

# لے سائنس بھی آہستہ

(نادل)

مشرف عالم ذوقی

© تبسم فاطمہ

نام کتاب : لے سانس بھی آہستہ (ناول)  
مصنف : مشرف عالم ذوقی  
پتہ : D-304 تاج انکلیو، گیتا کالونی، دہلی - 110031

Ph: 9873757095

Email: zauqui2005@gmail.com

تعداد : 400  
کمپوزنگ : سمیع اللہ قوچی  
زیر اهتمام :  
مطبع :

## ملنے کے پتے

بک امپوریم، سبزی باغ، پٹنہ (بہار)  
ساشا پبلیکیشن، D-304 تاج انکلیو، گیتا کالونی، دہلی - 31

LE SAANS BHI AAHISTA (Novel)

By: MUSHARRAF ALAM ZAUQUI

SASHA PBLICATION

D-304, TAJ ENCLAVE, GEETA COLONY  
DELHI-110031

**ڈاکٹر محمد حسن**

**کے**

**نام**

کہ اس صفحہ پر.....بس اُنکا.....حق ہے.....

لے سانس بھی آہستہ کہ نازک ہے بہت کام  
آفاق کی اس کار گہہ شیشہ گری کا  
— میر تقی میر

## **پہلا حصہ**

کاردارخاندان کے آثار

”پنجرہ ٹوٹ گیا ہے /  
پرنده اڑ گیا ہے /

یونانی لوک کتھاؤں میں ابراکسیس نام کے ایک دیوتا کا ذکر ملتا ہے، جسے سورج کا بیٹا کہا گیا ہے۔ سورج کا بیٹا جو تمام اچھی بُری، تاریک اور نورانی طاقتلوں کا دیوتا ہے۔ اس کا نچلا حصہ سانپ کا ہے یعنی جو زمین کی نشانی کے طور پر ہے۔ لیکن سر مرغ کا ہے۔ جسے اگتے ہوئے سورج کی علامت مانا گیا ہے۔

ابراکسیس کے مطابق، جائز اور ناجائز سب ایک برابر ہیں اور ہر شخص کو اپنے حساب سے جھوٹ، سچ، غلط، جائز اور ناجائز کی تعریف کرنی پڑتی ہے۔ قدرت کے نظام کو بھلی اور بُری باتوں کے درمیان تقسیم نہیں کیا جاسکتا۔ اور—

ارتقاء کے راستے میں اخلاقیات کا کوئی دخل نہیں۔

— ہرمن ہیسے (ڈیمیان)

● ●

”کبھی کبھی قدرت کے آگے /  
ہم بیحد کمزور ہو جاتے ہیں /  
اور — سپر ڈال دیتے ہیں“



(۱)

”پچھرہ ٹوٹ گیا ہے /

پرندہ اڑ گیا ہے

● ●

میں نے کھڑکی کھول لی۔ شاید اس سے زیادہ اس وقت میں کچھ کر بھی نہیں سکتا تھا۔ دسمبر کے آخری دنوں کی شام تیزی سے رات میں تبدیل ہو رہی تھی۔ کھلی کھڑکی سے ٹھنڈی ہوا کے جھوٹکے جسم کے ریزے ریزے میں داخل ہو چکے تھے..... آنکھیں پرانی یادوں کے جنگل میں کچھ تلاش کرنے کی ناکام کوشش کر رہی تھیں..... ٹھہر ٹھہر کر آدھا ادھورا ایک چہرہ پلکوں کے آگے آ کر کانپ کر رہا جاتا..... اور یہ وہی لمحہ ہوتا جب شریانوں میں گرم گرم خون کے لاوے اچانک ابلنا شروع کر دیتے..... میری کوشش تھی کہ اس منظر سے خود کو جتنا چاہے، دور کر سکوں۔ مگر کیا یہ ممکن تھا؟

کیا مجھ سے یہ ممکن ہو سکے گا.....؟

فضا سرد تھی۔ سامنے ننگے درختوں کی ایک لمبی قطار..... مرغزاروں کی ہری بھری گھاس جیسے دھندا کالباس پہننے کی تیاری کر رہی تھی۔ اف..... مجھے یاد آیا۔ صبح دس بجے تک گہری دھنڈنے مجھے بستر سے اٹھنے نہیں دیا تھا۔ دسمبر کے آخری دنوں کی یہ ٹھنڈا ب اس بڑھاپے میں مجھے پریشان کرنے لگی ہے۔ پہلے بھی کرتی تھی۔ لیکن اب زیادہ کرنے لگی ہے۔ اس لیے اب رات ہو یا صبح، پوری طرح اپنا خیال رکھتا ہوں۔ جیسے، بستر پر ہی اٹھنے کے بعد کے سارے سامان تیکے کے قریب رکھے ہوتے ہیں۔ سفید شال۔ جسے بدن پر ڈال لیتا ہوں۔ گرم موزے۔ رات میں بھی احتیاط کے طور پر باتھروم یا کمرے میں ٹھیلتے ہوئے پاؤں میں یہ موزے ضرور ڈالتا ہوں۔ اور منکی کیپ۔ جسے پہننے ہوئے انسان سے اچانک بندربن جاتا ہوں۔ عمر کی اس منزل پر پہنچنے کے

بعد جیسے اب یہ معمولی سی احتیاط بھی میرے لیے ضروری ہو گئی ہے۔ ٹھنڈے سے جسم کو ہر ممکن بچانے کی کوشش کرتا ہوں۔ ہاں کبھی کبھی چھوٹی چھوٹی سی بداحتیاطی مجھے پریشان کر جاتی ہے۔ جیسے تیز تیز کھانی کا اٹھ جانا۔ سینے کے پاس تکلیف کا محسوس ہونا۔ سرد موسم میں اس ڈراؤنے خیال کا حاوی ہونا کہ کہیں بلڈ پریشر ضرورت سے زیادہ نہ بڑھ جائے۔ میرے کئی دوستوں کو اٹیک با تھروم میں ہی آئے تھے۔ اس لیے خاص کر با تھروم جاتے وقت پوری طرح خود کو گرم لباس کی قید میں رکھتا.....

سورج دھنڈ میں چھپنے کی تیاری کر رہا تھا۔ درختوں کی نہ ختم ہونے والی قطار پر، چھائی ہوئی دھنڈ نے ماحول کی دلکشی میں چارچاند لگا دیئے تھے۔ مگر رہ رہ کروہ چہرہ میرے خیالوں میں برق کی طرح کونڈ رہا تھا.....

پہلا چہرہ ایک مرد کا تھا۔ ایک بیج دعام سامعصوم سا مرد، جسے کسی بھی گھر میں آرام سے دیکھا جاسکتا ہے۔ اخبار پڑھتا ہوا، آئینہ میں اپنی ٹائی درست کرتا ہوا۔ صبح کے وقت دالان یا گھر کے باہری حصہ میں چہل قدمی کرتا ہوا..... یا بیج دشرافت سے، کسی سے گفتگو کرتا ہوا۔

دوسرा چہرہ ایک چھوٹی سی معصوم سی بچی کا تھا۔ بے حد معصوم سی چھوٹی سی بچی کا..... لیکن آخر ان دونوں چہروں میں ایسا کیا تھا، جو مجھے خوف میں بنتا کر گئے تھے۔؟ ایک ایسے خوف میں کہ دسمبر کے آخری دنوں کی یہ سرد شام میرے پورے وجود میں آگ کے بڑے بڑے انگارے رکھ گئی تھی.....

شاپید میں جل رہا تھا.....

یا پھر شاید میں کانپ رہا تھا.....

یا پھر شاید اپنے اس وقت کے احساس کو میں کوئی نام دینے سے قاصر تھا.....  
دو چہرے۔ اور قدرت نے ان دونوں چہروں کے تعادن سے ایک ایسی کہانی لکھی تھی،  
جو شاید اب تک کی دنیا کی سب سے بھی انک کہانی تھی۔

یاسب سے بدترین کہانی۔



کھلی کھڑکی سے آتی ہوئی سرد ہوا کے جھونکے بدن میں طوفان بر با کر رہے تھے۔ یقیناً یہ دروازہ کھلنے کی آہٹ تھی۔ میں جیسے اس ایک لمحے میں خیالوں کی قیامت خیز یا پرفریب دھنڈ سے باہر نکل آیا تھا۔

یہ سارہ تھی..... سارہ کاردار..... سترہ سال کی میری پوتی۔ جو شاید دیر سے میرے الجھن بھرے چہرے کو دیکھ رہی تھی..... دُو اس وقت کھڑکی کے پاس۔؟ ماجرا کیا ہے۔ پھر سارہ نے کتنے ہی سوال خود سے کیے ہوں گے۔ کمرے میں آتے ہی سارہ کی نظر سب سے پہلے میز پر رکھے اس لفافے پر گئی، جس سچ ہی لے کر وہ میرے پاس آئی تھی۔ سارہ کو حیرت تھی۔ لفافہ اب تک کھولا کیوں نہیں گیا۔؟ دُو تو خط ملتے ہی سب سے پہلے چاک کر کے اسے پڑھتے ہیں۔ پھر کوئی دوسرا کام کرتے ہیں۔ اس نے لفافہ اٹھایا۔ غور سے لفافہ کو دیکھا۔ اب وہ پر امید تھی، جیسے دُو اور ان کی الجھنوں کا ایک راستہ اس خط سے بھی ہو کر جاتا ہے۔ لفافہ اس نے دوبارہ میز پر رکھ دیا۔ چلتی ہوئی کھڑکی کے پاس آ کر کھڑی ہو گئی۔  
کتنی ٹھنڈی ہے دُو.....

ہاں.....

کھڑکی کیوں کھولی.....؟

بس، دل چاہ رہا تھا.....

نہیں۔ کوئی اور بات ہے۔

کوئی بات نہیں ہے۔

میں نے کہانا، کوئی اور بات ہے۔.....

کوئی بات نہیں ہے۔  
کوئی توبات ضرور ہے دو.....  
اچھا کیبات ہو سکتی ہے۔؟

پہلے تم بتاؤ۔ تم نے وہ خط کیوں کھولا.....؟ سارہ میری آنکھوں میں جھانک رہی ہے۔  
ہوا کا ایک سر دھونکا میرے چہرے سے ٹکرایا..... کھڑکی بند کر دی۔ مجھے احساس تھا، سارہ کی گہری آنکھیں بغور میری طرف دیکھ رہی ہیں..... مگر میں اسے کیا بتاؤں۔ کیا جواب دوں۔  
وہ لفافہ کیوں نہیں کھولا؟  
خط کیوں نہیں پڑھا۔؟

اتنی ہست نہیں ہے۔ مجھ میں..... وہ دو چہرے۔ وہ دو چہرے اچانک میری آنکھوں کی پتلیوں پر چھا جاتے ہیں۔ اور جیسے کسی آسمبی کہانی کا کوئی بید خوناک صفحہ کھل جاتا ہے۔ لیکن میری بھی کیا غلطی..... میں کہیں نہ کہیں اس بے حد خوناک اور چونکا دینے والی کہانی کا ایک حصہ رہا ہوں..... سچ، جھوٹ اور اخلاقیات کے وہ صفحے، جو آنکھیں کھولنے کے بعد شاید ہر انسان کا مقدر بن جاتے ہیں۔ پیدائش کے بعد سے ہی جیسے Ethics، اخلاقیات یا نیتی شاستر کے، ہزاروں سانپوں کے درمیان سے گز رنا پڑتا ہے۔ گناہ اور ثواب..... جائز اور ناجائز۔ لیکن جیسا کہ ابرا کس نے کہا۔ سچ اور جھوٹ کی اپنی تعریفیں ہوتی ہیں۔ ٹھیک ویسی ہی تعریف جائز اور ناجائز کی بھی ہے۔ ممکن ہے اخلاقیات کے جس باب میں، کسی کے لیے جو ناجائز ہو، وہ کسی دوسری جگہ، کسی دوسرے ملک، کسی دوسری کائنات میں جائز ہو۔ جیسے کبھی کوئی ایک تعریف کسی کے لیے بھی مطلق سچ نہیں ہو سکتی۔ مثال کے لیے جیسے جنگ کے دنوں میں کسی دوسرے ملک کا فوجی یا سپاہی جب ہمارے ملک میں گرفتار ہوتا ہے تو وہ دشمن کھلاتا ہے۔ جبکہ یہی دشمن، اس کے اپنے ملک کے لیے ایک وفادار سپاہی کا درجہ رکھتا ہے۔  
کبھی کبھی قدرت کے آگے ہم بید کمزور ہو جاتے ہیں.....

اور سپر ڈال دیتے ہیں۔

سارہ میری طرف دیکھ رہی ہے۔ کبھی آپ کو اتنا پریشان نہیں دیکھا دو۔ بات کیا ہے.....؟

مسکرانے کی کوشش میں جیسے میری آنکھیں صاف چغلی کھا جاتی ہیں۔ کیسے کھوں کہ میں اخلاقیات کی جس نئی اندر ہیری سرنگ سے گزر رہا ہوں، تم وہاں دیکھنے اور جھانکنے کی ہمت بھی نہیں کر سکتی۔ سارہ، برسوں پہلے کھیں، کسی خطے میں ایک عجیب سی کہانی شروع ہوئی تھی۔ جس نے شاید لفظوں کے معنی ہی بدل ڈالے۔ زندگی میں کتنی ہی آسی بی اور ڈراونی کہانیاں پڑھی ہیں۔ لیکن تب نہیں جانتا تھا کہ اسی زندگی کی کوئی کوئی کہانی کسی بھوت پریت اور جن کی کہانیوں سے بھی زیادہ خوفناک ہو سکتی ہے.....!

اسی زندگی کی کہانی۔ رشتہوں کی کہانی۔ کبھی کبھی رشتہ الجھ جاتے ہیں اور ایسا لگتا ہے جیسے قدرت نے کوئی بے حرم مذاق کیا ہو۔

آنکھوں کے آگے عمر کی سبز گھاس پر دوڑتے ہوئے ہزاروں گھوڑے۔ بچپن سے لے کر اب تک کی زندگی کے تمام سفید و سیاہ رنگ میری آنکھوں کی پتلیوں پر روشن ہیں۔ ان آنکھوں نے کتنی جنگیں دیکھی ہیں۔ کیسے کیسے لوگوں سے میرا واسطہ پڑا ہے۔ ہزاروں طرح کے لوگ۔۔۔ بچ سے بوڑھے تک۔ جلے ہوئے جسم سے گولیوں سے چھلنی سینے تک۔ کیسی کیسی لاشیں ان آنکھوں نے دیکھی ہیں۔ کیسی کیسی چینیں اور کراہیں سنی ہیں۔ زندگی کے اس لمبے سفر میں کیا کچھ نہیں دیکھا۔ اپنوں کو مرتے ہوئے۔۔۔ چین کے حملے سے پاکستان کی جنگ۔۔۔ دہشت پسند کارروائیوں سے لے کر 11/9 اور 11/26 کے دل دھلادینے والے واقعات۔ سنامی سے لے کر گجرات پرکار حادثے تک۔۔۔ واقعات اور حادثات کی ایک نہ ختم ہونے والی تفصیل۔۔۔ ایک سے بڑھ کر ایک خوفناک کہانیاں۔۔۔ بھیا نک داستانیں۔۔۔

لیکن کیا کوئی داستان یا کہانی اس سے زیادہ بھیا نک ہو سکتی ہے۔۔۔

”لو، منکی بن جاؤ دڏو۔ ڻھنڌ بڑھگئی ہے..... سارہ نے بستر سے منکی کیپ اٹھا کر مجھے پہنا  
دی۔

”کل پہتہ ہے رات میں گھوڑے کے گرنے کی آواز آئی تھی..... سارہ میری خاموشی کو  
توڑنے کی کوشش کر رہی ہے۔ یہاں پر کافی ڈھلان ہے۔ ہے نا.....؟ تم ہی تو بتاتے تھے دڏو کہ  
یہاں اکثر گھوڑے چھسل کر یا تھک کر گرجاتے ہیں.....  
بکواس..... گھوڑے نہیں گرے تھے.....

گرے تھے دڏو.....

اور تم نے اس کی آواز سنی تھی.....؟

ہاں۔ وہ گرتے ہوئے بھی ہنہنارہے تھے.....

میرے چہرے پر لکلی سی چمک نمودار ہوئی تو سارہ بنس پڑی۔ اب دیکھو۔ تم کتنے اچھے لگ  
رہے ہو دڏو.....

کانوں میں بہت عرصہ پہلے پڑھی ہوئی ہرمن یسے کے ناول ڈیمیان کے لفظ حرکت کرتے  
ہیں۔ سُنوسنکلیر..... شاید تمہیں ایک بار پھر میری ضرورت پڑے۔ اگر تم نے مجھے پھر بلا یا تو میں  
یوں گھوڑے کی طرح سر پڑتے تمہارے لیے بھاگا چلا آؤں گا..... نہیں تم غلط سوچ رہے ہو سنکلیر۔  
میں نہیں آؤں گا۔ تم نے خود اپنے ہی اندر کی آواز سنی ہوگی۔ تم دیکھو گے کہ میں تمہارے ہی  
اندر ہوں۔ سُنوسنکلیر یہ دنیا ایک چھوٹے سے انڈے کی مانند ہے۔ انڈا ٹوٹنے والا ہے۔ ایک  
نئی دنیا سر نکالنے والی ہے۔

ستائے میں ہوں۔ مجھے لگا، جیسے میں اپنی ہی آواز کے زرعے میں ہوں۔ میری اپنی  
آواز..... اور سنکلیر کوئی دوسرا نہیں۔ نور محمد ہے..... نور محمد.....

تو انڈا ٹوٹ چکا ہے..... پرانی دنیا کے خاتمے سے ایک نئی تہذیب اپنا سر نکالنے والی

ہے۔ مرغی کے چھوٹے چھوٹے بچوں کی طرح.....

● ●

نور محمد.....

پرانی یادوں کی الیم سے وہ دھندلی سی تصویریں گئی ہے، جو نور محمد کی ہے۔ کون تھا نور محمد؟ اس سے کیا رشتہ تھا میرا۔ شاید اس رشتے کو ابھی، اس لمحے تفصیل سے بتا پانام ممکن نہیں ہے۔ لیکن شاید میں اس مکمل تجزیہ کے لیے تیار ہوں۔ ایک بچہ اس دنیا میں پہلی بار اپنی آنکھیں کھولتا ہے۔ جیسے وہ ایک نئی دنیا کے آداب و نظام سمجھنے کے لیے اچانک زور زور سے رو نے لگتا ہے۔ پھر تھوڑا سا بڑا ہونے پر اسے اسکول میں داخل کر دیا جاتا ہے۔ جہاں بے حد ہوش مندی کے ساتھ اسے بتایا جاتا ہے کہ Man is a social animal انسان ایک سماجی جانور ہے۔ وہ آہستہ آہستہ اپنے سماج کی شاخت کرتا ہے۔ مگر اس جانور کو کچھ لمحے کے لیے بھول جاتا ہے، جواب نصاب کی کتابوں سے نکل کر اس کے جسم میں پروش پار رہا ہے۔ وقٹے وقٹے وہ جانور اس کے اندر سے باہر نکلنے کی کوشش کرتا ہے۔ مگر ہر بار سماجیات کے ریشمی غلاف میں وہ اس جانور کو چھپا لیتا ہے۔

مگر کیا صحیح وہ اس جانور کو اپنے اندر چھپانے میں کامیاب ہے؟ اخلاقیات اور سماجیات کی ہر کہانی اس جانور سے ہو کر گزرتی ہے۔ مگر ایک وقت آتا ہے جب مذہب سے لے کر اخلاقیات کی ایک عظیم الشان دیوار ہم اپنے آگے کھڑی کر دیتے ہیں۔ ایک بیحد آسان خط مستقیم پر چلنے والی زندگی، معاشرہ کا خیال۔ مذہب کا خوف۔ ایک چھوٹا سا دائرہ۔ اور اس دائرے میں خود کو سمیٹ کر ہم ایک پوری زندگی گزار دیتے ہیں۔

اور ایسے میں کہیں یہ خیال جا گتا ہے کہ مذہب اور اخلاقیات کی یہ دیوار نہ ہوتی تو.....؟ جیسے ابتدائی قدیم معاشرے میں ایک آزادانہ جنسی رویہ پایا جاتا تھا۔ لیکن ایک مہذب دور میں سانس لینے کے باوجود اگر ایسے رویے کہیں بھی سانس لے رہے ہیں تو کیا اس کا تجزیہ ممکن نہیں۔؟

مثال کے لیے جیسے کسی ایک بے رحم لمحے میں وہ ابتدائی قدیم معاشرے کا انسان کسی میں زندہ ہو جاتا ہے..... ایک بھوک جورشتوں کے فالصے مٹا دیتی ہے— مہذب ترین دنیا میں ایسی ہزاروں لاکھوں مثالیں آسانی سے دیکھی جاسکتی ہیں۔

ابو بابا چائے لے کر کمرے میں آئے ہیں۔ پتہ نہیں رات کے کتنے نجح چکے ہیں۔ گھر کے پرانے خادم ہیں ابو بابا..... کم بولتے ہیں۔ اور بس اپنے کام سے کام رکھتے ہیں۔ لان کے پاس ایک چھوٹا سا سرفٹ کانٹھ ہے۔ وہیں رہتے ہیں۔ اپنی بیوی حیلہ کے ساتھ۔ جو گھر کے کام کا ج کی ذمہ دار یاں سن جھالتی ہے۔ اور ابو بابا میری ذمہ دار یوں کے ساتھ ساتھ باغبانی کے فرائض بھی انجام دیتے ہیں۔

بغیر کچھ بولے ابو بابا نے چائے کی پیالی میز پر رکھ دی۔

میں نے آہستہ سے پوچھا۔ سارہ کہاں ہے؟

”پینیوٹر پر.....“

ابو بابا کمپیوٹر کو پینیوٹر کہتے ہیں۔ ایک لمحے کے لیے وہ دوسرے سوال کے لیے رکے۔ پھر لوٹ گئے۔

چائے کی پیالی کے ساتھ میں نے میز سے وہ لفافہ اٹھایا۔ جو آج صبح سے مجھے پریشان کیے جا رہا تھا۔



سارہ صبح کے ۵ بجے ہی اٹھ گئی تھی۔ اٹھنے کے بعد وہ کچھ دور تک پہاڑیوں کے چکر لگانے چلی جاتی۔ مرغزا روں سے گھری ہوئی حسین پہاڑی۔ دور تک شاہ بلوط کے پیڑوں کی قطار۔ اسے گھومنا منا پسند تھا۔ یا یوں کہا جائے کہ بیحد چھوٹی عمر سے اس نے صبح جا گنگ کی عادت ڈال دی تھی۔ عام طور پر اس درمیان سڑک پر چہل پہل کم ہی رہتی ہے۔ لوٹنے کے بعد اس کی مختصری گفتگو

میں اور ڈیڈی سے ہوئی۔ اس نے دُوکی طبیعت کے بارے میں بتایا۔ کچھ دیر کپیوٹر پر بیٹھی۔ پھر ابو بابا کے پاس چل گئی جو اس وقت باغ میں بچوں کو پانی دینے اور کیا ریوں کو ٹھیک کرنے میں مصروف رہتے ہیں۔

میں نے ایک نظر سارہ اور ابو بابا کو با تین کرتے ہوئے دیکھا۔ مگر اس وقت میں نور محمد کے خیالوں میں گھرا ہوا تھا۔ ظاہر ہے میں خط پڑھ چکا تھا۔ اور خط کا اک ایک جملہ دھما کہ بن کر میرے کانوں میں مسلسل گونج رہا تھا۔

”اس کہانی کی شروعات آپ نے کی تھی۔ انجام بھی آپ لکھیں گے۔ آپ کو لکھنا ہی ہو گا۔  
ایک بار میرے پاس آنا ہو گا..... میں آپ کا منتظر ہوں.....“

ہوا میں خنکی ہے۔ ٹھنڈ زیادہ نہیں ہے مگر صبح سویرے کا یہ موسم مجھے عام طور پر پسند ہے۔ شاید میں اپنا دھیان نور محمد سے ہٹانا چاہتا ہوں۔ مگر کیا یہ ممکن ہے۔؟  
ابو بابا..... ایک کپ چائے ملے گی.....؟

ہری بھری گھاس پر پلاسٹک کی کرسیاں رکھی ہیں۔ ایک پر بیٹھ جاتا ہوں۔ سوچتا ہوں، سارہ اگر ان چند دنوں کے لیے میرے پاس نہ آئی ہوتی تو.....؟ تو شاید میں اور زیادہ محبوب الحوالہ ہو جاتا۔ مگر ابھی کون سا کم ہوں۔ رائیڈر رس ہمیگر ڈ کے قلم سے نکلی کہانی سے زیادہ ایک حیران کرنے والی کہانی نے نوزاںیدہ بچے کی طرح اپنے ننھے پاؤں کھول لیے تھے.....  
کیا مجھے نور محمد کے پاس جانا چاہئے.....؟

جانا تو پڑے گا۔  
لیکن اس سے کہوں گا کیا.....؟  
سارہ فریب آ کر نہستی ہوئی کرسی پر بیٹھ گئی ہے۔  
دُو۔ آپ نے چائے پھر ٹھنڈی کر دی.....

چائے آگئی ہے.....؟

لو..... کب کی ابو بابا دے گئے۔ وہ دیکھو۔ ابو بابا مسکرار ہے ہیں.....

میں نے گھوم کر دیکھا۔ پودوں میں پانی ڈالتے ہوئے ابو بابا کے چہرے پر ایک معصوم سی مسکراہٹ پھیلی ہوئی تھی..... مجھے اپنی دماغی کیفیت پر افسوس آیا۔ گھٹری دیکھی..... یعنی پورے پندرہ منٹ تک میں مسلسل نور محمد کے بارے میں سوچتا رہتا۔ بچپن میں میا کالج کے دنوں رائیڈر رس ہیگر روڑ کے پراسرار ناولوں کا میں عاشق تھا۔ اور اب اُس کے ناولوں کے مطالعہ سے کہیں زیادہ پر اسرار ایک دنیا میرے سامنے تھی۔ مگر ایک سچی دنیا۔ عام انسانوں کی دنیا۔ بھلے اور شریف لوگوں کی دنیا۔ شریف لوگ، جن کے بارے میں کہا جاتا ہے کہ خدا ہمیشہ ایسے ہی سچے اور شریف لوگوں کا امتحان لیتا ہے۔ شریف اور بیجد شر میلے لوگ۔ جو ہر کسی سے اپنا دکھ بھی نہیں بانٹ سکتے۔ مگر خدا ہر بار اپنے امتحان کے لیے ایسے ہی لوگوں کا انتخاب کرتا ہے۔ سارہ کے ہاتھوں میں جانے کہاں سے ایک چھوٹی سی کنکری آگئی۔ کنکری اس نے ہاتھ آگے کر کے اچھال دیا.....

اب میرے چوٹکنے کی باری تھی۔ یہ کیا کیا؟ کسی کو چوٹ لگ سکتی تھی.....؟

دنہیں لگ سکتی تھی۔ وہ ہنس رہی تھی۔ ابو بابا وہاں ہیں۔ حلیمه بواپکن میں۔ اور یہاں دور تک کوئی نہیں۔ اور تم اب پہلے والے دڑ بھی نہیں رہے۔ پہلے کتنا کھیلتے تھے میرے ساتھ۔ یاد ہے دڑو۔ کرکٹ بھی کھیلا تھا۔۔۔۔۔ والی بال بھی۔۔۔۔۔ کیرم بھی۔۔۔۔۔ لیپ ٹاپ پروڈیو گیم بھی۔۔۔۔۔

وقت بدل جاتا ہے سارہ.....؟

دنہیں بدل جاتا.....؟

‘بدلتا ہے۔’ میں اپنی بات پر زور دے کر کہتا ہوں۔ وقت کے ساتھ کھیل بھی بدل جاتے ہیں۔ تمہارے بھی تو کھیل بدل گئے۔ کھیل کی جگہ ہاتھوں میں مو بال آگیا۔

‘موبائل رکھنا کھیل نہیں ہے۔’

‘میرے لیے کھیل ہے۔’

‘بس۔ تم ہو ہی پرانے زمانے کے.....’

‘اچھا..... تو میں پرانے زمانے کا ہو گیا۔ مگر موبائل تو میرے پاس بھی ہے.....’

سارہ نے میری آنکھوں میں جھانکا۔ ایک چک جا گئی تھی اس کی آنکھوں میں۔ اچھا۔

تم کہتے ہو وقت کے ساتھ کھیل بھی بدل جاتے ہیں تو کوئی نیا کھیل کھیلو نا میرے ساتھ.....’

ایک لمح کے لیے ٹھہر گیا ہوں۔ جیسے نور محمد سے چلتی ہوئی کہانی اخلاقیات کے بوسیدہ

صفحے تک آ کر منجد ہو گئی ہو۔ ایک چیز جو سارہ کے لیے جائز نہیں، وہ میرے لیے جائز۔ ایک چیز

جونور محمد کے ساتھ جائز، میرے لیے ہولناک سے زیادہ عبرتناک۔ کھیل مل گیا تھا۔ میں نے

ہنسنے ہوئے کہا۔

‘اب تم سترہ کی ہو گئی ہو..... ہے نا.....’

‘اس میں بھی کوئی شک ہے دوو۔’

‘تو جانتی ہو گی۔ Legal اور Illegal کیا ہے.....?’

‘ہاں۔ جائز اور ناجائز۔’ اس نے زین سے ایک کنکری پھر ہاتھوں میں اٹھائی تھی۔

اسی لیے تو یہاں بھاگ کر آ جاتی ہوں۔ وہاں تو میں جینا دو بھر کر دیتی ہیں۔ انہیں لگتا ہے..... میں جو

کروں گی غلط کروں گی۔ اتنا فاصلہ کیوں ہے دوو۔ اتنا بڑا جمزیشن گیپ۔ ممی لوگ بدلتے وقت

کی آہٹ کیوں نہیں سنتے۔ کبھی کبھی لگتا ہے ایک مہذب سوسائٹی میں بھی اڑکی ہو کر پیدا ہونا کسی

جرائم سے کم نہیں۔ یہاں مت جاؤ۔ وہاں مت جاؤ۔ اسکول جانے کے لیے اتنا فیشن کیا ضروری

ہے۔ کسی سیلی کے یہاں چلی گئی تو آفت۔ موبائل پر زیادہ گفتگو کر لی تو جینا مشکل۔ چھت پر چلی

گئی تو دو منٹ بعد ممی بھی چھت پر۔ یہاں کیا کر رہی تھی.....؟ یہاں ممی کے لیے چھت پر آنا جائز۔

میرے لیے ناجائز۔ ممی رشتہ داروں سے گھنٹوں موبائل پر گفتگو کر سکتی ہیں۔ جائز۔ میں کسی دوست

سے کروں تو ناجائز..... کیوں دڑو۔؟

”بس یہی گیم ہے۔“ میں زور سے ہنسا۔ ابھی جو کچھ تم نے کہا وہی گیم ہے۔  
تمہارے ہی سوال سے شروع کرتے ہیں۔ تم چھت پر گئی اور می چھت پر آگئیں۔ رائٹ.....  
ہاں.....

”می کیوں آئیں.....؟“

”شک..... کہ میں کسی سے بات تو نہیں کر رہی۔ کسی سے کچھ چل تو نہیں رہا..... یعنی.....“  
”ال لیگل..... میں مسکرا یا۔ لیکن می آسکتی ہیں۔ کپڑے پسарنے یا کسی بھی کام  
سے..... لیگل۔ کوئی شک کی گنجائش نہیں.....“  
ہاں.....

تمہارا موبائل پر بات کرنا.....؟

سارہ زور سے ہنسی۔ میرے لیے آب و سسلی ال لیگل۔

”می کے لیے لیگل۔ اب آگے..... ایسے کچھ پواٹ سو چو۔.....“

سارہ کی آنکھیں چک رہی تھیں۔ اسے جانے انجانے ایک دلچسپ کھیل مل گیا تھا۔  
”آتنک وادی۔ وہ زور سے تالیاں بجا کر ہنسی۔ میرے ملک کے لیے ناجائز۔ مگر  
جس ملک نے بھیجا۔ اس کے لیے جائز۔ وفادار۔“

”اسی طرح ملک کے فوجی سپاہی..... اور آگے.....“

”یعنی میں اگر Pregnant ہو جاتی ہوں۔ شادی سے پہلے..... روانی میں بولتی ہوئی  
اچانک اسے اپنی غلطی کا احساس ہوا۔ میرا مطلب ہے کوئی لڑکی جس کی شادی نہیں ہوئی۔ ال  
لیگل۔ لیکن شادی کے بعد یہی چیز سارے گھر کی خوشی بن جاتی ہے.....  
سارہ کی نظریں جھکی تھیں..... میرے اندر کوئی ستائیں نہیں تھا۔ یہ نسل خود کو پہچانتی ہے۔ اس  
لیے کہیں بھی اپنی کوئی بھی بات سامنے رکھنے سے نہیں گھبرا تی.....“

اس کا مطلب ایک ہی چیز۔ ایک ہی وقت میں جائز اور ناجائز دونوں ہو سکتی  
 ہیں..... کیوں سارہ؟  
 ’ہاں دُوو.....‘  
 ’یعنی جو تمہارے لیے ابھی ناجائز ہے۔ وہ کسی کے لیے جائز.....‘  
 ’ہاں دُوو.....‘

میں چپ تھا۔ والیستر سے روسو نک انسانی نفیسیات کی ایک ایک گرہیں میرے آگے کھل رہی تھیں۔ جائز اور ناجائز کی اس انوکھی تقسیم نے میرے پاؤں جکڑ رکھتے تھے۔ کچھ ایسے حیران کرنے والے واقعات بھی آنکھوں کے آگے روشن تھے، جہاں نگاہیں پہنچ کر بھی جل جاتی ہیں۔ جیسے کالج کے دنوں میں سنا ہوا ایک واقع۔ ایک عورت کو بچہ ہوا تھا۔ سینے میں دودھ اتر اہوا تھا۔ یہی وہ وقت تھا جب اس کا شوہر اسے چھوڑ کر چلا گیا۔ شہر کی حالت اچھی نہیں تھی۔ فساد پھوٹ پڑا۔ اس دن اس عورت کے گھر پانی کا ایک قطرہ بھی نہیں تھا۔ اچانک دروازے پر کسی کے گرنے کی آواز ہوتی ہے۔ بوڑھی ماں اور عورت دروازہ کھول کر دیکھتے ہیں۔ ایک شخص ہے، جسے گولی لگی ہے۔ بیہوش ہے..... دنوں اسے کھینچ کر اندر لاتے ہیں..... عورت پانی تلاش کرتی ہے۔ مگر گھر میں پانی کا ایک بھی قطرہ نہیں۔ وہ گھبرا کر بوڑھی ماں کو دیکھتی ہے اور تجربہ کار ماں انسانیت کا انوکھا فیصلہ سناتی ہے۔ وہ کر جسے انسانی قانون اور مذہب نے منع کیا ہے۔ بلاوز کھول۔ اس کے ہونٹوں پر اپنا دودھ پڑکا.....‘

سماجی آئین سے الگ کی ایک نئی اخلاقیات سامنے آ رہی تھی..... انسانوں سے لے کر جنگلی جانوروں تک، نئی اخلاقیات کی ہزاروں مثالیں سامنے تھیں۔ آسٹریلیا کے حوالے سے ایک خبر آئی تھی کہ ایک شیر نی ایک چھوٹی سی بیٹی کی محافظ بن گئی ہے۔ انگلینڈ کے ایک جنگل میں کئے اور بھالو کو ساتھ کھلیتے ہوئے دیکھ کر ایک فوٹو گرافر نے اپنے کیمرے میں قید کیا تھا۔ دنیا کے سب سے

چھوٹے ماں باپ ۱۵ سال کے بچے تھے۔ میں وی کے روشن اسکرین پر دو چھوٹے بچے اپنے چھوٹے سے نئے بچے کو دیکھتے ہوئے خوشی سے بھولے نہیں سمارہ ہے تھے..... سائبیر ولڈ، نئی تکنالوجی، بدلتی ہوئی دنیا۔ بدلتا ہوا نظام۔ گلیشیر کے لپکھنے اور سائبیر یا میں گھاس اگنے تک کی خبروں نے بدلتے بدلتے موسم کی گواہی دے ڈالی ہے۔

اور یہ خط مجھے ایسے موقع پر ملا ہے جب ماحولیات کو لے کر کوپن ہیگین میں ہونے والا ڈرامہ پوری طرح ناکام ثابت ہو چکا ہے..... انتظار کجھے۔ اس بیحد بے رحم وقت میں، میں آپ کو ایک ایسی ہی بے رحم کہانی یا کردار سے ملانے لے جا رہا ہوں۔ ممکن ہے، جسے سننے کے لیے آپ کے کان آشنا ہوں۔ یا جسے محسوس کرنے کے لیے آپ کے دل کی حرکتیں رک جائیں۔ یا جسے آنکھوں کے پردے پر دیکھنے کی عجلت آپ کی آنکھوں کی بینائی چھین لے۔ لیکن آپ کو اس کے لیے تھوڑا سا انتظار کرنا ہوگا.....

(۲)

ایک بیحد سہی ہوئی خوفزدہ کرنے والی صدی کے دس سال گزر گئے تھے۔ دس بھی انک سال۔ جس نے ہزاروں خوفناک واقعات سے صدی کے سینے میں سارترے کے Iron in the soul کو رکھ دیا تھا۔ (کہیں ایک اور کہانی لکھی جا رہی تھی۔ جو شاید ان کہانیوں سے کم بھی انک نہیں تھی۔ جس کا ذکرہ آگے آئے گا۔ مگر اس کہانی تک پہنچنے کے لیے ان دس برسوں کے تکلیف دہ سفر سے گزرنا زیادہ موزوں معلوم ہوتا ہے۔

انسانی زندگی کے ساتھ تاریخ کی وابستگی کی کہانی بہت پرانی ہے۔ تاریخیں کتنی بھی لہولہاں سہی، لیکن ہم ان سے دامن بچا کر اپنے حال کا تجزیہ نہیں کر سکتے۔ اس لیے مختصر میں ہی سہی

اس بدترین تاریخ کا تجربیہ یہاں ضروری معلوم ہوتا ہے۔ شاید ہم نے اس بیحد ڈراونی صدی سے ایسی امید نہیں کی تھی۔ ساری دنیا میں بھوک مری اور غربی لوت آئی۔ تیل کی قیمتیں آسمان چھو گئیں۔ شیئر بازار لڑھک کر گرپڑا۔ ہزاروں بیکنوں کو دیوالیہ قرار دے دیا گیا۔ ابوذہبی اور دہمی جیسے جدید مرکز مل گئے۔ امریکی کرنی گریٹ ڈپریشن کا شکار ہوئی۔ ماحولیات کے تحفظ کے لیے نئے نئے مادوں بنائے گئے جو ناکام رہے۔ اثار ڈیکا کے بڑے بڑے گلیشیر سمندر میں گم ہو گئے۔ سرجوڑتے ہوئے دنیا کے تمام بڑے سائنسدانوں نے فیصلہ سنایا۔ انسانی ترقی اور کامیابی کی کہانیاں ہی دراصل انسانی بربادی کی بھی اصل وجہ ہیں۔ ایک طرف دہشت پسندی ہے اور دوسری طرف مہماں ری۔ سوانح فلو اور سارس جیسی نئی بیماریوں سے لڑتے ہوئے لوگ۔ کامیابی کا ہر نیا قدم ہمارے لیے ایک نئی بیماری لے کر آتا ہے۔ ملیریا ہر ۳۰ سکنڈ میں ایک بچے کی جان لے رہا ہے۔ روزانہ 1500 سے زیادہ عورتیں بچہ پیدا کرنے کے دوران مر جاتی ہیں۔ شوگر، کینسر، ہائی پریمیشن، بلڈ پریشر، ایڈز، ہارٹ اٹک۔ 9/11 سے گجرات اور 11/26 تک ایک خوفزدہ کرنے والی دنیا ہمارا استقبال کرتی ہے۔ بین الاقوامی معاهدے، سمجھوتے، قوانین، قواعد و ضوابط سب کاغذ پر رکھے رہ جاتے ہیں اور ایک سلسلہ زندگی نئی بیماریوں اور نئے وائرس کے ساتھ ہمارے سامنے آجائی ہے۔



پروفیسر نیلے ہمارے پڑوس میں ہیں۔ کافی دنوں تک امریکہ میں رہے۔ اپنے بیٹی کے پاس۔ پھر یہاں آگئے۔ جیسے میں آگیا۔ اور یہاں ایک خوبصورت سا کالج بنالیا۔ اب یہاں وہ اپنی بیوی کے ساتھ رہتے ہیں۔ اس دن ذہن کافی پریشان رہا۔ سارہ سے ملنے گیا تو وہ کمپیوٹر سے چکی ہوئی تھی۔ اچانک مجھے دیکھ کر وہ ذرا سا خوفزدہ ہوئی تھی۔ لیکن دوسرے ہی لمحے اس نے اپنے احساس پر قابو پالیا۔ میرے لیے یہ سمجھنا مشکل نہیں تھا کہ وہ کسی ایسے سائنس کو دیکھ رہی تھی، جسے میری

موجود دگی نے کسی حد تک ڈسٹریب کر دیا تھا۔ ان بالتوں کو سمجھنے کے لیے یا اس نادان عمر کے تجزیہ کے لیے میرے پاس بھر پور جواب موجود ہے۔ جیسے آپ لاکھ منع کریں، آپ ان بچوں کے تجسس کو روک نہیں سکتے۔ جب ساری دنیا اور دنیا کی تہذیبیں ان کے سامنے ہیں تو وہ اپنے تجسس کے پرندے کو ذرا سا آزاد کرتے ہوئے اسے سمجھنا بھی چاہیں گے۔ مثال کے لیے جسم۔ جسم کی بھوک کو۔

‘میں ذرا باہر جا رہوں۔ تمہیں کچھ ضرورت ہو تو حلیمه سے مانگ لینا۔’

اس کے بعد میں ٹھہر انہیں۔ گرم شال پیٹ لی تھی۔ سر پر منکی کیپ چڑھا لی۔ پورٹکیو سے گاڑی نکالی۔ اس عمر میں بھی مجھے ڈرائیونگ کا نشہ ہے۔ شوق کبھی نہیں مرتے۔ اور مجھے احساس ہے، شوق کو مرننا بھی نہیں چاہئے۔ آپ کے اندر کا تجسس اور بے چیزیاں سرد ہو جائیں تو آپ ایک جھٹکے میں بوڑھے ہو جاتے ہیں۔ اس لیے اس عمر میں بھی ایڈو نچر یا اپنے اندر کے رومانی احساس کو میں نے نہیں دیا ہے.....

پروفیسر نیلے گھر کے باہر لان میں کرسی ڈالے اخبار پڑھ رہے تھے۔ میز پر خالی چائے کی دو پیالیاں پڑی تھیں۔ یعنی کچھ درپہلے یہاں مسز نیلے بھی تھیں.....

‘آؤ چائے پیتے ہیں۔ میں تو چائے پی چکا۔.....’

‘میں بھی چائے پی کر رہی آ رہا ہوں۔ آج ذرا سیر کا موڑ ہے۔’

پروفیسر نیلے ہنسنے۔ سمجھ گیا۔ اسی لیے واک کرتے ہوئے نہیں آئے۔ گاڑی لے کر آئے ہو۔ ارے بھئی۔ ان پہاڑیوں پر زندگی کا اپا مزہ ہے۔ اور یہ مزہ بڑھا پے میں ہی اٹھایا جا سکتا ہے۔ کیوں کاردار.....؟

‘بالکل ہی۔ سنتے آئے تھے۔ پہاڑوں کی زندگی بالکل بے جان سی ہوتی ہے۔ پہاڑوں کی طرح۔ لیکن لوگوں نے پہاڑوں کے اندر کی رو جیں نہیں دیکھیں۔ ہر پہاڑ کچھ نہ کچھ بولتا ہے۔ شاید سینکڑوں ہزاروں برسوں کی داستانیں ان پتھروں میں جانے کب سے دفن ہیں۔

پروفیسر نیلے نے ٹھہرا کا لگایا۔ پہاڑ بولتے ہیں۔ لیکن سب کے لیے نہیں۔ ان کے

لیے جو سننا چاہتے ہیں۔ جیسے یہاں کے لوگوں کو دیکھو۔ آرام سے چڑھائیاں چڑھتے ہوئے۔ میلوں کا سفر پیدل طے کرتے ہوئے۔ ہم دو قدم چلیں تو سانس پھول جاتی ہے۔ خیراب میں بھی اس کا عادی ہو گیا ہوں۔ مجھے ان وادیوں میں سیر کرنے میں ایک عجیب سا سکون ملتا ہے۔ خاص کر رات کے اندر ہیرے میں، ان پہاڑوں کی دھڑکنوں کو محسوس کرو، پروفیسر نیلے نہس رہے تھے۔ کبھی کبھی جی چاہتا ہے، ان بے جان پتھروں سے خوب خوب باتیں کرو۔ مگر۔ لوگ پاگل نہ سمجھ لیں، بس یہ سوچ کر ڈر جاتا ہوں۔

میں نے غور سے پروفیسر نیلے کے چہرے کا جائزہ لیا۔ وہ گہری سوچ میں تھے۔ شاید اس وقت بھی، بے جان بولتے پہاڑ ان کی نظر وہ کے سامنے تھے۔  
”تو چلیں۔ آپ کا پنا و عدہ یاد ہے.....“  
”چلیے.....“

لگ بھگ ایک گھنٹے کے سفر کے بعد پروفیسر نیلے نے ہاتھ کا اشارہ کیا۔  
”کاردار۔ گاڑی یہاں روک لیجئے۔ یہ میری پسندیدہ جگہ ہے۔ میرے ساتھ آئیے۔“

درختوں سے ٹوٹ ٹوٹ کے ہزاروں پتے، پتھر لیلی زمین پر بچھے ہوئے تھے۔ میں نے سڑک کے ایک طرف گاڑی پارک کر دی۔ سرسز سنگلار راستوں کا ایک نہ ختم ہونے والا سلسہ۔ چاروں طرف انتہائی دلکش پہاڑیوں سے ہو کر نظر آنے والا نیلگوں آسمان کا سمندر۔ مظاہر قدرت نے اپنا خزانہ لٹایا تھا۔ ہرے ہرے پتوں کے جھنڈ سے نیلے نیلے آسمان کی وسعتوں کو دیکھنا، مجھے ہمیشہ سے حیران کرتا آیا ہے۔ نیچے گھنیری وادیاں۔ خود رو جھاڑیاں۔ خود رو پھول۔۔۔۔۔ شاخوں سے ابھی ہوئی شاخیں۔۔۔۔۔ پرندوں کے بولنے، چھپھانے کی آوازیں۔۔۔۔۔  
”بھول جاؤ کہ کبھی کوئی تہذیب بھی تھی۔۔۔۔۔“ پروفیسر نیلے ایک اوپنجی سی پہاڑی پر چڑھ

گئے۔ یہاں صرف قدرت ہے۔ میں یہاں آ کر بھول جاتا ہوں کہ میں انسان بھی ہوں۔ یا میرا بکھی کسی انسانی تہذیب سے واسطہ بھی رہا ہے۔ یہ میرے لیے کسی ورجن ولی کی طرح ہے۔ یہاں اس سٹاٹ، حوشبو اور تڑپ کو محسوس کرو۔ جیسے کوئی حسین کنواری دو شیزہ انگڑائیاں لے رہی ہو۔۔۔۔۔ ڈرومٹ یہاں آؤ کاردار۔

پروفیسر نے میرے ہاتھوں کو تحام لیا تھا۔

ڈرومٹ۔۔۔۔۔ یہاں اوپر آ جاؤ۔

میں نے ان کے ہاتھوں کو تحام لیا۔ سچ مجھ یہاں انسانی تہذیب نہیں، صرف قدرت سانس لیتی ہے۔ ابھی بھی جیسے ہزاروں ایسی وادیاں انسانوں کے بے رحم ہاتھوں سے پچھی ہوئی ہیں۔ ارتقاء اور سائنسی ایجادات کی رویں میں دوڑتے انسانوں نے ایسی ہزاروں ورجن ولی کی عصمت لوٹنے کی ناپاک کوشش ابھی نہیں کی ہے۔ لب کبھی کبھی سڑک پر بھاگتی اکا دگا گاڑیاں۔ سبز گھاسوں اور جنگلی پھولوں کی خوشبو۔

ہم دونوں وہیں پہاڑی پر بیٹھ گئے۔

”تہذیب نے کے لیے ہوتی ہیں۔ ایک تہذیب جہاں ختم ہوتی ہے، دوسری تہذیب وہیں سے سانس لینا شروع کرتی ہے۔ ہر تہذیب ایک دوسرے سے مختلف۔ ہڑپا، موہن جداڑو سے قدیم مصر، یمنی لوں، یونان، روم کی تہذیبوں کے اوراق دیکھ لو۔ لیکن یہاں ان پہاڑوں کی اپنی تہذیب ہوتی ہے۔ جو کبھی نہیں بدلتی۔“

پروفیسر نے مسکرائے۔ کیا تمہارا جدید سائنس ایک چھوٹا سا سبز پتہ بناسکتا ہے۔؟ وہ پتہ رہے تھے۔ نہیں بناسکتا۔ جینم اور ڈی ان اے کے اس عہد میں وہ ان ہری بھری شاخوں اور پتوں کو مسل کر ادویات ضرور تیار کر سکتے ہیں۔ جانے کیوں، شروع سے ہی انسانوں نے اپنی ترقی کے لیے ایک ہی راستہ چنان۔ قدرت سے کھیلو۔ قدرت کے خزانے کو لوٹو۔ ترقی کا ہر راستہ اس قدرتی خزانے سے ہو کر جاتا ہے۔“

میرے سامنے نور محمد کا معصوم چہرہ تھا۔ ’ابھی آپ تہذیب کی باتیں کر رہے تھے پروفیسر.....؟‘

’ہاں—تہذیب مرنے کے لیے ہوتی ہیں۔ کوئی کوئی تہذیب بہت جلد مر جاتی ہے۔ پھر ایک نئی تہذیب سراٹھاتی ہے۔ ان تہذیبوں میں جینے کے لیے ہم اپنی آسانی اور سہولت کے حساب سے اپنے مذہب چن لیتے ہیں۔ اصول اور قوانین بنالیتے ہیں۔ یہ سب اپنی سہولت کے حساب سے کاردار۔ انسانی رشتے بھی اسی سہولت کی دلیں ہیں۔ جنہیں بحمد مہذب ہوتی دنیا میں ہم اپنے حساب سے بناتے اور توڑتے رہتے ہیں۔ یہ رسم و رواج۔ شادی بیاہ، بندھن..... ممکن ہے یہ تہذیب ختم ہو جائے توئی تہذیب ان سب کی نئی تعریفیں اپنے حساب سے یا اپنی سہولت کے حساب سے لکھنے لگیں۔ ممکن ہے کل کی تہذیب میں نومولود بچے کی اپنی دنیا ہو۔ جیسے اس کے آزاد ماں باپ کی۔ وہ بچہ آنکھیں کھولتے ہی اپنی آزاد سلطنت کا وارث بن جائے.....‘

پھر اس بچے کا مستقبل؟ میری آنکھوں کے آگے کاسا یہ گھنا ہو گیا تھا۔

”مستقبل وہ بچہ خود طے کرے گا۔ ممکن ہے، کل کی تہذیب میں پیدا ہوتے ہی بچوں کو کوئی قانون، کوئی ان جی او یا پھر کوئی سوسائٹی اپنالے۔ ممکن ہے نئے بچوں کے لیے باقاعدہ کوئی نیا انتظام ہو۔ ہم جو کچھ دیکھتے ہوئے اور سکھتے ہوئے بڑے ہوتے ہیں، وہی ہماری پہچان بن جاتی ہے کاردار۔ بچپن سے سنکرتی، اخلاق، اور تہذیب کے اتنے گھوول ہمیں پلاۓ جاتے ہیں کہ ہم انہیں ہی سچ سمجھ بیٹھتے ہیں۔ اور اس میں، تمہیں شک نہیں ہونا چاہئے کہ آگے آنے والے سورسوں یا ہزار برسوں میں یہ تہذیبیں ایک نئی کروٹ لیں گی۔ ممکن ہے تب.....‘

پروفیسر نیلے لمحہ بھر کے لیے خاموش ہوئے تھے.....

”تب.....؟‘

وہ بہس رہے تھے۔ رشتے ہی نہ رہیں۔ مشین ہوتے انسانوں میں ویسے ویسے بھی رشتے کھاں ہوتے ہیں۔‘

پروفیسر نیلے مجھے غور سے دیکھ رہے تھے۔ جیسے ڈارون کا نیا انسان میرے بند رنما چہرے  
میں اپنے رنگ بدل رہا ہو.....  
وہ ہنس رہے تھے.....

یقیناً اس ہنسی میں قدرت کے حسین خزانے کو خل تھا، مگر جانے کیوں اس وقت اس ہنسی کی  
زد میں، میں تھا..... ”مشین ہوتے انسانوں میں ویسے بھی رشتے کہاں ہوتے ہیں۔“ فضا اچانک  
ساکت ہو گئی۔ پروفیسر کے لفظ میرے کانوں میں گونج رہے ہیں.....  
”چلو..... آؤ..... بیٹھے بیٹھے تھک گئے۔ اب کچھ سیر ہو جائے.....“  
پھر کے بڑے سے ٹکڑے سے اترتے ہوئے پروفیسر نیلے نے پھر اپنی پتلیوں کو نچایا۔  
اس باروہ سنجدہ تھے۔

”عرصہ پہلے ڈارون نے اور یمن آف اسپیز لکھ کر کہتے ہیں مذہب کو چیلنج کیا تھا۔ اور  
چرچ میں کھلبیلی مچ گئی تھی۔ پوپ نے ڈارون کے خلاف فتوے صادر کر دیے۔ اس کی تصویروں کو  
کالکھ پوت دی گئی۔ پروفیسر نیلے رکے۔ یہ چیلنج مذہب کو نہیں تھا کاردار۔ تمہاری تہذیب کو  
تھا۔۔۔۔۔ تہذیب سے جڑی تمہاری اپنی اخلاقیات کو ایک چیلنج تھا، جسے محض تم نے اپنی آسانی کے لیے  
اپنے معاشرے میں پناہ دی ہوئی ہے۔“

وہ مسکرائے۔ ”کتنی عجیب بات کاردار۔۔۔۔۔ ڈارون بائبل کے مقدس صفحوں کو پڑھتا ہوا  
جو ان ہوا۔ پھر جلد ہی اول ڈیٹھامنٹ کے اوراق اسے جھوٹے لگنے لگے اور وہ ارتقاء کی تھیوری پر کام  
کرنے لگا۔ اور آہستہ آہستہ ایک نیا تہذیبی اُفق اس کی آنکھوں کے پردے پر ابھرنے لگا۔ اور شاید  
اسی لیے اس نے قدرت کا انتخاب کیا۔“

پروفیسر نیلے کی آنکھیں فخر سے دور تک پھیلے پہاڑوں کا جائزہ لے رہی تھیں۔۔۔۔۔ ہر جائزہ  
اور ناجائز کا فیصلہ یہی قدرت کرتی ہے۔ ہم کون ہوتے ہیں تہذیبیں گرانے والے۔۔۔۔۔ کتنے آج سے  
ہزاروں سال پہلے بھیڑیے تھے۔۔۔۔۔ اسیشین سے پامیرین اور میانی کے چھوٹے چھوٹے بچوں تک

Breading کے ہزاروں واقعات ہیں.....

کچھ سوچ کر پروفیسر زورزور سے ہنسے.....

‘ہمارے یہاں پر جنم کو مانا جاتا ہے۔ اگر ایسا کوئی پر جنم ہے تو ممکن ہے میں اگلے جنم میں کسی سور کے چہرے کے ساتھ پیدا ہوں۔ تب تم یقیناً کسی اسیشن کے چہرے کے ساتھ میرے پڑوںگے۔’



حیلمہ نے دال جلا دی تھی..... ابو بابا اس پر برس رہے تھے.....

‘تمہارا دھیان کھاں رہتا ہے۔ صاحب کچھ بولتے نہیں، اس کا کیا مطلب ہے۔ دھیان تو رکھنا چاہیے تمہیں.....’

سارہ نے سمجھایا۔ ‘ہمیشہ تو نہیں جلتی نا..... کبھی کبھی غلطی سے ہو جاتی ہے.....’

‘غلطی ہے۔’ آج وہ حیلمہ سے کچھ زیادہ ہی ناراض لگ رہے تھے.....

‘آپ کافی دیر سے انہیں ڈانت رہے ہیں۔ اب بس بھی کیجئے۔’ سارہ مسکرا رہی تھی.....

مجھے اس بڑے نے جھگڑے میں کوئی دلچسپی نہیں تھی۔ میں کمرے میں آگیا۔ بستر کے ساتھ ہی ایک پرانا آدم قد آئیں بھی تھا۔ میں نے اپنے چہرے کو دیکھا اور چونک گیا۔

میرے چہرے کی جگہ ایک اسیشن نے لے لی تھی.....



سارہ سوئی تھی۔

سارہ کے جسم پر چادر برابر کرنے کے بعد میں اپنے کمرے میں لوٹ آیا تھا۔ جی چاہا کہ

آگے بڑھ کر ٹوی کھول اou۔ لیکن اب خبروں سے وحشت ہونے لگی ہے.....  
نور محمد ایک بار پھر میرے سامنے تھا۔ اور مجھے یہ بتانے میں کوئی پریشانی نہیں کہ ڈاروں  
سے روسو، والیٹ اور ہنگنٹن تک میں ابھی بھی اپنے اخلاقیاتی نظریے سے لڑ رہا تھا۔  
کون بناتا ہے یہ نظریہ؟ جب ایک نظریہ سچ ہے تو پھر اختلاف کی گنجائش ہی کیوں پیدا  
ہوتی ہے؟ کیا اخلاقیات ہر بار ہمارے لیے ایک چیلنج ہیں؟ کیا وقت اپنے حساب سے اپنی  
اخلاقیات کی تھیوری پیش کرتا ہے؟ کیا آج کی ساری بحث صرف اور صرف اخلاقیات تک سمٹ  
کر رہ گئی ہے؟ گلوبل دنیا اور گلوبل دارمنگ کے اس دور میں الگ الگ اخلاقیات کے عفریت  
ہمیں حصار میں لیے کھڑے ہیں..... کہ پہلے ہم سے الجھو..... اور جیسا کہ انذنوں مغرب کے  
بارے میں کہا جا رہا ہے کہ مغرب کے بنیادی مسائل نتو معماشی ہیں اور نہ ہی آبادی کا بڑھنا۔ بلکہ  
اصل مسئلہ ہے۔ اخلاقیات کا گم ہو جانا۔ شاقافتی خودکشی۔ اور انہی سب سے ایک نہ ختم ہونے  
والا سیاسی بحران پیدا ہو گیا ہے۔ ایک طرف وہشت پسندی اور القاعدہ تہذیب ہے جس کی جڑیں  
بنیاد پرستی سے زیادہ وہشت پسندی میں کھڑی ہیں.....

میں ریک سے ایک کتاب نکالتا ہوں۔ دی کلیم آف سویلائزیشن۔ صفحے پلٹتے ہوئے ٹھہر  
جاتا ہوں۔

مخالف تہذیبوں کے درمیان عامی جنگ کے خطرات کے امکانات سے بچنے کی کیا  
صورت ہو سکتی ہے؟ کیا دنیا کے حکمران اس کی تہذیبی فطرت کو قبول کرنے اور اُسے بچانے کے  
لیے تیار ہیں۔ اندھیرے سے جنم لینے والی ایک نئی دنیا ہے۔ معاشرتی تبدیلیوں کی وحدت میں  
شاخت گم ہوتی جا رہی ہے۔

اور دوسری طرف قدرت ہے۔ قدرت جو اپنے انوکھے کھیل، کھیلنے میں مصروف  
ہے۔

نور محمد کا خط ایک بار پھر میرے ہاتھوں میں ہے.....

دیکھ پن سے سنتا آیا تھا، ہم سب قدرت کے ہاتھوں کی کٹھ پتلیاں ہیں۔ پہلے مجھے یہ صرف محاورہ لگتا تھا۔ لیکن اب نہیں۔ مجھے لگتا ہے۔ ریموت کنٹرول قدرت کے ہاتھوں میں ہے۔ وہ ہمیں ہمارے حال پر چھوڑ دیتی ہے۔ جیسے ہم تُ وی کے سامنے ریموت گھماتے ہوئے ناپسندیدہ سے پسندیدہ پروگرام کی طرف لوٹتے ہیں۔ قدرت سارا تماشہ دیکھتی رہتی ہے۔ اور اچانک ریموت کا ایک بُٹن دبادیتی ہے.....

کیا آپ نے یہ دھماکہ سنائے؟

شايد آپ اس دھماکے کو سن سکتے ہیں۔؟

میں یہ نہیں کہوں گا کہ مجھے آپ کی ضرورت ہے۔ لیکن شاید آپ آسکیں تو میں آپ کو قدرت کی سفا کی اور بے رحمی کا ایک نمونہ دکھانا چاہتا ہوں۔ میں یہ چھپاؤں گا نہیں کہ میں بہت پریشان ہوں۔ اور یہ بھی نہیں کہ میں آپ کا انتظار کر رہا ہوں.....  
میں کھڑکی پر آگیا ہوں۔

آج آسمان صاف ہے۔ نیلے آسمانی چادر پر کانپتا ہوا ایک روشن چاند۔  
ہوا تیز ہو گئی ہے۔ کتنی ہی آوازیں ہیں جو میرے کانوں میں گونج رہی ہیں.....  
اس وقت میں ماضی کی خوفناک ٹرین میں اکیلا ہوں۔ اور ہزاروں پر چھائیاں مجھے گھیر کر بیٹھ گئی ہیں۔

غلامی سے  
فیوڈل سسٹم کی طرف  
خلافت تحریک سے  
سوراج  
اور آزادی تک  
تهذیبیں ہماری پرورش کر رہی تھیں /  
یا پھر  
آزادی کے بطن سے  
ایک نئی تہذیب سانس لینے والی تھی /  
ایک ڈراؤنی تہذیب

● ●

وہ یہ حد ڈراؤنا پرندہ تھا  
لیکن مجھے یقین تھا  
اس تہذیب سے  
ایسے ہی ڈراؤنے پرندے جنم لیں گے

(۱)

بلند شہر (یوپی)

۱۹۲۷ء رات گیارہ بجے —

ابھی ملک کو آزاد ہونے میں پورے ایک گھنٹہ کی تاخیر تھی۔ اور ٹھیک یہی وقت تھا، اور جیسا کہ مجھے بتایا گیا، میں نے اس عالم فانی میں قدم رکھا۔ باہر جشن کی تیاریاں عروج پر تھیں۔ سارا شہر جگ، جگ کر رہا تھا..... یقیناً ملک کے دو حصے ہونے کا دکھ بھی شامل تھا۔ مگر برسوں کی غلامی سے آزاد ہونے کے احساس نے لوگوں میں نیا جوش و خروش بھر دیا تھا..... اور جیسا کہ اب ایسا ہنسنے ہوئے بتاتے ہیں۔ کم بخت نے ایک گھنٹہ بھی انتظار نہیں کیا۔ ارے کم سے کم آزاد ملک میں تو آنکھیں کھولتا۔

‘پھر سے اللہ کی ناشکری۔’ دادا ٹھہرا کامار کر ہنس پڑے۔ اللہ کا شکر ادا کر۔ بلند شہر کی اس بلند ہویلی کو اس کا وارث مل گیا۔ اور وہ بھی تب، جب تیری عمر ۲۵ سال کی ہو گئی ہے۔ ہم تو نا امید ہو گئے تھے۔ لیکن اللہ تعالیٰ کا اسراز ہے..... دیکھا اس نے دعا میں قبول کر لیں۔ اور وہ بھی ایسے وقت جب ملک کو بدترین غلامی سے آزادی کا تحفہ ملا ہے۔ سن وسیع۔ اس کی قدر کر۔ یہ آزادی کا تحفہ لے کر آیا ہے۔

کہتے ہیں ایسا بولتے ہوئے دادا کو تیز تیز کھانسی کا دورہ پڑا تھا۔ اور ٹھیک یہی وقت تھا جب گلاں میں پانی لے کر آتے ہوئے اب اکوٹھوکر گلی تھی۔

‘وسیع سنبھل کر۔ اب اتنی بھی جلد بازی اچھی نہیں۔’

اور جیسا کہ مجھے بعد میں بتایا گیا، سارے شہر میں روشنی کے دیے جگ، کر رہے تھے۔ آسمان سے آتش بازیوں اور پٹاخوں کی تیز آواز سنائی دے رہی تھی..... بلند شہر کی اس بلند ہویلی میں جشن چراغاں کا اہتمام کیا جا رہا تھا۔ اب اگھنے کی چوٹ کو لے کر دکھی تھے۔

‘کم بخت نے آتے ہی چوٹ لگا دی.....’

دادا منہ پھیر کر ہنس رہے تھے۔ ۲۵ سال کے بیٹے کی اس کرتوت پر وہ اسی انداز سے ہنس کر اپنی خوشی ظاہر کیا کرتے تھے۔

میں آزادی سے ٹھیک ایک گھنٹے پہلے پیدا ہوا۔

ایک غلام تہذیب میں—اور اس کے ٹھیک ایک گھنٹے بعد ایک آزاد مملکت یا آزاد تہذیب میں پھینک دیا گیا تھا۔

ابا کی مکمل زندگی ہنگامے سے بھری رہی۔ اس وقت کی بہت سی یادیں مجھ میں ایک درد، ایک جنون جگادیتی ہیں۔ بلند شہر کی جس بلند حویلی پر دادا اور ابا کو ناز تھا۔ اس کے کنگورے گر گئے تھے۔ حویلی کی شان رخصت ہو رہی تھی۔ اندھیرے درود یوار، بڑے بڑے خوفناک کمرے۔ اور اس پوری حویلی پر دادا کی سلطنت قائم تھی۔ جو پل میں تو لہ پل میں ماشہ تھے۔ ناراض ہوئے تو ہتلر کی طرح خطرناک۔ مسکرانے تو ایک دم کسی نہ نہ بچ کی طرح شراری مسکراہٹ کے ساتھ۔

مجھ سے سات سال پہلے بھی ایک بھائی ہوا تھا۔ مطیع الرحمن کاردار۔ لیکن محض دوسال کی عمر اس کے نصیب میں لکھی تھی۔ نمونیہ ہوا اور کچھ ہی دنوں بعد انتقال بھی۔ دادا اس صدمے کو سہہ نہیں پائے تھے۔ کافی دنوں تک لوگوں سے منه چھپائے رہے۔ جیسے خود کو مور دا زام ٹھہر ار ہے ہوں۔ یا پھر نصیب کے لکھے پر آزر دہ کہ بلند شہر کی اس بلند حویلی کو کیا اب کوئی وارث نہیں ملے گا۔ اس لیے اتنے برسوں بعد میری پیدائش بلند حویلی کے لیے خوشیوں کی سوغات لے کر آئی تھی۔ دادا نے فوراً وضوء بنایا۔ نماز کے لیے کھڑے ہو گئے۔ اللہ کے حضور میں دعا کے لیے ہاتھ پھیلایا۔ اور زور زور سے دربار الہی میں روتے ہوئے اس کے احسان عظیم پر شکر کا اظہار کرتے رہے۔ تو رب العالمین ہے۔ رحمٰن و رحیم ہے۔ رحمٰن و رحیم والے جملے پر مسکرانے۔ دعائیم کی۔ آواز لگائی۔ وسیع۔ چل مٹھائی کے لیے آواز لگا۔ پوتے کا نام مل گیا۔ اور دیکھ۔ نام بھی کیسے ملا۔ دعا کرتے ہوئے اللہ نے نام صحیح دیا۔ رحمٰن۔ یہ عبد الرحمن کاردار ہے۔

اور جیسا کہ بتایا گیا، مجھے گود میں لیے ہوئے دادا کی آنکھیں جل تھیں۔ ٹپ ٹپ  
آن سوگرے جا رہے تھے.....



صدیوں کی غلامی کے بعد آزادی کا یہ احساس خوشگوار تو تھا لیکن یہ نئی نئی آزادی ہزاروں  
ماں لے کر آئی تھی۔ شروع شروع میں دادا بآبائے لیے یہ سمجھنا مشکل تھا کہ کون سا شہر ہندستان کا  
ہے اور کون سا پاکستان کا۔ وہ اکثر بآبائے لڑتے ہوئے پائے جاتے کہ ایک گجرات یہاں ہے تو  
پاکستان میں کون سا گجرات ہے؟ پھر اگر پنجاب یہاں ہے تو پاکستان کا پنجاب کون سا ہے۔ وہ  
کافی دنوں تک یہ مانے کو تیار نہیں تھے کہ لاہور اب ہندستان کا حصہ نہیں رہا۔ وہ اپنے بید خاص  
لب والجہ میں نہ کر بآبائے سے کہتے تھے.....

”تم ہمیں پاٹھمت پڑھاؤ۔ سب پتہ ہے۔ تم تو ٹھہرے مسلم لیگی.....  
بآبا کو اس مسلم لیگی کہنے سے چڑھ ہوتی۔

”بس آپ ہی نہیں گئے۔ سارے پاکستان چلے گئے۔

”جانے دو۔ بھائی ہم تو نہیں جائیں گے۔ یہیں پشتوں کی ہڈیاں فن ہیں۔ اب ایک  
دو گز میں اپنی بھی۔ اب اس بڑھاپے میں پاکستان جا کر کیا کریں گے.....  
اپا حضور، وسیع الرحمن کا ردار نے نوجوانی میں مسلم لیگ کو جوائن کر لیا تھا۔ دادا س کے  
سخت خلاف تھے۔ وہ اپنی زمین، اپنی جا گیروں میں خوش تھے۔ لیکن کہاں کی جا گیریں۔ گزرتا  
ہوا وقت اپنے ساتھ ساتھ ان جا گیروں کو بھی سمیٹ کر لے گیا تھا۔

دراصل اب میں اس پورے نظام کا تجزیہ کر سکتا ہوں۔ بلند شہر کے اس محلے میں دو تین  
بڑی بڑی ہویلیاں یا کوٹھیاں تھیں۔ وقت کے ساتھ ان کوٹھیوں اور کوٹھیوں میں رہنے والوں کی  
قدیریوں کو گرہن لگ چکا تھا۔ یہ میں بھی جانتے تھے کہ آزادی کا نیا سوریا ان سے بہت کچھ چھینے

والا ہے۔ آزادی کے ساتھ ہی بلند شہر کا ماحول بھی بدلتا تھا۔ فرنگی ریسٹورانٹس خالی کر دیئے گئے تھے۔ اور پیرا، کلب ہاؤس بند تھے۔ سڑکوں پر گھومتی ہوئی فرنگی میمیں والپس اپنی دنیاوں میں لوٹ چکی تھیں اور کچھ لوٹنے کی تیاریاں کر رہی تھیں۔ فاقہ کش ہونٹوں پر بھی آزادی کے ترانے تھے مگر آنکھیں فکر میں الجھی۔ کہ کیا انگریزوں کے بعد ہندستانی دماغ حکومت چلانے میں کامیاب تو رہیں گے۔؟ جیسے دادا کا نظریہ بالکل صاف تھا۔

جو فرنگی کر گئے وہ یہ ہندستانی کیا خاک کریں گے..... ابا کو اس نظریہ میں خداری کی بوآتی تھی۔

‘بس اسی لیے۔ انگریز یہاں اتنی صدی تک حکومت کر گئے۔ اسی سوچ کی وجہ سے۔ ارے بھائی نئی سر کارے۔ مشکلیں آئیں گی مگر انہیں کام تو کرنے دیجئے۔’  
‘یہ دو گز کا لنگوٹ باندھنے والے.....’  
دادا کا اشارہ گاندھی جی کی طرف ہوتا۔ لیکن ان کی ہنسی ابا کو سنجیدہ کر دیتی۔  
‘اسی دو گز کے لنگوٹ نے آپ کی یہ آزادی آسان کر دی۔ ورنہ انگریزوں کی غلامی میں

پڑے رہتے.....  
‘یہ ایسا برا بھی نہیں تھا۔’  
‘تو اچھا بھی نہیں تھا۔ غلامی ہمیشہ سے بری ہوتی ہے۔’  
‘وہ حکومت کرنا جانتے تھے۔’  
‘تو آپ بھی سیکھ جائیے۔’ ابا غصے میں کہتے۔ بس غلامی۔ مسلمانوں کے مذہبی رہنماؤں کی ہمیشہ یہی کوشش رہی کہ غلامی کبھی ختم ہی نہ ہو۔ اور یہی آپ سوچتے ہیں۔  
‘اب اس میں مسلم رہنماء کہاں سے آگئے۔’  
‘آپ لائے۔’

‘میں لا لایا.....’ دادا کا چہرہ غصہ میں لال ہو جاتا۔۔۔۔۔ ابا معلومات کی توب پ لے کر بیٹھا۔

جاتے۔ قرون وسطیٰ کے بادشاہوں نے فوجی جاگیرداری کا جو نظام قائم کیا تھا اس کی بدولت مسلم مزاروں کی نیم غلامی نے جنم لیا۔۔۔ یہ لوگ سالہا سال جاگیردار کی زمینوں پر کام کرتے تھے۔۔۔ ہل چلاتے تھے۔ اور ان کی بنیادی ضرورتیں جاگیردار پوری کیا کرتا تھا۔ اور وہ بس انہیں اتنی خوراک دیا کرتا کہ یہ لوگ ہمیشہ اس کے غلام بننے رہیں۔

داداغور سے ابَا کی باتیں سنتے ہنویں تن جاتیں۔ وہ سمجھ جاتے کہ ابَا گفتگو کا اونٹ کس

جانب موڑنا چاہتے ہیں۔

اور جاگیردار ایسے غلاموں سے نہ صرف کھیتوں میں کام لیا کرتے بلکہ وہ ان سے خوب مخت کرواتے۔ مزاروں کی بیویاں بھی جاگیرداروں کی حوالیوں میں کام کرتیں۔ اور زیادہ تر ان کی ہوس کا شکار بھی ہو جاتیں۔ غلاموں کی روح تک مقروظ ہو جاتی۔ ادھر قرض چڑھتے رہتے۔ سودا تنا بڑھ جاتا کہ اس کی ادائیگی ممکن نہیں ہو پاتی۔ مزارع کے مر نیکے بعد قرض کی یہ ادائیگی اس کے بیٹے پر واجب ہوتی۔ پھر نسل درسل غلامی کا یہ سلسلہ چلتا رہتا۔

ابَا سنجیدہ ہو جاتے۔ انگریز دراصل ہم ہندستانیوں کے ساتھ یہی کر رہے تھے۔ رنج اس بات کا تھا کہ مٹھی بھر ہوتے ہوئے بھی ہم ان کے لیے حض آیک مردہ مزارع سے زیادہ نہیں تھے۔ اور وہ ہمارے ہی ملک، ہماری ہی زمین پر ہمارا استعمال کر رہے تھے۔۔۔

‘لا و بھائی حقہ۔’

دادا ایسے موقع پر حقہ کی تان چھپڑ دیتے۔ حقہ لا یا جاتا۔ گہرا کش کھینچتے ہوئے وہ بے خودی میں بڑھاتے۔

‘بھائی۔ اچھا برا کیا ہے۔ تم جانو۔ مگر ہمیں ان فرنگیوں سے کبھی کوئی تکلیف نہیں ہوئی۔’

‘آپ کو تکلیف ہوتی بھی کیسے۔ وہ جاگیریں دے رہے تھے۔ آپ لے رہے تھے۔ اور بھول بیٹھے تھے کہ فرنگی آپ کی روحوں کو بھی مقروظ کرتا جا رہا ہے۔۔۔’

انیسویں صدی میں یورپ کے صنعتی انقلاب کے بعد جا گیر دارانہ نظام کو زوال آیا اور اس جگہ اچانک سرمایہ دارانہ نظام نے لے لی۔ بد قدمتی سے ہندستان اور اس سے تقسیم ہوا پاکستان اس نظام سے خود کو الگ نہیں کر سکا۔ دراصل یہ ہی نظام تھا جو ایک لمبے عرصے تک جدید حکومتوں کے قیام سے پہلے یورپ اور ایشیاء کے اکثر ملکوں میں رائج تھا۔ اس نظام کی اپنی خوبیاں تھیں۔ باڈشاہ وقت خدمات کے نتیجے میں زمینیں اور جا گیریں عطا کیا کرتے تھے۔ یہ جا گیر دار اپنی خود کی ایک بڑی دنیا آباد کر لیتے۔ جا گیر میں رہنے والوں سے محنت کراتے۔ زمین کا لگان وصول کرتے اور لگان کے کچھ حصے باڈشاہ تک جاتے۔ آزادی کے نئے سورج میں یہ جا گیر دارانہ نظام گم تھا۔ اب سرمایہ داری تھی۔ نئے وقت کی آہٹ تھی..... اب اضافہ حضور سعیج احمد کاردار نئے وقت کی ان آہٹوں پر کان لگائے تھے۔ مگر مشکل یہ تھا کہ حالات اور نئے وقت سے سمجھوتہ کرنے کے لیے تیار نہیں تھے۔

ادھر تی آزادی اپنے ساتھ نفرتوں کا غبار بھی لائی تھی۔ چاروں طرف فرقہ وارانہ فساد ہو رہے تھے۔ ابھی تک ملک کی ایک بڑی آبادی ایک الگ پاکستان کے قیام کو قبول نہیں کر پائی تھی۔ ہندو مسلمانوں سے ناراض تھے۔ اور یہاں سے نہیں جانے والے مسلمان اپنے عقیدے پر قائم کہ وہ ہمیشہ سے وطن پرست رہے ہیں۔ وہ چند ناسیجوں کی طرح پاکستان جانے کے حق میں نہیں ہیں۔ لیکن یہ بھی سچ تھا کہ ملک کے مختلف حصوں میں بھڑکتے آگ کے شعلوں میں یہ اعتقاد زخمی ضرور ہوا تھا۔ ایک نیا سورج۔ ایک نیا ملک۔ ایک نفرت بھری نئی تہذیب، نئی عبارت لکھنے کی تیاری کر رہی تھی.....

اور اسی نفرت بھری تہذیب میں، میں پاؤں پاؤں چلتا ہوا بڑا ہونے کی تیاری کر رہا تھا۔

(۲)

وقت کی آندھی دادا جان کو بھی اڑا کر اپنے ساتھ لے گئی۔ ایک شب جو سوئے تو پھر سوئے رہ گئے۔ صبح ان کی موت کا پتہ چلا۔ دادا جان کے انتقال سے جا گیر دارانہ نظام کا آخری بت بھی ٹوٹ گیا۔ اب ساری ذمہ داری ابا جان پر تھی۔ مگر ابا جان کے کندھے بھی وقت سے پہلے ہی کمزور ہو چکے تھے۔ بلند حولی کے درود یوار خستہ اور اپنی چمک کھو چکے تھے۔ دادا جان آزادی کے نئے سویرے سے خوش نہیں تھے۔ یا انہیں اس بات کا شدت سے احساس تھا کہ ماحول بدل رہا ہے۔ یا نئی نئی آزادی نے اچانک جا گیر دارا اور مزارع سب کو ایک زمین پر لا کر کھڑا کر دیا ہے۔ وہ بدلتے وقت کی اس آہٹ سے خوفزدہ تھے۔ اور دبی زبان میں ابا حضور کو سمجھایا کرتے .....

سب چھوٹے بڑے ہو جائیں گے۔ جو کل تک ہمارے سامنے کھڑے ہونے کی ہمت نہیں کرتے تھے دیکھو آج کیسے سینہ تان کر چل رہے ہیں۔ یہی آزادی کی سوغات ہے۔ جس نے بڑے چھوٹے کے فرق کو ہی ختم کر دیا ہے۔ اس آہٹ کو سنو و سمع، ورنہ یہ برا وقت تمہیں نگل جائے گا۔

ابا قرآن شریف اور حدیث لے کر بیٹھ جاتے۔ ایک ہی صفحہ میں کھڑے ہو گئے محمود و ایاز۔ کہاں ہے کوئی چھوٹا یا بڑا؟ جو محنت کرے گا، فصل اسی کی ہے۔

‘کرسکو گے محنت؟’

‘کیوں نہیں۔’

‘سوچ لو۔ اسی جا گیر دارانہ نظام میں پلے بڑھے ہو۔ سونے کا چمچ لے کر۔’

‘اب اس چمچ کی ضرورت نہیں پڑے گی۔’

‘کہنا آسان ہے۔ کرنا مشکل۔’

‘میرے لیے کوئی مشکل نہیں ہے۔’

‘پرنی یادیں بھولی نہیں جاتیں۔ نئے مسائل بہت دکھ دیں گے۔ ٹھہر ٹھہر کے پرانی

یاد میں چوت پہچانی رہیں گی۔  
”دیکھا جائے گا۔“

”حکومت کرنے والے رہے ہو۔۔۔ ابھی بھی کون سی حکومت چلی گئی۔۔۔ گھر میں یہ حکومت  
اب بھی ہے۔۔۔ نوکر چاکر۔۔۔ پانی بھرنے والا بھشتی۔۔۔ کتنے ہی خاندان ہیں جو اس کاردار گھر انے سے  
وابستہ رہے۔۔۔ ہم نے انہیں بھر بھر جھولیاں خیرات بانٹیں۔۔۔  
”خیرات نہیں۔۔۔ محنت کی کمائی۔۔۔“

”یہ تمہاری سمجھ پر مختصر ہے۔۔۔ میرے لیے خیرات۔۔۔ جو آیا خالی ہاتھ نہیں گیا۔۔۔ ہم دینے  
والے ہاتھ رہے ہیں۔۔۔“

”لیکن یہ دینے والے ہاتھ تو کب کے کٹ گئے۔۔۔ ابھی کب ہارمانے والے تھے۔۔۔  
اب یہ دینے والے ہاتھ نہیں ہیں۔۔۔ کمزور ہاتھ ہیں۔۔۔“

”تمہارے ہوں گے۔۔۔ میرے ہاتھ تو اب بھی مضبوط ہیں۔۔۔ اچھا ہے جو اس منحوس وقت  
کے ستم دیکھنے سے پہلے ہی آنکھیں بند ہو جاتیں، دادا جذباتی ہو جاتے۔۔۔“

ابا کا ایک ہی جواب تھا۔۔۔ آخر وقت کو بدلنے کا حق حاصل کیوں نہیں ہے؟ کیوں غلامی  
پسند ہے آپ کو۔۔۔ اب کوئی غلام نہیں۔۔۔ فرگیکوں نے آپ کو وفاداری کے بد لے سہوتیں دیں۔۔۔  
لیکن ذہن کو غلام بنادیا۔۔۔ اس آزاد فضامیں اس ذہن کو آزاد بیکھنے ابا حضور۔۔۔ نیا سورج ہے۔۔۔  
سوریا ہے۔۔۔ اس سوریے کو خوش آمدید کہیے۔۔۔ اب یہاں سب کو کچھ نہ کچھ کرنا ہوگا۔۔۔ ملک کے  
ساتھ قدم سے قدم ملا کر چلنا ہوگا۔۔۔“

”کہہ تو ایسے رہے ہو جیسے اس ملک سے جو مانو گے، مل جائے گا۔۔۔ جناح کی مثال دیتے  
تھے۔۔۔ کیوں الگ ہوا پاکستان۔۔۔ تم بھی تو یہی کہتے تھے جو قائد عظم کہہ رہے تھے۔۔۔ یعنی جو قوم آپ  
کے ہاتھ سے ایک گلاس پانی نہیں پی سکتی وہ آپ کو اپ کا حق کہاں دے سکتی ہے۔۔۔  
”حق ملے گا۔۔۔“

نہیں ملے گا۔ میری بات یاد رکھنا، داد حضور کی آنکھوں میں نمی اہراتی۔ تم زندگی بھر پاکستان کا طعنہ سنتے رہو گے۔ یہاں کی نسلیں پاکستان کے طعنے سنتی ہوئی بڑی ہوں گی۔ تمہیں کیا لگتا ہے، تمہارے ملک کے لوگ کبھی یہ حادثہ بھول پائیں گے کہ ایک دن تم لوگوں نے اسی ملک سے اپنا ایک ملک الگ کر لیا تھا۔ پاکستان۔ نیا ملک، جہاں سارے مسلمان ایک ساتھ رہیں گے۔ تمہیں کیا لگتا ہے آنے والے وقت میں تمہیں اس جرم کے لیے معاف کر دیا جائے گا۔؟ نہیں میاں کاردار۔ قطعی نہیں۔ یہ دنگے دیکھ رہے ہو۔ ابھی تو نفرت کی شروعات ہے۔ ابھی تو نفرت کی یہ تہذیب شروع ہوئی ہے۔ آگے آگے دیکھیے ہوتا ہے کیا۔ سچ کہوں تو میں بھی پاکستان جانے کے حق میں تھا۔ مگر میرا دل گواہی دے رہا تھا کہ شاید وہاں اس سے زیادہ پریشانیوں کا سامنا کرنا پڑے۔ کئی بار میرے ارادوں نے مجھے کمزور کیا، کہ تم ٹھیک کہتے ہو۔ پاکستان چلا جانا ہی ٹھیک ہے۔ سب جاری ہے ہیں۔ کہہ سکتے ہو، کہیں نہ کہیں وہ آسائشیں اور سہولتیں بھی تھیں، ہم جن میں جیسے کے عادی ہو چکے ہیں۔ اس لیے پاکستان نہیں گیا۔ یہ حوالی۔ یہ گھر، گھرانہ۔ یہاں کی مٹی، یہاں کی خمیر نے روک لیا مجھے۔ لیکن اب دوبارہ تمہیں لے کر یہ ٹنک میرے رگ و پے میں سرایت کرتا جا رہا ہے کہ یہاں سے نہیں جا کر میں نے کوئی بھول تو نہیں کی وسیع کاردار؟ ہم تو اپنی عمر گزار چکے۔ مگر اب تم ہو۔ تمہارے بعد کی نسلیں ہیں۔ یہ سوچ سوچ کر دل ڈرتا ہے کہ آنے والے وقت میں بار بار تمہیں تقسیم کے نام پر شرمندہ ہونا پڑے گا۔ تمہیں بار بار اپنی صفائی دینی ہو گی۔ اور اس طرح یہ ملک، یہ خطہ، یہ زمین تمہاری ہو کر بھی تمہاری نہیں ہو گی۔ اور کتنی عجیب بات۔ اپنے ملک کو اپنا ملک کہنے کے لیے بھی تم صفائی دو گے۔ جیسے اپنے گھر کو اپنا گھر بتانے کے لیے۔ اور اسی صفائی دینے میں تمہاری عمر کل جائے گی.....  
 ایسا نہیں ہو گا۔

ابّا کے لفظ کمزور تھے۔ وہ اپنے کمرے میں لوٹ آئے۔ مگر دادا جان کے لفظوں کی سچائیاں زندہ تھیں۔ وہ ان سچائیوں کو نئے ماحول میں مسلسل پھلتے پھولتے ہوئے دیکھ رہے تھے۔

بدلتے وقت کی آہٹ مل چکی تھی۔ مگر اب اج ان عمر کی اس منزل پر تھے جہاں جوش و خروش کی بنیادیں ہل چکی ہوتی ہیں۔ کچھ زیادہ کرنے کا جذبہ سوچ کا ہوتا ہے۔ انہوں نے بہت ہاتھ پاؤں مارے مگر خود کونے ماحول کے سانچے میں ڈھال نہیں سکے۔ ابا حضور کی زندگی تک لکنی ہی جا گیریں بک چکی تھیں۔ ابھی بھی کھیت بدھارتھے۔ زمینیں تھیں۔ آم کے باغات تھے۔ سبزی منڈی کا گولہ تھا جہاں سے مال گزاری آتی تھی۔ مگر بدلتے وقت کے ساتھ ان لوگوں نے ہاتھ کھڑے کرنے شروع کر دیئے۔ سبزی منڈی کے گولہ سے پیسوں کا آنا بند ہو گیا۔ دیکھتے ہی دیکھتے آس پاس نئے نئے مکانات کھڑے ہونے شروع ہو گئے۔ دکانیں بڑھ گئیں۔ دلی سے قریب ہونے کی وجہ سے یہاں بھی ترقیاتی کاموں کا ایک نہ ختم ہونے والا سلسلہ شروع ہوا۔ تہذیب کی نئی آندھی میں پرانے درخت اکھڑنے لگے تھے۔ اور ان کی جگہ نئے درخت لے رہے تھے۔

شاپید یہی زمانے کا اصول تھا۔

ابا حضور اس سچ کو سمجھتے ہوئے بھی مجبور تھے۔

میں نے ہوش سنجالا تو بلند شہر کی اس بلند ہویلی کے درود یوار پوری طرح اپنی آن بان شان کھو چکے تھے۔ مگر کسی طرح اس شان کو قائم رکھنے کی کوشش جاری تھی۔ تو کرچا کروں کی فوج ہٹا دی گئی۔ باہر جو جگہ ان کے رہنے کے لیے دی گئی تھی، اس جگہ تین چار دکانیں نکل آئیں۔ دکانیں اس طرح نکالی گئیں کہ ہویلی کے میں دروازے سے اس کا کوئی تعلق نہ ہو۔ اور کوئی یہ نہ کہہ سکے کہ کاردار خاندان اب ان دکانوں کے کرائے کے بھروسے زندہ ہے۔ پانی بھرنے والے پرانے خادم عبدالحشیت کو بھی جواب دے دیا گیا۔ اب لے دے کر ایک خانسامہ تھا، ایک مریم بوا تھیں۔ اور ہویلی کی عزت و ناموس کو بچائے رکھنے کی ذمہ داری ابا حضور کے ناتوان کندھے پر تھی۔

میں اسکوں میں آگیا تھا۔ اور شاید آہستہ آہستہ میں نے سب کچھ دیکھنا اور سمجھنا شروع کر دیا تھا۔

(۳)

پڑوس میں ہی نظر محمد کی کوٹھی تھی۔ ایک زمانے میں اس کوٹھی کی شان زرائی تھی۔ کہتے ہیں بڑا دروازہ اتنا برا تھا کہ ہاتھی گزر جائے۔ گھر کی عورتوں کو گھونٹنے کا بیجد شوق۔ ہر وقت پاکی تیار رہتی۔ مگر یہ سب باتیں میرے ہوش سننے لئے سے پہلے کی باتیں تھیں۔ کوٹھی کو لے کر ہزار طرح کی باتیں مشہور تھیں۔ جیسے یہ کہ اس کوٹھی میں جنات کا بسیرا ہے۔ مگر برا ہو کہانی بنانے والوں کا، کبھی کسی نے کسی آسیب یا جنات کو دیکھا نہیں تھا۔ بس سنی سنائی کہانیاں ہی رہ گئی تھیں۔ نظر محمد گاندھی جی کے مخالفوں میں ایک تھے۔ ان کا بس چلتا تو وہ کب کا گاندھی جی کو گوڈ سے سے پہلے ہی شوٹ کر چکے ہوتے۔ ان کے پاس ہر بات کا ایک ہی جواب تھا۔

ملک تقسیم کیوں ہوا.....؟

سب گاندھی نے کرایا۔

لیکن گاندھی جی تو مسلمانوں سے بیجد محبت کرتے تھے۔؟

ارے ایک نمبر کا ڈھونگ تھا۔ وہ چاہتا ہی نہیں تھا کہ کوئی مسلمان کبھی اس ملک کی کمان سننے لے۔ دیکھا، نہرو کے ہاتھ میں ملک کی باگ ڈور دے دی۔ جناح کو بھی تو دے سکتے تھے۔  
لیکن گاندھی جی نے تو خود جناح کا نام تجویز کیا تھا۔

ارے سب ڈھونگ۔ پاکستان بنانا تھا۔ سو بنوادیا۔ کہ آدھے ادھر کٹو۔ آدھے ادھر کٹو۔ بس کلتے مرتبے رہو۔

ابا کو اس بحث میں مزہ آتا تھا۔ وہ نظر محمد کو چڑھانے کے لیے گاندھی جی کی تعریفیں شروع کرتے تو نظر محمد گاندھی جی کی ذاتی زندگی پر حملہ کرنے بیٹھ جاتے۔

دیکھا نہیں۔ ننگا رہتا ہے۔

وہ اپنا کپڑا خود اپنے ہاتھوں سے بنتے ہیں۔ اپنی گندگی خود صاف کرتے ہیں۔ اسی لیے تو

باپوکھلاتے ہیں۔

اور آشرم میں—، نظر محمد ایک آنکھ مار کر بولتے۔ سفی سنائی بات نہیں ہے۔ آنکھوں دیکھی بات ہے۔ گاندھی جی کے آشرم میں عورتیں نگی رہتی ہیں۔

سب بکواس۔ گاندھی جی برہم چریہ کا پالن کرتے ہیں۔ اور اس کے بارے میں سب کچھ اپنے اخبار میں لکھ چکے ہیں۔

یہ کیسا برہم چریہ ہے کہ نگی عورتوں کے ساتھ سو جاؤ۔

نظر بھائی۔ اب ملک آزاد ہو چکا ہے۔ کیوں گاندھی جی کے پیچھے پڑے ہیں آپ.....، یہ نفرتیں برداشت نہیں ہوتیں وسیع بھائی۔ ان نفرت بھری آنکھوں کے بارے میں سوچتا ہوں تو فرگیوں سے زیادہ مجرم گاندھی جی لگتے ہیں۔ پورا ہندستان ان کی بات سنتا تھا۔ پھر وہ تقسیم کے سوال پڑاڑے کیوں نہیں؟ بٹوارہ کیوں پسند کیا؟

گاندھی جی نے ہمیشہ تقسیم کی مخالفت کی۔ بلکہ آخر آخوندک وہ اس کی مخالفت کرتے رہے۔ بھوک ہڑتال پر بیٹھے۔ آمر ان شن کیا۔ مگر جب فضابی ناساز گارہ تو کوئی کیا کر سکتا ہے۔

لیکن نظر محمد یہ قبول کرنے کو تیار نہ تھے۔ آزادی کے بعد کاخونی تماشہ سامنے تھا اور وہ اس کے لیے گاندھی جی کو، یہ قصور و اڑھراتے تھے۔

اپا کی نظروں میں نظر محمد ان بہت سارے مسلمان لوگوں میں ایک تھے جو گاندھی جی کی مسلم دوستی کو فرقہ پرستی کی عنیک سے دیکھتے تھے۔ لیکن شاید اس نظر یہ کے پیچھے آزادی کی ملی سوغات میں اس تحفہ کو دخل تھا جو فرقہ وارانہ دنگے کے جراشیم اپنے ساتھ لے کر آئی تھی۔ کوٹھی بھی اب ویران ہو رہی تھی۔ نظر محمد کے والد نوجوانی میں ہی انتقال کر چکے تھے۔ ساری ذمہ داری نظر محمد کے کندھے پر تھی۔ ایک بیٹا تھا نور محمد۔ بیوی ہمیشہ بیمار رہتی تھیں۔ اور یہ شک نظر محمد کو بھی تھا کہ ان

کی بیوی پر کسی جنات کا سایہ ہے۔

ابا سمجھاتے تھے۔ یہ تمہارا وہم ہے.....

لو۔ اب جنات کی حقیقت سے تو انکار نہیں کرنے لگے، ارے ان کا تذکرہ قرآن

شریف میں بھی آیا ہے۔

ابا کمزور پڑ جاتے۔ لیکن ان کی بیماری کی وجہ کچھ اور ہے۔ انگریزی دو خانے کھل رہے ہیں۔ آپ کسی اپھے ڈاکٹر سے رجوع کیوں نہیں کرتے.....  
بھیسا۔ کوئی فائدہ نہیں۔ جس پر جن کا سایہ ہو، بھلا ڈاکٹر کے پاس اس کا کیا علاج ہوگا۔ جھاڑ پھونک ہی واحد علاج ہے۔

اس لیے بیوی کی صحت کو لے کر وہ ہمیشہ ادھر سے ادھر چکر لگاتے رہتے۔ کبھی کسی تائز ک یا بابا کے پاس۔ کبھی کسی جناتوں والے مولوی کے پاس۔ نتیجہ یہ ہوا کہ بھوت پریت سے متعلق ہزاروں کہانیاں ان کے پاس جمع ہو گئی تھیں۔ جیسے یہ کہلی چک والے گھر میں ایک حسین خاتون پر جنات کا سایہ تھا۔ روز اس خاتون کے نکیے کے نیچے سے سونے کے سکے نکلتے تھے۔ ایسی ہزاروں کہانیاں۔ اب اان کہانیوں کو سن کر بس مسکرا کر رہ جاتے۔ لیکن پھر یوں ہوا کہ آہستہ آہستہ وہ ان سے نظریں بچانے لگے۔

ان دونوں نظری محمد بہت عجیب عجیب سی فرمائش لے کر گھر آنے لگے۔ اب ان فرمائشوں کو سن کر چونک جاتے۔

ایک سفید کاغذ چاہئے۔

ابا نے سوچا کہ شاید کچھ لکھنے کے لیے کاغذ کی ضرورت ہوگی، اس لیے اندر آئے اور کاغذ لا کر نظری محمد کے حوالے کر دیا۔ نظری محمد نے کاغذ پر ایک ٹکاہ ڈالی پھر گویا ہوئے۔  
نہیں۔ اس پر داغ ہے۔ ایسا سفید کاغذ، جس پر کوئی داغ نہ ہو۔

’ابا زور سے ہنسے—ارے میاں لکھنا ہی تو ہے۔ اتنا سفید کاغذ کیا کرو گے۔  
نظر محمد کی نظر جھلی تھی۔ بس ویسا ہی کاغذ چاہئے۔

اس بار ابا کچھ پریشان ہو کر اندر آئے۔ ایک سفید کاغذ لیا۔ اور نظر محمد کی طرف بڑھا  
دیا۔ نظر محمد نے باریک نظر وہ سے اس کاغذ کا جائزہ لیا۔

’ہاں یہ ٹھیک ہے۔‘

’مگر کرو گے کیا؟‘

’ہے کچھ کام.....‘

’لیکن صرف ایک کاغذ.....‘

’ہاں.....‘

’لیکن بھلا ایسا کیا کام آپ پر اے۔‘

اس بار نظر محمد چپ۔ کچھ دیر غاموش کھڑے رہے۔ پھر اجازت لے کر چلے گئے۔ ابا  
نے یہ خبر ایسی کوسنائی تو وہ اچھل پڑیں۔

ایک سفید کاغذ.....؟

ہاں۔

جس پر کوئی دھبہ نہ ہو؟

ہاں۔

اور جو پہلے آپ نے کاغذ دیا، اس پر دھبہ تھا۔

ہاں کچھ داغ لگا تھا.....

اور آپ نے سن لیا۔ اور دے بھی دیا.....؟

ہاں۔ کیا کرتا.....

کیا کرتا؟ اماں زور زور سے چیخ چیخ کرو نے لگیں۔ ابا پریشان۔ اب یہ کیا مصیبت

سامنے آگئی۔

اماں روتے ہوئے کہہ رہی تھیں۔ ارے اس کلمو ہے کو کیڑے پڑیں۔ یہاں تو اپنی بس ایک اولاد ہے۔ وہ عمل کرنے بیٹھا ہے۔ یوں پر جنات کا سایہ ہے۔ وہ اس کا توڑ کرے گا۔ اسی لیے اس نے ایک ہی سفید کاغذ کی مانگ کی۔

تمہارا دماغ خراب ہو گیا ہے۔ اب ازور سے چھی۔

‘میرا دماغ نہیں خراب ہوا ہے۔ میں نے ہزار بار کہا تھا۔ اس کوٹھی سے رشتہ مت رکھیے۔ وہاں بھوت کا سایہ ہے۔ مگر آپ ہیں کہ مانتے ہی نہیں۔ اور دیکھا، کس نہیں کھیل میں وہ آپ سے سفید کاغذ مانگ کر لے گیا۔ اب دیکھیے۔ وہ کچھ اور مانگنے آئے گا۔ مگر بخدا۔ اب کوئی بھی چیز مجھ سے پوچھے بغیر مت دیجئے گا۔’

ابا کا سر چکرا گیا تھا۔ ساری دنیا ناظروں کے آگے گھومتی ہوئی معلوم ہو رہی تھی۔ تو ہمارا یا اندر و شواس کہیں نہ کہیں ہمارے اندر بیٹھے ہوتے ہیں۔ ہم چاہے انہیں نہ مانتے ہوں لیکن کچھ ایسی باتیں جو گھر، گھر انے یا بچوں سے وابستہ ہوں، وہاں ہم مکرور ہو جاتے ہیں۔ لیکن ابا شر میلے تھے۔ شریف انسان عام طور پر شر میلا ہوتا ہے۔ ابا کبھی یہ پوچھنے کی ہمت نہیں کر سکے کہ آخر ایک سفید کاغذ منگانے کی ضرورت کیا تھی۔

اماں کے شک اور یقین کو اس وقت تقویت ملی جب اچانک رات گئے میری طبیعت خراب ہونے لگی۔ پہلے سر میں چکر۔ پھر بخار۔ سارا جسم بخار سے جل رہا تھا۔ اماں زور زور سے چھ رہی تھیں۔ نظرِ محمد کو سو صلوٰۃ سنائے جا رہے تھے.....

‘میرے بیٹے کو کچھ ہوا تو میں اس کے خاندان میں کسی کو بخشوں گی نہیں۔ میرے لاڈ لے کو نظر لگ گئی ہے.....’

پھر نظر اتاری گئی۔ لال مرچی جلائی گئی۔ اور یہ کیا، ذرا بھی مہک نہیں۔ دیکھا، میں نہ کہتی تھی۔ اماں کو دوبارہ چھ و پکار کرنے کا موقع مل گیا تھا۔

‘نظرگئی ہے میرے بیٹے کو، میرے لاڑکو.....’

نظراتارنے کے بعد اماں میرے سرہانے بیٹھ گئیں۔ دعا پڑھ پڑھ کر مجھے پھونکنے لگیں۔ ساری رات گھر کے لوگ جانے رہے۔ میں ساری رات غنوڈگی یا نیم بیہو شی کے عالم میں رہا۔ اور اماں مسلسل مجھ پر دعاؤں کی باش کرتی رہیں۔ ساری رات اباً گھر کے آنکن میں ٹھلتے رہے۔ جیسے اپنی غلطی پر پشیمان ہوں۔ سوچ رہے ہوں کہ کیا سچ مجھ آج کے سائنسی دور میں یہ ممکن ہے؟ کیا سچ مجھ نظرگاتی ہے؟

لیکن دوسرا دن سے ہی میرا بخارا تر نا شروع ہو گیا۔ دو پھر تک بخارا تر چکا تھا۔ اماں کو یقین تھا، دعاؤں سے اور نظراتار کر انہوں نے نظر محمد کے عمل کی کاٹ کر دی ہے۔ انہیں یہ بھی یقین تھا کہ وہ ہماریں مانے گا۔ وہ ایک بار پھر ان کی چوکھت پر آئے گا۔  
لیکن ابا مطمئن تھے۔ آنے دو۔ اس بار وہ نا امید ہو کر جائے گا۔



ایک آسیب زدہ تہذیب کے دروازے کھلے تھے۔ میرے لیے یہ سب کچھ حیران کرنے والا تھا۔ کیا اس چھوٹی سی دنیا میں یہ سب بھی ہوتا ہے۔ امی، ابو کے گفتگو سے نکلنے والے جملے اب میری سمجھ میں آنے لگتے تھے۔ آسیب، جنات..... سایہ..... میں تہذیب کے نئے لاٹشکر پر سوار نئے نئے لفظوں سے متعارف ہو رہا تھا۔

بلند حولی میں ایک زمانے میں انسانوں سے زیادہ جانوروں کی آوازیں گونجا کرتی تھیں۔ بڑے ہونے تک میں نے اس گھر میں کئی کتے دیکھے۔ دو تین پاتو بلیاں۔ دادا مرhom کو کبوتروں سے عشق تھا۔ وہ ہر روز صبح چھت پر کبوتروں کو دانہ کھلاتے۔ پھر انہیں ہاتھ کے اشارے سے آسمان میں اڑا دیتے۔ شام کے وقت یہ کبوتر دوبارہ اپنی پناہ گاہوں میں واپس آ جاتے۔ دادا مرhom کے انتقال کے بعد ابا کے لیے یہ سب مشکل کام تھا۔ کبوتر اڑا دیتے گئے۔ کچھ کبوتر بہت

دنوں تک اپنی پناہ گاہوں میں واپس آتے رہے۔ لیکن مہینے دو مہینے گزر نیکے بعد شاید انہیں بھی اس بات کا احساس ہو گیا کہ جو شخص انہیں دانہ کھلایا کرتا تھا، اب وہ اس دنیا میں موجود نہیں ہے۔ دادا مرحوم نے تمام کبوتروں کے نام رکھ چھوڑے تھے۔ اب واپس آئے ان کبوتروں کو حضرت سے دیکھتے۔ اور آنکھوں میں آنسو لیے واپس اپنے کمرے میں آ جاتے۔

کبوتروں نے یقیناً اپنی نئی پناہ گاہیں تلاش کر لی ہوں گی۔ اسی طرح صحن میں مرغی کے دربے بنے ہوئے تھے۔ ہر وقت ان کی گلڑیوں کی آوازیں فضائیں گوچتی رہتیں۔ ان مرغیوں میں ایک سفید رنگ کا اصل مرغ بھی تھا۔ صحت مند۔ دربے کا بادشاہ۔ دوسری مرغیوں کو ٹھور سے مارتا ہوا۔ اور کبھی خوش ہو کر اپنی بادشاہت کا اعلان کرتا ہوا۔ کچھ دنوں بعد نظر محمد دوبارہ ابٹا کے پاس آئے۔

’مجھے ایک دن کے لیے اصل مرغ چاہئے.....‘

’وہ سفید والا.....‘

’ہاں.....‘

بیٹے کی محبت جاگ گئی تھی۔ اب ازاں زور سے پیختہ تھے۔ ’سفید کاغذ، سفید مرغ۔ کے مارنا چاہتے ہو نظر محمد؟ مجھے یا میرے بیٹے کو؟ عمل یا جادو ٹونڈ کرنے کے لیے تمہیں کوئی اور نہیں ملا۔ اپنی بیماریوی کی صحت کے لیے میرے خاندان کی قربانی لینے آئے ہو.....؟‘  
نظر محمد چپ۔ آنکھیں جھکی ہوئی۔ پاؤں محمد۔ جیسے کاٹو تو خون نہیں۔ ٹھرٹھر کانپ رہے تھے۔

اباً زور سے چلائے۔

’برسون کی دوستی کا تم نے گلہ گونٹ دیا نظر محمد۔ اب کبھی بھول کر بھی بلند حوالی کا رخ مت کرنا۔ ہمارے لیے بھی تمہاری کوٹھی پرائی ہو گئی۔‘  
دروازے پر امماں کھڑی تھیں۔ ان کا ہاتھ تھامے میں کھڑا تھا۔ دماغ میں کتنے ہی سوال

گونج رہے تھے— تو کیا یہ مجھے مارنے آئے تھے— لیکن کیوں؟  
 ابّا نے اشارہ کیا— اماں مجھے لے کر دروازے سے ہٹ کیئیں۔ ابّا دیر تک زور زور سے  
 چلا تے رہے— آس پاس کی کھڑکیاں کھل گئی تھیں— کچھ لوگ اپنے اپنے دروازے پر کھڑے  
 یہ تماشہ دیکھ رہے تھے—  
 نظر محمد چلے گئے—  
 ابّا واپس کمرے میں آگئے—  
 کوٹھی سے برسوں کا یارانہ ایک لمحے میں ٹوٹ گیا— ابّا بغیر کچھ بولے اپنے بستر پر دراز  
 ہو گئے—

تب تک میں بارہ سال کا ہو چکا تھا— آزادی کا مفہوم کچھ میری سمجھ میں آنے لگا  
 تھا— لیکن مسلسل چلنے والے ان واقعات نے مجھے زخمی کیا تھا— جیسے میں یہ سوچ رہا تھا کہ آزادی  
 کتنی ڈراؤنی ہے؟  
 بلند حوصلی کے ایک کمرے سے دوسرے کمرے میں رات کے وقت جاتے ہوئے مجھے  
 خوف کا احساس ہوتا تھا— یہاں تک کہ رات کے وقت پاخانہ جاتے ہوئے بھی مجھے ہول آتا  
 تھا— رات کے سنائے میں یہ پوری حوصلی مجھے بھوتلوں کی ایک پراسرار دنیا معلوم ہوتی تھی.....  
 ملک کی آزادی کے ساتھ ساتھ میں بھی بارہ سال کا ہو گیا تھا— تب میں نے پہلی بار کچھ  
 لکھنے کی جرأت کی تھی۔

میں اور میرا ملک سہانا  
 دونوں بارہ سال کے ہیں  
 میں اور میرا ملک سہانا  
 دونوں ابھی تک بچے ہیں  
 دونوں ہیں ایک کھیل میں گم

دونوں کو ڈر لگتا ہے.....

میں اور میرا ملک سہانا

دونوں بارہ سال کے ہیں.....

شاید پہلی بار ڈر اور خوف کے اس ماحول میں، میں نے اپنے اندر کے فنا کار کو آواز دی تھی۔

اسکول کی کاپی پڑوٹے پھوٹے جملے میں یہ چند لائیں لکھ کر میں ابٹا کے کمرے میں داخل ہوا تھا۔ ابٹا سور ہے تھے۔ میں نے چپکے سے یہ کاغذ ابٹا کے سر ہانے رکھ دیا۔

شاید میں نے اپنی شناخت کے لیے ایک نیا پر خطر راستہ چنا تھا۔ لیکن یہ وہ راستہ تھا، جس راستے پر بلند حویلی کی پشتیوں میں بھی کوئی نہیں چلا تھا۔ جا گیر دارانہ نظام کو گہن لگ پکا تھا اور میرے وجود میں چپکے چپکے ایک فنا کار جا گئے لگا تھا۔

میں اپنے دوست نور محمد کو اپنی اس پہلی ادبی کاوش کے بارے میں بتانا چاہتا تھا۔ وہ میرے ہی اسکول میں تھا۔ مجھ سے دو کلاس جو نیر۔ حویلی کے بچوں کو گھر سے باہر نکلنے کی پابندی تھی۔ ابٹا بھی بڑے ہونے تک گھر سے باہر نہیں نکلے۔ بس اسکول یا اسکول سے گھر۔ کہیں اور جانے کی اجازت ہی نہیں تھی۔ ہاں، نور محمد کی کوئی پڑوں میں تھی اس لیے بعض اوقات وہ کھینے کے لیے بلند حویلی آ جاتا۔ یا میں اس کی کوئی چلا جاتا۔

وہ اپنے گھر کے دروازے کے باہر سیڑھیوں پر کھڑا تھا۔ سہا سا۔ میں نے اس کا ہاتھ کپڑ کر کھینچا۔ دوسرے ہی لمحے وہ مسکراتا ہوا میرے ساتھ چل پڑا۔ میں اسے لے کر حویلی کے صحن میں آ گیا۔ اس وقت صحن میں سنا ٹا تھا۔ میں نے جیب سے اس کا غذ کے ٹکڑے کی نقل نکالی جو میرے خیال سے میرا پہلا بڑا ادبی معمر کر رہا تھا۔

نور محمد کا رنگ سانولہ تھا۔ وہ عمر میں بھی مجھ سے تین سال چھوٹا تھا۔ چہرہ بے حد معصوم۔ قد میں بھی مجھ سے چھوٹا مگر صحت مند۔ اس کی آنکھیں گول تھیں۔ وہ اپنی گول آنکھیں نچاتا ہوا مجھے بہت عجیب نظر وں سے دیکھ رہا تھا۔

یہ تم نے لکھی ہیں.....؟

ہاں.....

بے..... مان ہی نہیں سکتا۔

بے، نور محمد کا تکیہ کلام تھا۔

‘آخر کیوں نہیں مان سکتے’

کیوں کہ تم اتنے چھوٹے۔۔۔ تم اسے لکھ ہی نہیں سکتے۔

لیکن میں نے ہی لکھا ہے۔

پھر ضرور ابا سے ٹھیک کرایا ہوگا۔

‘اللہ کی قسم۔۔۔ میں نے کھٹ سے قسم کھائی۔ کسی نے بھی نہیں بتایا۔ میں نے خود سے لکھا

ہے۔۔۔

پھر تو کمال ہے..... اس کی گول گول آنکھوں میں چمک آگئی تھی۔

پھر تو آج تم مجھ سے بہت بڑے ہو گئے۔

وہ کیوں؟

کیونکہ تم یہ سب لکھنے لگے ہو.....

ارے نہیں۔۔۔ وہ تو بس یونہی۔۔۔ اور نور محمد۔۔۔ میں کوئی بڑا وڑا نہیں ہوا۔ بس وہی ہوں۔۔۔ تیرا

دost عبد الرحمن.....،

لیکن نور محمد سنجیدہ تھا۔۔۔ تم بڑے ہو گئے ہو۔۔۔

اور یہ وہی الحی تھا، جب کیا یک اُس نے پہلی بار اپنے آپ کو میرے سپرد کر دیا تھا۔

میرے دost رہو گے نا.....؟

ہاں ہمیشہ.....

میں جب بھی کچھ پوچھوں بتاؤ گے نا.....؟

ہاں۔ ہمیشہ اللہ کی قسم.....

پھر ٹھیک ہے..... وہ نہ رہا تھا اب تمہارے ساتھ کھلینے میں مزہ آئے گا۔  
لیکن کیا خاک کھلینے میں مزہ آتا، جانے کہاں سے جنات کی طرح امی صحن میں آگئیں۔  
غصے سے آنکھیں نکال کر نور محمد کو دیکھا۔ میرا ہاتھ تھما اور زور سے چلا گئیں۔

”تو یہاں کیا کر رہا ہے.....؟“

”مجھے رحمن لایا تھا۔“

اب خبردار جو یہاں آیا۔ پاؤں کاٹ کے رکھ دوں گی۔

نور محمد کی سٹی پٹی گم تھی۔ وہ روتا ہوا بھاگ کھڑا ہوا۔ امی نے زور سے میرے ہاتھوں پر  
انپی گرفت سخت کر دی تھی۔

اور تم بھی سن لور حمن۔ آئندہ اس بچے سے ملنے کی کوئی ضرورت نہیں ہے۔ اس کے  
گھر جادو ٹونہ ہوتا ہے۔ سمجھ رہے ہو نام۔ بس آج کے بعد کوئی جانا بند او کھی میں نے سن لیا کہ تم  
کوئی گئے ہو تو تمہارے بھی ہاتھ پاؤں کاٹ ڈالوں گی۔

اماں کمرے میں واپس آنے کے بعد بھی دیر تک نور محمد کے خاندان کو کھری کھوئی سناتی  
رہی تھیں۔

میں سنائی میں تھا۔

اور یقینی طور پر آزادی سے تھے میں ملی، نئی تہذیب کے عفریت مجھے ڈرانے لگے تھے۔

● ●

صحح ہو گئی تھی۔

میں پر چھائیوں کے حصار سے باہر نکل آیا تھا۔

ماضی کی ٹرین چھک چھک کرتے ہوئے رک گئی تھی۔

# پروفیسر نیلے، بندر اور آزادی

’عام طور پر مہذب سماج میں ہی/  
جمهوری حملہ/  
تیز ہوتے ہیں‘

● ●

ہم ایک جنگ سے نکل کر  
دوسری جنگ کی طرف بڑھتے ہیں

جیسے

ایک تہذیب سے نکل کر  
دوسری تہذیب کی طرف

(۱)

صحیح گھر میں جنگ کا ماحول تھا۔ حیمه دیر سے اٹھی تھی اور ابو بابا اُس پر ناراض ہو رہے تھے۔

صاحب کی تو فکر کیا کرو۔ وہ صحیح سوریے اٹھ جاتے ہیں۔ صحیح انہیں بیڈلی پینے کی عادت ہے۔

سامانی رات بخار سے جلتی رہی.....

لو۔ اور میں امر کیہ گیا ہوا تھا۔ جیسے مجھے پتہ ہی نہیں۔ اب بہانے مت بناؤ۔ میں بھی وہیں تھا، جہاں تم تھی۔

لیکن آپ تو گھوڑے نقچ کر سور ہے تھے۔

گھوڑے ہیں کہاں جو پیچوں گا۔ اور اب بہانے بنانا چھوڑو۔ جلدی سے صاحب کے لیے چائے کا انتظام کرو۔

سارہ نہس رہی تھی۔

میں نے ایک اچھتی نظر ان دونوں پر ڈالی۔ اور صحمن میں کرسی نکال کر اخبار پر ہنے بیٹھ گیا۔ کچھ ہی دیر بعد موبائل کی گھنٹی بجی۔ یہ میرے بیٹے کافون تھا۔ آپ کی طبیعت کیسی ہے۔

میں زور سے ہنسا۔ پہاڑیوں کی طبیعت کیسی ہوتی ہے۔ ایک دم فٹ۔

لیکن آپ پہاڑی نہیں ہیں۔ پہاڑ پر جا کر بس گئے ہیں۔ بیٹا سنجیدہ تھا۔ آپ کی صحت کو لے کر تشویش رہتی ہے۔ اس لیے سارہ جب بھی جانے کی ضرورتی ہے، اسے روکتا نہیں۔ لیکن اب سارہ کا کان لکھل گیا ہے۔ اُسے آنا ہوگا۔ پھر آپ اکیدہ ہو جائیں گے۔

اکیدے کیسے۔ ابو بابا اور حیمه ہیں نا.....

اس کی آواز میں درد چھپا تھا۔ پھر بھی ہم چاہتے ہیں ابو کہ آپ ہمارے ساتھ رہیں۔

اس عمر میں آپ کا اکیلہ رہنا ہم دونوں کو پسند نہیں ہے۔  
 میں نے بیٹھ کی بات مسکرا کر کاٹ دی۔ ایسا کرو جب تم دونوں کو وقت ملے، تم دونوں بھی یہاں آجائے۔ اور میں تو کہتا ہوں جب بھی ذرا سا بھی وقت ملے یہاں آ جایا کرو۔ پھر میری فکر نہیں ستائے گی۔

ناشیتہ کرنے اور چائے پینے کے بعد میں پروفیسر نیلے سے مانا چاہتا تھا۔ لے دے کر بس ایک پروفیسر نیلے تھے جو مجھے سمجھتے ہیں۔ جن سے میں اپنی گھتیاں یا *Puzzle* شیر کر سکتا تھا۔ اس وقت میں تہذیبوں کے جس تصادم سے دوچار تھا، وہاں میری یہ پہلی پروفیسر نیلے ہی سلب جھا سکتے تھے۔ اس لیے بغیر دیر کیے میں نے گاڑی نکالی۔ اور پروفیسر کے یہاں پہنچ گیا۔ اتفاق سے وہ لان میں ہی مل گئے۔ اس وقت وہ اپنے پوتوں کو پانی دے رہے تھے۔



‘ڈری ہوئی آزادی.....؟’  
 پروفیسر نیلے زور زور سے نہ رہے تھے۔ کچھ سوچتے ہوئے اچانک وہ میری طرف مڑے۔

ابن انشاء کا ایک شعر ہے:  
 ‘فرض کرو یہ جی کی پبتا جی سے جوڑ سنائی ہو  
 فرض کرو ابھی اور ہواتی آدمی ہم نے چھپائی ہو  
 شعر سنانے کے بعد وہ مسکرائے۔ تو آدمی کہانی آپ نے چھپائی۔’  
 یا۔۔۔ لیکن یہ کہانی بھی زیادہ دن تک آپ سے چھپی نہیں رہے گی پروفیسر۔۔۔ ابھی فی الوقت میری گتھی یہی ہے۔۔۔ ہم کتنی تہذیبوں کے درمیان جیتے اٹھتے ہیں۔۔۔ اور اپنی تہذیبی اور روایتی منطق کی وجہ سے ہم یہ کیسے فیصلہ کر لیتے ہیں کہ کون سی تہذیب اچھی ہے اور کون سی بری۔۔۔؟’

پروفیسر نے پودے میں پانی ڈالتے ہوئے رکے۔

‘ہر تہذیب ایک دوسرے سے مختلف ہوتی ہے۔ لیکن غور سے دیکھو، تو کسی نہ کسی بہانے اس سے جڑی بھی ہوتی ہے۔ مثال کے لیے۔ وہ ایک لمجھ کوٹھرے۔ یقینی طور پر کوئی نہ کوئی ایک ایسی بھی انک بات ضرور ہے کہ آپ سب کچھ چھوڑ کر یہاں آگئے۔ ان پہاڑوں پر۔ یعنی آپ کے پہاڑی ہونے کا قصہ اس خط سے ضرور جڑا ہے جو ابھی دو دن پہلے آپ کو ملا ہے۔ آپ نہیں بتانا چاہتے تو میں اصرار نہیں کروں گا۔ مگر تہذیبوں کی چوٹ بھی انک ہوتی ہے اور یہ آرام سے منطقی طور پر کہا جاسکتا ہے کہ کچھ نہ کچھ ایسا ضرور ہوا ہے کہ آپ ڈر گئے۔ اور یہاں چلے آئے۔ اور اس ڈر کو کبھی بھی خود سے الگ نہیں کر سکے۔  
‘بالکل صحیح۔’

‘اب جیسے مثال کے لیے۔ کچھ ماڈرن بچے یہاں سے ہجرت کرنے کے بعد آسٹریلیا یا امریکہ چلے جاتے ہیں۔ لیکن وہاں جانے کے بعد کیا یہی وہ مذہبی ہو جاتے ہیں۔ کثر مذہبی۔ کیونکہ عربیانیت کے بھرائی سے خود کو باہر نکالنے کا ایک ہی راستہ پختا ہے۔ مذہب یا ہجرت۔ شاید اسی لیے میں نے بھی ہجرت کی تھی۔ کبھی میں یہاں شوقیہ آیا تھا۔ مدت ہو گئی۔ مگر اس جگہ نے جیسے میرے ہوش و حواس پر جادو کر دیا۔ پھر جب کہیں اور بیسے کا خیال آیا تو میں نے اسی پہاڑی خطے کا انتخاب کیا۔’

پروفیسر نے میری آنکھوں میں جھاٹک رہے تھے۔

‘میں پہلے ہی سمجھ گیا تھا۔ یہاں عام طور پر زندگی سے اُداس لوگ آتے ہیں۔ جن کی بیویاں ساتھ میں ہوتی ہیں اور بڑی عمر میں جن کے ساتھ رہنے کو ان بچے کبھی تیار نہیں ہوتے۔ مگر تمہارے ساتھ تو تمہارے بچے ہیں۔ اور تمہارا بیٹا تمہارے لیے ترستا بھی ہے۔ مجھے پہلے سے ہی معلوم تھا کہ دال میں ضرور کچھ کالا ہے۔ یا پوری دال ہی کالی ہے۔۔۔۔۔’

‘شاید میں ڈر گیا تھا۔ ایک ایسا خوف، جس کی اچھی طرح اس وقت شاید میں وضاحت نہ

کر سکوں۔ مگر اس بچے کی طرح جس نے فاتحانہ چمک کے ساتھ بادشاہ کی طرف دیکھ کر کہا تھا، ارے بادشاہ تو ننگا ہے۔ ٹھیک ویسے ہی۔ آنکھوں کی پتیلوں پر سہے ہوئے ڈورے تیر گئے تھے۔ سوچتا ہوں، ایسا کیوں ہوتا ہے کہ کافکا کا کوئی کردار اچانک رات میں سوتے ہوئے میٹا مار فوس کا شکار ہو جاتا ہے۔ میں آئینہ میں اسی بادشاہ کی طرح ننگا تھا۔ مگر میں اس بادشاہ کی طرح نا سمجھ نہیں تھا۔ میرے جسم سے کپڑے علاحدہ تھے۔ اور میں دیکھ رہا تھا۔ ایک نہیں ہزاروں کی تعداد میں چیونیاں میرے ننگے جسم سے ہو کر گزر رہی ہیں۔ میں سرتاپ الزرا رہا تھا۔

”تہذیبیں جانوروں سے زیادہ نوکیے دانتوں سے ہمیں زخمی کر جاتی ہیں.....“ پروفیسر نیلے سنجیدہ تھے۔ ہاں تم نظرِ محمد کے بارے میں بتا رہے تھے۔ وہ گاندھی جی کے خلاف تھے..... جبکہ آزادی کا سیدھا اور سچا راستہ عدم تشدد کے اسی مسافر نے بتایا تھا۔ اور کتنی عجیب بات، اس شخص نے جس راستے سے فرنگیوں کو کھدیریہ باہر کیا۔ اُن فرنگیوں کے جاتے ہی وہی تشدد اس ملک میں عام بات ہو گئی۔ تم تہذیب کا یہ تصادم دیکھ رہے ہو کاردار.....؟

پروفیسر نیلے نے میرا ہاتھ تھاما۔ ہم دونوں کرسیوں پر بیٹھ گئے۔

’ایک تہذیب ۲۷ سے پہلے کی تھی۔ ایک غلام تہذیب اور ۲۷ کی صحیح نموادر ہوتے ہوئے ہم ایک نئی تہذیب کی دوسری سرگنگ میں داخل ہو گئے۔ آزادی۔ سوچتا ہوں تو یہ آسان لفظ کتنا مشکل لگتا ہے۔ صدیوں کی بے رحم غلامی کو ایک بھوکے ننگے فقیر نے عدم تشدد کی انگلیاں تھام کر اس جھٹکے میں اکھاڑ پھینکا کہ ساری دنیا حیران رہ گئی۔

شریعتی نیلے کو شاید ہمارے آنے کی خبر مل چکی تھی۔ وہ چائے کی ٹرے لے کر مسکراتی ہوئی داخل ہوئیں۔

آپ سے ایک شکایت ہے کا رد ارجمند صاحب.....  
مجھ سے۔

ہاں۔ آپ ہی سے..... وہ مسکراتی ہی تھیں۔ یہ بتا رہے تھے کہ آپ کی پوتی آئی ہوئی ہے۔

پچھلے سال سردیوں میں اس کو دیکھا تھا۔ بڑی پیاری بچی ہے۔ آپ اسے لے کر کیوں نہیں آئے۔؟

”اگلی بار ضرور لے کر آؤں گا سارہ کو۔۔۔ یہ وعدہ ہے۔“

پروفیسر نیلے کو سنجیدہ دیکھ کر وہ سمجھ گئیں کہ کسی اہم مسئلے پر گفتگو چل رہی ہے۔ اس لیے وہ ٹھہری نہیں۔ دوبارہ واپس لوٹ گئیں.....  
پروفیسر نیلے خیالوں میں گم تھے۔

”اس وقت میری بھی عمر کیا رہی ہو گی کاردار..... چھوٹا تھا۔ لیکن لوگ بتاتے ہیں یونین جیک کے جھنکے اور ترینگا کے لہرانے کی خوشی ہر چہرے پر محسوس کی جا رہی تھی۔ پورے ملک میں جشن چراغاں کا ماحول تھا مگر ایک شخص تھا، جو اس اپنے کمرے میں بیٹھا ہوا خون کے آنسو رورتا تھا..... کون؟“

”ارے وہی۔۔۔ بھوکا ننگا نقیر۔۔۔ پروفیسر نیلے سنجیدہ تھے۔۔۔ آزادی کی قیمت دو قوموں کے نام پر ملک کی تقسیم کی شکل میں دیکھ رہے تھے۔۔۔ نفرت کی آندھیاں تب بھی تھیں کہاں تھیں کاردار..... ایک جیک جھک گیا تھا۔ ایک پر چم لہرا رہا تھا۔ کچھ لوگ خوشیاں منار ہے تھے۔۔۔ اور خوشیوں کا عالمبردار آنسو بہار ہا تھا۔۔۔ ایک ساتھ کتنی اخلاقیات آپس میں مل گئیں کاردار۔۔۔ اور دیکھو تو ہر چیز کا ایک وقت مقرر ہے۔ گاندھی نے جب عدم تشدد کا ہتھیار بھارتیوں کو سونپا تو کتنی مخالفت کی گئی۔۔۔ لوگ ہنستے تھے۔۔۔ بھلا اس طرح بھی کوئی فائح ہو سکتا ہے۔۔۔ لیکن گاندھی کے اندر صبر تھا۔۔۔ وہ صبر کی طاقت جانتے تھے۔۔۔ وہ جانتے تھے کہ انقلاب چین کے لیے ۲۲ برسوں کا انتظار کرنا پڑ سکتا ہے۔۔۔ ویت نام اپنی آزادی کے لیے جب ۳۵ سال قبل ان کر سکتا ہے تو ہندستان عدم تشدد کے نام پر ذرا سا انتظار کیوں نہیں کر سکتا۔۔۔ دراصل گاندھی نے ان فرنگیوں کی نبض پکڑ لی تھی۔۔۔ ان کے مہذب کھلانیکی اپنی اخلاقیات تھی۔۔۔ وہ اپنائی سخت تھے۔۔۔ برابر تھے۔۔۔ اور سامنے والے کو بھڑکا کر تماشہ دیکھنے پر یقین کرتے تھے۔۔۔ ہندستانی بھڑکے تو انہیں مزہ آنے لگا۔۔۔ اپنی تہذیب کی کسوٹی پر

خود کو مہذب انداز میں پیش کرتے ہوئے وہ ان بھڑکا دلوگوں سے نپٹنا جانتے تھے۔ مگر کاردار—  
گاندھی نے شترنخ کے مہرے بدل دیئے۔ ایک نئی اخلاقیات سامنے رکھ دی۔ ان کی اپنی  
اخلاقیات، انہیں کے سامنے— تم کچھ بھی کرو، ہم خاموش رہیں گے..... تم ہمیں مارو، ہم کچھ نہیں  
کہیں گے۔ ہندستانی تہذیب میں یہ غیر معمولی عمل پہلی بار ہوا تھا۔ اور یہی عمل تھا جس سے  
برٹش حکمراء اچانک خوفزدہ ہو گئے۔ کیونکہ گاندھی ان کے ہی مہرے ان کے سامنے چل رہا تھا۔  
اور یوں نہیں جیکہ اس بدی بدلی تہذیب سے خوفزدہ ہو گیا تھا.....

جانے کہاں سے لان میں پھرد کتے ہوئے دو تین بندرا آگئے تھے۔ بندر پیڑ کی شاخوں  
سے لٹکے ہوئے منہ سے آواز نکال رہے تھے۔ کرتب دکھاتے ہوئے اچھل کر ایک شاخ سے  
دوسری شاخ کو چاند رہے تھے۔

پروفیسر کی نظر ان بندروں پر پڑ گئی تھی۔ وہ ہاتھ کے اشارے سے چلا رہے تھے۔

ہش..... ہٹ..... ہا.....

بندرا نہیں آنکھیں دکھار ہاتھا۔

ہش..... بھاگ..... ہٹ.....

ایک لچسپ کھیل تھا۔ بندروں کی کاؤں کاؤں میں اضافہ ہو چکا تھا۔ وہ مسلسل ایک شاخ  
سے دوسری شاخ، ایک درخت سے دوسرے درخت کو چاند تے ہوئے اپنا کرتب دکھار رہے  
تھے۔.....

پروفیسر ہنس رہے تھے۔ جانے کہاں سے یہ بندر چلے آتے ہیں۔ میرے پوڈوں کو تو  
روندا کر رکھ دیتے ہیں۔

میں مشکل سے اپنی ہنسی روکے ہوا تھا۔

مین گیٹ پر چڑھا ہوا بندرا ب پروفیسر کو آنکھیں دکھار ہاتھا۔ پروفیسر ہنس رہے تھے۔  
ان بندروں کی قوم۔ لیکن کیا کروں۔ ہمارے اجداد بھی تو بندر تھے۔ بندروں کی

تہذیب، بندر ہی جانیں.....؛ وہ ٹھہرے۔ ہاں تو، ہم کس موضوع پر بات کر رہے تھے۔ اور یاد آیا۔۔۔۔۔ اب دیکھو یہ تہذیبیں کس طرح اپنا اثر چھوڑتی ہیں۔ آزادی یہاں ملی اور اس کا اثر امریکہ کے مارکھر لوثر کنگ جونیر، جنوبی افریقہ کے نیلسن منڈیلا، ویتنام کے اوونگ سانگ سوئی کی تحریکوں پر پڑ رہا تھا۔ یعنی آزادی کے لیے شندہ اور تھیاروں سے الگ کا بھی راستہ اپنایا جاسکتا ہے۔۔۔۔۔ اور ان لوگوں نے بعد میں بھی راستے اپنائے۔۔۔۔۔

بندر دوبارہ ہنگامہ کرنے لگے تھے۔

پروفیسر کو نظرِ محمد کی اچانک یاد آگئی تھی۔ ہاں، تم نظرِ محمد کے بارے میں بتارہے تھے۔ باتِ نظرِ محمد کی سوچ کی نہیں ہے۔ آزاد بھارت میں آج بھی بہت سارے ہندو اور بہت سارے مسلمان گاندھی کو اس دوقومی نظریہ یا تقسیم کے ذمہ دار مانتے ہیں۔ مگر سچ کیا ہے، یہ تم بھی جانتے ہو کاردار۔ ایک زمانے میں کانگریس بھی اس بٹوارے کے خلاف تھی۔ مگر ملک فرقہ وارانہ نگوں میں گم تھا۔ زبردست مارکاٹ پھی تھی۔ سندھ اور بہگال میں آگ کے شعلے بھڑک رہے تھے۔ اور ادھر برٹش کی بینٹ نے لارڈ ماؤنٹ بینٹن کو ہندوستان کی آزادی کا فتوی دے دیا تھا۔ ان پر یہ زبردست ذمہ داری تھی کہ دونوں طرف کے لیڈران سے میٹنگ کے بعد کسی ضروری نتیجے پر پہنچا جائے۔ لوگ بٹوارے کو ہی واحد حل تسلیم کر رہے تھے مگر گاندھی جی شروع سے آخر تک اس موقف کے خلاف رہے۔ اسی درمیان ۱۹۴۶ء میں جناح کی مسلم لیگ نے قومی انتخابات میں ۹۰ فیصد سیٹوں پر قبضہ جمالیا اور تقسیم کا راستہ کھل گیا۔ لیکن گاندھی جی تب بھی ہارنہیں مانے۔ انہوں نے وزیرِ اعظم کے طور پر جناح کے نام کو آگے بڑھا دیا۔ لیکن لارڈ ماؤنٹ بینٹن مزید کچھ بھی سننے کو تیار نہیں تھے۔ ادھر تقسیم کے پروانے پر دستخط ہوا، ادھر گاندھی جی مرن برث میں چلے گئے۔ ملک بالآخر تقسیم ہو گیا۔ لیکن کاردار، دیکھو تو کوئی کہیں بھی خوش نہیں ہے۔ ہندوستان آج بھی تقسیم کے نتائج بھگت رہا ہے۔ ادھر پاکستان اپنے ہی لوگوں کی جنگ کی سزا پار رہا ہے۔ اور ان سے الگ قدرت ہے، جو تمادہ دیکھ رہی ہے۔ قدرت ہمیشہ سے تمادہ دیکھتی ہے۔ پھر ایک دن ان تہذیبوں کو نگلنے کے

لیے تباہیاں بھیج دیتی ہے۔

پروفیسر نیلے ایک دم سے اچھلے تھے۔ جانے کہاں سے ایک بندر خاموشی سے اچھلتا ہوا پاس آگیا تھا۔ کیون کی بنی میز سے جھپٹ کر اس نے پروفیسر کا چشمہ اٹھا لیا تھا۔ اچانک کی اس افراتفری میں خالی چائے کے کپ الٹ گئے تھے.....

یہ سب اتنی جلدی میں ہوا کہ مدافعت کا موقع ہی نہیں ملا۔ میں بھی سرعت سے کھڑا ہو گیا۔ بندر نے چشمہ اپنے پاؤں میں پھنسا لیا تھا۔  
پروفیسر چیخ رہے تھے۔

ہش..... چشمہ دے.....

بندر انہیں چڑھا رہا تھا۔

چشمہ دے۔ ظالم..... چشمہ دے میرا.....

بندر اچھل کر دوسرا طرح بھاگ۔ اس بھاگ میں چشمہ گرا۔ کمانی ٹوٹ گئی۔  
پروفیسر چشمہ لینے کے لیے دوڑے۔ بندر نے غرا کر انہیں پیچھے ہٹنے پر مجبور کیا۔ درختوں پر چڑھے ہوئے دو بندر اس کا ساتھ دینے کے لیے اتر آئے تھے۔ اب ایک ساتھ یہ سارے بندر مل کر اچھل کو دچاڑا ہے تھے۔

‘چشمہ توڑ دیا۔ اس سے پہلے بھی میرے دو گلاس شہید کر چکے ہیں یہ۔ تو ایسے نہیں مانے گا.....’

پروفیسر نے آگے بڑھ کر زمین سے ایک بڑا سا پتھر اٹھا لیا تھا۔ بندر کچھ دیر تک غراتے رہے۔ پھر پروفیسر کے غصے بھرے تیور کو دیکھ کر بھاگ کھڑے ہوئے۔ پروفیسر نے چشمہ اٹھالیا۔ شیشے سلامت تھے۔ ایک کمانی طیڑھی ہو گئی تھی۔

‘چلو شکر ہے۔ زیادہ نقصان نہیں ہوا۔’

بندر سکن چھوڑ کر بھاگ کھڑے ہوئے تھے۔

‘آپ ان بندروں کا کچھ علاج کیوں نہیں کرتے .....؟’  
 میری بات پر پروفیسر پنڈٹ سے۔  
 ’بندروں کا کوئی علاج ممکن ہے کیا۔؟ تشدید اعدام تشدید۔ کسی ہتھیار کو نہیں مانتے۔‘



میں واپس اپنے گھر لوٹ آیا۔ سارہ اپنے کمرے میں چینگ کرنے میں مصروف تھی۔ اس لیے اس سے کچھ زیادہ بات چیت نہیں ہو سکی۔ عام طور پر اس کا یہ وقت موبائل یا چینگ میں گزرتا ہے۔ مجھے اس بات کا بھی احساس تھا کہ سارہ جب چلی جائے گی تو گھر میں کس قدر خاموشی چھا جائے گی۔ پھر وہی تنہائی۔ وہی اکیلا پن۔ بچوں کی موجودگی کے باوجود اب یا اکیلا پن مجھے کھلتا ہے۔

کچن سے حلیمه اور ابو بابا کے بولنے کی آواز یہاں تک آ رہی ہے۔ میں نے کھڑکی کھول دی ہے۔ یہاں سے دور تک پہاڑوں کے ٹیلے پر بنے مکانات نظر آ رہے تھے۔ رات کا وقت پہاڑی کی آغوش میں بسے، روشنی سے جھملاتے ان مکانوں کی خوبصورتی دیکھ کر قدرت کی شان میں قصیدے پڑھنے کا دل چاہتا ہے۔ سامنے سڑک سے مویشی لے کر گزرتے ہوئے گزر ہیں۔ سڑک سے ٹھہر ٹھہر کر اکا دکا گاڑیاں گزر رہی ہیں۔

ابو بابا چائے لے کر آئے ہیں۔ میرے سامنے اکثر ان کی زبان بند ہی رہتی ہے۔ چائے رکھنے کے بعد کچھ دیر وہ اگلے لمحے کے انتظار میں کھڑے رہتے ہیں، پھر میری خاموشی سے سمجھ جاتے ہیں کہ کوئی بھی حکم نہیں ہے۔ وہ واپس لوٹ گئے ہیں۔

دو دن بعد سارہ چلی جائے گی۔ جانے کیوں؟ پہلی بار سارہ کے جانے کا خیال مجھے پریشان کر رہا ہے۔ ایسا پہلے کبھی نہیں ہوا۔ سارہ کے آنے سے گھر کی رونق بڑھ جاتی ہے۔ مر

کے سامنے کھڑا ہوں۔ اب ٹھنڈکم ہو گئی ہے۔ بستر میں تکیے کے پاس میرا منکنی کیپ پڑا ہے۔ آئینہ میں ایک بار پھر ان پاچھروں دیکھتا ہوں۔

تم ڈر گئے ہو کاردار.....

ہاں..... آئینہ میں جھل مل کرتا پھرہ کا نپتا ہے۔

مگر کس سے؟ اور کیوں؟

نہیں جانتا۔

تم ہی کہتے تھے..... یہ زندگی بے حد خوبصورت ہے۔ مگر ان کے لیے جو جینا جانتے ہیں۔ اب تمہاری سوچ کو کیا ہوا؟

نہیں جانتا.....

سب جانتے ہو کاردار۔ کیونکہ زندگی کی سچائیاں تلخ ہیں۔ یہ سچائیاں اچانک ہمیں یہاں بنادیتی ہیں۔ پھر ان سچائیوں سے فرار حاصل کرنے لگتے ہیں.....

شاید ہاں۔ میں بھی فرار حاصل کر رہا تھا.....

آئینہ میں جھملاتے عکس نے سوال کا رخ موڑ دیا ہے.....

”نور محمد سے ملنے جاؤ گے.....؟“



جسم میں ایک بحیب سی سنسنی دوڑ رہی ہے۔ نور محمد کا خط لرزتا ہوا میرے ہاتھوں میں ہے۔ آنکھیں بند ہیں۔ نور محمد اور میرا پچپنا..... میرا شاعری کرنا۔ نور محمد کو بلا کر صحن میں لانا۔ اماں کا غصہ کرنا.....

ایک بار پھر یادوں کی ریل چل پڑی ہے۔



(۲)

بلند حولی۔ دادا مرhom کے انتقال کے بعد بلند حولی کی سلطنت ابٹا کے ہاتھوں میں تھی۔ میں چھوٹا تھا لیکن اب یہاں کی دنیا کو بخوبی پہچانے لگا تھا۔ دراصل یہاں کئی دنیا کیں آباد تھیں۔ ایک دنیا اماں کی تھی۔ جہاں گھر، خانہ داری، محلے والوں سے لے کر بہوت پریت اور جناتوں کی ایک سے بڑھ کر ایک دنیا آباد تھی۔ دوسرا دنیا ابٹا کی تھی۔ ابٹا نے خود کو مذہب کے دائرے میں باندھ لیا تھا۔ آنکھوں پر چشمہ، قد لگ بھگ چھفت۔ داڑھی بڑھی ہوئی۔ گھنگریا لے بال، جن میں سفیدی چھانے لگی تھی۔ پھر ابٹا سے ملنے والے لوگ تھے۔ جہاں زمین اور جائیداد کو لے کر بحث چلتی تھی۔ حساب کتاب کیے جاتے تھے۔ یا پھر محلے کے دوست، جن کے آتے ہی قرآن شریف اور حدیث کے صفات الٹے پلٹے جانے لگتے۔ تکرار تیر ہو جاتی۔ ابٹا اب سارا دن مذہبی کتابوں کے مطالعے میں غرق رہنے لگے تھے۔

گرمی کے دنوں میں چھپت پر پلٹکریاں بچھ جاتیں۔ پانی کا چھڑکا کیا جاتا۔ رات کے ۹ بجتے بجتے کھانا ختم ہو جاتا۔ میں اماں کے ساتھ چھپت پر آ جاتا۔ پھر ابٹا کی کہانیاں شروع ہو جاتیں۔ آسمان پر ستاروں کی حسین چادر بچھی ہوتی۔ ابٹا دیر تک ان ستاروں سے تعارف کرتے رہتے۔ ٹھنڈی ٹھنڈی ہوا جسم کو گلدگداری ہوتی۔ وہ قطب تارہ ہے۔ وہ مشتری ہے..... وہ سات تارے۔ بنات <sup>العش</sup>.....

چاندنی راتوں میں ابٹا کی کہانیاں مجھے ایک نئی دنیا میں پہنچادیتیں۔ ہاں، یہ سوچ کر ہوں آتا کہ اس فانی دنیا میں کوئی بھی ہمیشہ رہنے کے لیے نہیں آیا ہے۔ ایک دن سب کو چلا جانا ہے۔ معصوم ذہن میں سوالوں کے دھماکے ہونے لگتے.....

ایک دن ابٹا بھی چلے جائیں گے.....؟

ہاں.....

اماں بھی.....؟

’ہاں.....‘

پھر میرا کیا ہوگا؟

پھر تم خود ہی اپنے پاؤں پر کھڑے ہو جاؤ گے.....  
نبیں کھڑا ہوا تو؟

ذمہ داری سب سکھادیتی ہے..... تمہیں بھی سکھادے گی۔

چاندنی راتیں ابا کی کہانیوں سے گلزار ہو جاتیں۔ پیغمبروں سے لے کر قطب الدین  
بنخیار کا کی، حضرت خواجہ غریب نواز اور حضرت نظام الدین اولیا تک کی زندگی کے واقعات سنائے  
جاتے۔

صحح ہوتے ہی اماں، مریم بوا کے ساتھ مل کر چولہا جلانے کی تیاریاں کرتیں۔ مٹی کے  
بڑے بڑے چولہے۔ چولہوں سے نکلتا ہوا دھواں۔ باور پچی خانے سے ملختی ایک چھوٹا سا صحن تھا۔  
ابا اور ملنے آنے والے خاندان کے افراد وہاں کرسیاں لے کر بیٹھ جاتے۔ ادھر چائے بنتی رہتی اور  
اُدھر ابا کی تقریر چاری رہتی۔

میری تربیت اسی ماحول میں ہوئی۔ صحح ہوتے ہی گھر گلزار ہو جاتا۔ محلے کے قریب ہی  
کچھ بے حد قریبی رشتہ دار بھی رہتے تھے۔ ان لوگوں کی آمد و رفت شروع ہو جاتی۔ ایک طرف  
اماں، مریم بوا کو کچھ نہ کچھ سناتی رہتیں۔

وارے مصالحہ اتنا موٹا پیسا جاتا ہے۔ اسے اور باریک کبھی۔ اب تو سلہٹ پر آپ کا  
باتھ ہی نہیں چلتا۔

‘سلہٹ گھس گئی ہے۔ مصالحہ کیا خاک پیسا جائے گا’  
پھر تم نے بتایا کیوں نہیں۔ ہکل ہی تو سلہٹ کو ٹنے والا آواز لگا رہا تھا۔ آپ سے کوئی  
کام نہیں ہوتا مریم بوا۔

اماں حساب کتاب میں ماہر تھیں۔ مریم بوا کے ہر کام میں اماں کو کچھ نہ کچھ کی نظر آ جاتی

تھی۔

یہ سبزی کہاں سے لائیں؟ لو، موڑ پر سبزی والا ٹھیلہ لگائے مل گیا ہوگا۔ میں نے کتنی بار کہا۔  
سبزی گولہ چلی جائیے۔ گوشت بھی ڈھنگ کا دیکھ کر نہیں لائیں آپ۔ صرف ہڈی دے دی  
ہے۔ وہ نکٹر پر سجان میاں بیٹھتے ہیں۔ ان سے بلند حویلی کا ذکر کرتیں تو کبھی ایسا مریل جانور کا  
گوشت نہیں بھجواتے.....

’ارے وہیں گئی تھی۔ مریم بوا غصے میں اڑنے بیٹھ جاتیں۔  
وہیں گئی تھیں تو پھر یہ کیا اٹھالا تھیں۔‘

سلام بھائی دور کے رشتے دار تھے۔ ایک دم کا لے۔ قد، چھفت سے نکلتا۔ کہیں سے بھی  
ہمارے گھرانے کے نہیں لگتے تھے۔ دلبے پتلے تھے۔ ان کی سب سے بڑی خوبی تھی کہ کوئی بھی لباس  
ان کے جسم کے ساتھ میچ نہیں کرتا تھا۔

اماں کی باتیں سن کر سلام چھا بھی بولنے لگتے۔

’سجان میاں بھی اب اچھا گوشت نہیں رکھتے.....‘

اچھا۔ اماں کی تین ہوئی بھنویں، پچھا اور سکڑ جاتیں۔

’زمانہ برا آگیا ہے۔ پہلے کیا گوشت والے تھے اور کیا گوشت ملتا تھا۔ اور اب۔  
سجان کے باپ..... ہم لوگوں نے بچپن میں دیکھا تھا۔ سلام چھا اپنے بچپن میں کھو جاتے۔  
ناک سے بولتے تھے۔ لیکن کیا گوشت دیتے تھے۔ مجال کہ ایک بھی بولی خراب نکل جائے۔  
’السلام علیکم رحمٰن بھائی۔‘

یہ بچوچا ہوتے۔ لئنگی اور کرتہ پہنے۔ گوشت کی بحث کو بچوچا اپنے انداز میں آگے  
بڑھاتے۔ ان کے مسکرانے اور بولنے کا لہجہ عجیب تھا۔ آدھی بات وہ مسکرانے میں گول کر جاتے۔  
لیکن اس مسکراہٹ میں طنز کی آمیزش ہوتی۔ وہ ہربات کو کافی ضروری سمجھتے تھے۔

’بے، یہ سجان کیا گوشتے دے گا۔ وہ مریم بوا کی طرف مڑتے۔ گولے کے اندر جہاں نکٹر

پرسجان بیٹھتا ہے۔ اس کے سیدھے دس دکان کے بعد جو نالہ آتا ہے، دیکھا ہے.....  
‘ہاں.....’

وہاں مشتاق بھی گوشت بیچنے لگا ہے.....  
مشتاق کون.....؟ اباچونک کر پوچھتے۔  
‘ارے وہی..... جبو قصائی کا بیٹا۔ جو جیل چلا گیا تھا.....؟  
اچھا وہ واپس آگئی.....؟

‘بے..... آج ہی واپس آیا۔ پچھلے چھ مہینے سے گوشت بیچ رہا ہے۔ پلوں نے ساری  
عقل ٹھکانے لگا دی.....’

باور پی خانے کی کیبنت بیٹھ چکی ہوتی۔ چائے کا دور چلتا رہتا۔ فساد، دنگے، گاندھی جی  
اور نہرو سے لے کر قائدِ اعظم جناح اور پاکستان کے قصے، کہانیوں کا ایک نہ ختم ہونے والا سلسلہ  
شروع ہو جاتا۔

اب سوچتا ہوں، اس زمانے میں لوگوں کے پاس کتنا خالی وقت ہوا کرتا تھا۔ شاید گفتگو  
کے علاوہ کسی کے پاس کوئی کام نہیں تھا۔ سب اپنی اپنی بچی کچھی جا گیر اور زمینیوں کی کمائی کھارہ ہے  
تھے۔ غلامی سے فیوڈل سسٹم کی طرف۔ فیوڈل سسٹم کی کڑیاں بکھرنے کے باوجود ان سب میں  
کہیں نہ کہیں ایک جا گیر داریا سرمایہ دار زندہ رہ گیا تھا۔ اسی لیے کہا جاتا تھا، کہ جا گیر دارانہ نظام  
گیا۔ سرمایہ داری آگئی..... گفتگو کے علاوہ ان جیسے لوگوں کا محبوب مشغله ہوتا۔ بی بی سی ریڈ یو کی  
خبروں پر تبصرہ کرنا۔ سیاست کے بخیے ادھیرے جاتے۔ معاشرے اور بدلتے دور کی پیچلی اتاری  
جائی۔ اور سب بरے وقت اور بरے ماحول پر ایسے سر جوڑ کر بیٹھ جاتے، جیسے کسی میت میں آئے  
ہوں۔

‘پاکستان سے پھر جنگ ہوگی.....’  
پاکستان ٹھہرا چھوٹا سا ملک۔ وہ کیوں جنگ چاہے گا۔ بچوچا پاکستان کے طرفدار تھے۔

اپا ایک زمانے تک پکے مسلم لیگی تھے۔ لیکن اب وہ ایک لفظ بھی ہندستان کی مخالفت میں برداشت نہیں کر سکتے تھے۔ سیاست پر بحث شروع ہوتی تو وہ بچوچا کو ڈھیر کرنے میں لگے رہتے۔ اور آخر کار نتیجہ یہ نکلتا کہ بولتے بکتے بچوچا غصہ ہو کر اپنے گھر چلے جاتے۔ دو تین دنوں کے لیے باندھویلی سے رشتہ ختم۔ اور چوتھے دن دوبارہ مسکراتے ہوئے اس طرح واپس آتے، جیسا کچھ ہوا ہی نہ ہو۔

رات گئے تاش کی محفل بھی سمجھتی۔ اس محفل میں بھی محلے کے بزرگ شامل ہوتے۔ چائے کا دور چلتا رہتا۔ لیکن اس بات کا شدت سے احساس سب کو ہورا تھا کہ لے دے کر اب صرف حویلیاں رہ گئی ہیں۔ آزادی کے بعد کے محنت کش اب بڑے ہونے لگے ہیں۔ ان کے رتبے اور چمک بڑھنے لگی ہے۔ حویلی والوں کی چمک ماند پڑنے لگی ہے۔ اب ان کے بچے پڑھ رہے تھے۔ اور ان بچوں کے سامنے مستقبل کی آگ روشن تھی۔ باپ دادا کی جاگیریں اور ان جاگیروں پر آسان زندگی گزاردینے کے دن گزر چکے تھے۔

محلے کے ہی ایک پرانے بگڑے نواب کے بیٹے نے ایک پارچوں کی دکان کھول لی تھی۔ اس دکان کو لے کر محلے بھر میں طرح طرح کی باتیں سننے میں آ رہی ہیں۔ مثال کے لیے

باپ نواب، بیٹا دکاندار.....

ارے، پارچوں کی دکان کھولنے کے سوا کوئی اور کام نہیں۔

اب نوابوں کے بیٹے دکانوں میں بیٹھیں گے.....

ارے غیرت اور عزت ہوتی تو شرم آئے.....

محلے کے ایک اور عزت دار سمیع بھائی نے تو چودھری ٹھونگا بازار کے نام سے ایک دکان کھول لی۔ ٹھونگا بنانے والی ایک مشین خرید لائے۔ ان کے باپ داداوں کو چودھری کا خطاب انگریزوں کی طرف سے دیا گیا تھا۔ لیکن نئے زمانے کے یہ جاگیر دار یا چودھری اب گھر کی عزت بچانے کے لیے کمائی کے دھندوں کی طرف لوٹ رہے تھے۔ یہ بدلتا ہوا معاشرہ تھا۔ آزادی کی نئی

ہوانے لیکا یک پورے بازار کو تبدیل کر دیا تھا۔ لیکن ان میں سے کوئی بھی، ابھی تک اپنے پرکھوں کی حوصلی یا مکان کو فروخت نہیں کرنا چاہتا تھا۔ کیونکہ ایسا کرتے ہوئے آبا و اجداد کی روح کو ایذا پہنچانے کا احساس انہیں کھائے جا رہا تھا۔ مگر آہستہ آہستہ حوصلیوں پر بھی برا وقت آنے لگا۔ بڑی حوصلیوں کی بھی، ملک کی طرح تقسیم ہونے لگی۔ نئی دکانیں کھلنے لگیں۔ عمارت کے ایک حصے کو کچھ لوگ ہوٹل، یا ہوٹل کے طور پر استعمال کرنے لگے۔ بلند شہر میں مسلسل آباد کاری کا کام جاری تھا۔ نئے نئے مکان بن رہے تھے۔ دکانیں بن رہی تھیں۔ آہستہ آہستہ نئی سوچ آ رہی تھی۔  
پرانی ذہنیت اپنے آپ کو بدل رہی تھی۔

اور اسی ماحول میں، میں آہستہ آہستہ بڑا ہورہا تھا۔ میرا ایک ہی دوست تھا۔ نور محمد۔ لیکن نور محمد سے گفتگو کے راستے اب بند ہو چکے تھے۔ ہاں ہم اسکوں میں مل لیتے تھے۔ لیکن اسکوں میں بھی وہ زیادہ باتیں نہیں کرتا تھا۔

اُس دن وہ اداس تھا۔ اس نے بتایا کہ اماں کی طبیعت بہت خراب ہے۔  
‘میں نے انجمان بننے ہوئے پوچھا۔

کیا ہوا۔؟

‘ان پر جنات کی سواری آتی ہے۔‘

‘تمہیں کیسے معلوم؟‘

‘سب بتاتے ہیں۔ یہ سب کو معلوم ہے۔‘

‘تب تو تم نے جنات کو دیکھا بھی ہو گا؟‘

‘ہاں۔‘

‘دیکھا ہے.....؟‘

‘ہاں تجھے مجھ دیکھا ہے۔ ایسے.....‘ اس نے اشارے سے بتایا۔ جیسے ہم تم کھڑے

.....ہیں

’بکواس.....‘

’بے—سچ مجھ۔ بڑا تگڑا جنات ہے۔ آدمیوں سے بہت لمبا۔‘

’وہ تمہاری اماں سے بات کرتا ہے.....؟‘

’ہاں کرتا ہے۔ جب جنات کی سواری آتی ہے تو اماں کے چہرے کارنگ بدلتا ہے۔‘

آواز بھاری ہو جاتی ہے۔ ہمیں اپنے اپنے کمرے میں بند کر دیا جاتا ہے۔ زبردست پھرہ ہوتا ہے  
کہ کوئی اپنے کمرے سے باہر نہ نکلے.....

’کیوں؟‘

’کیوں کہ جنات اس پر بھی سوار ہو جائے گا۔‘

’اور کسی پر سوار ہوا جنات؟‘

’نہیں۔‘

’اچھا دیکھنے میں کیسا ہے جنات؟‘

’بڑا خطرناک۔ بے، وہ انسان تھوڑے ہی ہے۔ آگ کی مخلوق ہے۔ ایسا بتا کہتے ہیں۔ ابَا  
اس دن مولوی محفوظ کو لے کر آئے تھے.....‘

’یہ کون ہیں؟‘

’جھاڑ پھونک کرتے ہیں۔ ۳۰۰ جنات ان کے مرید ہیں۔ جہاں بیٹھتے ہیں، وہاں بھی  
جنات پھرہ دیتے ہیں.....‘

’یہ کس نے بتایا.....؟‘

’بے— یہ تو سب جانتے ہیں۔ بتائے گا کون؟ مولوی محفوظ کو کون نہیں جانتا۔  
سارے جنات ان سے ڈرتے ہیں۔‘

’پھر مولوی نے تیری اماں کا بھوت کیوں نہیں بھگایا.....؟‘

’بے— یہ آسان تھوڑے ہی ہے۔ مولوی جی کہتے ہیں۔ بڑا برا جن ہے۔ آسانی سے  
جانتے ہیں۔‘

چھوڑے گا نہیں۔ تین ہزار سال کی عمر ہے.....

”تین ہزار سال..... باپ رے.....“

”اور کیا۔ شاہ جنات ہے۔ اس لیے مولوی صاحب کہتے ہیں۔ وقت لگے گا۔ پچھلے دو  
مہینے سے ہر جمعہ ایک بکرے کی قربانی دی جا رہی ہے.....  
”بکرا گھر آتا ہے.....؟“

”نہیں۔ ابا بکرے کی قیمت مولوی صاحب کو دے دیتے ہیں۔ وہ قربانی کے بعد بکرے  
کا گوشت پتیم بچوں میں تقسیم کر دیتے ہیں،  
”تقسیم کر دیتے ہیں یا خود کھا جاتے ہیں۔؟“  
”بے تم پا گل ہو۔ اتنے بڑے مولوی پر شک.....“  
”نہیں شک نہیں۔ بس پوچھ رہا تھا۔“

”ابا کہتے ہیں، ابھی یہ سلسلہ تین مہینے تک اور چلے گا۔ پھر شاہ جنات اماں کے بدن سے  
نکل کر کھیں اور چلے جائیں گے۔  
”اگر نہیں نکلے تو.....؟“

”نکلیں گے کیسے نہیں۔ نکلیں گے تو ان کے بھوت.....،  
”اچھا نکل گئے تو پھر کہاں جائیں گے.....؟“  
”یہ تو ہم نہیں جانتے۔“

”اماں بتارہی تھیں کہ تمہارے ابا میرے ابا سے سفید کاغذ اور اصیل سفید مرغ مانگنے آئے  
تھے.....“

نور محمد کے چہرے پر خوف طاری تھا۔

”کہیں مولوی صاحب یہ بھوت مجھ پر تو نہیں بھینے والے تھے.....؟“  
”اگر بھینے تو تم بھی مولوی صاحب کو بلا لیتے۔ پھر وہ تمہارے اندر کے جن کو کھیں اور بھیج

دیتے.....

لیکن کہاں؟

نور محمد کی ہنسی چھوٹ گئی۔ تم کہتے کہ نور محمد پر پنج دیجئے۔ میں سب سنبھال لیتا۔ مجھے سب سنبھالنا آتا ہے.....

● ●

گھر لوٹنے کے بعد بھی نور محمد کی باتیں ذہن میں گونجتی رہیں۔ آنکھوں میں شاہ جنات کی خوفناک تصویریں گھوم رہی تھیں۔ کیا سچ مجھ جنات ہوتے ہیں۔؟ سایہ.....؟ اگر سچ مجھ پر جنات کا سایہ ہو جاتا تو.....؟ نور محمد کی بات ایکدم سے یاد آ جاتی۔ پھر مولوی صاحب سے کہہ کر مجھ پر پنج دیتے..... میں سب سنبھال لیتا۔

اندھیرے میں شاہ جنات کی آنکھیں چمک رہی تھیں۔  
رات ہو گئی تھی۔

ابا کی بڑی بڑی جاری تھی۔ ان عورتوں کا تو کام کبھی ختم نہیں ہوتا۔ چوہلے بجھ گئے۔  
لیکن باور پی خانہ سے ہٹنے کا نام نہیں لیں گی۔

اب گندے برتوں کو کیسے چھوڑ دوں۔ کمرے میں اندر آتی ہوئی اماں کی بک بک جاری تھی۔ مریم کے بھروسے رہوں تو صحیح دس بجے تک آگ نہیں سکلے۔ چولہا کیا خاک جلے گا۔ اور باور پی خانے میں ایک نہیں ہزار کام رہتے ہیں۔ آپ نہیں جانتے ہیں تو مت بولا کیجئے۔  
‘اچھا بابا غلطی ہو گئی۔’

ابا ہر بار اپنی غلطی تسلیم کر لیتے تھے۔

چھت پر چار پائیاں ایک قطار سے لگ گئیں۔ چادر بچھائی۔ وظیفہ پڑھنے کے بعد ابا پلگ پر آ کر لیٹ گئے۔ اماں سونے کی تیاریاں کر رہی تھیں۔

‘سننے ہیں نظرِ محمد کی اہلیہ کی طبیعت بہت خراب ہے۔’

‘جو دوسروں کے لیے گذھا کھو دتا ہے، اس کا یہی حشر ہوتا ہے۔ اماں کی آواز سے تلخی جھانک رہی تھی۔

‘جانے دو۔ جو ہوا، سو ہوا۔ اب خدا جانے کتنے دن کی مہمان ہے۔’

‘جانے دو؟’ اماں ٹڑپ کر اٹھ کر بیٹھ گئی تھیں۔ کیسے جانے دوں۔ میرے بیٹے پر سحر کرنے چلا تھا کم جنت۔ اگر میرے بیٹے کو کچھ ہو جاتا تو۔؟ اب خدا جانے کس پر توڑ کر رہا ہو گا۔ ان سفلی عمل کرنے والوں سے خدا دور رکھے۔ محلے میں کوئی ایک گھر ہے ایسا، جہاں جادو ٹونہ نہ ہوتا ہو۔ وہ فاروق میاں کو دیکھتے۔ ان کی گلی سے گزریے تو پتہ نہیں کتنی تعویذیں، گندے پڑے ہوتے ہیں۔ گھر سے نخوست برستی ہے۔ سات سات بیٹیاں۔ اور کسی کے چہرے پر مسکرا ہٹ نہیں۔ اب یہی حال آپ کے نظرِ محمد کا ہونے والا ہے۔’

‘بد دعا نہیں دیتے بیگم۔’

‘یہ بد دعا نہیں ہے۔ کہتے ہیں اللہ کی لاٹھی میں آواز نہیں۔ جو جیسا کرے گا۔ ویسا ہی بھرے گا۔’

‘مجھے ترس آتا ہے نظرِ محمد پر۔ ابھی عمر ہی کیا ہے۔ بیوی بیمار۔ بیٹا بھی چھوٹا ہے۔ ابا کے لفظوں میں محبت تھی۔ جانے دو، خطا معاف بھی کرو۔ غلطی ہو گئی۔ بیوی کی محبت میں جومولوی نے بتایا، وہی کرتا گیا بیچارہ۔’

‘اب بیچارہ ہو گیا آپ کے لیے۔ رہنے دیجئے۔ میرے لیے ایسے لوگ کوئی بے چارے وے چارے نہیں۔ اب اتنے بھی نادان نہیں کہ ایک سفید کاغذ یا ایک اصل مرغ مانگنے کا مطلب نہ جانتے ہوں۔ آپ سے تو دوستی تھی۔ ڈائن بھی ۱۲۳ اگھر چھوڑ کر عمل کرتی ہے۔ وہ تو آپ کے دوست ٹھہرے۔ پشتوں کا یارانہ ٹھہر۔ بیوی کی محبت میں سب بھول گئے۔ بس میری زبان نہ کھلوایئے۔ دوست کے بیٹے کی جان لینے پہنچ گئے۔ شرم بھی نہیں آئی مردود کو۔ اُس کا بھی تو چھوٹا

بیٹا ہے۔ یوں سے اتنا پیار تھا تو بیٹے پر توڑ کر اتا، میرے بیٹے پر توڑ کرنے کی کیا ضرورت تھی۔ آسمان میں چاندنی چھٹکی ہوئی تھی۔ تاروں کی انکھیاں چل رہی تھیں۔ جمل مل کرتا چاند تاروں کے درمیان کبھی چھپ جاتا، کبھی باہر نکل آتا۔ اماں دریتک بولتی رہیں۔ ابا خاموش ہو کر لیٹ گئے۔ اب میری باری تھی..... شاہ جنات کا چہرہ ابھی بھی آنکھوں کے آگے ناچ رہا تھا۔

اماں.....

ہاں بیٹا.....

کیا یقین جنات ہوتے ہیں؟

ہاں بیٹا۔ ہوتے کیسے نہیں ہیں۔ قرآن شریف میں آیا ہے۔ آگ کی مخلوق ہیں۔ اسی لیے کہتی ہوں کہ ہر وقت پاک صاف رہا کرو۔ جنات کونا پاک کی پسند نہیں نا.....؟

بلاکل نہیں۔ اسی لیے سمجھاتی ہوں پیشاب کرتے وقت پانی لے جایا کرو۔ جنات ہمیشہ ناپاک لوگوں پر ہی آتے ہیں۔ جو لوگ نماز پڑھتے ہیں، باوضور ہتے ہیں ان پر جن بھتوں کا سایہ نہیں ہوتا۔ یہ مخلوق اللہ کے کلام سے ڈرتی ہے۔ تم پاک صاف رہو گے تو بدوحوں سے ہمیشہ محفوظ رہو گے۔ اماں کو کچھ شک کا احساس ہوا تھا۔ بات کو درمیان میں روک کر انہوں نے پوچھا۔

”سچ بتا۔ تو پھر اپنے دوست سے تو نہیں ملا؟“

”نہیں اماں۔“

”ملنا بھی نہیں۔“ برعے لوگ ہیں۔ برعے لوگوں کے بچے بھی برعے ہوتے ہیں۔ کبھی بھول کر ان کے گھر مت جانا۔ ان کے گھر کے پاس سے کوئی بھی پھیکی ہوئی چیز مت اٹھانا۔ کیونکہ آج کل اس گھر میں عمل چل رہا ہے۔ ٹھہر۔ میں تجھے پھونک دوں.....؟ یہ اماں کی ہمیشہ کی عادت تھی۔ رات سوتے وقت درود پڑھ کر میری بلاں میں اتارتیں۔ میں

اسکول جاتا، تب بھی اماں دعادم کرتیں۔ پھر مجھے اسکول بھیجتیں۔ ایسے موقع پر اباً اگر پاس میں ہوتے اماں سے چٹکی ضرور لیتے.....

ادھراماں نے مجھے پھونک ماری۔ ادھرا بات نظر سے مسکراتے۔

”کبھی بتایا نہیں۔ آخر تم کون سی دعا پڑھتی ہو.....“

”آپ کو کیوں بتاؤ۔ امی کی بھنویں تن گئی تھیں۔ آپ جو پڑھتے ہیں کبھی مجھے بتاتے ہیں۔“

”اچھا چلو مت بتاؤ۔“ ابا کا چھپڑنا جاری رہتا۔ کبھی مجھے بھی پھونک دیا کرو۔ میں بھی تو آخر گھر سے باہر نکلتا ہوں۔ یا میری کوئی فکر رہی نہیں۔

”ہٹائیے۔ میرا ماق مت اڑایے۔ میں پڑھی لکھی نہیں تو کیا ہوا۔ اللہ خیر سے میں بھی اچھے گھر کی بیٹی ہوں۔ نماز، روزہ، دعا، درود تو مجھے بچپن سے زبانی یاد ہے۔“  
”لیکن بعد میں نہیں دھرا تو بھول جانے کا بھی خطرہ ہے۔“

اماں کی آواز اچانک بلند ہو گئی تھی۔ منہ مت کھلوا یے۔ میں کچھ نہیں بھولتی۔ جب پہلی بار ڈولی چڑھ کر بیہاں آئی تھی، تب سے لے کر آج تک کی ساری بات یاد ہے۔ بلند ہو یلی۔ ارے خاک بلند ہو یلی۔ کبھی شان رہی ہو گی۔ اب شان مٹی میں مل چکی ہے۔ درود یوار کو دیکھ چاٹ رہے ہیں۔ کبھی اس ہو یلی کی چھتیں دیکھی ہیں۔ کھوکھلی ہو چکی ہیں۔ بارش اور طوفان میں ڈر لگا رہتا ہے کہ خدا نخواستہ ہو یلی کی کوئی دیوار بیٹھنے جائے۔ آپ کو تو یہ بھی یاد نہیں ہو گا کہ آج سے پہلے کب اس ہو یلی میں چونا گردانی یا پتاںی ہوئی ہو گی۔ خدا قسم کھا کر بولیے۔ یاد ہے۔؟ میں نے تو برسوں میں نہیں دیکھا۔ اور چونا گردانی کرائیں گے کہاں سے۔ دیوار جھپڑ رہی ہے۔  
محراب میں ٹوٹ رہی ہیں۔ چھت بیٹھ رہی ہے۔ اور نام ہے بلند ہو یلی۔ اور سن لیجئے۔ بڑے بول نہیں بولتی۔ ذرا ہو یلی کے دروازے سے باہر نکل کر دیکھے۔ یہ موچی اپو، چھوٹھے۔ جو کل تک آپ کے سامنے ہاتھ باندھ کھڑے رہتے تھے۔ اب ذرا ان کی ٹھس، ان کی اکٹھ، ان کی شان

دیکھے۔ اللہ بھی اُن کی مدد کرتا ہے جو محنت کرتے ہیں۔ آپ لوگوں نے کیا کیا؟ بس ساری زندگی حولیٰ حولیٰ کرتے رہے۔ حولیٰ حولیٰ چاٹتے رہے۔ اب چاٹنے کے لیے بھی حولیٰ نہیں پچی۔ محلے کے بیویوں، چماروں نے دو تلہ، چارتلہ مکان بنایا۔ اُن کے بچے بھی شان سے انگریزی اسکولوں میں پڑھ رہے ہیں۔ اور آپ کے پرکھے؟ بس جا گیر دارانہ نظام پر چلتے رہے۔ لوگوں پر ظلم کرتے رہے۔ کہتے تھے، خیرات کرتے ہیں۔ اب خیرات کر کے دیکھئے۔ خیرات کرنے کے لیے بھی بچا کیا ہے؟ کچھ نہیں۔ ٹھنڈھن گوپال۔ رادھا کیانا چ کیا کھائے۔ شکر منایئے کہ باپ داداوں نے ایک حولیٰ دے رکھی ہے۔ یہ حولیٰ نہ ہوتی تو آج ہمیں لے کر کہاں جاتے آپ۔ اور سن لیجئے۔ اب آپ پہلے کی طرح جوان نہیں، بوڑھے ہو چکے ہیں۔ بوڑھے ہو چکے ہیں۔ اب آپ سے محنت نہیں ہو سکتی۔ لیکن سوچئے۔ مالگزاری بند ہو چکی ہے۔ زینیں بہت کم پچی ہیں۔ کبھی بیٹے کے مستقبل کو لے کر سوچا ہے؟ یا یہ بھی مجھ سوچنا ہو گا۔ بلند حوالی۔ اللہ تیری شان زرالی۔ بچپن سے یہ معاورہ سنتی آئی تھی کہ اللہ گنجے کونا خن نہ دے۔

اماں زور زور سے بلوتی ہوئی نہستی ہیں۔ اور آپ جیسوں کو حولیٰ نہ دے۔ سب لٹا دیا۔ اور اب لٹانے کے لیے بھی کچھ نہیں.....  
 ابا کے زور دار خراٹے گونج رہے تھے۔ اماں نے رک کر ابا کے خراٹوں کو محسوس کیا۔ دل کی بھڑاس نکل چکی تھی۔ اب وہ مطمئن تھیں۔ اب انہیں اچھی نیندا آئے گی۔ لیکن نیند میری آنکھوں سے اچٹ چکل تھی۔



وہ پہلی رات تھی جب میں نے محسوس کیا، میں ایک کیرے میں بدل گیا ہوں۔ ٹھیک ویسے ہی جیسے میا مارفوس کے اس کردار نے خود کو محسوس کیا تھا۔ آسمان پر جھل مل کرتے تاروں کی

روشنی میں، چھت پر چار پائی پر لیٹا ہوا عبد الرحمن کار دار گم ہے۔ اور اس کی جگہ ایک بدنما کیکڑے نے لے لی ہے۔ میں خود کو ہلا ڈال کر دیکھ رہا تھا۔ مگر یہ کیا؟ میں جیسے بستر سے چپک کر رہ گیا تھا۔

اماں آنکھیں موند کر سوئی تھیں۔

ابا کے خراٹے نجح رہے تھے۔

آسمان پر بد لیاں چھائی تھیں۔ لیکن اس کے باوجود تاروں کا قرض جاری تھا۔ اور یہاں بستر پر ایک بدنما کیکڑا آگیا تھا۔

(۳)

میں اپنے بچپن کے بے حد حسین دنوں کا ذکر کرنے سے قاصر ہوں، جیسا کہ عام طور پر بڑے ہو جانے کے بعد لوگ اپنے بچپن کو لے کر شیخیاں بگھارتے ہیں۔ میں ایسی کوئی شیخی بگھارنے کے قابل بھی نہیں ہوں۔ کیوں کہ جس نئی دنیا کا تذکرہ میں نے پچھلے صفحوں میں آپ سے کیا تھا، وہاں خوشی اور سکون کے لیے شاید بہت کم جگہ پچھی تھی۔ اس لیے کہ تبدیلیوں کی آندھی بہت تیز تھی۔ پرانے پتے درخت سے ٹوٹ ٹوٹ کر بکھر رہے تھے اور ان کی جگہ نئے سبز پتے پیدا ہو رہے تھے۔ اماں اور ابا کی گفتگو سے نکلے الفاظ اب پچھانے لگا تھا اور مجھے کہنا چاہیے، میں خود کو غیر محفوظ سمجھنے لگا تھا۔

جی ہاں، غیر محفوظ۔

میرے اندر کا شاعر بے حد خاموشی سے سامنے آ رہا تھا۔ مگر اس فنکار پر گھر کی موجودہ فضا حاوی تھی۔ گھر کی ادائی، خاموشی، بلند حریلی میں پھیلا ہواستا ٹا۔ میں اکثر سوچتا تھا، اماں اتنی چڑچڑی کیوں ہیں۔؟ مریم بوا سے لے کر ابا تک کی ہربات اُنہیں ناگوار کیوں گزرتی ہے۔

مگر اب میں ان تمام باتوں کا تجزیہ بڑے آرام سے کر سکتا ہوں۔ اور یہ کہانی اسی جا گیر دارانہ نظام سے وابستہ ہے، جس نظام میں اماں پہلی بار دہن بن کر اس گھر میں آئی تھیں۔ تب سے لے کر آج تک کے دنوں کا تجزیہ کوئی مشکل کام نہیں کہ اماں نے کس طرح اپنے آپ کو اس گھر کے لیے قربان کر دیا تھا۔ ایک ایسے گھر کے لیے، جسے گھن لگ چکا تھا۔ اور اماں حولی سے وابستہ ان تمام لوگوں سے واقف تھیں، جن کی اوقات اس نظام میں محض چوسی ہوئی ہڈی سے زیادہ نہیں تھی۔ جن کے پاس خالی اور بیکار وقتوں کا خزانہ تھا۔ جن کے پاس کوئی خواب نہیں تھے۔ صرف ماضی کی کہانیاں تھیں۔ پدرم سلطان بود۔ اور اماں کی شکایت یہ جانہیں تھی کہ یہ لوگ اب بھی خود کو اسی نوابی عہد کا ایک حصہ تسلیم کرتے تھے۔

اور اسی لیے اماں کے اندر ابا کو لے کر شاید اتنی شکایتیں جمع ہو گئی تھیں، جن کا حساب نہیں کیا جا سکتا۔ ابا، اس صح سے واقف تھے۔ مگر مجبور۔ کیونکہ فیوڈل سسٹم نے ابا کو کھوکھلا کر دیا تھا۔ صح بدل گیا تھا۔ لوگ بدل گئے تھے۔ اور بقول ابا، بڑے چھوٹے ہوتے جا رہے تھے۔ اور چھوٹے، بڑے۔

ہم ایک جنگ سے نکل کر دوسری جنگ کی طرف بڑھتے ہیں۔ جیسے ایک تہذیب سے نکل کر دوسری تہذیب کی طرف۔



اسی درمیان ایک ایسا واقعہ اس حولی میں پیش آیا، جس کا ذکر اب یہاں ضروری ہو گیا ہے۔ بہت ممکن ہے، اس واقعہ نے ابا کو کچھ دیر کے لیے ذہنی تقویت دی ہو، مگر اماں کا پارہ گرم تھا۔ میرے لیے سب کچھ کسی طلبی کہانی کی طرح تھا۔ یعنی ایک ایسی حقیقت جسے ابھی سمجھنے سے میرا معصوم ہن قاصر تھا۔

ایک صح دروازہ کھلکھلانے کی آواز آئی۔ ابا نے دروازہ کھولا تو سامنے مولوی محفوظ کھڑے

تھے۔ خشی داڑھی۔ آنکھوں میں سرمه، سفید کرتا پائچامہ۔ اور کندھے پر تہہ کی ہوئی گندمی رنگ کی شال لپیٹے۔ اب اکے پیچھے پیچھے میں بھی تھا۔

السلام علیکم۔ اب نے سلام کیا۔ مگر اس سلام میں گرم جوش نہیں تھی۔

‘علیکم السلام۔’ مولوی محفوظ کے چہرے پر مسکراہٹ تھی۔ اندر آنے کے لیے نہیں کہیں گے وسیع بھائی۔

‘ہاں ہاں کیوں نہیں۔ تشریف لائیے۔’

‘مُطہر یے۔’

مولوی محفوظ کے قدم آگے نہیں بڑھے۔ ویس رُکے رہے۔ آنکھیں بند تھیں۔ آہستہ آہستہ ہونٹوں سے کچھ بدبار ہے تھے۔ پھر آنکھیں کھول لیں۔ اب ان آنکھوں کی چمک پہلے سے کہیں زیادہ بڑھ چکی تھی۔

‘سب اللہ کی مصلحت۔’ کہتے ہیں نا، اللہ کی مصلحت کے بغیر ایک پتہ بھی نہیں ہتا۔ اور اس کی مصلحت نہ ہوتی تو میرے قدم خود بہ خود آپ کے گھر کی جانب نہیں اٹھ سکتے تھے۔ سبحان اللہ۔

سبحان اللہ کی ادائیگی ذرا زور سے کی گئی۔ وہ اب بھی مسکرار ہے تھے۔ وسیع بھائی، آپ ان باتوں کو نہیں سمجھیں گے۔ مگر میری آنکھیں جو دیکھ رہی ہیں، وہ آپ کی آنکھیں نہیں دیکھ رہی ہیں۔ آپ صرف ایک بے رونق ویران ہوتی بلند حوصلی کا مریشہ پڑھ رہے ہیں، جبکہ میں اس حوصلی میں کچھ اور دیکھ رہا ہوں۔ وہ ایک بار پھر اپنی خشی داڑھی پر ہاتھ پھیرتے ہوئے زور سے چینے۔ سبحان اللہ۔ اللہ تیری شان نزالی۔

میری آنکھیں اس مکالمے پر حیران تھیں۔

ابا کی پتیلوں میں ابھسن کے آثار دیکھے جاسکتے تھے۔ مگر آپ نے آخر ایسا کیا دیکھ لیا۔ اب تو نہ ہاتھی پالنے والے۔ بس بلند حوصلی۔ نام کی حوصلی ہے۔ نام ہی بلند ہے۔

ورنہ، کہیں کوئی بلندی باقی نہیں بچی۔

ایسا آپ مانتے ہیں نا۔ مانیے۔ آپ کو مانے کا حق ہے۔۔۔۔۔ مگر destiny کو تو مانتے ہیں نا۔ آپ۔۔۔۔۔ تقدیر۔۔۔۔۔ سبحان اللہ۔۔۔۔۔ اللہ تیری شان زالی۔ آپ کچھ سوچتے ہیں، تقدیر کچھ اور سوچتی ہے۔ آپ ایک مہرہ چلتے ہیں۔۔۔۔۔ تقدیر اس مہرے کو الٹ دیتی ہے۔ آپ پیچھے جاتے ہیں اور اچانک تقدیر آپ کو آگے لے جاتی ہے۔۔۔۔۔ تقدیر سے کب کوئی جیت سکا ہے بھائی۔۔۔۔۔؟ تقدیر۔۔۔۔۔؟

مولوی محفوظ کے چہرے کی مسکراہٹ مزید پر اسرار ہو گئی تھی۔۔۔۔۔ ہاں، تقدیر۔۔۔۔۔ آپ نے بالکل ٹھیک سنा۔۔۔۔۔ تقدیر آپ کے ساتھ مذاق نہیں کر رہی۔ بلکہ ایک نیا کھیل کھینے والی ہے۔۔۔۔۔ مزہ تب ہے جب آپ خود کو اس کھیل کا ایک حصہ بنایجھئے۔ میری مانیے تو خود کو تقدیر کے سپرد کرد تجھے۔۔۔۔۔ اور کھیل کا مزہ لیجھئے۔۔۔۔۔ وہ کہتے ہیں نا۔۔۔۔۔ کھیل دیکھو کھیل کی دھار دیکھو۔۔۔۔۔ سبحان اللہ۔۔۔۔۔ ابا کچھ جیران سے تھے۔۔۔۔۔ میں اب بھی کچھ نہیں سمجھتا۔۔۔۔۔

ارے اتنی دیر سے باتیں کیے جا رہا ہوں۔ آپ کیا چائے کے لیے بھی نہیں پوچھیں گے وسیع بھائی۔۔۔۔۔ ہم اتنے غیر ہو گئے۔ مانتا ہوں، آپ کو مجھ سے شکایت پیدا ہو گئی ہے۔ آج آپ کی یہ شکایت بھی دور کرنے آیا ہوں۔۔۔۔۔

آئیے۔ اندر آئیے۔۔۔۔۔ اب ان دروازے سے آواز لگائی۔۔۔۔۔ پرداہ کر لیجھئے۔۔۔۔۔ یہ عام دستور تھا۔۔۔۔۔ کیونکہ مردانہ کمرہ صحن سے ہو کر جاتا تھا، جہاں عام طور پر مہمانوں کو بیٹھایا جاتا تھا۔۔۔۔۔ گھر میں کوئی مہمان تشریف لاتا تو سب سے پہلے گھر کی عورتوں کو پرداہ کرنے کے لیے کہا جاتا۔۔۔۔۔ پرداہ کر لیجھئے کی آواز کے دو سکنڈ بعد ہی مولوی محفوظ اندر کی طرف بڑھے۔۔۔۔۔ میں دروازے پر بڑا سا پرداہ لکھتا تھا۔۔۔۔۔ صحن کے دائیں طرف مردانہ کمرہ یا ڈرائیور انگ روم تھا۔۔۔۔۔ لیکن صحن میں آتے ہی مولوی محفوظ کے قدم ایک بار پھر رک گئے۔۔۔۔۔

ٹھہریے۔۔۔۔۔

‘انہوں نے آنکھیں بند کیں۔ کچھ دعا پڑھی۔ پھونک ماری۔ پھر اب اسے گویا ہوئے۔

‘عورتوں کو ابھی اس طرف آنے سے منع کیجئے اور ممکن ہو تو یہیں دو کرسیاں منگا لیجئے۔

‘یہاں .....؟’

‘ہاں بھئی۔ سبحان اللہ.....، مولوی محفوظ کی آنکھیں چک رہی تھیں۔ میں نے کہا تھا نا،

جو میں دیکھ رہا ہوں، وہ آپ نہیں دیکھ رہے ہیں۔ اور آپ دیکھ بھی نہیں سکتے محفوظ بھائی۔ دو کرسیوں کے ساتھ ساتھ مٹھائی بھی منگوا یئے۔ اور ہاں میری یہ بات گرہ میں باندھ لیجئے کہ بلند حوالی کی تقدیر سنوارنے جا رہی ہے۔

میں نے دیکھا، اس پار دروازے سے لگی اماں کی آنکھوں میں فکر کے آثار تھے۔ اماں مجھے ہاتھ کے اشارے سے بلا رہی تھیں۔ لیکن میں اس دلچسپ گفتگو کو چھوڑ کر جانا نہیں چاہتا تھا۔ اس لیے کچھ دیر ہاتھ ہلانے کے بعد اماں دروازے سے ہٹ گئی تھیں۔ ابا کی بے جان پتیلوں میں جیرانی کے رنگ جھلک رہے تھے۔

‘پہلیاں مت بھایئے مولوی صاحب۔ صاف صاف بتائیے۔’

مولوی محفوظ نے پلٹ کر اب اب کی آنکھوں میں جھانکا۔ پہلے آپ کی شکایت دور کرتے ہیں۔ یقیناً آپ کو مجھ سے ناراض ہونے کا حق حاصل ہے۔ آخر آپ کے خاندان سے، پشتوں سے ہمارا اٹھنا بیٹھنا رہا ہے۔ لیکن نظر محمد کی حماقت کی سزا مجھے کیوں ملے۔؟

‘کیونکہ آپ نے اسے میرے پاس بھیجا۔’

‘قطعی نہیں۔ آپ ایسا سوچ بھی کیسے سکتے ہیں۔ کیا میں ایسا کر سکتا ہوں۔؟ اللہ

معاف کرے۔’ انہوں نے اپنے پچکے ہوئے گالوں پر تھپٹ مارا۔ آپ کی ناراضگی بجا ہے۔ لیکن

جب میں نے ایسا کیا ہی نہیں تو بھلا میں کیوں قصور وار؟ میں آپ کو ساری کہانی سمجھاتا ہوں۔’

صحن میں کرسیاں لگ گئی تھیں۔ چائے اور نیکین کے لیے ایک چھوٹا سا اسٹوپ بھی آگیا۔

کچھ دیر بعد مریم بوانے آواز لگائی۔

‘بُوَا—چَائے لِ جاؤ—’

مریم بُوَا—مجھے بُوَا بولتی ہیں۔ چائے کی ٹرے ہاتھ میں لے کر میں دوبارہ واپس آگیا۔  
مولوی محفوظ نے چائے اٹھائی۔ میری طرف دیکھا۔

ماشاء اللہ۔ بڑا ہونہار بچہ ہے۔ اللہ نظر بد سے بچائے۔، نمکین اور مٹھائی میں نے  
اسٹول پر سجادی تھی۔ مولوی محفوظ نے مٹھائی کا ایک ٹکڑا اٹھا کر منہ میں ڈالا۔

آپ تو جانتے ہیں، کوٹھی میں جنوں کا سایہ ہے۔ میں نے نظر محمد کو شادی سے پہلے بھی  
صلاح دی تھی۔ جان کی امان چاہتے ہو تو کوٹھی کرائے پر اٹھا دو اور کہیں دوسرا جگہ منتقل ہو جاؤ۔  
مگر میری بات کون سنتا ہے۔ سود کیجھنے، بھگلت رہے ہیں۔ ایک رات شادی کے پچھے ہی دنوں بعد  
بیوی پا خانہ سے نکلیں تو شاہ جنات سوار ہو گیا۔ اس کے قبضے میں پورے تین ہزار جنات ہیں۔  
اور آپ تو جانتے ہیں، جنات ایسے تھوڑے ہی بھاگتے ہیں۔ جہاں مسکن بنالیتے ہیں، وہاں سے  
انہیں نکالنا کتنا مشکل ہوتا ہے۔ ہم ٹھیک کرنے کی کوشش کر رہے ہیں مگر آپ تو جانتے ہیں، شفاذینا  
اللہ کے ہاتھ میں ہے۔ ہم اپنی طرف سے ہر ممکن تدبیر کر رہے ہیں۔ اور اسی تدبیر میں سے ایک  
تھا.....

‘وہ سفید کاغذ..... اور سفید مرغ.....؟’

‘ہاں، مجھے عمل کرنے کے لیے اس کی ضرورت تھی۔’

لیکن کیا اس کے لیے صرف میرا خاندان ملا تھا آپ کو۔؟ ابّا کے چہرے پر ناراضگی تھی۔  
قطعی نہیں۔ بھلا آپ کا خاندان کیوں ملے گا؟ میری آپ کے خاندان سے کیا دشمنی  
ہے۔ اور یہی تو سمجھانے آیا ہوں میں۔ میں نے نظر محمد سے صرف اتنا کہا تھا۔ ایک سفید کاغذ اور  
ایک سفید مرغ لے کر آؤ۔ لیکن یہ نہیں کہا تھا کہ وہ آپ سے لے کر آئے۔’

‘لیکن آپ ان سے دریافت تو کر سکتے تھے۔؟’

‘بجا فرمایا آپ نے..... سمجھان اللہ۔ آپ کی ناراضگی بالکل درست، مگر وسیع بھائی، پوچھتا

تو کس طرح پوچھتا۔ اب آپ سے کیا چھپانا کہ سفلی عمل کے درمیان ہم لوگ اتنا لجھ جاتے ہیں کہ غیر ضروری چیزوں کی طرف توجہ بھی نہیں جاتی۔

‘چاہے کسی کا گھر تباہ ہو جائے۔ اب آنے چکنی لی۔

مولوی محفوظ نے بالکل بھی برائیں مانا۔ اب چھوڑ یہ بھی۔ نظرِ محمد کو معافی دے دیجئے۔ اور ہاں، میں جو کہہ رہا ہوں، اسے کان کھول کر سن لیجئے۔ بلند حوتی کی تقدیر کھلنے والی ہے۔ سجادِ اللہ۔ میری آنکھیں وہ منظر دیکھ رہی ہیں جو آپ خواب و خیال میں بھی سوچ نہیں سکتے۔ ذرا اٹھیریے.....

چائے ختم ہو چکی تھی۔ مٹھائی اور نمکین کی پلیٹ بھی خالی ہو چکی تھی۔ مولوی محفوظ اٹھے۔ صحن کے ارد گرد گول گول گھونمنے لگے۔ اباغور سے دیکھ رہے تھے۔ میرے لیے یہ سب کچھ کسی عجوبہ سے کم نہیں تھا۔ اور سب سے زیادہ تو یہ آدمی، مولوی محفوظ۔ صحن کے چاروں طرف گھومتے ہوئے وہ مجھے مولوی کم کسی سرس کا جو کر زیادہ نظر آ رہا تھا۔ وہ کبھی رکتے۔ بھی انگلیوں پر کچھ گنتے۔ کبھی آنکھیں بند کرتے۔ پھر گھومنا شروع ہو جاتا۔ اچانک وہ ایک جھٹکے سر کے، چمکتی آنکھوں سے ابآ کی طرف دیکھا۔

‘وسیع بھائی۔ جو کہوں گا مانیں گے.....؟’

‘پہلے آپ بتائیے تو سہی۔’

‘نہیں پہلے آپ مجھے یقین دلائیے۔ آپ مجھ پر بے وجہ شک تو نہیں کریں گے۔ اور جو کچھ کہوں گا، وہ آپ تسلیم کریں گے.....’

ابآ گھر آئے مہمانوں کی عزت کرنا جانتے تھے۔

‘حکم۔’ ابآ خاموشی سے بولے۔

‘سجادِ اللہ۔ اللہ تیری شانِ نزاں۔’ مولوی محفوظ نے قدرے زور سے ادا یگی کی۔ پھر ابآ سے بولے۔ سینے۔ ذرا گھر میں سفید چونے کا برادہ ہو تو وہ منگوائے۔ ابھی اسی وقت.....’

لیکن.....

لیکن ویکن بعد میں پوچھنے گا وسیع بھائی۔ ابھی نہیں۔ ابھی مجھے میرا کام کرنے دیجئے۔

ابا نے مجھے اشارہ کیا۔ کچھ دن پہلے ہی کچن کے پاس والی دیوار کی پتائی کے لیے ابا نے ایک بورا سفید چونے کا برادہ منگوایا تھا۔ میں نے جاتے ہوئے دیکھا۔ مولوی محفوظ کی آنکھیں بند تھیں۔ اب بھی وہ انگلیوں پر کچھ گنتی گن رہے تھے۔ جیسے کچھ حساب لگا رہے ہوں۔ لیکن ان کی آنکھوں اور چہرے سے روشنی کی کرن پھوٹ رہی تھی۔

چونے کا برادہ آگیا تھا۔ مولوی محفوظ نے آنکھیں کھول دیں۔ مسکرا کر میری طرف دیکھا۔ مٹھیوں میں برادے کو لیا پھر صحن کے ایک طرف چونے کے برادے سے ایک گول دائرہ کھینچ دیا۔ یہ کیا ہے؟ ابا کی آنکھوں میں حیرت تھی۔

بس، اگلی بار میرے آنے تک اس حصے کو مت چھیڑیئے گا۔ میرا انتظار کر لیجئے گا،

مگر یہ ہے کیا.....؟

مولوی محفوظ مسکراتی، معنی خیز آنکھوں سے ابا کو دیکھ رہے تھے۔ سب کچھ ایک ہی دن میں جان لیں گے کیا وسیع بھائی۔ ذرا انتظار کجھے۔ ذرا ایک دن صبر سے کام لیجئے۔ وہ مسکرا رہے تھے۔ صبر کا پھل یقیناً میٹھا ہوتا ہے۔

مگر اللہ کے واسطے کچھ تو بتا دیجئے۔ یہ کوئی جادو ٹونہ، توڑ تو نہیں۔ ابا نے اپنا شک جتا یا.....

تو بہ تو بہ..... کیسی باتیں کرتے ہیں وسیع بھائی۔ اللہ کے واسطے ایسا بر اخیال بھی دل میں نہ لائیے۔ میں آپ اور آپ کے خاندان کے بارے میں کبھی برا سوچ بھی نہیں سکتا۔ لیکن افسوس، ابھی اس وقت اس گول دائرے کے بارے میں نہیں بتا سکتا۔ آپ کو مزید ایک دن انتظار کرنا ہو گا۔ مولوی محفوظ مسکرا رہے تھے۔ مٹھائی اچھی تھی.....؛ وہ میری طرف مڑے تھے۔ بیٹا،

اپنی اماں سے پوچھنا، کیا نعمت خانے میں ایسی ایک مٹھائی اور بھی پڑی ہے۔ ہے تو ضرور لے آنا۔، وہ ابا کی طرف دیکھ کر مسکرار ہے تھے۔

‘محفوظ بھائی، میں نہیں جانتا، آپ یقین کریں گے یا نہیں، لیکن اس بلند حوصلی کے دن پلٹنے والے ہیں۔ بیحدا بیچھے دن آنے والے ہیں اس حوصلی کے.....’



مولوی محفوظ تو چلے گئے لیکن ابا اور سارے گھر کو الجھن میں ڈال گئے۔ ان کے جاتے ہی بجلی کی سرعت سے اماں نکل کر سامنے آگئیں۔

‘اب یہ مردو دکس لیے آیا تھا.....’

‘ایسا نہیں کہئے۔ ملنے آیا تھا۔’

‘ملنے آیا تھا؟ بڑا آیا ملنے والا۔ میں اس منحوس کو اچھی طرح پہچانتی ہوں۔ جادو ڈونا کرتا چلتا ہے۔ اسی لیے چہرے پر نخوست برستی ہے۔ اللہ ایسے لوگوں کے چہرے کے نور ہی چھین لیتا ہے۔— مگر میں پوچھتی ہوں۔ یہاں کیوں آیا تھا۔’

‘اب جانے بھی دو۔ ادھر سے گزر رہے ہوں گے، سوچا کہ ہم سے بھی ملتے چلیں۔’

‘بالکل نہیں۔ کوئی نیا فتو رد میں سما یا ہوگا..... اماں کے دل میں آگ لگی ہوئی تھی۔

اسی مردو دنے تو کاغذ اور مرغ منگا یا تھا۔ میں اس کی رگ رگ سے واقف ہوں۔’

‘کیسے واقف ہو؟، ابا اس ماحول میں بھی مسکرا نہیں بھولے۔’ مولوی محفوظ کو تم نے

دیکھا کب ہے۔ وہ آتے ہیں تو پردہ ہو جاتا ہے۔’

‘پردہ اور بات ہے۔ پردہ کرنے سے کیا آنکھیں بند ہو جاتی ہیں۔’ اماں کا موڑ تو جھگڑا کرنے کا تھا۔ لیکن میں جانتی ہوں۔ وہ ایسے نہیں آیا ہوگا۔ کچھ نہ کچھ وجہ ضرور ہی ہوگی۔ میں دیکھ رہا تھا، ابا کی مسلسل یہ کوشش تھی کہ اماں صحن میں اس جگہ کونہ دیکھ لیں، جہاں مولوی

محفوظ نے چونے کا گھیر ابنا یا تھا۔ وہ انہیں بات میں مصروف کر کے واپس بھیجنا چاہتے تھے۔ مگر اماں تو امال تھیں۔

’ارے ہاں—اس نے کچھ منگایا بھی تھا۔ وہ..... چونے کا برا دہ؟ وہ کس لیے.....؟ اب اماں کی آنکھیں پرندے کی طرح ادھر ادھر دیکھ رہی تھیں اور آخر کار اماں کی آنکھوں نے وہ جگہ دیکھ لی جہاں چودھری محفوظ گول دائرہ بنانے تھے۔ اماں کی آنکھیں جیسے اس دائِرے سے چپ کر رہ گئی تھیں۔ آنکھوں میں طوفان تھیں کا نام نہیں لے رہا تھا۔ وہ جھٹ سے آگے بڑھیں۔ ٹھن میں ادھر ادھر دیکھا۔ پھر دائِرے کی طرف اشارہ کیا.....

’یہ کیا ہے.....؟‘

’میں کیا جانوں—، ابا چپ تھے۔‘

’آپ کیا جانیں—، اس مردود کے آنے سے پہلے تو یہ نہیں تھا۔ اب کیا غیبی طاقت یہ دائِرے بنانی گئی۔‘

’جب جانتی ہو تو کیوں پوچھ رہی ہو—، ابا کا لہجہ کمزور تھا۔‘

’اے ہے..... تو مردود یہ کارگزاری کر گیا ہے—، وہ زور سے چلا گئیں— ’رحمٰن— ادھر مت آنا۔ اس دائِرے سے دور رہنا۔ مجھے پہلے ہی شک تھا۔ منہوس کی بری نظراب میرے گھر پر ہے۔ یا خدا میرے بیٹے کو، اس گھر کو اپنی امان میں لے لے۔ یا خدا اس گھر کو بری بلا سے محفوظ کرنا.....،‘

’محفوظ رکھنا—، ابا اس ماحول میں بھی ہنسنا نہیں بھولے—، آخر تم نے مولوی محفوظ کا نام لے ہی لیا۔‘

لیکن اماں پر ابا کی بات کا کوئی اثر نہیں ہوا۔

’میں پوچھتی ہوں آپ کے رہتے اسے ایسا کرنے کی ہمت کیسے ہوئی۔؟ کیا آپ اس گھر کی، اپنے بیٹے کی سلامتی نہیں چاہتے.....؟ کیسے باپ ہیں آپ.....؟‘

‘بیگم، تم غلط سمجھ رہی ہو۔ جو سمجھ رہی ہو، وہ ویسا نہیں ہے۔

‘پھر کیا ہے؟’

اماں نے جیسے آج جی بھر کر لڑنے کی ٹھان لی تھی۔

‘میں نہیں جانتا۔ لیکن تم جو سوچ رہی ہو وہ بھی صحیح نہیں ہے۔

‘پھر صحیح کیا ہے۔ آپ ہی بتائیے۔ کچھ دن پہلے وہ اس گھر پر سحر کرنا چاہتا تھا اور آج جادو کے دائرے کھیچ گیا۔ آپ جانتے ہیں ان دائروں کا مطلب؟ کیا میں اتنی بچی ہوں کہ ان دائروں کا مطلب نہیں جانتی.....؛ اماں کی آنکھوں سے آنسو نکل رہے تھے۔ ‘بس ایک ہی تو بیٹا ہے اپنا۔ بلند حویلی کی تقدیر روٹھ چکی ہے۔ لیکن لوگ ابھی بھی یہاں کے رینے والوں پر نظر گڑائے بیٹھے ہیں۔ میں پوچھتی ہوں، وہ مردود ایسا ہی ہمدرد ہے۔ تو پہلے کیوں نہیں آیا۔ بھی آپ کی، ہماری یا ہمارے بیٹے کی خیریت پوچھی۔ اور آج بری نیت سے آیا اور آپ کی موجودگی میں سحر کر گیا۔’  
‘بس ہو گیا۔ دل کی بھڑاس نکل گئی۔ یا کچھ اور بچا ہے تو وہ بھی پہلے نکال دو.....’  
اماں نے سپرڈاں دی تھی۔

اماں آنسو پوچھ رہی تھیں۔ ‘آپ شریف بنے رہے ہیں۔ آج شرافت کا زمانہ نہیں رہا۔ لوگ آپ کی شرافت کا فائدہ اٹھاتے ہیں اور اسی کمزوری کا فائدہ اٹھا کرو وہ آیا۔ مزے سے چائے پی اور جادو کی لکیریں کھیچ کر چلا گیا۔’

‘وہ پھر آئے گا بیگم.....؛ ابا زور سے چلا آئے۔ صرف اپنی بلوتی رہتی ہو۔ بھی میری بھی سن لیا کرو۔ وہ کل پھر آئے گا۔ اور اگر یہ جادو ہے تو اپنا غصہ خود ہی نکال لینا۔’  
‘حباب توڑ کر؟ پردے سے باہر نکل کر۔؟ اماں کا چہرہ لاں سرخ ہو رہا تھا۔ میں تو یہیں پردے کے پیچھے سے سو صلاواں سناؤں گی اسے۔ مگر وہ کل پھر کیوں آئے گا۔ ہائے اللہ۔ کوئی بڑا گل تو نہیں کھلا رہا مردود۔؟’  
‘ایسا کچھ نہیں ہے۔’

‘آپ سیدھے ہیں۔ آپ ان جھاڑ پھونک کرنے والوں کی قوم سے آگاہ نہیں۔ مگر میں خوب واقف ہوں۔ اچھا کل ہونے دیکھئے۔ آنے دیکھئے اسے۔ اس کا بھوت خود اس پر نہ اتار دیا تو میرا نام بدل دیکھئے گا۔

اماں نے زور سے میرا ہاتھ تھام۔

‘چل رے رحمن۔ اور ہاں کان کھول کر سن لے۔ جب تک وہ مردود آ کر خود ہی یہ دائرے ختم نہیں کرتا۔ تیرا صحن میں کھلینا بند۔’  
ابا بے چارگی سے اماں کو دیکھ رہے تھے۔  
میں یا کا یک سنائی میں آ گیا تھا۔



محرابیں مجھے ڈس رہی تھیں۔ درخت اور اس کی شاخیں ڈراوٹی لگ رہی تھیں۔ بے رونق دیواروں میں خوفناک آنکھیں نظر آ رہی تھیں۔ چھت کی سفیدی جھڑگئی تھی..... وہاں الگ الگ بھیانک چہرے بنے ہوئے نظر آ رہے تھے.....  
عرصہ بعد میں نے پھر اپنی نوٹ بک نکالی۔ اور اس پر لکھا۔.....  
‘میرے چاروں طرف بھوت ہیں /  
آنگن میں ..... صحن میں / چھت پر /  
پیڑوں سے لٹکے بھوت .....  
دیواروں سے جھاٹکتے بھوت .....  
میں گم ہونے لگا ہوں —  
یا پھر .....  
میں بھوت بننے لگا ہوں .....’

کمرے کی کھڑکی کھلی ہوئی تھی۔ یا کا یک ایسا لگ۔ جیسے کھلی کھڑکی سے دو آنکھیں میری

جانب دیکھ رہی ہوں۔

میں ایک بار پھر ڈر گیا تھا۔

(۲)

اچانک میری اہمیت بڑھ گئی تھی۔ یا میں ایسا شخص تھا، جسے کوئی مارنا بھی چاہتا تھا۔ اماں کا بس چلتا تو وہ شاید مجھے باہر..... یا اسکول جانے پر بھی پابندی لگادیتی۔ مگر افسوس اماں کے لیے ایسا کرپانا ممکن نہیں تھا۔

میں سوالوں کے نرنے میں تھا۔ کوئی مجھے کیوں مارنا چاہتا ہے؟ مولوی محفوظ یا نور محمد کے والد.....؟ میں گھنٹوں اسی موضوع پر سوچ رہا تھا۔ نور محمد کی والدہ کا چہرہ بھی میری آنکھوں کے آگے منڈرا رہا تھا۔ مجھے سب سے زیادہ دکھ اس بات کا تھا کہ نور محمد سے میرا ملنا لگ بھگ بند ہو چکا تھا۔ وہ اسکول میں بھی مجھ سے بچنے کی کوشش کرتا۔ لیکن شاید میں اس سے باقیں کرنا چاہتا تھا۔ جیسے یہ کہ میں خود اس کے گھر کے لیے کتنا خاص ہوں۔ یعنی، میں ہی وہ شخص ہوں، جسے اس کی امی کی صحت کے لیے نشانہ بنایا گیا۔ اس طرح انجانے طور پر زیادہ مضبوطی کے ساتھ میں خود کو نور محمد کے گھر سے وابستہ محسوس کرتا۔

رات کے وقت آسمانی چادر کے نیچے سوتے ہوئے ابا نے امی کو سمجھا دیا تھا کہ مولوی محفوظ کس لیے آئے تھے۔ لیکن امی کا شک اب تک دور نہیں ہوا تھا۔ ہاں، ایک عجیب سی پراسرار مسکراہٹ اندر ہیرے میں بھی ان کے چہرے پر محسوس کی جاسکتی تھی۔

‘بندھو یلی کی تقدیر کھلے گی.....؟’

‘ہاں.....’

‘یہ مولوی محفوظ نے کہا.....؟’

‘ہاں.....’

امی ہنس رہی تھیں۔ آپ نے بتایا نہیں کہ اس بلند حوالی کی کبھی کوئی تقدیر تھی ہی نہیں۔ ارے تقدیر بنانے والا تو اللہ ہے۔ اگر تقدیر ہی بنانی تھی تو مولوی محفوظ نے اپنی تقدیر کیوں نہیں سنوار لی۔ دو دو بچے ہیں۔ آوارہ نکل گئے۔ ایک سال پہلے یوں کا انتقال ہو گیا۔ سنتے ہیں کہ یوں پر بہت ظلم کرتا تھا.....

’اب رہنے بھی دو.....‘

’بلند حوالی کی تقدیر کھلے گی.....‘ اماں کی آنکھوں میں حیرت کے قمی روشن تھے۔ اچھا چلے۔ میں بھی دیکھتی ہوں۔ وہ کیا کرتا ہے، کیا بتاتا ہے۔ امی شک کے دائرے میں تھیں۔ ’ہو سکتا ہے، وہ سچ بول رہا ہو.....‘

’اب یہ تو خدا جانے.....‘

’ان لوگوں کا بھی کوئی ٹھکانہ نہیں۔ ہو سکتا ہے الٹا پلٹا کرتے ہوئے سیدھا آنے لگا ہو.....‘

’الٹا پلٹا کرتے ہوئے سیدھا.....‘ اب اکو یہ محاورہ عجیب سا لگا تھا۔ ہاں ہو سکتا ہے۔ واقعی عامل ہو.....‘

میں نے پٹ کرامی کو دیکھا۔ امی کی آواز بدل گئی تھی۔ اس تبدیلی پر حیران ہونے کی کوئی وجہ نہیں تھی۔ ممکن ہے امی نے تصور میں بلند حوالی کی تقدیر کو مسکراتے ہوئے دیکھ لیا ہو۔ اب اچھے تھے۔ ہوا تیز چل رہی تھی۔ جب بہت زیادہ پریشانیاں گھیرتی ہیں تو کہیں امید کی ایک کرن بھی آپ کو فریب دینے کے لیے تیار رہتی ہے۔ مجھے یقین تھا، امی فریب میں آگئی تھیں۔ یا ممکن ہے، بلند حوالی کی تقدیر سچ مجھ کھلنے والی ہو۔



دوسرے دن ٹھیک بارہ بجے مولوی محفوظ دوبارہ آگئے۔ ان کے ساتھ ایک ۲۵-۲۶ سال کا

نوجوان تھا۔ گندمی چہرہ، قد پانچ فٹ چھانچ کے آس پاس۔ سر پڑوپی، کرتا اور پائچا مامہ پہنے۔  
دعا سلام کے بعد صحن میں کرسیاں سج گئیں۔

سب سے پہلے چائے پی گئی۔

”یہ اسلام ہیں۔ مولوی محفوظ نے نوادر دکوملاتے ہوئے کہا۔ میرے ساتھ ہی کام سیکھ رہا  
ہے۔ بڑا ہونہا ر بچہ ہے۔ کل دیر تک ہم آپ کے گھر کے تعلق سے گفتگو کرتے رہے۔ آپ آنکھیں  
دیکھ رہے ہوں گے میری۔ ساری رات جانے کا نتیجہ ہے۔ مگر بھائی، مان گئے اللہ کی نعمتوں کو۔ وہ  
کب دے گا، کیسے دے گا۔ یہ سمجھنا مشکل ہے۔ اور اسی لیے تو کہتے ہیں۔ اللہ کی لاٹھی میں آواز  
نہیں ہے۔“

”پہلیاں مت بجا یئے۔“ اباں پہلیوں سے تنگ آگئے تھے۔

”پہلی نہیں، وسیع بھائی۔ زندگی ہے تو حیرانیاں ہیں۔ آنکھیں قدم قدم پر حیرانیاں دیکھتی  
ہیں۔ قدرت کی گلکاری دیکھیں۔ نیلے آسمان کو، تاروں کی بارات کو، اس حسین کائنات کو.....  
ذرے ذرے میں خدا کا جلوہ نظر آتا ہے۔ جو منکر ہیں، یہ جلوے ان کے لیے نہیں ہیں۔“

”یہ چیز ہے۔“ ابا نے حامی بھری۔

”اور یہ دنیا یقین پر قائم ہے وسیع بھائی۔ ورنہ کرنے والے ہم کون ہوتے ہیں۔ کرتا تو خدا  
ہے۔ ہم تو محض وسیلہ بن جاتے ہیں۔ اب دیکھیے نا۔ خدا جسے دے، چھپر پھاڑ کے دے۔ کیسے کیسے  
لوگ دنیا میں آئے اور چلے گئے۔ کسی کوتا ج وخت، کسی کو بادشاہ بنادیا۔ کسی سے سلطنت چھین  
لی۔ سب اللہ کی مصلحت۔ اس کے کام، وہی جانے..... ہاں تو میں کہہ رہا تھا۔ ہم لوگ تو بس معمولی  
وسیلہ ہیں۔ اب جیسے کوئی انجینر ہے، ڈاکٹر ہے، ویسے ہم بھی اپنے کام میں ماہر ہیں۔ جیسے کوئی ویدیا  
حکیم بغیر نہیں دیکھے بھی مرض کی تشخیص کر لیتا ہے۔ ٹھیک ویسے ہی..... ہماری آنکھیں بھی گمشدہ  
خزانوں کے راز جان لیتی ہیں۔“

پہلی بار ابا چونک گئے تھے۔ ”گمشدہ خزانہ.....؟“

میری آنکھوں میں بھی چمک لہرائی تھی۔

‘ہاں وسیع بھائی۔ گمشدہ خزانہ۔ کہتے ہیں صدیوں سے زمین میں دفن خزانہ گھومتا رہتا ہے۔ قارون کے پاس کتنی دولت تھی۔ کیا آج کا کوئی حکمران یا بادشاہ قارون کے خزانے سے اپنا موازنہ کر سکتا ہے۔؟ سوال ہی نہیں اٹھتا۔ بیش قیمت خزانہ۔ مگر کیا ہوا۔ قارون کو بھی موت لے گئی۔ اور زمین کے اندر اس کا خزانہ آج تک گھوم رہا ہے۔ اب اس کی آنکھوں کی چمک تیز ہو گئی تھی۔

‘اور وسیع بھائی۔ آپ تو پڑھے لکھے آدمی ہیں۔ خاندانی آدمی ہیں۔ آپ سے کیا چھپا۔ آپ نے بھی ہزاروں کہانیاں سنی ہوں گی۔ یہ خزانہ آواز دیتا ہے۔ مگر یہ آواز سب نہیں سنتے۔ زمین کے اندر گڑا خزانہ برسوں مکین کو خواب خرگوش سے جگانے کی کوشش کرتا ہے۔ جو جاگ جاتے ہیں، یہ خزانہ ان کا ہو جاتا ہے۔ جو سوئے رہ جاتے ہیں، یہ خزانہ ان سے الگ ہو کر اپنی جگہ بدل دیتا ہے۔’

‘ہاں سنا ہے۔ دادا مرحوم بتایا کرتے تھے کہ ایک زمانے میں اسی صحن سے ڈھن ڈھن..... ڈھن کی آوازیں آیا کرتی تھیں۔ رات کے وقت سارا گھر بیدار ہو جاتا تھا۔ اس وقت یہ حولی بھی کیا حولی تھی۔ دادا جان کا زمانہ بھی کیا زمانہ تھا۔ مگر اس وقت کی کسی کسی چیز کی تھی۔ بس ڈھن ڈھن کی آواز سن کر خاموش رہ گئے دادا جان.....’

‘لیکن یہ خزانہ سب کو حاصل نہیں ہوتا وسیع بھائی۔ آپ لاکھ کو شش کر لیجئے۔ کوئی فائدہ نہیں۔ کہتے ہیں زمین میں دفن اس گمشدہ خزانے کے ساتھ ایک شیش ناگ بھی ہوتا ہے جو اس خزانے پر پہرہ دیتا رہتا ہے.....

‘اچھا.....’

ہاں وسیع بھائی۔ اور زمین میں ایک دونہیں بلکہ ہزاروں کی تعداد میں بڑے بڑے دفع ہوتے ہیں، جن میں بیش قیمت ہیرے اور جواہرات چھپے ہوتے ہیں۔ پرانے زمانے میں تو لوگ

دولت زمین میں ہی دفن کر کے رکھتے تھے—اور ایک دن زمین خزانہ لے کر چخی کی طرح گھونٹے نکل جاتی ہے—،

ابا نے تسلیم کیا۔ ’ہاں۔ ایسی بہت سی کہانیاں میں نے بھی سنی ہیں۔ بلکہ ابا مرحوم تو ایسی نہ جانے کتنی کہانیاں سنایا کرتے تھے—اور یہ بھی کہتے تھے کہ وہ سیع ایسا خزانہ اس گھر میں بھی ہے— اگر اس گھر کی کھدائی کی جائے تو یہ خزانہ برآمد ہو جائے۔ مگر خدا معلوم— کھدائی بھی کہاں، کس جگہ کی جائے—؟ کتنے ہی لوگ غلط کھدائی میں ہزاروں کی دولت لٹاچکے اور خزانہ نہیں ملا۔‘

’آپ کے والد بیج کہتے تھے.....؛ مولوی محفوظ کی آواز کا نپرہ تھی۔ بالکل بیج، سجان اللہ، اللہ تیری شان نرالی۔ سجان اللہ۔ میں کہتا نہ تھا۔ اب اس بلند حوالی کے دن پھر نے والے ہیں.....؛

’چلیے مان لیا کہ پھرنے والے ہیں۔ مگر کیسے؟ کوئی اشارہ تو دیجئے۔‘ اس بار ابا کی آواز بدلتی بدلتی تھی۔

مولوی محفوظ نے اسلام میاں کو اشارہ کیا۔

اسلام میاں نے سر کی ٹوپی برابر کی۔ پھر میری طرف مڑے۔ ایک جانماز لے آؤ۔ چار پائی پر بچھادو۔‘

صحن میں پہلے سے ہی ایک چار پائی موجود تھی۔

’اور ہاں۔ اسلام میاں ٹھہر کر بولے۔ تھوڑی سی چینی۔ اور پلاو یا زردہ میں ڈالے والا ذرا سار نگ۔‘

’پلاو یا زردہ میں جورنگ پڑتا ہے.....؛‘

’ہاں.....؛‘

’سمجھ گیا۔‘

چار پائی پر جانماز بچھادی گئی۔ مولوی محفوظ جانماز پر دعا کے انداز میں بیٹھ گئے۔ نشیختی

داڑھی پر ہاتھ پھیرتے ہوئے وہ آہستہ آہستہ کوئی دعا پڑھ رہے تھے۔ ابا کرسی پر ہمہ تن گوش یہ سارا منظر دیکھ رہے تھے۔ صحن کے اس پار دروازے سے امی اور مریم بوا بھی اس انہوںی پر نظر رکھے ہوئے تھیں.....

اسلم میاں نے چینی سفید برادے کے اوپر ڈال دی۔ رنگ کو دائے کے درمیان میں چھڑک دیا۔ اب ان کا کام ختم تھا۔ وہ مولوی محفوظ کے اٹھ کر کھڑے ہونے کا انتظار کرنے لگے۔

میں نے آہستہ سے ابا کے کان میں پوچھا۔ یہ کیا ہو رہا ہے؟

ابا نے آنکھیں دکھاتے ہوئے خاموش رہنے کا اشارہ کیا۔

میری نظر میں ابھی اس وقت۔ جو کچھ ہو رہا تھا اس کی اہمیت محض ایک دلچسپ کھیل کی تھی۔ لیکن مجھے اس کھیل میں مزہ مل رہا تھا۔ جیسے بچپن میں امماں پر یوں اور جنوں کی کہانیاں سنایا کرتی تھیں۔ ان کہانیوں میں حیرت میں ڈالنے والے واقعات ہوتے تھے۔  
یہ سارا منظر انہی کہانیوں سے ملتا جلتا تھا۔

دس۔ پندرہ منٹ بعد..... مولوی محفوظ اٹھ کھڑے ہوئے۔ جانماز موڑ کر میرے ہاتھوں میں دیا۔ دائے کے قریب آگئے۔ پھونک ماری۔ اسلام کو جھکنے کا اشارہ کیا۔

کچھ رنگ بدلا.....؟

نہیں۔

دوبارہ پھوک ماری گئی۔ اب.....؟

نہیں.....

’اب.....؟‘

’نہیں.....‘

مولوی محفوظ نے زور سے یا اللہ کہا۔ پھر پھونک ماری.....

‘اب……’

ہاں.....اسلم کی آنکھوں میں خوشی تیرگئی۔

‘غور سے دیکھو— کہیں کوئی نفیوڑن باقی نہ ہو،

‘ہاں.....’

‘ہاں کیسارنگ ہے.....؟’

‘سبزی مائل.....’

‘یعنی سرخ محل گیا.....؟’

‘ہاں—’

‘سبز.....؟’

‘جی ہاں.....’

‘گرین سکنل..... غوطہ لگانے کے لیے صحیح وقت.....’

‘جی.....’

‘چلو آؤ۔ کرسی پر بیٹھو—’

مولوی محفوظ کا چہرہ دمک رہا تھا۔ جیسے کوئی بڑا معز کہ سر کر کے آئے ہوں۔

دونوں کرسی پر بیٹھ گئے۔

‘اب مٹھائی ہو جائے وسیع بھائی۔’

‘مٹھائی بس آنے والی ہے۔ لیکن معاملہ کیا ہے اور یہ ساری کارروائی جواب ہی آپ نے کی.....؟’

مولوی محفوظ ہنس رہے تھے۔

‘سب بتاتا ہوں آپکو۔ ارے یہ سب بہت پہلے بھی بتا سکتا تھا۔ لیکن نہیں۔ میں پہلے کامل اطمینان کرنا چاہتا تھا۔ ہم عامل لوگ ہیں۔ عمل کے دوران کبھی کبھی ہماری تیسری بند آنکھ

کھل جاتی ہے۔ یہ سارے عامل کے ساتھ نہیں ہوتا۔ بس کچھ ہی لوگوں کے ساتھ۔ اور جب یہ  
تیری آنکھ کھلتی ہے تو ہمیں وہ نظر آنے لگتا ہے جو عام آدمی نہیں دیکھ پاتا.....  
‘مطلوب .....؟’

‘مثال کے لیے اس دن آپکے گھر کے دروازے سے گزرتے ہوئے مجھے ٹھہر جانا پڑا۔  
اس گھر کی چوکھت سے مجھے ڈھن..... ڈھن..... ٹھن کی آواز سنائی دے رہی تھی.....  
‘مطلوب .....؟’ ابا اس بار چونکہ پڑے تھے۔

‘آپ کو یاد ہوگا۔ ٹھن میں قدم رکھتے ہی میرے قدم وہیں رک گئے تھے۔ اور میں نے  
یہاں کر سیاں لگائی تھیں.....  
ہاں.....

‘میں اس وقت بھی سارا کچھ، سچ سچ آپکو بتا سکتا تھا۔ مگر میں پہلے اپنا اطمینان کرنا چاہتا  
تھا۔ یعنی اگر معلوم ہو کہ خزانہ کہاں ہے۔ تو صرف خزانے کی جگہ کی معلومات ہی کافی نہیں۔ یہ  
بھی معلوم ہونا چاہیے کہ وہ خزانہ نکل سکتا ہے یا نہیں۔ یا اس کے نکالے جانے کا صحیح وقت کون سا ہو  
سکتا ہے۔ یہ کام اکیلے ممکن نہیں تھا، اس لیے مجھے اسلام میاں کو ساتھ لانا پڑا۔ اور جب اسلام میاں  
نے دیکھ لیا کہ وہ سرخ رنگ، سبز ہو گیا، تب ہی مجھے اطمینان ہوا کہ اب آپ کو وہ سچ بتایا جا سکتا  
ہے.....

‘لیکن رنگ تو ابھی بھی لاں ہے..... یہ آواز میری تھی.....  
مولوی محفوظ مسکرار ہے تھے۔ تم ابھی بچ ہو۔ یہ رنگ یا تو دودھ پیتا بچ دیکھ سکتا ہے یا  
پھر کوئی دوسرا عامل۔ چونکہ اس وقت میں خود عمل میں ہوتا ہوں اس لیے یہ کام میں نے میاں اسلام  
کے سپرد کیا۔ اب آپ سمجھ گئے ہوں گے وسیع بھائی.....  
‘کیا.....؟’ ابا نے درمیان میں ہی بات کاٹ دی۔

‘کہ آپ کے گھر میں خزانہ ہے۔ گمشدہ خزانہ۔ اور وہ اسی جگہ ہے جہاں میں نے دائرہ

بنایا ہے۔ اور سب سے اہم بات آپ اس خزانے کو نکال سکتے ہیں۔

اباً فرط مسرت سے کانپ رہے تھے۔

اور جیسا کہ آپ نے بتایا، آپ کے دادا کے وقت میں بھی خزانے کے ڈھن ڈھن کرنے کی آواز آتی تھی۔ یقین طور پر بلاشبہ یہ آواز بھی آتی ہوگی۔ لیکن آپ سن نہیں پائے۔ اب سننے کی کوشش کیجئے۔ رات کے ۱۲ بجے سے صبح ہونے سے پہلے کسی وقت بھی یہ آواز آپ سن سکتے ہیں.....

”تو یہ خزانہ نکل سکتا ہے.....؟“

”ہاں.....؟“

”لیکن کیسے.....؟“

”بہت آسان ہے۔ یہ سب باتیں میں آپ کو آرام سے سمجھاؤں گا۔ مگر یہ کام کوئی اتنا آسان کام بھی نہیں۔“

”مطلوب.....؟“

”کچھ لوگوں کو اعتماد میں لانا ہوگا۔ جن کے بارے میں آپ کو یقین ہو کہ یہ لوگ اس کا تذکرہ باہر نہیں کریں گے۔ گھر کے نوکر اور پچوں کو بھی اس کے بارے میں نہیں بتائیں گے.....؛“

مولوی محفوظ میری طرف مڑے۔ ”خبردار بیٹا۔ یہ بات باہر کسی سے مت کہنا۔ اپنے کسی دوست سے بھی نہیں۔“

”جی ہاں،“

”شہاباش۔“

مولوی محفوظ نے پھر اباً کی جانب دیکھا۔ اور یہ کام میری موجودگی میں ہی ہوگا۔ کوشش یہ ہوگی کہ کھدائی کی آواز باہر تک نہ جائے۔ آپ تو جانتے ہیں۔ زمانہ خراب ہے۔ لوگوں تک بات پہنچ گئی۔ اور خزانہ نکل بھی گیا تو یہ خزانہ سر کار کا ہو جاتا ہے۔ کیونکہ سر کار ایسے خزانوں

پر قبضہ کر لیتی ہے.....

‘ہاں—آپ صحیح کہتے ہیں۔’ ابا کا لجھہ کا نپ رہا تھا۔ لیکن.....،  
لیکن کیا.....؟’

‘آپ کو پورا یقین ہے نا..... کہ خزانہ یہاں، اس بلند حوالی میں موجود ہے۔؟’  
‘سولہ آنا۔’

یعنی ہم اسے نکال سکتے ہیں.....؟  
‘سولہ آنا.....’

‘ہم اسے اپنے استعمال میں لا سکتے ہیں۔؟’

‘سولہ آنا..... سبحان اللہ۔ اللہ تیری شان زرالی۔ لیکن ایک بات آپ کو یاد رکھنی ہوگی۔  
‘وہ کیا۔؟’

‘جو خزانہ نکلے گا۔ وہ اکیلے آپ کا نہیں ہوگا۔  
‘پھر۔۔۔۔۔؟’

خزانے کا ۵۰ فیصد حصہ ہم رکھیں گے۔ اور ۵۰ فیصد آپ کا۔ ایسا دستور ہے۔ ہم یہ  
۵۰ فیصد اپنے لیے خرچ نہیں کریں گے۔ کیونکہ ہر گمشدہ خزانہ قربانی مانگتا ہے۔ یہ ۵۰ فیصد غریب  
غرباء اور مسافرین میں تقسیم ہوگا۔ سبحان اللہ۔۔۔۔۔

سبحان اللہ۔۔۔۔۔ ابا کی آنکھوں کی بد لیاں چھٹ گئی تھیں۔ کیا بہت بڑا خزانہ ہے۔۔۔۔۔؟’

‘بہت بڑا۔ اتنا بڑا کہ آپ کی سات پشتیں کھائیں تب بھی کم نہ ہوں۔۔۔۔۔  
لیکن اس خزانے کے نکلنے سے ہمارا کوئی نقصان تو نہیں ہوگا۔؟’

‘ہم کس لیے ہیں۔۔۔۔۔ مولوی محفوظ ہنس رہے تھے۔ آپ کا نقصان ہوتا تو ہماری  
ضرورت ہی کیا تھی۔ ہم اسی لیے تو ۵۰ فیصد کمیشن لے رہے ہیں کہ خزانہ بھی نکل جائے اور آپ کے  
سر آنے والی بلا بھی دور ہو۔۔۔ سبحان اللہ۔۔۔۔۔

میرا دل کر رہا تھا، بھاگ کر یہ خبر نور محمد کو سناؤں۔ لیکن مولوی محفوظ کا چہرہ آنکھوں کے پردے پرنا پھنے لگتا۔ پھر اب انے یہ بھی سمجھایا کہ جو باتیں راز رکھنے کی ہوتی ہیں، وہ کسی کو بتائی نہیں جاتیں۔ اس سے اس کا اثر زائل ہو جاتا ہے۔

لیکن اس کے باوجود میں اسے بتانا چاہتا تھا۔ مجھے لگ رہا تھا، جیسے میرے پنکھے نکل آئے ہوں۔ میں ہوا میں اڑ رہا ہوں۔ کیا یہ ممکن ہے۔؟ کیا ایسا سچ مجھ ہوتا ہے۔ کیا زمین میں سچ مجھ کا خزانہ دفن ہے۔ کیا زمین میں دفن خزانہ گھومتا رہتا ہے۔؟ جیسے ابھی میرے گھر ہے۔ گھومتا ہوا نور محمد کی کوٹھی پہنچ گیا تو۔؟ جی چاہ رہا تھا۔ بس ابًا جیسے بھی ممکن ہو، اس خزانے کو باہر لے آئیں۔

میں اس خزانے کو دیکھنے کے لیے بے تاب تھا۔

اور ادھر اس گمشدہ خزانے کو لے کر گھر میں پکھنئی نئی کہانیاں اچانک جنم لینے لگی تھیں۔

(۵)

آدمی رات کو ابًا نے اماں کو جگا دیا۔

اٹھو.....اٹھو.....جلدی اٹھو.....

اماں ہٹ بڑا کر اٹھ گئیں.....

نوج۔ کوئی براخواب دیکھا کیا.....؟

نہیں۔ خزانہ..... میں نے ابھی آواز سنی۔ میں گواہی دے سکتا ہوں کہ یہ میرا وہم نہیں ہے۔ یقیناً بالکل وہی آواز، جس آواز کے بارے میں مولوی محفوظ نے بتایا تھا، میں نے خود اپنے کانوں سے سنی یہ آواز۔

‘آئیں—کیا صحیح.....؟ اماں نے برسوں بعد آج لڑائی نہیں کی تھی۔

‘آؤ—ادھر آؤ.....ہاں اسی جانب سے آواز آئی تھی۔

چھت کافی بڑی تھی.....یہاں سے، موڈھے پر سے ابٹانے صحن کی طرف اشارہ کیا۔

بالکل صحیح جگہ—دیکھو۔ یہ آواز نہیں سے آئی تھی۔ جیسے کوئی بڑا سالو ہے کا ٹرنک

ہو۔ اور اس میں زیورات بھرے ہوں۔ ٹرنک کے گھونمنے کی وجہ سے آواز پیدا ہو رہی ہو.....

ڈھن.....ڈھن.....

‘یا اللہ—آپ نے زندگی میں پہلی بار کوئی اچھی بات کی ہے.....؟

ابٹا کا لہجہ کانپ رہا تھا۔ تمہیں کافی دیر سے اٹھانا چاہتا تھا۔ پورے دو گھنٹے سے یہ آواز

سن رہا تھا۔ چلو یونچے چلتے ہیں.....؟

اماں، ابٹا کی آوازن کر میں بھی جاگ گیا تھا۔ ابٹا، امی کو لے کر سیڑھیوں سے نیچے

اترے۔ سیڑھیوں کے پاس والا کمرہ مریم بوا کا تھا۔ اور دائیں طرف والا کمرہ خانسمامہ علی بخش کا

تھا۔ جوان دونوں اپنے گاؤں گئے ہوئے تھے۔ اس افراتفری میں مریم بوا کی بھی نیند کھل گئی۔ مریم

بوا بھی کمرے سے نکل کر صحن میں آگئیں۔ مرغیوں کے دربے سے ٹھہر ٹھہر کر گلکڑوں کوں کی آواز آ

رہی تھی۔ مگر جیسے زیادہ تر مرغیاں اس وقت آرام کر رہی تھیں۔ پاؤں دابے میں بھی چلا آیا

تھا۔ پیچھے پیچھے مریم بوا بھی۔

‘ہائے اللہاب کیا ہوا۔؟’ یہ مریم بوا کی آواز تھی۔

‘لو، اس وقت تمہیں آنے کو کس نے کہا۔.....؟’

‘ارے کہے گا کون۔ آپ لوگوں کی بات چیت سے نیند کھل گئی۔ کوئی چور دور ہے

کیا۔؟

‘ارے نہیں مریم بوا۔ حوالی میں مجال ہے کوئی چور آجائے۔’ یہ اماں کی آواز تھی۔

آج انہیں مریم بوا کی آواز بھی بوجھل نہیں لگ رہی تھی۔

‘مگر بات کیا ہے۔۔۔ یہاں ہو کیا رہا ہے.....’  
ایسا نے اماں کو آنکھوں سے اشارہ کیا۔

‘کچھ نہیں۔۔۔ مجھے لگا مرغیوں کے دربے میں کوئی نیول آ گیا ہے۔۔۔  
نیول کہاں سے آئے گا۔۔۔ وہ تو بس سوری میں گھومتار ہتا ہے۔۔۔  
مرغیاں زور زور سے کٹ کٹاہی تھیں.....’

‘لو، بی بی کی سنو۔۔۔ آپ تو چادر تان کر سو جاتی ہیں۔۔۔ مرغیاں روز ہی رات میں کٹکٹائی  
ہیں۔۔۔ کم بخت۔۔۔ ان کے کٹکٹائی سے نیند ہی نہیں آتی۔۔۔’

اماں نے اچانک مجھے دیکھ لیا تھا۔۔۔ میں سیرھیوں کے پاس کھڑا تھا۔۔۔ جسم میں خون کی  
گردش تیز تھی۔۔۔

‘اب تجھے آنے کو کس نے کہا۔۔۔ کل اسکوں نہیں جانا ہے کیا۔۔۔’  
‘میری بھی نیند کھل گئی۔۔۔ اس لیے چلا آیا۔۔۔’

مریم بوادو بارہ کمرے میں لوٹ گئی تھیں۔۔۔ اتنا کی طرف مڑے۔۔۔ وہ ڈھن ڈھن کی  
آواز اب بھی میرے کانوں میں گونج رہی ہے۔۔۔ سب کچھ کتنا بدلا بدلا سالگ رہا ہے.....’  
‘ہاں۔۔۔’

‘جیسے جو یہی بدل گئی۔۔۔’

‘ہاں.....’

‘باکل پہلے کی طرح شان سے کھڑی ہماری بلند جو یہی۔۔۔ وہی پہلے والی شان۔۔۔ آزادی  
نے ہماری پہلی والی شان لوٹا دی۔۔۔’

‘ابھی لوٹائی نہیں ہے۔۔۔ ہاں، لوٹائے گی۔۔۔ نماز میں دعا مانگئے۔۔۔ اور دیکھئے۔۔۔ جانے  
کب کھدائی کا شانگ نکلتا ہے..... میں تو بیتاب ہو رہی ہوں، خزانہ کا دیدار کرنے کے لیے.....’  
‘تم سے زیادہ میں بیتاب ہو رہا ہوں۔۔۔’

یہ اب تھے—‘چلو—اب سوجاتے ہیں۔ کل اس بارے میں مولوی محفوظ سے باتیں کرتے ہیں۔ دیکھتے ہیں، وہ کھدائی کے لیے کون سادن مقرر کریں گے۔’



دوسرے دن مولوی محفوظ نے اپنا فیصلہ سنادیا۔ کھدائی کے لیے مزور باہر سے نہیں آئیں گے۔ یہ کھدائی ہمیں ہی کرنی ہوگی۔ ہاں کھدائی کرنیکے سارے سامان گھر میں موجود ہونے چاہئیں۔ اور کسی کو کانوں کا ان اس کی خبر نہ ہو۔  
(لیکن کیا ہم لوگوں سے.....)

مولوی محفوظ نے ابا کی بات مکمل کی۔ میں نے اپنے تین شاگروں سے بات کی ہے۔ اللہ رکھے یہ تینوں میرے بھروسے مند ہیں۔ ایک سے تو آپ مل ہی چکے ہیں۔ اسلم میاں۔ باقی دو اور ہو جائیں گے۔ رات کے ۱۲ بجے سے پوچھنے سے پہلے تک ہم کھدائی کریں گے۔ اور صبح میں اس جگہ کو چھپا دیں گے۔ تاکہ یہ جگہ آنے والے مہمانوں کی نظر سے پچھر رہے۔

‘ہاں یہ ٹھیک رہے گا۔ ابا کو مولوی محفوظ کا یہ منصوبہ پسند آیا تھا۔

امی نے پردے کی روایت طاق پر کھدوی تھی۔ کیونکہ اب اس نئے معاملے کو لے کر مولوی محفوظ کی حیثیت گھر کے فرد جیسی ہو گئی تھی۔

‘پھر تاریخ کیا ہوگی۔؟’ اس بار سوال امی نے پوچھا تھا۔

‘بوبو، تاریخ کے لیے مت گھبرائیں۔ آج ہی اچھا شگن دیکھ کر آپ کو بتا دوں گا۔ سبحان اللہ۔ بلند حوالی پر، بہت جلد اللہ کی رحمت برنسے والی ہے۔



اب میں بار کی سے چھوٹی چھوٹی چیزوں کو سمجھ رہا تھا۔ جیسے یہ کہ ہمیشہ خاموش رہنے

واملے اب میں ایک بار پھر وہی پرانا جوش آگیا تھا، جس کی تھوڑی بہت کہانیاں میں نے سن رکھی تھیں۔  
ورنہ ہمیشہ میں نے اب کو خاموش ہی پایا تھا۔ خاص کرتے، جب امام حویلی اور حویلی والوں پر مسلسل  
طنز کے تیر بر سار ہی ہوتیں۔ اب کے پاس اماں کے ان تیروں کا کوئی جواب نہ ہوتا۔ مگر مولوی  
محفوظ کے ذریعہ سنائی گئی خوبخبری سے اب کو جیسے وہ تمام تیر واپس مل گئے تھے۔

حقیقتیں کتنی جلد بدل جاتی ہیں۔ دو چار دن میں ہی گھر کا ماحول بدل گیا تھا۔ مولوی محفوظ  
نے شگن کی تاریخ نکال لی تھی۔ اور یہ تاریخ اگلے جمعہ کی تھی۔ لیکن اس درمیان امی جان نے بھی  
کئی بار خزانے کے ڈھن ڈھن کی آوازیں سنیں۔ میرے لیے یہ سب کسی کھیل جیسا تھا۔ اکثر،  
رات کے کسی پھر اماں، اب تو نوں جاگ جاتے۔ ہسر پر شروع ہو جاتی۔ مجھے یقین تھا۔ اس گفتگو  
کے پس پر دھڑکنا اس خزانے کو بھی دخل تھا، جس نے اس محض بھائے جانے والے رشتے میں تازگی  
اور زندگی بھر دی تھی۔ کچھ کچھ اس کی بھنک مریم بوا کو بھی لگ چکی تھی۔ سلہٹ پر مصالحہ پیسی ہوئی  
انہوں نے اس بات کا اقرار کیا تھا۔ چاہے جتنا چھپا لو۔ بوبو۔ مجھے سب معلوم ہے.....

‘کیا معلوم ہے؟’

‘ارے وہی کہ مولوی محفوظ یہاں کیوں آئے تھے؟’

‘اچھا معلوم ہے تو بس یہ بات دل کی دل میں رکھو۔ اور خبردار جو یہ بات یہاں سے نکل  
کر سارے محلے میں پھیلی۔’

‘لو بھلا سن لو بوبو کی بات۔ مجھے کیا بھاگ کا نشہ چڑھا ہے جو میں کسی سے بولنے جاؤں  
گی۔’

‘تمہارا کوئی ٹھیک بھی نہیں مریم بوا۔ لیکن ہاں۔ کہے دیتی ہوں زبان پر لگام ضروری  
ہے۔ کہیں بھی یہ زبان پھیلنی نہیں چاہئے.....’

گھر میں آنے والی تبدیلیوں کا میں بھی گواہ رہا تھا۔

ابا کبھی کبھی زور زور سے اقبال، غالب اور داغ کے کلام گنگنا نے لگتے۔ خاص کر داغ کے اشعار انہیں بے حد پسند تھے۔

سازیہ کینہ ساز کیا جائیں  
نازد اے نیاز کیا جائیں  
جن کو پی خبر نہیں معلوم  
وہ مرے دل کاراز کیا جائیں  
جو گزرتے ہیں داغ پر صدمے  
آپ بندہ نواز کیا جائیں  
ابا کو کلاسیکل گانوں کی پریکٹس تھی۔ ابا خوش ہوں تو گھر میں شاعری کا ماحول ہے۔  
اور شاعری ابا اسکیلے نہیں کرتے تھے۔ بلکہ ساتھ میں مجھے بھی گانے کی دعوت دی جاتی..... میں بھی ابا کے سر میں سر ملا کر شروع ہو جاتا.....

سازیہ کینہ ساز کیا جائیں  
نازد اے نیاز کیا جائیں  
دنہیں بیٹا۔ ایسے نہیں۔ ابا ہنس کر کہتے۔ اب دیکھو میرے ساتھ گاؤ۔۔۔۔۔ ابا کی آواز  
صحن، اور آنگن سے ہوتی ہوئی گلیوں میں گونج جاتی.....  
مولوی محفوظ نے سچ مجھ جادو کر دیا تھا۔

اور اس جادو کی پوٹلی سے برآمد ہونے والی نئی تہذیب میرے لیے بالکل نئی تھی۔  
دراصل میں اس تہذیب کو سمجھنی نہیں پا رہا تھا۔



ماضی کی ہولناک سرنگوں میں دوڑتی ہوئی ٹرین ٹھہر گئی تھی۔ لیکن ابھی بہت کچھ باقی ہے

جس کا ذکر مجھے آگے کرنا ہے۔ خاص کر نور محمد کی شخصیت سے وابستہ وہ خط، جس نے میری راتوں کی نیند چھین لی تھی۔

مجھے پروفیسر نیلے کے گھر ان پر حملہ کرنے والے بندر یاد آگئے۔ ان میں ایک بندر، جو پروفیسر کا چشمہ لے کر بھاگ کھڑا ہوا تھا۔ مجھے پروفیسر نیلے کی بات یاد آ رہی تھی.....

’عام طور پر مہذب سماج میں ہی/

جمہوری حملے تیز ہوتے ہیں/

اور یہ حملے بندر کرتے ہیں.....٪

جادو، جادوگری

اور

چوں چوں کا مرتبہ

یہاں ہارے ہوئے لوگوں کے لیے کوئی جگہ نہیں /  
یہ دنیا ان کے لیے بنی ہی نہیں

••

هر ٹوٹنے کے عمل میں /  
کچھ نہ کچھ نیا بننے کا کام چل رہا ہے /  
ناکامی سے ہی  
ہم کامیابی کی پہلی سیڑھی چڑھتے ہیں /  
☆☆

کمزور کے ہاتھ میں پستول  
کسی کھلونے کی طرح ہے /  
اس سے نہ وہ اپنے حق کی لڑائی لڑ سکتا ہے  
نہ اس پستول کو کسی ضروری مصرف میں لا سکتا ہے /  
☆☆

آخری جنگ  
اُس تہذیب سے ہو گی  
جو دھماکہ کرنے والی ہے۔

(۱)

یہاں اس علاقہ میں اچانک ٹھنڈ بڑھ جاتی ہے۔ کبھی اچانک گرمی چھا جاتی ہے۔ مجھے سارہ نے جگایا تھا۔ گھر دیکھی تو نج رہے تھے۔ پہاڑیوں سے چھن چھن کر دھوپ میرے کمرے میں داخل ہو چکی تھی۔

”دُو—ٹھنڈ پھر بڑھ گئی ہے۔“

میں نے مسکرانے کی کوشش کی۔

”آپ کی چائے آگئی ہے۔ ابو بابا بیمار تھے۔ اس لیے چائے میں ہی لے کر آگئی۔“ وہ میری آنکھوں میں جھانک رہی تھی۔ ایک بات بولوں دُو۔ جب سے وہ خط آیا ہے، آپ ضرورت سے زیادہ پریشان نظر آتے ہیں۔ آخر اس خط میں ایسا کیا ہے..... آپ کچھ چھپانے کی کوشش کر رہے ہیں دُو۔؟“

سارہ کو اپنے پاس کھینچتا ہوں۔ ”تم ناحق پریشان ہوتی ہو بیٹا۔“ اُس خط میں ایسا کچھ بھی نہیں ہے۔

”آپ کے دوست کا خط ہے.....؟“

”ہاں.....؟“

”مجھے پتہ تھا۔“ سارہ مسکراتی۔ ایسے خط بھولی بسری یادوں کو تازہ کر دیتے ہیں۔ ہے نا

”دُو.....؟“

● ●

کھڑکی کھول کر پہاڑیوں کو دیکھتا ہوں۔ چکر کا ٹتی پہاڑیاں۔ پہاڑیوں پر بنے ہوئے مکانات میں چہل پہل نظر آ رہی تھی۔ میں دس بجے تک فریش ہو کر گھن میں آیا تو پروفسر نیلے کی کار اسی وقت میں گیٹ سے اندر داخل ہو رہی تھی۔

اُن کے ساتھ مسز نیلے بھی تھیں۔

گاڑی سے اترتے ہوئے مسٹر نیلے نے کہا۔ ”دیکھیے۔ ہم خود ہی آپکی پوتی سے ملنے چلے آئے۔ آپ اسے لے کر نہیں آئے.....“  
”ارے نہیں۔ میں آج ہی اسے لے کر آپ کے پاس پہنچے والا تھا۔ اس لیے کہ کل صح  
سارہ چلی جائے گی۔“

پروفیسر نیلے کرسی پر بیٹھ گئے۔

”آپ کی کہانی دلچسپ تھی۔ رہا نہیں گیا۔ اس لیے خود ہی آپ سے ملنے پہنچ گیا۔“  
مسز نیلے سارہ سے ملنے اندر چلی گئی تھیں۔ کچھ ہی دیر بعد، بیماری کے باوجود ابو بابا  
پہاڑیوں کی خاص موتیا چائے بنانے کے لئے آئے۔ پروفیسر کی اچانک آمد نے مجھے خوش کر دیا تھا۔  
کتنی باتیں تھیں، جو میں ان سے شیر کرنا چاہتا تھا۔ پھر میں نے انہیں جادو کے بارے میں بتایا۔  
اس خزانے کے بارے میں بھی، جس کے نکلنے کی پیش گوئی مولوی محفوظ نے کی تھی۔ پروفیسر ہمہ تن  
گوش ہو کر میری باتیں سننے رہے۔

”یہ زندگی اپنے آپ میں جادو ہے کاردار صاحب۔ صح نیند کا کھلانا۔ اور شب میں  
سو جانا۔ سارے دن کا سفر میرے لیے کسی جادو سے کم نہیں۔ لیکن کیا سمجھے۔ آسانی سے ملی  
ہوئی آزادی کبھی جادو نہیں لگتی۔ اور آہستہ آہستہ وہ ہمارے لیے اپنی قیمت کھوئی جاتی ہے۔  
وہ نہیں رہے تھے..... میں پوچھوں گا انہیں کہ خزانہ ملایا نہیں۔ لیکن یہاں کا سارا خزانہ تو  
انگریز لے گئے۔“

چائے خالی کر کے پروفیسر نے کین کی میز پر کھدی۔ کھڑے ہو گئے۔ آنکھیں گھما کر  
آس پاس کی پہاڑیوں کو دیکھنے لگے.....

”اب انہی پہاڑیوں کو دیکھیے۔ ایڈو پچر کے شوقین، فرنگیوں نے پہاڑیوں کی عصمت بھی  
تارتا کر دی۔“ وہ ماضی میں کھو گئے تھے۔ جیسے کچھ یاد کرنے کی کوشش کر رہے ہوں۔ ”سوچتا

ہوں وہ پہلا انگریز کون تھا، جو ہندستان آیا۔ یقیناً وہ اپنے مذہب کی تبلیغ میں آیا ہوگا۔ تاریخ کی کتابوں میں اس پہلے انگریز کو تھامس اسٹیفن کے نام سے جانا جاتا ہے۔ اُس کے آنے کے بعد یہاں سے آمد و رفت کے دروازے کھل گئے۔ ریڈیگن، ریکٹرا اور کانسٹ - یہ تین خستہ حال جہاز تھے، جن میں سوار ہو کر دوسوکی تعداد میں نوجوان فرنگیوں نے ہمارے ملک کو خوش آمدید کہا۔ کم بخت لٹیرے۔ پروفیسر نیلے دوبارہ کرسی پر بیٹھ گئے۔ وہ ہمارے ملک کی سونے کی چڑیا کو لوٹنے آئے تھے۔ اور آج یہ چڑیا کہیں نظر نہیں آتی۔ پہاڑ کے حسن کو بر باد کرنے میں کم بختوں نے اپنا سارا زور لگا دیا۔ دراصل یہ علاقے ان کے لیے کام سے زیادہ عیش گاہیں تھیں۔ اراولی کی پہاڑیوں سے نیل گرجی اور گڑھ وال تک۔۔۔ وہ در در نئے آشیانوں کی تلاش میں بھکلتے تھے۔ اور ہر بار نئے پہاڑ ان کے آشیانے بن جاتے تھے۔ گرجی سے راحت کے لیے وہ بر فیلے پہاڑوں کو اپنا مسکن بناتے تھے۔ یہیں چھولداریاں لگتی تھیں۔۔۔ یہیں گھوڑے باندھے جاتے۔ شملہ، مسوروی، دار جلنگ، پیچ مرہی، نینی تال، الموزا، رانی کھیت، کوسانی، مہابلیشور، یہ سب ان کے ٹھکانے تھے۔ یہیں ان کے شاندار بنگلے بنے۔ کلب کھلے۔ اور ان سہولتوں کے لیے فرنگیوں نے کے جا گیر داروں کو لاٹھ اور سبز باغ دکھائے۔

پروفیسر نیلے ہنس رہے تھے۔ وہی گمشدہ خزانہ، جہاں آپ کی حوالی ایک مستقبل تلاش کر رہی تھی اور یہاں ان پہاڑیوں کے لوگ انگریزوں کی صحبت میں کہیں نہ کہیں ایک روشن مستقبل کی آس لگائے بیٹھے تھے۔

وہ زور زور سے ہنسے۔ کیا ہوا۔۔۔ خزانہ ملا؟

اب مسکرانے کی باری میری تھی۔ اس کے لیے تو آپ کو تھوڑا سا انتظار کرنا پڑے گا پروفیسر۔۔۔ ابھی ان کڑیوں کو جوڑنے میں لگا ہوں، جو ادھر ادھر بکھری ہوئی ہیں۔ اور معلوم نہیں کہ انہیں جوڑ بھی پاؤں گایا نہیں۔

مسز نیلے، سارہ کو لے کر باہر آگئی تھیں۔ ہم لوگ ذرا بازار جا رہے ہیں۔ دو ایک گھنٹے میں

والپس آجائیں گے۔

میں نے دیکھا، سارہ کو کمپنی مل گئی تھی۔ وہ مسز نیلے کے ساتھ کافی خوش نظر آ رہی تھی.....

ان کے جاتے ہی پروفیسر نیلے میری طرف مڑے۔

‘اچھا آپ جادو پر یقین رکھتے ہیں۔؟’

‘مسلمان ہونے کے ناطے ان پر یقین کرنا ہی پڑتا ہے۔ کیونکہ ان کا ذکر قرآن مجید میں کئی جگہ آیا ہے۔’

‘ٹرو۔’ پروفیسر نیلے مسکرائے۔ جیسے حضرت موسیٰ اور سامری جادوگر کا ذکر۔ خود اللہ کے نبی پر جادو کیا گیا تھا۔ یہودیوں نے کتنی ہی بار اللہ کے نبی پر جادو کرنے کی کوشش کی۔ پھر آپ کے یہاں حضرت سليمان بھی تھے۔ جنات، ہوا، چند اور پرند پر حکومت کرتے تھے۔ میں نے ایک جگہ پڑھا تھا کہ جنوں میں بھی شیطان ہوتے ہیں..... وہ نظر نہیں آتے۔ وہ انسانوں کو سر گوشیوں کی شکل میں الگ الگ خیال سے نوازتے ہیں۔ اور انسان ان کے بہکاوے میں آ کر اٹھی سیدھی حرکتیں کرنے لگتا ہے۔ کتنی مختلف دنیا ہے کاردار۔ ایک ہی دنیا میں انسان اور شیاطین دونوں کی دنیا ہیں.....’

میں غور سے پروفیسر کی باتیں سن رہا تھا۔

‘آپ نے صحیح کہا پروفیسر۔ اور کتنی عجیب بات، یہ دونوں دنیا ہیں انسان کے ساتھ ساتھی چلتی رہتی ہیں۔ اور انسان کو اس کا پتہ بھی نہیں چلتا۔’

‘اور اسی لیے مجھے بعض اوقات لگتا ہے انسان پر اصل حکومت قدرت کی ہے۔ ان سب اچھائیوں اور برائیوں کے پس پرده قدرت ہے جو ایک کھلے چیلخ کے لیے آپ کو آزاد چھوڑ دیتی ہے۔ اور جب انسان کچھ زیادہ آزادی کی توقع رکھنے لگتا ہے تو قدرت ریموٹ کا بُن دبا کر دھماکہ کر دیتی ہے۔— مردوں والو.....’

میں نے پہلی بار پروفیسر کے منہ سے یہ گالی سنی تھی۔ شاید وہ بھی انسانی تہذیب کے تجزیہ

میں جذباتی ہوتے ہوئے قدرت کے آگے کمزور ہو گئے تھے۔

دوکی جگہ تین گھنٹے بعد مسز نیلے اور سارہ واپس آئے۔ ان دونوں نے اچھی خاصی شاپنگ کر لی تھی۔ پروفیسر نیلے نے اجازت چاہی۔ مسز نیلے نے سارہ کو تیقی سوٹ کا تحفہ دیا تھا۔ جاتے ہوئے مسز نیلے کی آنکھیں بھی نہ تھیں۔ کچھ یہی حال سارہ کا بھی تھا۔

لیکن ان دونوں سے براحال میرا تھا، کہ سارہ چلی جائے گی تو میں یہاں ایک دم سے تہا ہو جاؤں گا۔

لیکن اس تہائی کا ذمہ دار بھی میں تھا۔



دوسرے دن سارہ چلی گئی۔ ابو بابا سے بس میں بیٹھا کر واپس آگئے۔ میں ایک بار پھر ماخی کے درپیوں سے آتی ہوئی ہوا کے تھیڑوں کو آواز دے رہا تھا۔ اور وہی یادوں کی خوفناک ٹرین، تیز آواز کے ساتھ ماخی کی پڑی پر رینگ رہی تھی۔ کچھ دھماکے سنائی دے رہے تھے..... شاید اس مخصوص جگہ کی کھدائی شروع ہو چکی تھی، جس کے بارے میں مولوی محفوظ نے کہا تھا کہ وہاں خزانہ فن ہے.....

(۲)

اس درمیان صرف ایک بات ہوئی کہ خانسماہ علی بخش جوابنے گھر گئے ہوئے تھے، وطن سے واپس آگئے اور انہوں نے گھر کے دوسرے انتظامات سنبھال لیے۔ ساری مشکل علی بخش سے ہی تھی۔ ابَا کو سب سے زیادہ خطرہ لے دے کر علی بخش سے تھا۔ اس لیے کہ علی بخش سے کوئی بات نہیں پچھتی تھی۔ یوں وہ ہر بات پر اللہ کی جھوٹی قسم تو کھالیتے تھے مگر باقونی اتنے کہ ہزار خود کو روکنے کے باوجود زبان چسل ہی جاتی تھی۔ ابَا کو وہ پرانے زمانے کے دستور کے مطابق احترام سے بابو کہا

کرتے تھے۔

‘بایوکی بات۔ اللہ قسم یہ بات بہاں سے کہیں نہیں جائے گی۔ بس پیٹ میں دن سمجھئے۔’

آپ انہیں لاکھ سمجھا کر ہار جائیں کہ میاں، آپ گھر کے پرانے وفادار ہیں۔ زمانہ نازک ہے۔ باہر والوں سے گھر کی کوئی بات نہیں بتائی جاتی، مگر علی بخش ہر بار قسم کھاتے اور ہر بار بھولے سے اس بات کو عام کر کے آجاتے۔

اماں کو فکر تھی۔ ‘علی بخش آگئے اب کیا ہو گا۔’

ابا کا کہنا تھا۔ ‘علی بخش کو بتائیں گے ہی نہیں۔’

‘بتائیں گے کیسے نہیں۔ وہ بھی تو چھت پر ہی سوتے ہیں۔ انہیں کیا کھدائی کی آواز سنائی نہیں پڑے گی۔’

اماں کی بے چینی کا راز یہ تھا کہ مولوی محفوظ نے کھدائی کا وقت مقرر کر دیا تھا۔ اور اب اس تاریخ کو ہی کھدائی شروع ہونے والی تھی۔ دوسری بات، گمشدہ خزانے کو لے کر اماں نے اپنی بہت ساری یا ہزاروں خواہشوں کو پوری کرنے کو سوچ لیا تھا۔ اماں توہنگ کر کہتی تھیں۔ بس اب یہ خزانہ نکل جائے اور حوصلی کے دن بد لیں۔ نوج۔ کب تک یہ پانی سے باقر خوانی بناتی رہوں گے۔

اماں کی طرح اُن کے معاورے بھی عجیب تھے۔ مجھے سوچ کر پہنچی آتی ہے۔ یہی اماں پہلے مولوی محفوظ کے خلاف تھیں اور اب یہی اماں بدل چکی تھیں۔ اماں پر جیسے جادو کر دیا گیا تھا۔ ایک جادو مجھ پر بھی ہوا تھا۔

یہ جادو میری ننھی سی بڑھتی عمر کا تھا..... میرے اندر تیزی سے جسمانی تبدیلیاں آ رہی تھیں۔ میرے اندر کے ستائیں اب نقری گھنٹیوں کی آوازیں سنائی دینے لگی تھیں۔ پہلے مجھے کسی بھی لڑکی سے بات چیت کرنا پسند نہیں تھا۔ لیکن اب یہی نازک سی لڑکیاں مجھے اپھی لگنے

گلی تھیں۔ میں عام طور پر ان سے باتیں نہ کرنے کا دکھا وہ کرتا..... مگر حقیقت یہ تھی کہ میں اندر ہی اندر ان لڑکیوں سے جی بھر کر بات چیت کرنا چاہتا تھا..... اور ان لڑکیوں کی قربت کا احساس اب مجھ میں ایک نامعلوم سائزہ پیدا کرنے لگا تھا۔

● ●

یہ ہفتہ ہنگاموں سے بھرا ہفتہ رہا۔ جیسے اچانک ایک دوپھر ڈاکیہ ایک لفافہ میرے ہاتھ میں دے گیا۔ لفافہ کو جیسے جان بوجھ کر ذرا سا پھاڑ دیا گیا تھا۔ میں اسی کے پاس لفافہ لے کر گیا۔

اماں دیکھو تو..... یہ خط آیا ہے مگر کسی نے بدمعاشی کی ہے۔ لگتا ہے جیسے کسی بچے نے لفافہ کو ذرا سا پھاڑ دیا ہو.....؟

‘لفافہ پھٹا ہوا ہے.....؟’

ہاں۔

‘دیکھوں تو.....؟’

اماں نے کاپنے ہاتھ سے لفافہ لیا۔ اور زور زور سے رو نے لگیں..... رو نے کی آواز سن کر ابا دوڑ کر آ گئے۔

اماں نے لفافہ آگے بڑھایا۔ پاکستان سے آیا ہے۔ پھٹا ہوا بھی ہے..... میری ہمت نہیں ہے..... آپ دیکھئے۔

ابا کا چھرہ اچانک بدل گیا۔ کاپنے ہاتھوں سے لفافہ لیا۔ اس وقت تک مجھے یہ علم نہیں تھا کہ لفافہ کے پھٹے ہونے کا مطلب کیا ہوتا ہے۔ اس وقت دنیا اس قدر تیزی سے نہیں پھیلی تھی۔ ہمارے چھوٹے سے بڑھتے سماج نے اپنی سہولت کے حساب سے زندگی کی رفتار طے کر رکھی تھی۔ مجھے بعد میں معلوم ہوا کہ لفافہ کے پھٹے ہونے کا مطلب کیا ہے۔ لفافہ کے پھٹے ہونے کا مطلب

کسی منحوس بخ کے لیے پہلے سے خود کو تیار کرنا ہوتا ہے۔

ابا نے خط چاک کیا۔ زور سے بولے.....؟ اقا اللہ وانا الیہ راجعون۔ خود کو سنبھالو یگم۔  
بھائی کی اہلیہ انتقال کر گئیں۔

اماں نے دھڑیں مار کر رونا شروع کر دیا۔ اماں کے ایک ہی بھائی تھے جو تقسیم کے وقت پاکستان چلے گئے تھے۔ لیکن پاکستان انہیں بھی راس نہیں آسکا۔ اس دن خط آنے کے بعد سے اماں مسلسل روتوں رہیں۔ لیکن صبر کے علاوہ وہ کربھی کیا سکتی تھیں۔ وہ اس موت کی ذمہ دار بھی تقسیم کو قرار دیتی تھیں۔

نوج، نہ تقسیم ہوتی نہ اپنے پچھڑتے۔ پاگلوں نے ملک کا بٹوارہ کر دیا۔ آدھے ادھر تو آدھے ادھر۔ یہ تقسیم ہے یار شستے کی دیوار کھڑی کرنا۔ لے دے کر ایک ہی بھائی تھامیر۔ وہ بھی تقسیم کے بعد پاکستان چلا گیا۔ اب کیا ہوگا۔ ایک چھوٹی سی بچی ہے۔ نادرہ کا کیا ہوگا۔ کیسے سنبھالیں گے بچی کو.....

امی کو سب سے زیادہ فکر نادرہ کی تھی..... ابا، امی کے بھائی کو حکیم صاحب کہتے تھے۔ ابا بتاتے تھے کہ حکمت میں حکیم صاحب کا کوئی جواب نہیں۔ ارے بغیر بخش دیکھے وہ مرض کی تشخیص کر لیتے ہیں۔ ابا حکیم صاحب سے بے حد متاثر تھے۔ اس لیے حکیم صاحب کی اہلیہ کے جانے کا ابا کو بھی بہت افسوس تھا۔ اب گھر میں ہر وقت نادرہ کی باتیں ہوتی تھیں۔ یہ نام تہائی میں کچھ زیادہ ہی میرے وجود میں سانس لینے لگا تھا۔ تب مجھے معلوم نہیں تھا کہ ایک دن، آنے والے وقت میں یہ نام میری زندگی سے کچھ ایسے وابستہ ہو جائے گا کہ شاید ہزار کوشش کے باوجود میں اس نام کو خود سے الگ نہیں کر سکوں گا۔

نادرہ.....

نادرہ۔ حکیم صاحب کی بیٹی یعنی میری میری بہن..... گھر میں نادرہ کی کوئی تصور یہ بھی نہیں تھی کہ میں دیکھ سکوں۔ مگر اس نام سے آہستہ آہستہ میں کچھ زیادہ ہی قربت محسوس کرنے لگا تھا۔

علی بخش نے گھر کی ذمہ داریاں سنبھال لی تھیں۔ لیکن انہیں اس بات کا شدت سے احساس ہو گیا تھا کہ ان سے کچھ چھپانے کی کوشش کی جا رہی ہے۔ وہ باتوں کو تاثر نے میں بھی استاد تھے۔ ان کے پاس محلے بھر کی خبریں تھیں۔ جیسے نور محمد کی والدہ کے بارے میں انہوں نے آتے ہی پیش نہ کر دی۔

‘نظر محمد گئے کام سے۔ شاہ جنات ان کی اہلیہ کو لے کر غائب ہو جائے گا۔’  
وہ بھروسے اور مضبوطی کے ساتھ اپنی بات پوری کرتے تھے۔ بابوارے میں گیا تھا نظر محمد کے یہاں۔ اس وقت شاہ جنات آئے ہوئے تھے.....

‘تم نے دیکھا.....؟’

‘نہیں۔ دیکھا نہیں۔ مگر سننا۔ کمرہ بند تھا۔ کمرے سے باہر سارے لوگ ایسے کھڑے تھے جیسے مردے کو دیکھ لیا ہو۔ بابو کی بات..... اندر سے مردانہ سر گوشیوں کی آواز آرہی تھی۔’  
‘تم پا گل ہو علی بخش، ابآہنس کر کہتے ہیں۔’

‘بابو کی بات..... لیکن کانوں سنی کہہ رہا ہوں۔ شاہ جنات کو پسند نہیں کہ اب کوئی بھی دوسرا یہ کارروائی کی جائے۔’

ابآہ کو اسی لمحے ایک نادر خیال آگیا تھا۔ وہ علی بخش سے بولے۔ ‘دیکھو علی بخش۔ ہر انسان کی زندگی قسمتی ہے۔ اس لحاظ سے نظر محمد کی اہلیہ کو بھی وہیں رہنا چاہئے نہ کہ شاہ جنات کے پاس؟

‘سو فیصد درست۔ بابو کی بات۔’

‘اور نظر محمد کی اہلیہ اچھی ہو جائیں۔ اس کے لیے ایک کارروائی یہاں سے بھی ہو گی۔’  
‘مگر دیکھو خبردار، اگر یہ خبر یہاں سے باہر گئی تو اس کا اللاثا شرتم پر ہو جائے گا.....’  
‘ہائیں..... بابو کی بات.....’

ابا ہنسے۔ یعنی پھر شاہ جنات تمہیں چھوڑیں گے نہیں۔ ایسا اس لیے کہہ رہا ہوں کہ  
جمعہ کی رات مولوی محفوظ آئیں گے۔ مگر خدا کے لیے اپنی زبان بند رکھنا.....  
‘بابو کی بات.....’

علی بخش ڈر گئے تھے۔ کسی گھری سوچ میں ڈوبے تھے۔ مگر اب ان سکون کی سانس  
لی تھی کہ وہ علی بخش کو قابو کرنے میں کامیاب ہو گئے تھے.....

علی بخش کو اس انجانے راز کا سراغ مل گیا تھا مگر وہ اس دن، سارا دن پریشان رہے۔ گھوم  
پھر کر میرے پاس آ جاتے اور سوالوں کی بارش کرنے لگتے۔

‘رحمٰن بابو..... کیا سچ مانو میں جنات مجھ پر سوار ہو جائے گا۔؟’  
‘ہاں.....’

‘یعنی جو یہ بات باہر لے جائے گا، اسی پر سوار ہو گانا.....؟’  
‘باکل.....’

‘یعنی اگر میں یہ بات باہر نہیں لے گیا تو پھر.....؟’  
‘نہیں سوار ہو گا۔’

اب علی بخش مطمئن تھے۔ پھر کیا مجھے کتنے نے کاٹا ہے جو یہ خبر سارے زمانے میں  
پھیلاتا چلوں۔ بابو کی بات..... وہ ہنس رہے تھے۔ بس کان سے سنی اور پیٹ میں دفن۔ لیکن  
آئے گا مزہ۔ دیکھتے ہیں مج فوزوا..... کیا کرتا ہے۔ وہ پیار سے مولوی محفوظ کو محفوظا کہتے  
تھے.....



اماں ابھی تک پاکستان کی خوفناک تقسیم اور بھائی کی اہلیہ والی خبر سے خود کو باہر نکالنے میں  
کامیاب نہیں ہوئی تھیں۔ لیکن جیسے جیسے جمعہ کا دن قریب آ رہا تھا، اماں کا آدھا دھیان گمشدہ خزانے

نے بھی کھینچ لیا تھا۔ انہیں بس ایک ہی فکر تھی۔  
”سارے گھر تو آس پاس ملے ہوئے ہیں۔ کھدائی ہو گی کیسے؟ لیکن انہیں یقین  
تھا۔ مولوی محفوظ نے کچھ تو سوچا ہو گا۔

جیسے جیسے وقت قریب آ رہا تھا، میرے اندر کا تحسس بھی بڑھتا جا رہا تھا۔  
جمعہ سے ایک دن پہلے مولوی محفوظ پھر تشریف لائے۔ اب تو جیسے وہ گھر کے ممبر کی حیثیت  
رکھتے تھے۔ ایک ایسے ممبر کی حیثیت جن کے سامنے اب گھر کی عورتوں کے لیے پردہ کوئی معنی نہیں  
رکھتا تھا۔ آج پھر وہ اسلام میاں کو لے کر آئے تھے۔ اسلام میاں مخصوص جگہ کو دریتک انجوں اور ٹیپ کی  
مداد سے ناپتے رہے۔ انگلیوں پر حساب کتاب چلتا رہا۔ وہ دریتک ابا حضور کو بتاتے رہے، کہ خدا  
معلوم زمین کے اندر کتنے خزانے دفن ہیں۔ صرف قارون نہیں۔ طوطن خامن اور شہزاد دادی کی دولت  
بھی تو اسی زمین میں دفن ہے۔ جتنا خزانہ اور پرنسپل ہے، اس سے کہیں زیادہ بیش قیمت خزانے  
زمیں میں آرام کر رہے ہیں۔ اور یہ..... کہ بلند حوصلی کے بیحد اچھے دنوں کی شروعات ہو گئی  
ہے۔



لیکن شاید شروعات بہت اچھی نہیں ہوئی تھی۔  
جمعہ کے روز دس بجے کے آس پاس محلہ شیخاں میں خون کی ایک واردات ہو گئی تھی۔ ایک  
دوسرے مذہب کے لڑکے نے محلہ شیخاں کے ایک نوجوان مسلم لڑکے کو چاقو مار دیا تھا۔ ہاسپل لے  
جانے سے قبل ہی لڑکے کی موت ہو گئی تھی۔ معاملہ دو مذہب کے درمیان کا تھا۔ اس لیے  
صورتحال اس سے پہلے کہ بہت بگڑ جاتی، پوس نے، اور دونوں فرقہ کے لوگوں نے آپسی سمجھداری کا  
ثبت دیتے ہوئے معاملے کو سلمجہاد یا  
ابا پریشان تھے۔

‘آزادی تو نگوں کی سوغات لے کر آئی ہے۔ تقسیم نے دلوں میں زہر بودیا۔ یہی بلند شہر تھا اور یہاں کے لوگ — ان کی محبت کی مثالیں دی جاتی تھیں۔ اور اب، بات بات میں چھرے چاقوں نکل جاتے ہیں۔’

ابا کے رشتہ دار سلام بھائی اور بچوچا ایسے معاملے سن کر چپ رہنے والوں میں سے نہیں تھے۔ اور ان دونوں کی زہریلی باتوں کا لب ولباب یہ ہوتا کہ مسلمانوں کو کچھ کرنا ہوگا.....  
ابا غصہ ہوتے تھے۔ اب کیا کرو گے۔ ایک پاکستان تو لے لیا۔؟

‘تو ایک اور لے لیں گے..... یہ بچوچا تھے.....’

‘اپنے ناپاک ذہن سے باز نہیں آؤ گے بچو.....’

‘تو پھر کٹ کٹ کے مرتے رہیں .....؟’

‘سمجھداری دنیا کی ہر سیاست پر بھاری ہے۔’

‘یہ اچھی سمجھداری ہے کہ وہ مارتے رہیں اور ہم مرتے رہیں۔ بھئی وہ وسیع ال الرحمن کاردار۔’

‘تمہیں میری بات اچھی لگے یا بری، لیکن سمجھداری یہی ہے۔ اور کوئی بھی سمجھدار آدمی دنگا یا فساد نہیں چاہتا.....’



چھت سے سارا شہر دکھائی دیتا ہے۔ میں چھت پر آ جاتا تو جیسے سارا بلند شہر میری آنکھوں کے سامنے ہوتا۔ دو کہیں آسمان میں دھواں سانظر آتا تو میں ایک دم سے چونک جاتا۔ چولہا جلنے سے دھواں اٹھا ہے یا.....؟

ذہن میں کتنے ہی سوال رینگ جاتے ..... دنگے کیوں ہوتے ہیں؟ دو بھائی آپس میں ساتھ ساتھ رہ کیوں نہیں سکتے؟ پاکستان کیوں بنا؟ اُمی ہر بار پاکستان کے نام پر آنسو کیوں بہانے

لگتی ہیں۔ کیا تقسیم ضروری تھی۔ واحد سولیوشن؟ کیا کوئی اور راستہ نہیں تھا۔  
معصوم ذہن کے پاس ان سوالوں کا کوئی جواب نہ تھا۔



پھر وہ قیامت کی شب آگئی، سارے گھر کو جس کا انتظار تھا۔ رات کے دس بجے مولوی محفوظ، اسلام میاں اور اپنے دو اور شاگردوں کے ساتھ تشریف لائے۔ ایک کامران تھے۔ عمر تمیں کے آس پاس۔ بڑھی ہوئی دارالحکم۔ سانو لا رنگ۔ دوسرا غنی میاں۔ پچھس سال کے نوجوان۔ قد پانچ فٹ۔ لیکن جسم میں بجلی بھری تھی۔  
یہ سب لوگ مردان خانے میں بیٹھے۔ لیکن آج مولوی محفوظ کے چہرے پر ہوا یاں اڑ رہی تھیں۔ آنکھیں خوفزدہ تھیں.....  
”دیکھئے۔ اپنے کام کا شگن بھی کیا نکلا۔“  
”شگن تو آپ ہی نے نکالا.....“  
”اب مجھے کیا معلوم تھا کہ آج ہی کے دن محلہ شیخاں میں ہندو مسلم دنگا ہو جائے گا.....“  
”ارے دنگا کہاں ہوا۔ ہاں کچھ لوگ دنگا چاہتے تھے۔ مگر اپنے ارادوں میں ناکام رہے۔“

”ایک مسلمان شہید ہو گیا۔“  
اپا نے گفتگو درمیان میں روک لی۔ مسلمان نہیں۔ ایک نوجوان لڑکا۔ مارنے والا اس کا دوست تھا۔ اور جہاں تک مجھے اطلاع ملی ہے۔ اس لڑکی کے پیچھے ایک لڑکی تھی۔  
”ہندو لڑکی۔“  
”ہاں۔“  
”تو اس میں برائی کیا تھی.....“ مولوی محفوظ کے چہرے پر ناراضگی جھلک رہی تھی۔ سننے

میں آیا ہے کہ وہ بھی عشق کرتی تھی اور آرام سے مذہب تبدیل کرنے میں یقین رکھتی تھی۔ لیکن اس بڑکے سے یہ دیکھا نہیں گیا..... اور اس نے ایک مسلمان کو شہید کر دیا.....؛

’کیسی بات کر رہے ہیں آپ..... یہی باتیں..... یہی باتیں تو فساد کی وجہ بن جاتی ہیں۔ عشق میں یہ مذہب کہاں سے آگیا۔ دونوں ایک بڑکی سے پیار کرتے تھے۔ دونوں میں جھگٹا ہوا اور ایک کی جان چلی گئی۔‘

’ارے واہ وسیع بھائی۔ مسلمان کی جان گئی ہے۔ کلمہ پڑھنے والے مسلمان کی جان گئی ہے۔ ارے میں تو کہتا ہوں، محلہ شیخاں میں رہنے والوں نے اپنے ہاتھوں میں چوڑیاں پہن کر کھی ہیں۔ ورنہ اس شہادت کا جواب بدلتے کی کارروائی سے دیا جاتا.....‘



میں دروازے کے پاس کھڑا یہ گفتگو سن رہا تھا۔ ایک نئی اخلاقیات آہستہ آہستہ میرے وجود میں اتر رہی تھی۔ ہندو، مسلمان..... گمشدہ خزانے کی تلاش کا موضوع کہیں کھو گیا تھا..... ’آج فضاٹھیک نہیں ہے۔ سڑکوں پر پولس بھی گشت کر رہی ہے۔ ہونے والی ہر کارروائی کو صبح کی واردات سے جوڑ کر دیکھا جائے گا.....؛‘ مولوی محفوظ اٹھ کھڑے ہوئے۔

ٹھیک اسی وقت پولس کی ایک گاڑی خطرے کا سارے بجائی ہوئی گزرگئی۔ ’آپ شاید ٹھیک کہتے ہیں۔‘ ’میں کامران اور غنی کو یہ جگہ دکھانے لایا تھا۔ مگر ہم دنیہ کریں گے۔ اب اللہ کا نام لے کر یہ کام کل شروع کریں گے۔‘ ’جس میں ہماری بہتری ہو.....؛ ابا کمزور آواز میں بولے.....‘ ’اب ہمیں اجازت دیجئے۔‘

مولوی محفوظ اور ان کے تینوں شاگرد اٹھ کھڑے ہوئے۔ جانے سے پہلے دروازے تک آتے ہوئے مولوی محفوظ پھر رک گئے۔  
وسیع بھائی۔ اپنے ایمان کو پختہ کیجئے۔ آج دل رو رہا ہے۔ ایک مسلمان کی شہادت ہضم نہیں ہو رہی ہے۔

اس کے بعد مولوی محفوظ ٹھہرے نہیں۔ اپنے تینوں شاگردوں کے ساتھ تیز قدموں سے باہر نکل گئے۔

اباً نے دروازہ بند کیا۔ یہ لوہے کا بڑا سا دروازہ تھا۔ دروازے کی کنڈی لگانے کے بعد۔ دونوں طرف کے دروازے میں لکڑی کے بڑے سے کنڈے کو پھنسایا جاتا تھا۔ زمانہ بر اتحا۔ اباً نے لکڑی کا بڑا سا کنڈہ دروازہ کے دونوں طرف کے سوراخ میں ٹھیک سے پھنسا کر دروازہ بند کیا۔

آسمان پر چاند روشن تھا۔

لیکن ہمارے دل بوجھل تھے۔ گھر میں اُداسی پسri تھی۔ علی بخش بھی منہ پھلانے ہوئے تھے۔ مریم بوا بھی چپ تھیں۔ جیسے سب کے سب کسی نہ کسی دلچسپ تماشہ کی امید لگائے بیٹھے تھے۔ اور تماشہ کے نہ ہونے کا غم سب کو کھائے جا رہا ہو۔ اباً کمرے میں آگئے۔ لیکن ان کا غصہ اندر سے ابال لے رہا تھا۔

”انہی لوگوں نے مسلمانوں کو بدنام کیا ہوا ہے۔ ذرا سی بات کا بتنگر بنادیتے ہیں۔ ان کے دل میں کتنے چھید ہیں۔ کتنی نفرت بھری ہے۔“

”نفرت سب کے دلوں میں بھری ہے۔“

”بھرا کرے۔ لیکن پڑھائی، تعلیم کا کیا فائدہ ہے۔ پڑھنے لکھنے کے بعد بھی ایسی نفرت بھری آنکھیں۔“

”اس نفرت کا کوئی انت بھی ہے۔ تالی ایک ہاتھ سے نہیں بجتی۔ وہ محبت دکھائیں تو ہم“

بھی محبت دکھائیں۔

”تم تو وہی مولوی محفوظ کی زبان بول رہی ہو،

”آپ کا کیا۔ آپ تو وہی نہر اور گاندھی کی زبان بول رہے ہیں۔ ان کے دلوں کے  
بجید تو اللہ جانتا ہے۔ مگر اندر سے یہ دونوں بھی مسلمانوں سے نفرت کرتے تھے.....  
آج اتنا کو جانے کیا ہو گیا تھا۔

آج اماں بھی مولوی محفوظ کی زبان میں بات کر رہی تھیں۔

”کرا دیا بٹوارہ۔ بنا دیا پاکستان۔ دلوں کو جدا کر دیا کم بختوں نے۔ وہاں اکیلے  
مرنے کے لیے چھوڑ دیا۔ بھائی کے آنسو پوچھنا چاہوں تو سامنے سرحد ہے۔ بلند شہر اور دلی ہوتی تو  
چلے بھی جاتے مگر یہاں تو دو طرف کا نہیں کی سرحد ہیں ہیں، جسے عبور نہیں کیا جاسکتا۔  
اماں کے دل میں آگ لگی ہوئی تھی۔ ایک بار پھر بھائی کا زخم تازہ ہو گیا تھا۔  
اماں گلہ پچاڑ پچاڑ کر رور رہی تھیں۔  
ابا خاموشی سے چھٹ پر چلے گئے۔

ان کے پیچھے پیچھے میں بھی چھٹ پر چلا آیا۔ ٹھنڈی ہوا بہہ رہی تھی۔ آسمان پر جگمگاتے  
ستاروں کا رقص جاری تھا..... تب پہلی بار احساس ہوا تھا، ہماری ہر کامیابی، ناکامی کے پیچھے یہ  
قدرت ہی ہے۔

ہماری ہر جیت ہار کے پیچھے یہ قدرت ہے۔

ہم کھیلتے ہیں۔ تماشہ کرتے ہیں۔ لیکن ہم سے تماشہ کرانے والی بھی قدرت ہے۔

آسمان پر بدلياں چھا گئی تھیں۔ چاند کے چھپنے نکلنے کا کھيل شروع ہو گیا تھا۔

● ●

شہر میں دوسرے دن بھی ماحول بہتر نہیں ہو سکا۔ گشتی پوس کی گاڑیاں گھوم رہی تھیں۔ محلہ شیخاں میں امام عظیم بھائی کے گھر اس واردات کے بعد ایک میٹنگ ہوئی تھی۔ میٹنگ کس بات پر ہوئی، یہ معلوم نہیں ہو سکا۔ لیکن میٹنگ کی خبر اڑتی اڑتی ان علاقوں تک گئی جہاں دوسرے مذہب کے لوگ زیادہ تعداد میں تھے۔ پھر افواہیں گشت کرنے لگیں۔

”میئن بدله لینے کے فراق میں ہیں،“

”کل سارا دن میئن گپ چپ میٹنگ کرتے رہے۔“

”حملہ کرنے کا پروگرام ہے۔“

”رات کے وقت سونا نہیں ہو گا.....“

”میئن اسلئے جمع کر رہے ہیں۔“

”اب سالوں کو پاکستان کھدیر ٹانا ہی ہو گا.....“

”کچھا بھی ہی خبریں اڑتی اڑتی مسلم گھر انوں میں بھی گشت کر رہی تھیں۔“

”ہندو ٹرکی کو بدنام کرنے کی سازش۔ ہندو چھوڑیں گے نہیں۔“

”ایک کا بدله دس لوگوں سے لیں گے۔“

کم و بیش نفرت کا وہی رنگ دونوں طرف غالب تھا، جو تقسیم کے وقت رہا ہو گا۔ احتیاط کے طور پر شہر میں دھار ۱۹۴۱ء کا دیگئی تھی۔

ہم جیسے کسی قید خانے میں تھے۔ عام طور پر صبح میں دروازے پر لگا لکڑی کا کنڈہ الگ کر دیا جاتا تھا۔ پھر یہ کنڈہ رات گئے ہی دروازے پر لگا کر بند کیا جاتا۔ مگر ان خبروں کو سنتے ہوئے احتیاط کے طور پر ابتدے گھر کو مغلل کر دیا تھا۔ محلے میں جتنی اڑتی اڑتی خبریں تھیں، ان سے کہیں زیادہ خبریں علی بخش کے پاس جمع تھیں۔ مگر افسوس یہ، کہ علی بخش کو، کسی کو بھی یہ خبریں سنانے کا موقع نہیں مل رہا تھا۔

میں کتابیں میں پڑھ رہا تھا کہ علی بخش کمرے میں داخل ہوئے۔ وہ میری میز کے پاس ہی آ کر

کھڑے ہو گئے۔

”رحمٰن بابو..... کیا ہم پاکستان نہیں جا سکتے۔؟“

”پاکستان؟“

میں ایک دم سے چونک گیا تھا۔ ”پاکستان کیوں؟“

”ارے آپ تو گھر میں رہتے ہیں۔ آپ کو کیا پتہ کہ لوگ کیسی کیسی باتیں بنارہے ہیں۔“

آپ کو تو اجازت بھی نہیں ہے گھر سے باہر نکلنے کی..... ذرا باہر جائے..... اُف۔ ایسی باتیں کہ بس کان پھٹ جائیں اور ہم زمین میں دفن ہو جائیں۔“

”اچھا۔“

وہ کان میں پھسپھسائے۔ دنگے کی تیاری ہے رحمٰن بابو۔ بڑے دنگے کی۔ ہندوؤں نے میٹنگ کی تھی۔ سارے مسلمانوں کو پاکستان کھدیڑ کے دم لیں گے۔

”اچھا۔“

”اور کیا۔ یہاں تو سب کو مذاق لگتا ہے۔ مگر یہی بچ ہے۔ میں تو کہتا ہوں ابھی بھی وقت ہے۔ ابھی بھی ہم پاکستان جا سکتے ہیں.....“

”اب نہیں جا سکتے۔“ تاریخ کی معلومات مجھے بھی تھی۔ میں آہستہ آہستہ اب اس تاریخ میں دلچسپی لینے لگا تھا۔ وہاں اس سے بھی برا حال ہے۔ یہاں سے بھی زیادہ جانیں جاری ہیں وہاں۔

”اچھا۔ یعنی مسلمان، مسلمان کو مار رہے ہیں۔“

”ہاں.....“

”اوہ..... علی بخش گھری فکر میں ڈوب گئے تھے۔ مگر دنگا ابھی تک ان کے دل اور دماغ میں بسا ہوا تھا.....“

”شہر کی فضا اچھی نہیں ہے۔ وہ گھری سانس لے کر بولے۔ اب یہ فضا ایسی ہی رہے۔“

گی.....

علی بخش واپس لوٹ گئے تھے.....  
مگر ان کے آخری الفاظ دیر تک ذہن و دماغ میں ہاچھل مچاتے رہے.....



میں کتاب میں لیے بیٹھا تھا۔ لیکن جیسے کتابوں سے سارے لفظ مٹ گئے تھے..... دھماکے ہو رہے تھے..... میں آسمان پر تیزی سے پھیلتے دھویں کو دیکھ رہا تھا.....  
جیسے گدھ اتر رہے ہوں .....  
سرٹک پر بلا کرنے والے شور کر رہے ہوں .....  
ہر طرف مارو..... پکڑو..... کے گندے شور دل و دماغ میں طوفان مچا رہے تھے..... یہ کس صدی میں آگئے ہیں ہم..... میری سوچ کا زاویہ تنگ ہوتا جا رہا تھا۔ کیا ملک صرف ایک ہی موسم، یا ایک ہی تہذیب میں گم ہے۔ دنگوں کا موسم یاد گنوں کی تہذیب .....؟



مولوی محفوظ اکیلے آئے تھے..... گمشدہ خزانے کی کھدائی کچھ دنوں کے لیے روک دی گئی تھی..... جب تک کہ فضاساز گارنہ ہو جائے۔  
یہ بہتر فیصلہ تھا۔  
اور اس فیصلے کے سوا کوئی دوسرا راستہ بھی نہ تھا.....



اُس دن، دیر شام تک افواہوں کا بازار گرم رہا۔ رات میں ہم چھت پر نہیں۔ بلکہ نیچے والی دالان میں سوئے تھے۔ علی بخش اور مریم بواپنے اپنے کمرے میں تھیں۔

نیند غالب تھی۔ دنگ اور فساد کی خبروں نے آنکھوں سے نیند چھین لی تھی۔ گر کسی کو کیا معلوم تھا کہ ایک انہوں ہمارا انتظار کر رہی ہے۔  
رات کے ۳ بجے ہوں گے۔

سارا شہر سٹاٹ میں ڈوبا تھا۔ حوالی انہیں میں کھوئی تھی۔ باہر سڑک سے ٹھہر ٹھہر کر کتوں کے بھونکنے کی آواز آ جاتی۔ کبھی بھی سڑک سے گزرتی گاڑیوں کے شور بھی انک معلوم ہوتے..... اٹھ کر باتھ روم جاتے ہوئے بھی ڈرمسوں ہو رہا تھا۔ اس کے لیے آنکن کو پار کرنا ہوتا تھا۔ میں ڈرتے ڈرتے باتھ روم گیا۔ واپس آتے ہوئے اچانک قدم تھر کا پنے لگے..... دروازے پر دستک ہو رہی تھی.....

’اس وقت دستک؟ اس وقت کون ہو سکتا ہے۔؟  
میں کمرے میں آیا تو امی، ابا دونوں جاگ چکے تھے۔ یقیناً یہ دستک میرے اپنے گھر کے باہری دروازے سے آ رہی تھی..... میں نے آگے بڑھنا چاہا تو امی نے روک دیا۔  
(خبردار.....)

اماں کے چہرے پر کاٹو تو خون نہیں۔  
اس وقت کون ہو گا.....؟  
میں کیا جانوں.....، ابا بھی ڈرے سہمے کھڑے تھے.....  
دستک بڑھ گئی تھی۔

اپنے کمرے سے علی بخش بھاگے بھاگے آئے تھے۔  
یہ دستک سن رہے ہیں آپ؟ علی بخش کے چہرے پر سٹاٹا چھایا تھا۔ ہونہہ ہو وہی ہوں گے.....

وہی۔؟ وہی کون.....؟  
جنہوں نے محلہ شیخاں میں خونی واردات کو انجمام دیا ہے.....

اللہ.....اماں زور زور سے رو نے لگ گئی تھیں۔

ابا نے علی بخش کو ڈالنا۔ پا گل مت بنو۔ یہ کیا اٹھی سیدھی باتیں بنانے لگتے ہو۔ تمہیں  
کسی کا کوئی خیال بھی نہیں رہتا۔

اماں رورہی تھیں۔ ہائے اللہ۔ وہ ہمارے گھر بھی آگئے۔ سب کو مار دیں گے۔ میرا

بچہ۔

ایک جھٹکے سے اٹھ کر انہوں نے مجھے اپنی بانہوں کے گھیرے میں لے لیا تھا۔

’اب کیا ہو گا.....؟، وہ سہمی نگاہوں سے ابا کو دیکھ رہی تھیں.....

’پا گل مت بنو.....؛ ابا اٹھ کر دو قدم آگے بڑھے۔ امی نے زور سے چیخ لگائی۔

’کیا کر رہے ہیں.....؟ کہاں جا رہے ہیں.....؟ میری قسم.....

ابا کے قدم ٹھہر گئے تھے۔ ابا نے ہاتھ کے اشارے سے علی بخش اور اماں کو روکا۔ دستک

سننے کی کوشش کی۔

’کیا تمہیں نہیں لگتا کہ یہ صرف ایک آدمی کی دستک ہے۔‘

’ہا۔ میں..... اس کے معنی.....‘

’یعنی بہت سے لوگ نہیں ہیں۔ جیسا کہ علی بخش کہہ رہا تھا.....؛ ابا نے فساد کی طرف اشارہ

کیا.....

’آپ کا مطلب ہے.....‘

’کوئی ایک آدمی.....‘

’لیکن کوئی ایک آدمی رات کے ۳ بجے بلند حوالی کیا کرنے آئے گا۔؟ اور کیوں؟‘

’یہ تو وہی جانے.....‘

’گمشدہ خزانہ.....؛ آہستہ سے میرے منہ سے نکلا.....‘

اماں ڈر گئی تھیں۔ کہیں کوئی جنات..... یا پولس والے.....

پوس کے نام پر ابا کی آنکھوں میں بھی شک کے ڈورے لہرائے۔ مولوی محفوظ یوقوف آدمی ہے۔ کیا یہ ممکن ہے کہ انجانے میں اس کا تذکرہ کسی سے کر دیا ہو۔ اور بات گھومتی ہوئی پوس تک پہنچ گئی ہو.....؟

ہائے اللہ۔ اب تو وہ سارا گھر کھوڈ دالیں گے۔ ہم کھانے کھانے کو محتاج ہو جائیں گے۔

’چپ۔ ابا نے زور سے روتی ہوئی اماں کو ڈانٹ پلائی۔ مگر پوس صح سویرے بھی تو آسکتی تھی.....؟ اس وقت۔۔۔ آدھی رات کے وقت.....؟

”ہو سکتا ہے گشتی پوس کو اب خبملی ہو۔ وہ گھر کی تلاشی لینا چاہتے ہوں.....؟“ علی بخش نے کہا۔ اور اپنی اس دور کی کوڑی پر اس عالم میں بھی وہ مسکرائے بغیر نہیں رہ سکے۔ ”تم پا گل ہو علی بخش.....؟“

”بایوکی بات.....؟“

”لیکن دستک مسلسل جاری تھی۔“

”کہیں یہ آواز.....؟“ اماں نے گھبرا کر ابا سے پوچھا۔۔۔ وہاں سے تو نہیں آ رہی، جہاں خزانہ.....؟ علی بخش کی طرف دیکھ کر انہوں نے جلدی سے اپنا جملہ ادھورا چھوڑ دیا۔۔۔

چوپ۔۔۔ ابا نے علی بخش کو پھر ڈانٹ پلائی۔ مگر ابا خود حیران تھے۔ اس وقت رات کے تین بجے..... بھلا کوں آ سکتا ہے۔ کے اس حوالی کی ضرورت پڑ سکتی ہے.....؟

”کوئی دروازہ کھلنا ہا ہے.....؟“ آنکھیں ملتی ہوئی مریم بوا بھی آگئی تھیں۔ انہیں حیرت تھی۔ اس وقت کون ہو گا۔ کوئی ڈاکو، چور۔۔۔ رات میں تو وہی لوگ آتے ہیں۔ دروازہ کھلنا تھے

ہیں پھر دروازہ کھلنے پر چاقو دکھا کر اندر آ جاتے ہیں۔ اور گھر کا سارا خزانہ لوٹ کر لے جاتے ہیں۔ اے بو بو..... ایسے پھٹی پھٹی آنکھوں سے کیا دیکھ رہی ہو.....؟ مریم بوا امی کی طرف دیکھتی ہوئی بولیں۔ ارے آج کل یہی ہو رہا ہے۔ جہاں دیکھو یہی ہو رہا ہے۔ آزادی کے بعد تو اب یہی ہونا

تھا بوبو.....!

ابا کومریم بوا کی بات میں وزن لگ رہا تھا۔ ایسا ممکن ہے..... ورنہ اگر کوئی دروازے پر  
ہے تو وہ بولتا کیوں نہیں۔ ڈرس بات کا ہے۔  
دستک بڑھتی جا رہی تھی۔

اماں نے جھٹ سے قرآن شریف نکال لیا۔ تلاوت شروع کر دی۔ علی بخش دلان کے  
باہر ٹھیل رہے تھے۔ مریم بوا دیوار سے ٹیک لگائے کھڑی تھیں۔  
اب کافی دیر ہو گئی ہے..... اب اکافیصلہ آچکا تھا۔ مجھے دیکھنے دو۔ اس طرح شک اور خوف  
میں جینا کوئی جینا نہیں ہے۔  
امی زور سے چلا کیں۔ مت جائیے۔ دروازہ مت کھولیے۔ کسی نے چاقو چلا دیا تو.....  
کون جانے دشمن ہے یا ڈاکو۔ آپ کو خدا نخواستہ کچھ ہو گیا تو.....  
دروازہ نہیں کھول رہا ہوں بیگم۔ صرف میں گیٹ تک جا رہا ہوں۔ یہ معلوم تو ہونا چاہئے  
کہ کون ہے.....!

لیکن دروازہ مت کھولیے گا۔ علی بخش کو ساتھ لے جائیے.....  
اماں دوبارہ قرآن شریف کی تلاوت میں گم ہو گئیں۔  
ابا آگے بڑھے۔ علی بخش پیچھے پیچھے۔ اور ان دونوں سے پیچھے میں۔ ذہن میں  
مسلسل آندھیاں چل رہی تھیں..... اس وقت کون ہو گا..... جانے کہاں سے، اس عالم میں بھی نادرہ  
کا نام میرے ہونٹوں پر چپکے سے آگیا..... نادرہ تو نہیں آگئی.....؟  
ابا دروازے کے پاس پاؤں دابے چلتے ہوئے آ کر کھڑے ہو گئے۔ علی بخش اور میں بھی  
پاؤں دابے گھرے سنائے میں آواز کا سراغ لگانے میں مصروف تھے۔

دستک ایک لمبے کور کی تھی۔ کوئی بات کر رہا تھا..... ایک چھوٹی سی بچی کی آواز بھی پہلی  
بار سنائی دی۔ اب اے چونک کرمیری طرف دیکھا۔ پھر علی بخش کی طرف..... پھر دھیرے سے

بولے.....کیا تم لوگ وہی سن رہے ہو.....جو میں سن رہا ہوں.....  
‘ہاں.....’

‘کوئی بچی ہے.....یعنی بخش کی آواز تھی.....’

اباً ایک لمحے کو سوچ میں گم ہو گئے۔ پھر فصلہ سنادیا۔ دروازہ کھول دو۔

علی بخش سوراخ میں لگے کنڈے کو پوری طاقت سے الگ کرنے لگے۔ ایسا کرتے  
ہوئے بھی وہ جیسے خوف سے خود کو الگ نہیں کر سکتے تھے.....  
‘دھڑھرو.....؛ ابا نے انہیں روکا۔’

‘مگر، بچی.....اس وقت.....؟’ ابا نے پھر کان لگا کر سننے کی کوشش کی۔ وہ پر امید تھے۔  
اب جو ہو گا دیکھا جائے گا۔ ممکن ہے بُرے وقت کا مارا کوئی مسافر ہو۔ کھول دو دروازہ۔  
علی بخش نے آگے بڑھ کر دروازہ کھول دیا.....’



(۲)

اماں سفیان ماموں کے گلے لگ کر بری طرح رورہی تھیں۔ میں نہیں سی نادرہ کو دیکھ رہا  
تھا۔ ہاتھ میں نازک سی چوڑیاں.....گورا رنگ، لمبا چہرہ.....شلوار اور جپر پہنے۔ سفیان ماموں کا  
لباس گندہ ہو رہا تھا۔ وہ سفید خان سوٹ میں تھے۔ پاؤں میں ہوائی چپل ڈالے۔ بڑی مشکل سے  
ایک تانگے والا انہیں حویلی کے دروازے تک چھوڑ کر گیا تھا۔ ان کے ساتھ کئی چھوٹے بڑے سامان  
بھی تھے.....ابا کو حیرت تھی.....

‘حکیم صاحب۔ آپ آواز کیوں نہیں دے رہے تھے.....’  
‘وہ.....گاڑی سے اترنے کے بعد ہی پتہ چل گیا تھا کہ شہر کی فضاٹھیک نہیں۔ پہلے سوچا

کہ ریلوے گیٹ ہاؤس میں رات گزار لوں..... مگر نادرہ ..... بن ماں کی بچی روئے جا رہی تھی .....  
ہائے ..... بن ماں کی بچی ..... اماں دہڑیں مارتی ہوئی نادرہ کو لپٹا کر روئے جا رہی  
تھیں۔ نادرہ بھی ان کے ساتھ ساتھ آنسو بہارہ تھی۔

مُت رو— میری لعل۔ میری لاڈو— ہم ہیں نیہاں ..... اماں پھر چیخ کر بولیں۔  
ہم سب دے دیں گے لیکن تھے تیری ماں کہاں سے دیں گے .....  
اباً نے زور سے ڈانٹا۔ یہ کیا انہاں پشاپ بنکنے لگیں آپ۔ نادرہ کو چپ کرایے .....  
اسے تسلی دیجئے۔ اس کے سامنے ایسی باتیں نہ کیجئے، جس سے معصوم کا دل پھٹ جائے .....  
اماں نے آنسو پوچھے۔

میری بچوں سی بچی، کہہ کر نادرہ کو دوبارہ سینے سے لگایا۔ حکیم صاحب رورہے تھے .....  
آنکھیں مسلسل گنگا جمنی بنی ہوئی تھیں۔

یہ سب اچا کنک کیسے ہوا بھائی ..... ابا کے لبھے میں ادا سی پسری ہوئی تھی .....  
سب اللہ کی مصلحت۔ فرزانہ کی موت کے بعد وہ ملک بھی مجھے کاٹ کھانے لگا۔  
کہنے کو اپنے تھے وسیع بھائی ..... مگر غیروں سے بدتر ..... جانے کس بری ساعت میں، میں نے  
پاکستان جانے کا ارادہ کیا تھا۔ اب سوچتا ہوں تو احساس ہوتا ہے۔ فرزانہ کتنا روئی تھی۔ کتنا  
سمجھایا تھا، مت جائیے۔ وہاں کون اپنا ہے، جو دکھ کے موقع پر ہمارے آنسو پوچھے گا۔ یہاں  
سارے اپنے ہیں۔ ہندو ہوں یا مسلم ..... مت جائیے ..... وسیع بھائی، اس کی آواز کانوں میں گونجتی  
ہے تو خود سے نفرت ہونے لگتی ہے۔ وہ سمجھاتی تھی۔ آخر آخر وقت تک سمجھاتی رہی۔ مت جائیے  
پاکستان ..... مجھے اس نام سے ہول آتا ہے۔ یہی ملک ہے اپنا۔ سب مل کر رہتے ہیں اور سب مل  
کر رہیں گے۔ انگریزوں کی چھوڑی گئی آتش بازی ہے بس۔ جو اپنا کام کر رہی ہے۔ جنہیں  
جانا ہے انہیں جانے دیجئے۔ لیکن آپ مت جائیے ..... اس کا چہرہ یاد آتا ہے وسیع بھائی۔  
اور جب اس کے باوجود میں اپنے فیصلے پر اڑا رہا تو اس نے بھی اپنا فیصلہ سنادیا۔ آپ شریک سفر

ہیں۔ آپ کی مرضی۔ لیکن میرا ملک بمیشہ سے یہی ہے۔ یہی رہے گا۔ پاکستان بھی میرا ملک نہیں رہے گا۔ اور کہے دیتی ہوں میں ایک دن بھی وہاں خوش نہیں رہوں گی۔ اور وہاں یہ بھی کہے دیتی ہوں۔ زیادہ لمبے سفر تک آپ کا ساتھ نہیں دے پاؤں گی.....  
‘اماں چیخ چیخ کرو نے لگیں..... پھر کیوں گئے تھے بھتیا۔ بھا بھی ساتھ گئی تھیں تو اکیلے کیوں آئے.....’

نادرہ بھٹی بھٹی آنکھوں سے سب کا چہرہ دیکھ رہی تھی۔ جیسے اس دردناک منظر سے خود کو وابستہ کرنے کی تیاری کر رہی ہو۔ حکیم صاحب پھر رونے لگے تھے۔  
‘میں نے اس کی ایک نہیں سنی۔ میں نے سمجھا، ہی نہیں کہ وہ کس سفر کی بات کر رہی ہے۔ اور دیکھو، بہن۔ آدھے راستے میں ہی ساتھ چھوڑ کر چل گئی۔ بس اپنی یاد اس نفحے سے تھے میں رکھ گئی۔ اب فرزانہ کی یہ نفحی سی یاد کے سہارے جی لوں گا میں..... لیکن اسے بھولوں تو کیسے بھولوں۔ بس اسی لیے قل کے بعد پاکستان کاٹ کھانے کو دوڑنے لگا۔ گھر بھر میں، گھر کی ایک ایک شے میں اس کی یادیں زندہ تھیں۔ مجھے احساس ہوا، یہاں رہا تو جی نہیں پاؤں گا۔ پھر نادرہ کو کون سنبھالے گا۔ بس جلدی جلدی ویزا لیا اور اس کے بعد ایک پل رکنا بھی گوارہ نہیں کیا۔ یہ میں اور میرا، ہی خدا جانتا ہے کہ فرزانہ کی موت کے بعد میں اتنے دن تک وہاں پر کیسے رکارہ گیا۔ نادرہ کا چہرہ دیکھتا تھا تو جیسے دل پھٹ جاتا تھا۔ مگر اس معصوم سی بچی کو دیکھو۔ اس نے وہ صبر کیا کہ مجھے بھی دلاسہ دیتی رہی۔ فرزانہ کی موت کے بعد کیا تم یقین کرو گی بہن۔ کہ اسی نادرہ نے سارے گھر کی ذمہ داری اٹھا لی۔ مجھے جگانا، چائے دینا، میرے آنسوؤں کو پوچھنا، قرآن شریف کی تلاوت کرنا..... ہاں..... چپکے چپکے تہائی میں اسے ماں کو یاد کر کے رو تے دیکھا ہے..... مگر سامنے آنے پر یہ تو دوسرا فرزانہ بن جاتی ہے۔ یہ تو خود مجھے ہی چپ کرتی ہے.....’

اماں ایک بار پھر نادرہ کو لپٹا کر رہی تھیں۔ میں نادرہ کو دیکھ رہا تھا..... جو مشکل سے اپنے آنسوؤں کو روک پا رہی تھی..... سرخ شلوار..... اسی سے پیچ کرتا کرتا ہوا آنچل۔ سفیان ماموں

کی تمام باتوں میں صرف ایک یہی جملہ میرے آگے آ کر ٹھہر گیا تھا..... یہ دوسری فرزانہ بن جاتی ہے.....

### دوسری فرزانہ.....

فرزانہ، سفیان ماموں کی بیوی تھیں..... میری مامانی..... جسم آپس میں گڈم ہورہے تھے..... یہ دوسری فرزانہ بن گئی تھی..... آواز کا Echo میرے کانوں کے پاس چنگھاڑ رہا تھا..... میں یکا یک بیج دعور سے نادرہ کا جائزہ لے رہا تھا۔ اور یہ کیا..... اچانک نادرہ کا جسم پھولنے لگا..... میری آنکھیں حیرت سے اس کی طرف دیکھ رہی تھیں..... جیسے مجھے موٹا کرنے کے لیے ایک دن اماں نے مجھے بھالو سے پھکوایا تھا۔ تب میری عمر سات سال کی تھی۔ اور میں بہت دلاپتا تھا۔ اماں کو موٹے بچے کا شوق تھا۔ لیکن ایک دن ڈگ ڈگی بجائے بھالو والے کو اماں نے بلا�ا۔ اس زمانے میں مشہور تھا کہ بھالو کے پھکوانے سے بچے موٹے ہو جاتے ہیں۔

لیکن میں تو ویسا ہی رہا۔

ذرا بھی موٹا نہیں ہوا۔ لیکن یہاں تو بھالو والا بھی نہیں۔ اس کی ڈگ ڈگی بھی نہیں۔ نادرہ پھول رہی ہے۔ بڑی ہورہی ہے..... اس کے پاؤں بڑے ہو رہے ہیں۔ لباس..... جسم..... اور یہ کیا..... وہ پوری کی پوری ایک جوان لڑکی میں قید ہو گئی..... یہ میری دوسری فرزانہ ہے..... حکیم صاحب مجھے گندے لگ رہے ہیں۔ نہیں حکیم صاحب نہیں۔ سفیان ماموں۔ سفیان ماموں نہیں۔ حکیم صاحب۔ میری دوسری فرزانہ۔ دوسری بیگم۔ پیار سے ادا کیا گیا۔ ایک بے حد معمولی محبت سے بھرا لفظ میرے لیے بچھوگھائی بن گیا ہے۔ نادرہ۔ یہی نام پچھلے کئی دنوں سے گھر میں برابر گونج رہا تھا۔ اور یہ نام پچھلے کئی دنوں سے میری یاد میں رہ کے شامل ہو رہا تھا۔ اور جس وقت آدھی رات کی دستک میں گھرووالے گمشدہ خزانے سے لے کر چور، ڈاکو، جن اور بلوائیوں کا سراغ لگانے میں لگے تھے، تب بھی میرے ہونٹوں پر یہی لفظ چپکے سے تھرا یا تھا.....

نادرہ.....

کیا یہ..... ٹیلی پیچھی تھی .....؟

کوئی روحانی واپسیشن ..... نہ خط نہ کتابت — نہ آنے کی کوئی خبر — پھر بھی اس دہشت سے بھرے ماحول میں دستک کی آواز سن کر میرے ہونٹوں پر صرف اسی نام کا شعلہ کیوں لپکا تھا؟ بھالوغا نبہ تھا ..... نادرہ پھر سے ننھی ہو گئی تھی — اس کی آنکھیں خشک تھیں مگر پھولی ہوئی۔ اب وہ بغیر پلکیں چھپکائے میری طرف دیکھ رہی تھی — اور جیسے اسے بھی اس بات کا احساس ہو کہ میں بھی اس کی طرف دیکھ رہا ہوں — اُس نے منہ پھیر لیا —

اماں کی آواز سنائی دی — مریم ..... ارے پتہ نہیں کتنے بجے یہ لوگ چلے ہوں گے۔ کمرہ ٹھیک کرو — نہانے دھونے کا پانی رکھو — اور کھانا گرم کرو .....،  
”بھی بوبو .....،

مریم بوا بھی اپنے آنسو پوچھ رہی تھیں .....  
سفیان ماموں بستر پر بیٹھ گئے تھے۔ یا پھر یادوں کے ریلے میں دور بہتے ہوئے چلے گئے ..... تھے۔



اس زمانے میں ہندستان اور پاکستان کو لے کر اتنی مشکلات، پیچیدگیاں نہیں تھیں۔ اکثر یہاں کے لوگ پاکستان جا کر بس جایا کرتے تھے۔ پاکستان سے کئی کئی لوگ ہندستان آ کر پھرواپس پاکستان نہیں گئے۔ یہ سلسہ آزادی کے بعد بھی بہت دنوں تک چلتا رہا تھا۔ سفیان ماموں بھی پاکستان واپس نہیں جانے کے خیال سے آئے تھے۔ اماں اور اباً نے ان کے اس فضیلے کا خیر مقدم کیا تھا۔

ایسے ماحول اور نازک وقت میں بھی سفیان ماموں سارے گھر کے لیے تحفہ تھا اف لانا نہیں بھولے۔ میرے لیے پینٹ، شرٹ اور خان سوت کے کپڑے تھے۔ اماں کے لیے شلوار اور

جمپر کا سوت۔ ابَا کے لیے جانماز، تسبیح اور خاص کر پا کستان کے اردو رسائل..... وہ بکسے سے اک ایک رسالہ نکال کر ابَا کو دیتے جاتے تھے۔ اور ابَا خوش ہو کر واہ واہ کیے جا رہے تھے۔  
’نقوش کا نمبر..... یہ ادب اطیف کا سالنامہ..... یہ نگار کے شمارے، یہ سیپ بھی نکلنے لگا ہے..... یہ کچھ وہاں کے اردو اخبار ہیں۔‘

”بھئی واہ حکیم صاحب۔ اس قیمتی اٹاٹے نے بہت خوش کر دیا۔ ابَا پا کستانی رسائل کے عاشق تھے۔ پا کستان سے آنے والوں کے لیے خصوصی طور پر فرمائش کی جاتی کہ پا کستان سے اردو اخبار اور رسائل لانا نہ بھولیں۔ جیسے پا کستان کے لوگ یہاں آ کر یہاں کے پان اور سپاری بندھوں کر پا کستان لے جانا نہیں بھولتے۔ اس زمانے میں پا کستان میں پان بہت مہنگا ہوا کرتا تھا۔ پا کستان سے کوئی ملنے والا آتا تو اماں سفیان ماموں کے لیے خاص کر پان کا تخفہ ضرور بھجوائیں۔

صحح ہوتے ہی سفیان ماموں نہا دھو کر لگنی پہن کر تیار ہو گئے۔ انہوں نے سینے پر ایک بنیائی ڈالی ہوئی تھی۔ ایک پن ڈبہ تھا..... جس کا اندر ورنی حصہ کٹھے اور چونے کے ملنے سے سیاہ ہو چکا تھا۔ یہ پن ڈبہ ہر وقت ان کے ساتھ ہوتا۔ پان کی گلوری بنتی۔ منہ میں ڈالتے۔ اور اماں کے آگے پیچھے گھومتے ہوئے گفتگو کا سلسلہ جاری رہتا۔ گردن سے دانت کھونے کے لیے ایک چھوٹی سی شمشیر دھاگے سے لکھی ہوئی سینے سے جھوٹی رہتی۔ جب کوئی سپاری دانتوں میں پھنس جاتی تو بڑی شان سے سفیان ماموں اس دانت کھونے کو منہ میں لے جاتے۔ پھر جادو کی طرح اہر اتی یہ تلوار دوبارہ ان کے سینے سے جھوٹ جاتی۔

میں دیکھ رہا تھا، نادرہ مجھ سے بچنے کی کوشش کر رہی ہے۔ وہ میرے پاس آتے ہوئے گھبراہٹ سی محسوس کر رہی ہے۔ وہ مجھ سے دو سال چھوٹی تھی۔ ہو سکتا ہے، جس طرح خاموشی سے میں اس کے بارے میں مسلسل سوچ رہا تھا، اسی طرح نادرہ بھی وہاں پا کستان میں میرے بارے میں سنتی رہی ہو۔ اور اچانک مجھے سامنے دیکھ کر وہ مجھ سے گفتگو کرتے ہوئے گھبراہٹ سی محسوس کر رہی ہو۔

صحیح سوریہے چوہلے سلگ گئے۔ آنگن میں چوہلے کا دھواں پھیل گیا۔ آنگن سے لگا ہوا ایک کھلا کمرہ تھا۔ کھلا کمرہ اس لیے، کہ اس کمرے میں کوئی دروازہ نہ تھا۔ اس کمرے کے اوپر والی چھت سے، رسیوں سے ایک بڑی سی طشت ہوا میں لٹکی رہتی تھی۔ تب یہی ہماری فرنج تھی۔ کھانے یا تو نعمت خانے میں رکھے جاتے یا اس کمرے کی چھت سے لٹکی دینی، یا سکھر پر۔ نعمت خانے میں عام طور پر جب جگہ نہیں رہتی تھی تو کھانے کے سامان اسی سکھر پر رکھ دیئے جاتے..... سکھر کے ٹھیک نیچے آم کی لکڑی سے بنی ہوئی مضبوط چوکی تھی۔ جس پر عام طور پر دری اور چادر پھی ہوتی۔ صحیح اب اسی چوکی پر بیٹھ کر ہاتھ منہ دھوتے تھے..... یا پھر نماز کے لیے وضوء کرتے تھے۔ تب چادر اور دری کا کونہ الٹ دیا جاتا۔ اس وقت بھی اب اسی چوکی پر بیٹھے ہاتھ منہ دھور ہے تھے۔ اماں کے آنسو کر چکے تھے۔ اب اسی کیمیم صاحب ٹھیل کر اب اسی کو پاکستان کے بارے میں بتا رہے تھے.....

میں نے دیکھا، چاپاکل سے پانی چلاتی ہوئی نادرہ منہ پر پانی کے چھینٹے مار رہی ہے۔ لیکن چاپاکل چلانے میں اسے دقت ہو رہی تھی۔ میں مدد کے لیے آگیا۔ لیکن یہ کیا۔ نادرہ مجھے دیکھ کر چاپاکل سے ہٹ گئی تھی۔ اب وہ امی کے پاس تھی۔ مگر مجھے احساس تھا، وہ مجھے دیکھے جا رہی ہے.....

ابا نے ایک بار پھر رات کا تذکرہ چھپیر دیا۔ ابا مزے لے لے کر بتاتے رہے کہ دستک کی آواز سن کر آدھے گھنٹے تک اس گھر میں کیسا کھرام برپا رہا۔

پہلی بار میں نے سفیان ماموں کو ہنسنے ہوئے دیکھا۔ اُن کے دانت زیادہ پان کھانے کی وجہ سے کالے ہو گئے تھے۔ وہ مسکرا رہے تھے۔ اٹیش پرتانگے والے نے ہی ڈرایا۔ صاحب بلند حولی تک پہنچ گئے تو پہنچ گئے۔ مگر کوئی دروازہ نہیں کھولے گا، کہے دیتا ہوں.....

’کیوں نہیں کھولے گا.....؟ اماں سب کے لیے چائے تیار کرتی ہوئی بولیں۔ ارے بھائی۔ میں تو پاکستان سے آیا تھا۔ لیکن مجھ سے کہیں زیادہ وہ ڈرا ہوا تھا۔

دروازے پر پہنچ کر کئی بار احساس ہوا کہ آواز لگا ڈیں مگر ہر بار نادرہ مجھے روک دیتی تھی..... کہ ابو اس وقت آواز لگانا مناسب نہیں۔ دروازہ نہیں کھلا تو ہم یہیں کھڑے کھڑے پوچھنے کا انتظار کر لیں گے،

‘کیسی ذہین اور پیاری بچی ہے۔۔۔ بالکل بھائی کی کاپی۔۔۔ اماں کے لب والجہ میں پھر سے اداسی چھاگئی تھی۔۔۔

چائے کے بعد ناشستہ لگ گیا۔۔۔ حکیم صاحب اور امی جان گفتگو کرنے بیٹھ گئے۔۔۔ مگر میں نادرہ کو متلاش کر رہا تھا۔ اُسے کیا ہو گیا ہے۔۔۔ میں نے کتنا انتظار کیا تھا اس کا۔۔۔ مگر وہ مجھ سے بات کیوں نہیں کرتی۔۔۔ بار بار مجھ سے پچھنے کی کوشش کیوں کر رہی ہے۔۔۔ میں جتنا سوچتا، دماغ اُتنا ہی الجھنے لگتا۔۔۔ میں نفسیات کی اس عجیب و غریب کہانی سے بالکل ناواقف تھا۔ یا اس بات سے کہ یہڑ کی آنے والے وقت میں میرے لیے یہ حد خاص ہونے والی ہے۔ میں نے کئی بار دیکھا، وہ گھنٹوں سے میری طرف دیکھ رہی ہے۔۔۔ پھر مجھے اپنی طرف دیکھتا ہوا محسوس کر کے وہ اپنی نگاہیں دوسری طرف کر لیتی تھی۔۔۔

دالان سے بخت ایک بڑا سا کمرہ مہمانوں کے لیے تھا۔ اسی کمرے میں سفیان ماموں کے سامان رکھ دیئے گئے۔ آج سے یہ کمرہ سفیان ماموں کے لیے تھا۔ مریم بوانے کمرے میں نادرہ اور سفیان ماموں کے لیے بستر بچا دیا۔

میرے لیے چوکنے کی بات صرف ایک تھی، کیا نادرہ جانتی ہے کہ میں اسے مسلسل سوچتا رہا ہوں۔۔۔ کیا ان جانے طور پر انسانی نفسیات جسم کے ایسے راز یا اشارے خود بے خود جان جاتی ہے۔۔۔ اگر یہ ممکن نہیں تو پھر نادرہ مجھ سے آنکھیں کیوں نہیں ملاتی۔۔۔ مجھ سے با تین کیوں نہیں کرتی۔۔۔ آخر کو میں اس کا میرا بھائی بھی تھا۔۔۔ میں تو خوش تھا کہ اگر نادرہ آئے گی تو ہم گھنٹوں ایک دوسرے کا ہاتھ پکڑ کر با تین کرتے رہیں گے۔۔۔ میں اسے اپنا کمرہ، اپنی کتابیں دکھاؤں گا۔۔۔ وہ مجھ سے پاکستان اور اپنے بارے میں گھنٹوں با تین کرے گی۔۔۔ وہ کیا پڑھتی ہے؟ پاکستان کے شب و روز کیسے ہیں؟ وہ

کتنے بجے اٹھتی تھی۔ اس کے سفر کا وقت کیا تھا۔ ہزاروں باتیں۔ ہزاروں سوال۔ مگر یہ سوال گم تھے۔ یہ وہ نادرہ نہیں تھی، جس کے بارے میں، میں مسلسل اپنی سوچ میں الجھا ہوا تھا۔ دو پھر تک یہ بات اماں کی علم میں بھی آچکی تھی۔ وہ نادرہ و سمجھا رہی تھیں۔

‘بھائی کے ساتھ کیوں نہیں کھلتی.....؟’

پلٹ کرنا درہ نے مجھے عجیب نظروں سے دیکھا۔ اُفت۔ اس لمحے جانے کہاں سے پھر وہ بھالو آگیا.....

وہی ڈگ ڈگی کی آواز پرنا چتا بھالو۔ بھالو والے نے اس کے منہ کو باندھ رکھا ہے..... اور یہ کیا..... نادرہ اور اس کے درمیان ذرا سا فاصلہ ہے۔ اور اس فاصلے کے درمیان بھالو ہے..... نادرہ کا جسم تبدیل ہو رہا ہے..... وہ پھول رہی ہے..... میری آنکھیں ایک ٹک اس کے جسم پر مرکوز ہو گئی ہیں.....

وہ پھول رہی ہے.....

بڑی ہو رہی ہے..... اس کا جسم..... اس کے لباس..... میں اچانک چونک جاتا ہوں..... نادرہ میری طرف دیکھ رہی ہے..... مگر کن نظروں سے؟

شاید اس وقت کی، اس کی نظر کو میں اپنی طرف سے کسی مفہوم کے دائرے میں نہیں باندھ سکتا۔

وہ اس وقت مجھے اپنی عمر سے کافی بڑی لگ رہی تھی.....

(۵)

سفیان ماموں کی آمد کے ان دونوں میں سارا گھر جیسے اس گمشدہ خزانے کو بھول بیٹھا تھا۔ اس درمیان شہر سے دھار ۱۳۳۱ ہٹادی گئی۔ پوس نے کچھ بلاؤں کو گرفتار کیا اور دنگے پھیلانے کے جرم میں حرast میں لے کر کارروائی شروع کر دی۔ محلہ شیخاں میں لوگ اس خونی واردات کو

بھول کر عام زندگی میں لوٹنے کی کوشش کر رہے تھے۔ بلند شہر کی زندگی ایک بار پھر معمول پر آگئی تھی۔

فضاساز گارہوتے ہی گمشدہ خزانے کا سراغ ایک بار پھر امی اور ابا کو پریشان کرنے لگا تھا۔

‘مولوی محفوظ آئے تو انہیں کیا کہا جائے گا؟’

‘بھائی کو واپس پاکستان تو انہیں بچینج سکتی۔ اماں کا ہجہ ناگواری سے بھرا تھا۔

‘لو، میں نے یہ کب کہا.....؟’ ابا کا ہجہ اکھڑا ہوا تھا۔

‘تو پھر یہ پوچھنے کی بات ہے کہ مولوی محفوظ سے کیا کہا جائے۔ بھیا کیا بلند حوصلی کی حالت سے آگاہ نہیں۔ ارے انہیں سب پتہ ہے۔ کیا وہ بوسیدہ ہوتی حوصلی کو کھنڈر میں بدلتے دیکھ کر خوش ہوں گے۔ ارے بھائی ہیں اپنے۔ سگے بھائی ہیں۔ بھائی اور بہن کے درمیان راز کیسا اور پرداہ کیسا۔ بھائی سے بھی اس موضوع پر بات کریں گے۔ ممکن ہے وہ کوئی بہتر مشورہ دیں.....؟’

‘حکیم صاحب ہمیں پاگل سمجھیں گے۔’

‘نہیں کرنے پر پاگل سمجھیں گے۔ حوصلی کے برے دن آگئے ہیں۔ مالگزاری کے دن نہیں رہے۔ گولے اور باقی جگہوں سے آدمی کے سارے راستے بند۔ بس وہی، جو دو تین دکانیں نکلی ہیں، اللہ اللہ خیر صلی اور تھوڑی بہت زمین جائیداد۔ لیکن جب جائیداد ہی بیچنا ہے۔ جائیداد ہی کھانا ہے، تو یہ سب کتنے دن تک چلے گا۔ بولیے۔ ایک دن تو قارون کا خزانہ بھی ختم ہو جاتا ہے۔ ٹھیک ویسے ہی ایک دن حوصلی بھی نیلام ہو جائے گی.....؟’ اماں کے کوئے شروع ہو گئے تھے۔

ابا نے ہمیشہ کی طرح اس بار بھی سپر ڈال دی۔

سفیان ماموں اب یہاں رہنے کے خیال سے آئے تھے۔ پاکستان میں اُن کی حکمت کا کوئی قدر دان نہیں تھا۔ یہ بات انہیں ستائی تھی۔ لیکن اب وہی حکمت وہ یہاں آزمانا چاہتے تھے۔

ان کا خیال تھا کہ پچھر روز کے بعد وہ یہاں ایک کرائے کام کان دیکھیں گے۔ اور وہیں ایک کمرے میں اپنی حکیمی بھی شروع کر دیں گے۔ لیکن امی اور اباؤ بھی اس کے سخت خلاف تھے۔ جب تک پاکستان نہ جانے کا معاملہ پوری طرح ان کے فیور میں، نہیں آ جاتا، اُنہیں ایسا قدم نہیں اٹھانا چاہئے۔ یہ اباؤ کا مشورہ تھا۔ اباؤ کے سامنے ایسی کئی مثالیں تھیں۔ جب پوس ایسے لوگوں کے لیے وارنٹ تک لے کر آتی۔ لیکن ان کے نہیں ملنے یا کھونج نہیں پانے پر پیسے لے دے کر معاملہ دبادیا گیا۔ تعلقات اس زمانے میں بھی کشیدہ تھے۔ لیکن تب ایسی افراتفری نہیں تھی اور لوگ چھپتے چھپاتے بہت آسانی سے اپنے شہر کی شہریت اختیار کر لیتے تھے۔ اباؤ کو اپنی خاندانی پہنچ کا بھی اندازہ تھا۔ اور وہ اس بات کا بھی اعتراض کرتے تھے کہ بھلے حکیم سفیان کی حکمت پاکستان کو اس نہ آئی ہو، لیکن ہندستان میں اس حکمت کی قدر کرنے والے بے شمار مل جائیں گے۔ دانت کھودتے اور پان کھاتے ہوئے سفیان ماموں اباؤ کی بات کو بغور سنا کرتے۔ جیسے اباؤ کے روپ میں اُنہیں سچ مجھ کا قدر دان مل گیا ہو۔

اماں نادرہ پر فدائتحیں۔ کبھی نادرہ کا منہ دھلا یا جارہا ہے۔ کبھی اس کے کپڑے بد لے جا رہے ہیں۔ یہاں تک کہ باور پچی خانے میں بھی نادرہ اماں کا ساتھ دینے کو موجود تھی۔ دو دنوں میں نادرہ گھر کے تمام طور طریقے سیکھ گئی تھی۔ اماں خوش تھیں۔

سب بھا بھی کی تربیت کا نتیجہ ہے..... وہ نم آنکھوں کو خشک کرتی ہوئی کہتیں۔ ماشاء اللہ نادرہ کو سارے کام آتے ہیں۔ آج کل کی لڑکیاں جوان ہو جانے پر بھی ایک کپ چائے تک بنانا نہیں جانتیں۔ اور ذرا اس چھوٹی سی بچی کو دیکھو۔

اماں نے سفیان ماموں کو صاف طور پر اپنا فیصلہ سنادیا تھا۔

آپ اکیلے نہیں ہیں۔ نادرہ ہماری بیٹی بھی ہے۔ اس لیے فی الحال کچھ کرنے کی ضرورت نہیں ہے۔ ماشاء اللہ حوالی کے ابھی اتنے بھی برے دن نہیں آئے کہ میں اپنے سگے بھائی کو کرائے کے مکان میں بھیج دوں۔ آپ کے لیے ما حول جب پوری طرح سازگار ہو جائے تو جو کرنا ہے وہ

بکھرے گا۔ مگر ابھی آپ جب تک ہیں۔ ہمارے ہی ساتھ رہیں گے.....  
سفیان ماموں ٹھہلتے ہوئے پاکستانی قصے لے کر بیٹھ جاتے۔ گوشت کباب کے قصے،  
تقطیم سے ہوتے ہوئے فرزانہ پر آ کر ٹھہر جاتے۔ پھر دونوں کافی دریتک گلے مل کر روتے  
دیکھے جاتے..... ایسے میں نادرہ کی گھومتی ہوئی آنکھیں خاموشی سے اس منظر کو دیکھ رہی ہوتیں۔  
اب میں نادرہ سے خاصہ ناراض تھا۔

یعنی یہ تو حد ہو گئی۔ ایسی بھی کیا دشمنی کہ بات چیت کی نوبت ان دونوں میں نہیں آسکی۔  
میں تو اسے پہلی بار دیکھ رہا تھا۔ سفیان ماموں بھی آزادی کے وقت ہی پاکستان کوچ کر گئے تھے۔  
نادرہ وہیں پیدا ہوئی۔ ہاں مختلف موقعوں پر مجھے اس بات کا احساس ہوتا رہا کہ نادرہ کی خاموشی  
آنکھیں میری طرف دیکھ رہی ہیں۔ ایک دوبار میں نے اسے روک کر بات کرنے کی کوشش بھی  
کی.....

نادرہ..... سنو.....

ارے بات کیا ہے..... تم مجھ سے بات کیوں نہیں کرتی.....؟  
اماں کہتی تھیں۔ یہ بھی مرحومہ بھا بھی کی تربیت ہے۔ بیٹی بھائیوں سے بھی جلدی بات  
نہیں کرتی۔ پھر وہ مجھے سمجھاتی تھیں۔ کرنے لگے گی بات۔ اس گھر میں اس کی عمر کا اور ہے  
ہی کون..... ابھی شروعات ہے پھر دیکھنا۔ وہ تم سے جی بھر کر با تیں کرے گی۔

لیکن میرے لیے یہ سمجھنا آسان نہیں تھا کہ آخر وہ دن کب آئے گا جب نادرہ اور میرے  
درمیان کی یہ خاموشی ٹوٹ جائے گی..... اور اس میں شک نہیں کہ اس کی طرف دیکھتے ہوئے جانے  
کہاں سے میں اپنے بدن میں ہزاروں انگارے اکٹھے کر لیا کرتا تھا.....  
سرخ انگارے.....

جیسے میرے جسم میں ایک نامعلوم سی کنکپنی چھا جاتی۔ شریانوں میں خون کا دوران تیز  
ہو جاتا۔ اور شاید میں نادرہ کی طرف ایسے نہیں دیکھتا تھا، جیسے ایک بھائی اپنی بہن کی طرف دیکھتا

ہے۔ اور مجھے یہ بتانے میں کوئی پریشانی نہیں کہ وہ مجھے اچھی لگتی تھی.....  
اور میں اس کا نازک سما ساتھ پانے کے لیے بیقرار تھا.....

● ●

دن کے کھانے کے بعد ابی اور امی نے سفیان ماموں سے مشورہ کرنے کے لیے مولوی  
محفوظ کا ذکر چھینڈ دیا۔

سفیان چونک گئے۔ ارے وہ..... سالا فراڑ ہے.....

ابا کھوں کر کے زور سے ہنسے.....

‘فراد نہیں۔ اب بدل گیا ہے۔ گھر گھر جاتا ہے۔ بلا یا جاتا ہے۔’

‘ارے فراڑ ہے۔ میں کہہ رہا ہوں نا۔ سفیان ماموں زور سے ہنسے۔ میرے ساتھ  
ہی تو پڑھتا تھا۔ اُس کا باپ بھی فراڑ تھا۔ وسیع بھائی۔ یہ وقت بھی کتنا ظالم ہے۔ ارے ہم ساتھ  
ساتھ کبڈی سے لے کرفٹ بال تک کھلیتے تھے۔ یہیں عید گاہ کے پاس والے مکان میں۔ کھیل  
میں بھی بے ایمانی کرتا تھا۔’

سفیان ماموں ہس رہے تھے۔ ‘تو اب پیری مریدی کرنے لگا ہے۔ ارے وسیع  
بھائی۔ ایسے پیر پکڑو کی وہاں بھی کمی نہیں۔ جسے دیکھئے۔ ڈھائی گز کی زمین پر قبضہ کیے بیٹھا  
ہے۔ کہیں مجاور، کہیں پیر پکڑو بنا۔ پاکستان میں یہ سب سے بڑی کمائی ہے وسیع بھائی۔ اب تو ایسا  
لگتا ہے جیسے پاکستان کی آدمی سے بڑی آبادی یہی پیری مریدی کر رہی ہو۔  
‘اچھا۔ ابا چونک جاتے تھے.....’

‘اوہ کیا۔’ اب دیکھئے دنیا کا کون سا ایسا خاندان ہے جہاں دکھ، تکلیف یا پریشانیاں نہ  
ہوں۔ بس انہیں بلا یئے۔ یہ آجاتے ہیں۔ عورتیں حال بیان کرتی ہیں۔ یہ جوتاتے ہیں اُن میں کئی  
بات تھی بھی ہو جاتی ہے۔ اس طرح ان کے چکر شروع ہو جاتے ہیں..... سفیان ماموں ہس رہے

تھے۔ تب تو مسخرہ لگتا ہو گا محفوظ.....

’ہاں بھائی۔ کافی بڑی سی داڑھی ہے۔ آنکھوں میں سرمہ لگاتے ہیں۔ بڑا سا چوغہ  
پہنچتے ہیں۔ اور ہمیشہ اپنے مریدوں میں گھرے ہوتے ہیں۔

’ارے تب تو ملنا پڑے گا اس سے.....؛

ابا جیسے بھی بہانہ تلاش کر رہے تھے۔

’آج وہ آئیں گے کسی وقت۔ میں آپ سے کچھ دریافت کرنا چاہتا تھا حکیم  
صاحب.....؟‘

ابا نے ڈرتے ڈرتے زبان کھولی۔ اماں کی طرف دیکھا۔ اماں مسکرائیں۔ اب بھیسا  
سے پردہ کیسا۔ بلا جھگٹ ان سے سب کچھ بتا دیجئے۔ بھیسا جو بھی مشورہ دیں گے وہ ہمارے حق  
میں ہو گا۔

’مشورہ.....، اب چونکنے کی باری سفیان اماموں کی تھی.....

’ہاں بھائی حکیم صاحب.....، ابا نے آنکھیں جھکالیں۔

’تو پوچھئے۔‘

’اچھا..... یہ..... آپ زمین کے نیچے کے بارے میں..... کیا جانتے ہیں.....؟، ابا اپنے  
ہی سوال میں گڑ بڑا گئے تھے۔

’زمیں کے نیچے..... ارے ایک دن اسی خیر میں سو جانا ہے..... بس۔ اور کیا جانا ہے.....  
مسلمان ہوں۔ محمد اللہ۔ مر نے سے گھبرا تا نہیں۔ ہاں، نادرہ کو سوچ کر ترس آتا ہے.....  
ارے نہیں بھیتا۔ وہ زمین کے نیچے نہیں..... اماں کو ابا پر غصہ آرہا تھا..... ارے پوچھئے  
ن.....

’ارے وہ..... زمین کے نیچے.....؛

’نیچے.....؛

‘خزانہ.....ز میں کے نیچے جو خزانہ ہوتا ہے.....، اب پھر گڑ بڑا گئے تھے۔ کیا آپ مانتے ہیں حکیم صاحب.....؟

‘لو بھی۔ اب یہ ماننے نہ ماننے سے کیا ہوتا ہے۔ سب تقدیر کے کھیل۔ اب ہوتا ہے کہ نہیں، ارے کیوں نہیں ہوتا ہے..... آپ کو بتاؤ۔ پاکستان میں بھی یہ پیشہ خوب چمک رہا ہے۔ خزانے والا بھی خوش۔ اسے نکالنے والا بھی۔ سب کو پتہ نہیں ہوتا کہ خزانہ اگر ہے تو کہاں ہے سمجھے آپ وسیع بھائی۔ سفیان ماموں پورے جوش میں بول رہے تھے..... ویسے ایک بات ہے، یہ بھی حکمت کی طرح ہی ایک علم ہے۔ جیسے اچھے سے اچھے ڈاکٹر مرض کی تشخیص نہیں کر پاتے اُسی طرح اچھے اچھے عامل خزانے کا سراغ نہیں پاسکتے۔ میاں یہ دولت بھی کم لوگوں کے نصیب میں ہے۔ لیکن ایسے عالم یا عامل لوگوں کو یہ خزانہ خود ہی اپنی آواز سنادیتا ہے۔ یعنی انہیں خود بخود گشیدہ خزانہ اپنے ہونے کا سراغ دے دیتا ہے۔ مگر ایک بات ہے وسیع بھائی۔ جیسے ہی سراغ ملے ویسے ہی کھدائی شروع کر دینی چاہئے۔ ورنہ آپ تو جانتے ہیں۔ دنیا گھومتی ہے..... ویسے ہی خزانہ بھی گھومتا رہتا ہے۔ پتہ نہیں ابھی یہاں ہے، گھومتا ہوا کب کہاں چلا جائے۔

‘امی کے چہرے پر خیریہ احساس تھے۔ جیسے وہ بھیا کی معلومات سے خوش ہوں۔ دیکھا۔ بھیتا کو سب معلوم ہے.....’

‘بات معلوم ہونے کی نہیں ہے۔ معاملہ کیا ہے.....، سفیان ماموں اب کی آنکھوں میں جھاٹک رہے تھے.....

‘ہاں کچھ ہے.....، اب کو جھجک ہو رہی تھی۔

‘اب آپ سے کیا چھپانا بھیا۔ آپ کوئی غیر تھوڑے ہی ہیں۔ بلند ہو یلی کی بدحالی کی کہانی تو آپ دیکھ ہی رہے ہیں..... کل اور آج میں کتنا فرق آگیا۔ آج نہ وہ لوگ نہ ہو یلی کی وہ شان باقی ہے۔ بس میت تیار ہے ہو یلی کی..... آؤ اور نماز جنازہ پڑھ لو.....’

‘ابا کو امی کی یہ بات ناگوارنا گزری تھی.....’

‘بھئی یہ بات سب جگہ ہے۔ صرف ہندستان کو قصور وار کیوں ٹھہرایا جائے۔ چھوٹے، بڑے اور بڑے چھوٹے بن گئے۔ آزادی کی بھی سوغات ہے۔ ہم بڑے تھے۔ اس لیے صرف حکم دینا جانتے تھے۔ محنت اور مشقت سے واسطہ ہی نہیں تھا۔ کسی نے بھی کبھی نہیں سوچا کہ ایک دن تو بادشاہت بھی ختم ہو جاتی ہے۔ جا گیرداری چلی گئی تو کیا کریں گے۔ اس لیے آزادی کے بعد وہی لوگ اٹھ رہے ہیں یا آگے بڑھ رہے ہیں جو ہمارے جا گیردارانہ نظام میں کولہو کے بیل بنے ہوئے تھے۔ سچ پوچھو تو آج اسی کولہو کے بیل کا زمانہ ہے۔ جا گیر سنجانے والے بس بیل پالنا جانتے تھے۔ تیل نکالنا بھی سیکھ گئے ہوتے تو آج کسی کی بھی یہ حالت نہ ہوتی.....’

‘آپ ٹھیک کہتے ہیں حکیم صاحب.....’  
ابا کی آواز کا نپر ہی تھی۔ آپ ٹھیک کہتے ہیں۔ بس یہی ہوا۔ نئے نظام میں ہماری بولتی بند ہو گئی۔ ایک دن تو یہ ہونا ہی تھا۔ لیکن سوال ہے اب کیا کریں۔ محنت نہیں کر سکتے۔ پھر پنجی کھجی جا گیریں ہی تو چاٹیں گے نا.....’

‘آخر کب تک۔ جب یہ پنجی کھجی جا گیریں بھی کھا جائیں گے تب.....؟’  
‘اسی لیے.....’ اماں اس بھیانک سچ سے مزید گزرنا نہیں چاہتی تھیں۔ ‘کچھ دن پہلے مولوی محفوظ کا اس راستے سے گزرنا ہوا تھا.....’  
‘پھر.....’

‘وہ حویلی میں آئے اور انہوں نے انکشاف کیا کہ یہاں خزانہ دفن ہے۔ پچھلے جمعہ کو اگر حالات خراب نہ ہوئے ہوتے تو کھدائی شروع ہو چکی ہوتی.....’  
‘لیکن اب تو حالات سازگار ہیں.....’  
‘ہاں۔’

‘پھر؟ دیر کرنا مناسب نہیں بہن۔ ایسے تو خزانہ آپ کی بُقْتَمَتِی کا اعلان کر کے گھومتا ہوا

کہیں اور پہنچ جائے گا.....

‘خدا نے کرے ..... پھر کیا مشورہ ہے بھیا۔’

‘آسان نہیں ہے۔ لیکن مشکل بھی نہیں ہے۔ جب دولت نے خود چل کر آپ کے دروازے پر دستک دی ہے تو ایک بارہ کیچھ لینے میں حرج ہی کیا ہے.....  
اماں خوش تھیں۔ آپ نے سر سے بوجھا تار دیا بھیا۔’

‘ارے بوجھ کیسا..... میں خود پاکستان میں ایسے کتنے ہی واقعات کا گواہ ہوں۔ ایسے کتنے ہی گھر، حویلیاں ہیں جو نئے سرے سے بننے کو آئیں تو پوچھومت۔ جیب سے ایک پیسہ لگنے کی ضرورت نہیں پڑی۔ اندر خزانے دفن تھے۔ اور مفت میں کئی کئی منزلہ عمارتیں کھڑی ہو گئیں..... اور میں ایسے عالموں کو بھی جانتا ہوں جو بحمد اللہ والے ہیں۔ اور جنہیں غیب سے علم ہو جاتا ہے کہ کہاں خزانہ دفن ہے..... یہاں آنے سے کچھ دن پہلے کی بات ہے۔ تب فرزانہ زندہ تھی۔ پڑوس میں ایک نیا گھر آباد ہوا تھا۔ میلاد کے لیے مولوی صاحب لائے گئے۔ مولوی صاحب نے آنکھیں بند کیں اور کہا۔ فلاں جگہ ایک بلی دفن ہے۔ اس بلی پر جادو کیا ہوا ہے.....’

‘اماں کو جیرانی تھی۔ یا اللہاب بلی چو ہے پر بھی جادو ہونے لگا.....  
اور کیا۔ جادو کرنے والے تو سب سے پہلے پا تو جانوروں پر ہی ہاتھ صاف کرتے ہیں.....’

‘تو آپ کا فیصلہ ہے کہ مولوی محفوظ کو بلا کر کھدائی کا کام شروع کرادینا چاہئے۔’ یہاں تھے۔

‘ہاں۔ اور اب مزید تاخیر نہیں ہونی چاہئے۔’



کھدائی کا راستہ اب صاف تھا۔

اس دن دوپہر کے وقت مولوی محفوظ اپنے شاگردوں کے ساتھ آگئے۔ سفیان ماموں کے گلے مل کر دونوں دریتک روتنے رہے۔ مولوی محفوظ کو اب اپنے بچھڑے دوست کا ساتھ مل گیا تھا..... یہ طے ہوا کہ دونوں کے بعد پھر جمعہ کی تاریخ ہے۔ اور اس دن یہ کام شروع ہو جائے گا.....  
حوالی اور ماضی کی کہانیاں زندہ تھیں۔

ابا اور سفیان ماموں کے ٹھہار کے گونج رہے تھے.....

میرے لیے یہ سب نیا تھا۔ کتنی ہی بارچھت پرسوتے ہوئے ابا نے طسم ہوشربا کے افسانے سنائے تھے۔ جن اور پریوں کی سدا بہار کہانیاں۔ میں جیسے طسم ہوشربا کا ایک کردار تھا۔ یا اس وقت گھر کے تمام افراد اس طسمی دنیا کے کردار۔  
لیکن شاید وقت کو کچھ اور ہی منظور تھا۔

یا وقت کوئی اور ہی کہانی لکھنے جا رہا تھا۔

(۶)

بڑے ماموں نے نادرہ کی اچھی تربیت کی تھی..... پڑوس کی مسجد سے اذان کی صدائیں ہوتے ہی نادرہ سب کام چھوڑ کر وضوء بنانے لگ جاتی۔ نماز سے فارغ ہو کر پھرامی کے ساتھ با تین کرنے میں اس کا سارا دن گزر جاتا۔ مگر اب آہستہ آہستہ وہ مجھ سے کھلنے لگی تھی۔ دودھ کا گلاس یا چائے لے کر میرے پاس آنا۔ کہتی کچھ نہیں۔ میرے کچھ پوچھنے پر بھی جواب نہیں دیتی۔ بس خاموشی سے میری طرف دیکھنا اور چلے جانا.....  
گرمیاں شروع ہوئی تھیں۔

صحن سے مرغیوں کے کڑکڑانے کی آواز آ رہی تھی۔ میں نے دیکھا، نادرہ مرغیوں کو دانہ ڈال رہی ہے۔ میں پاؤں دا بے چلتا ہوا اس کے پاس آ کر رکھر گیا۔  
اس وقت صحن کے آس پاس کوئی نہ تھا۔ ابا، سفیان ماموں کے ساتھ اپنے کمرے میں

تھے۔ علی بخش اور مریم بوا بھی کام ختم کر کے آرام کرنے جا پکھے تھے۔ یہ میرے لیے نادرہ سے گفتگو کا ایک اچھا بہانہ تھا۔ مرغیوں کو دانہ کھلاتی ہوئی وہ خود ایک بڑی سی خوبصورت مرغی میں تبدیل ہو گئی تھی۔

گلڑوں کوں..... میں نے منہ سے آواز نکالی۔

اس نے پلٹ کر میری طرف دیکھا۔ مرغیوں کو دانہ کھانا جاری رکھا۔

نادرہ.....

ہونہے.....

مجھ سے با تین کیوں نہیں کرتی.....؟

بس نہیں کرتی..... اس کا خاموش سا جواب تھا۔

لیکن آج وہ پہلی بار کھلی تھی۔ اور مجھے اس کے اس جواب نے بھی مطمئن کیا تھا۔

لیکن کیوں.....؟

نہیں جانتی.....

ارے ایسے کیسے، نہیں جانتی۔ کچھ تو وجہ ہو گی.....

ہونہے.....

تمہیں پتہ بھی ہے۔ میں تمہارا کتنا انتظار کر رہا تھا۔ مجھے معلوم تھا ایک دن تم ضرور آؤ گی۔

اس بار اس نے پلٹ کر میری طرف دیکھا تھا۔

اور تم آگئی.....

ہاں.....

اب میں تمہیں یہاں سے کہیں جانے نہیں دوں گا.....

ارے اچھی زبردستی ہے۔

زبردستی ہے تو ہے۔ مگر تم یہاں سے کہیں جاؤ گی نہیں۔

کیوں؟

وہ دو پڑے والی، عقیدت سے نماز پڑھنے والی ننھی سی نادرہ کپیں کھوئی تھی۔ اس وقت کوئی اور بھی نادرہ میرے سامنے تھی۔ میں اس کے ہونٹوں کو دیکھ رہا تھا۔ اس کے چہرے پر ایک خاص طرح کی شوخی تھی.....

کیوں نہیں جانے دو گے؟

میری مرضی.....

بمحض پر مرضی و رضی نہیں چلنے والی۔ ہاں۔۔۔۔۔ کہہ دیتی ہوں۔

مگر میری تو چلے گی.....

نا.....

چلے گی۔۔۔۔۔ میں مسکرا رہا تھا۔

مگر کیسے.....

ایسے۔۔۔۔۔ اچانک میں نے اس کے ننھے سے ہاتھوں کو تھام لیا تھا۔ ہاتھوں میں پہنی ہوئی چوریاں لکھنکھنا تھیں۔

چھوڑو.....

نہیں.....

چھوڑو۔۔۔۔۔ مجھے.....

نہیں چھوڑتا.....

مجھے یہ اندازہ کرنے میں پریشانی نہیں آئی کہ نادرہ کو اس وقت اپنا ہاتھ چھڑانے کی کوئی جلد بازی نہیں تھی۔ اس کے نازک ہاتھ بے حد زم تھے۔ لیکن اس کی نازک انگلیوں نے میرے جسم میں اچانک ایک طوفان برپا کر دیا تھا۔۔۔۔۔ اس کی پلکیں جھکی تھیں۔

جسم کا نپ رہا تھا۔ مرغیوں کو داند دینے والے ہاتھ اچانک گرم ہو گئے تھے۔  
اچھا..... مجھ سے بھاگتی کیوں تھی.....؟

پہلے ہاتھ چھوڑو۔

پہلے بتاؤ.....

پہلے ہاتھ.....

میں نے ایک جھٹکے سے ہاتھ چھوڑ دیا.....  
وہ خوش تھی۔

بتاؤں.....

ہاں.....

ٹھیک گا۔ اس نے انگلیوں کو حرکت دی اور صحن سے بھاگ کھڑی ہوئی۔  
اچھا بچو۔ میری بی۔ مجھ سے ہی میاؤں.....

میں اس کے پیچھے دوڑا۔ اور کچھ ہی قدموں کے فاصلے پر پیچھے سے اسے ادھر دبوچا۔  
اب وہ میری گرفت میں تھی۔ بلکہ میری بانہوں میں تھی۔ میں سارے جسم میں سنسناتے گرم خون کی  
یورش محسوس کر رہا تھا۔

اس نے سپرڈاں دی تھی.....

اب بھاگ کر کہاں جاؤ گی۔

ہونہہ.....

صحن میں سناتا تھا۔ مرغیاں خاموش تھیں۔ میرا جسم اس کے جسم سے چپک کر رہ گیا  
تھا۔ نادرہ خاموش تھی۔ میں محسوس کر رہا تھا۔۔۔۔۔ نئے نئے لاوے اس کے جسم کے اندر بھی مچل  
رہے ہوں گے.....

کچھ دیر کے بعد اس نے خاموش احتجاج کیا۔.....

اب چھوڑ و.....

میں نے اس کا ہاتھ تھام لیا..... چلو میرے کمرے میں۔ تمہیں اپنی کتاب دکھاتا ہوں۔  
نادرہ خوش تھی۔ اس کا ہاتھ میرے ہاتھ میں تھا۔ ہاتھ چھڑانے کی اسے اب ایسی کوئی جلد  
بازی بھی نہیں تھی۔

چلتے چلتے وہ ٹھہر گئی۔ غصے سے میری طرف دیکھا۔

لیکن تم ہو شیطان ایک نمبر کے۔ مجھے پتہ تھا.....

دوسرے ہی لمحے وہ زور سے ہنس پڑی تھی۔ ہیرے جیسے خوش نما دانت سامنے آگئے

تھے.....

شیطان کیسے؟

بس ہو شیطان.....

اور تمہیں پتہ تھا؟

ہاں جی.....

اور اسی لیے مجھ سے بات نہیں کر رہی تھی.....؟

اور کیا۔ پکے بدمعاش ہوتم.....

مجھے نادرہ پر جی بھر کر پیار آرہا تھا۔

وہ دریتک میری کتابوں کو دیکھتی رہی۔ کبھی وہ مسکراتی۔ کبھی ایک نو خیز سی شرارت خود بخود  
مجھے دیکھتے ہوئے اس کے ہونٹوں پر طلوع ہو جاتی۔

کچھ دری کے بعد امی جان نے اسے آواز دے کر بلا لیا تو وہ شرارت سے دیکھتی ہوئی امی  
جان کے پاس چلی گئی۔

کتابیں کھری ہوئی تھیں۔ ذہن میں ہلکے ہلکے دھماکے اب بھی موجود تھے۔ لیکن میں  
سوپنے سے قاصر تھا۔

یہ سب کیا تھا۔

نادرہ کی جھجک آخر کس لیتھی.....؟

یا پھر میری گرفت میں آتے ہی اس نے سپر کیوں ڈال دی.....؟

لیکن جو بھی تھا، اس کے جانے کے باوجود ایک کک، ایک چھین بن کر، الاؤ کی طرح

میرے سینے میں روشن تھا۔

کمرے میں ابھی بھی اس کے ہونے کی خوبصورتی موجود تھی۔

میرا دل تیز تیز دھڑک رہا تھا.....

اس وقت میں جس ڈھنی اور جسمانی کیفیت سے گزر رہا تھا، اسے میں کوئی بھی نام دینے

سے قاصر تھا۔

یہ پہلا لمس تھا..... کسی لڑکی کا لمس..... جس نے میرے لیے انجانی دنیاوں کے نئے

دروازے کے کھول دیئے تھے.....

جیسے میری خواہش تھی۔ میں وقت کو اپنی مٹھیوں میں قید کر لوں اور نادرہ بس میری گرفت،

میری بانہوں میں سما جاتی۔

اور سچ یہ ہے کہ اچانک مجھے یہ زندگی بید جگمگاتی اور بید خوبصورت لگنے لگی تھی۔

● ●

(۷)

رات کے دس بجے مولوی محفوظ، اسلم میاں، غنی اور کامران کے ساتھ چوروں کی طرح

اندر داخل ہوئے۔ اس وقت بھی ان کے حلیے سے بھی لگ رہا تھا جیسے پیچھے چوریا ڈا کو پڑ گئے ہوں۔

شہر کی گلیاں اندر ہیرے میں ڈوب گئی تھیں۔ سڑکیں سننان—دو گھنٹے تک ادھر ادھر کی

باتین چلتی رہیں۔ پھر بارہ بجے کے آس پاس محفوظ میاں، قافلے کے ساتھ صحن میں آگئے۔ پورے دو گھنٹے تک اس کے لیے پوری تیاری کی گئی تھی۔ ان کے تینوں شاگرد اس طرح تیار تھے جیسے جنگ کے میدان میں فتح کے ارادے سے اترنے والے ہوں۔ علی بخش اور سفیان ماموں بھی اس کھدائی کی نہیں کا حصہ تھے۔ عورتوں کو باتین نہ کرنے کی ہدایت کی گئی تھی۔ اور بچوں کے لیے یہ حکم جاری ہوا تھا کہ وہ جتنی جلد سو جائیں بہتر ہو گا۔

لیکن میری آنکھوں میں نیند کہاں..... کچھ یہی حال اس وقت نادرہ کا تھا۔ ہم دونوں اس تماشہ کا حصہ بننا چاہتے تھے مگرaba اور سفیان ماموں کی ناراضگی کا ڈر تھا۔ اس لیے چھت کی منڈیر پر میں نادرہ کے ساتھ چھپ کر یہ تماشہ دیکھ رہا تھا۔ اس وقت رات کے اندر یہرے میں نادرہ کا ساتھ میرے اندر وہی انگارے جمع کر رہا تھا۔ میں اس پر جھک گیا تھا۔ اس کی پشت میری جانب تھی۔ میرا جسم اس کے جسم سے خاموش سرگوشیاں کر رہا تھا۔ نادرہ نے دو ایک بار پلٹ کر میری طرف دیکھا لیکن میں اسے یہی احساس دلاتا رہا کہ میں اس تماشہ کا ایک حصہ ہوں۔ اور اس کی طرح ہی چھپ کر یہ منظر دیکھ رہا ہوں۔

میری کنپیاں سرخ ہو گئی تھیں۔ ریکیں تن گئی تھیں۔ جانے کیوں احساس ہوا، اس کے معصوم جسم سے اس وقت آگ کی بارش ہو رہی ہو۔۔۔۔۔

یخچے تماشہ شروع ہو چکا تھا۔ علی بخش کے ہاتھ میں پھاڑہ تھا۔ ابًا بے چینی کی حالت میں ٹہل رہے تھے۔ اماں، مریم باؤ کے ساتھ صحن کے دوسرا طرف دروازے سے لگ کر یہ منظر دیکھ رہی تھی۔ مولوی محفوظ کی حیثیت اس وقت جہاز کے پکتان کی تھی۔ انہوں نے آسمان کی طرف دیکھا۔ دعا پڑھی اور حکم ہوا۔

’کھدائی شروع کی جائے۔‘

پھاڑے چلنے شروع ہو گئے۔ اور ادھر ابًا کی بے چینی بڑھ گئی۔ وہ بار بار سر کھجالاتے ہوئے صحن میں ادھر ادھر دیکھ رہے تھے۔۔۔۔۔ کہیں کوئی دیکھ تو نہیں رہا ہے۔ کبھی گھبراۓ ہوئے

دروازے کے پاس آتے۔ کبھی صحن سے اٹھنے والی کھدائی کی آواز کو سنتے اور سوچتے..... کہیں یہ  
آواز باہر تو نہیں جا رہی ہے.....  
علی بخش جوش میں تھے۔

ابا نے سمجھایا۔ اتنی زور سے کھدائی کرو گئی تو آواز باہر تک چلی جائے گی۔  
غُنی میاں مسکراتے۔ کھدائی بچوں کا کام نہیں ہے۔ اس وقت یہ آواز کہیں نہیں جانے  
والی۔

کامران میاں بھی مسکراتے۔ آپ فکر نہ کریں۔ بہتر ہے کہ ہمیں کام کرنے دیں اور  
آپ جا کر آرام کریں۔  
مولوی محفوظ کو بھی یہ بات پسند آئی تھی۔ وسیع بھائی۔ یوں بھی آپ کا دل بیجد کمزور  
ہے۔ آپ آرام کیجئے۔ ہم باری باری سے پوچھتے تک اس کارروائی کو جاری رکھیں گے۔  
سفیان ماموں پن ڈبے سے پان کی گلوریاں بنانا کر منہ میں ڈال چکے تھے۔ جائیے۔ آپ  
آرام کیجئے۔ گم شدہ خزانے کی تلاش آسان نہیں ہے وسیع بھائی۔ ابھی تو شروعات ہے۔ ابھی تو  
ہفتواں لگیں گے۔ پاری بدلت کر ہمیں اس کھدائی کو انعام دینا ہوگا۔

”ارے بھائی، ہم جتنا آسان سمجھ رہے تھے..... ابا کہتے ہوئے رک گئے۔  
”دنیا میں کون سا کام آسان ہے وسیع بھائی؟ ایمان سے کہیے گا۔ جینا بھی کوئی آسان کام  
ہے کیا۔ لیکن دیکھئے۔ پھر بھی ہم سب جئے جا رہے ہیں۔ اپنے ہمیں چھوڑ کر چلے جاتے ہیں۔ لیکن  
زندگی کا سفر جاری رہتا ہے.....“

”لیکن یہ آواز باہر گئی تو آفت آجائے گی.....“

”کوئی آواز باہر نہیں جائے گی۔ یعنی میاں تھے۔“

”ہم نے اس سے پہلے بھی خزانے نکالے ہیں.....“ یہ کامران تھے۔ اور کامران میاں کی  
بات پر ابا چونک اٹھتے تھے.....

‘آپ نے پہلے بھی.....’

‘ہاں..... اور کیا..... پہلی بار کوئی تجربہ گھوڑے ہی کر رہے ہیں۔ یقین نہ آئے تو پیر و مرشد سے پوچھ لجئے۔ انہی کا حکم ہوتا ہے اور ہم جہاں راستہ بلا تا ہے، وہاں چلے جاتے ہیں۔ مولوی محفوظ مسکرا رہے تھے.....

اباً نے اطمینان کی سانس لی۔ شکر ہے۔ ورنہ میں تو سمجھ رہا تھا۔ یہ پہلا تجربہ ہے جو میرے گھر کیا جا رہا ہے.....

مولوی محفوظ نہ پڑے۔ آپ بھی کیسی باتیں کرتے ہیں محفوظ بھائی۔ اور تجربہ کیسا۔ ہم تو اس تجربے کے عادی ہو گئے ہیں.....

‘اوہ..... ابا کی آنکھیں نیند سے بو جھل تھیں..... تو میں سونے جاؤں؟

‘بالکل جائیے۔ اور گھوڑے نقچ کر.....’

‘اب گھوڑے کہاں ہیں..... بھائی.....’

‘خزانہ مل گیا تو ایک کیا، سو گھوڑے آجائیں گے۔ اب جائیے وسیع بھائی۔’

علی بخش تھک چکے تھے۔ اب غنی نے کھدائی کی کمان سن بھال لی تھی.....

مریم بوا اور اماں سونے کے لیے جا چکی تھیں۔ ابا بھی اٹھ کر چلے گئے۔

میں نادرہ کو اب بھی بانہوں کے دائرے میں لیتے تھا..... اور وہ مجھ میں سمٹی ہوئی یہ سارا

تماشہ دیکھنے مصروف تھی۔ مجھے احساس تھا کہ اس کی آنکھیں بھی بو جھل ہوں گی۔ عام طور پر وہ جلدی

سو جانے کی عادی تھی۔ مگر شاید..... اس وقت نیلے آسمان اور تاروں کی برات کے نیچے، کھلی چھت پر

اسے میری ضرورت تھی..... میری بانہوں کی۔

‘نیند تو نہیں آ رہی ہے.....’

‘آرہی ہے.....’

پھر چلو تھیں سلا دوں.....

تم سلاوے گے؟.....  
ہاں کیوں نہیں.....  
پھر میں سو نہیں پاؤں گی۔  
اچھا۔ دیکھنے میں کیا حرج ہے۔ نہیں سوئی تو باتیں کریں گے۔ چھت پر چار پائیاں بچھی  
ہوئی تھیں۔ ابا، امی کے ساتھ نیچے والے کمرے میں سونے چلے گئے تھے۔ سفیان ماموں نے ابا والی  
چار پائی پر قبضہ کر لیا تھا۔

نادرہ اور میں پاس پاس چار پائیوں پر لیٹ گئے۔ ابھی بھی اس کی نازک ہتھیلیاں میری  
ہتھیلیوں کی گرفت میں تھیں۔ میں آہستہ آہستہ اس کے بالوں میں انگلیاں پھیرنے لگا۔  
وہ کسی اور دنیا میں گم تھی۔

”تم جانتے ہو رحمٰن۔ مجھے امی ہر وقت یاد آتی ہیں۔ لیکن ابو کی وجہ سے بول نہیں  
پاتی۔ آنکھوں آنکھوں میں سارے آنسو پی جانا پڑتا ہے۔ لوگ کیوں چلے جاتے ہیں رحمٰن۔۔۔۔۔  
ایک دن سب کو جانا ہے۔۔۔۔۔ ہے نا۔۔۔۔۔ زندگی کے کھیل تماشے چلتے رہتے ہیں۔ پھر ایک دن یہ  
آنکھیں ہمیشہ کے لیے موند جاتی ہیں۔ میں نماز پڑھتی ہوں۔۔۔۔۔ اس لینے نہیں کہ مجھے نماز میں اپنے  
لیے کوئی دعا مانگنی ہوتی ہے۔۔۔۔۔ میں امی کو دیکھتی ہوں۔ دعا کے لیے ہاتھ اٹھتے ہی امی کا چہرہ میری  
آنکھوں کے آگے ہوتا ہے۔ میں ان سے ڈھیر ساری باتیں کرتی ہوں۔۔۔۔۔“

نادرہ کی آنکھوں میں محلت آنسوؤں کو میں نے دیکھ لیا تھا۔ مجھے اس پر ترس سے زیادہ پیارا  
رہا تھا۔ خدا کیوں اپنوں کو چھین لیتا ہے؟ کیسی آزمائش ہوتی ہے؟ کیسا امتحان۔۔۔۔۔؟

میں نے نادرہ کے آنسو پوچھھے۔۔۔۔۔  
”یہاں تمہیں کوئی تکلیف نہیں ہوگی۔۔۔۔۔“  
”جانتی ہوں۔۔۔۔۔ وہ دیکھو۔۔۔۔۔ اس نے ہاتھ سے اشارہ کیا۔ نیلے آسمان میں جگنگاتے  
تاروں کے درمیان سب سے چمکتا ستارہ۔۔۔۔۔“

وہ مسکراتی ہوئی میری طرف مڑی۔ بدھو..... وہی تو ہیں میری امی جان۔



کھدائی کی آواز اب صاف صاف سنائی دے رہی تھی..... اب ادوبارہ مستر سے اٹھ کر صحن میں آگئے تھے۔

نادرہ کو نیندا گئی تھی..... میں پھر منڈیر پر چلا آیا.....  
اب پھاواڑا سفیان ماموں کے ہاتھ میں تھا۔ غنی اور کامران کر سیوں پر آرام کر رہے تھے..... بلکہ یہ کہنا زیادہ مناسب ہو گا کہ ان کے سر ڈھلک چکے تھے۔ مولوی محفوظ، سفیان ماموں کو چھیڑ رہے تھے۔

ارے تم تو بالکل نہیں بد لے سفیان.....  
اور تم پیر پکاڑو۔ تم بھی تو نہیں بد لے.....  
کوئی نہیں بدلتا۔ صرف وقت بدل جاتا ہے۔ یہ اب تھے.....  
رات کے تین سے زیادہ نجح چکے تھے۔  
باہر کتے اب بھی رہ رہ کر بھونک رہے تھے.....  
لیکن اب میری آنکھیں بھی بو جھل ہونے لگی تھیں.....



تین دن گزر گئے تھے۔

کھدائی کا کام بدستور جاری تھا۔ دو دن مولوی محفوظ نہیں آئے۔ اپنے بد لے تینوں شاگردوں کو ٹھیج دیا۔ صحیح ہونے سے پہلے ہی کھدائی کے کام کو روک دیا جاتا۔ اور کھدائی والی جگہ پر کھڑی کی کانتی والی بڑی سی ٹوکری لا کر رکھ دی جاتی۔ تین دنوں میں کوئی خاص کھدائی نہیں ہو پائی۔

تھی۔ اس کی وجہ تھی..... شک اور خوف کے دائرے میں رہتے ہوئے اس کام کو انجام دینا۔ سب سے پہلا ڈرتو یہی تھا کہ آس پاس والے نہ جاگ جائیں۔ نظر محمد کی کوٹھی بھی قریب میں تھی۔ اس لیے حتی الامکان اس بات کی کوشش کی جاتی کہ خاموشی کے ساتھ کھدائی کا کام چلتا رہے۔ چاہے ایک ہفتہ کی جگہ ایک مہینہ لگ جائے۔ رات کے اس تماشے نے مجھے اور نادرہ کو کچھ زیادہ ہی قریب کر دیا تھا۔ اب اس کی جھجک بہت حد تک مٹ چکی تھی۔ میں اکثر تنہائی پا کر، یارات کے سنائے میں اس کے ارد گرد اپنی بانہیں حمل کر دیتا۔ اور وہ اطمینان سے میری بانہوں میں سمٹ جاتی۔ ..... چوتھے دن اسکوں میں بہت دنوں بعد نور محمد سے میری ملاقات ہوئی۔ مجھے ایسا لگا جیسے وہ خود بھی مجھ سے ملنے کے لیے بے تاب ہو۔ جبکہ حقیقت یہ تھی کہ کئی دنوں سے وہ مجھ سے ملتے ہوئے کئی کاٹتا رہا تھا۔ جب سے صحن میں امی نے اسے ڈانٹ پلائی تھی، اس نے مجھ سے ملنا ہی بند کر دیا تھا۔

نور محمد کی امی کے بارے میں اطلاعات مسلسل ملتی رہتی تھی۔ مولوی محفوظ کے آنے کا ایک فائدہ یہ بھی تھا کہ نظر محمد کے گھر کی ساری معلومات ان سے مل جاتی تھی۔ ..... نور محمد مجھے کچھ بیمار سانظر آیا۔ .....

وہ کئی دنوں بعد ملا تھا، اس لیے میں خود بھی اس کی خیریت جانے کو بے چین تھا۔ وہ بجا ہوا تھا۔ اس کی امی کی حالت اب غیر ہونے لگی تھی۔ اس نے بتایا کہ اس کے ابا کی صحت بھی دنوں دن خراب ہوتی جا رہی ہے۔ لیکن شاید وہ کسی اور مدعا پر آنے کے لیے اپنے پرتوں رہا تھا۔ اور آخر اس نے انکشاف کر رہی دیا۔ .....

ایک بات پوچھوں۔ .....

ہاں۔ .....

شاہزادات تمہارے بیہاں تو نہیں چلے گئے۔ .....؟

کیوں؟ میں ایک دم سنائے میں تھا۔ .....

تمہارے گھر سے رات گئے آوازیں آتی ہیں.....  
آوازیں.....؟

ہاں..... یہ آواز ابو نے بھی سنی ہے.....  
اور.....؟

نہیں جانتا۔ مگر..... شی، اس نے ہونٹ پر انگلی رکھ کر کہا۔ ٹھیک بارہ بجے کے بعد آواز  
آنی شروع ہو جاتی ہے.....  
(مگر کیسی آواز.....؟)

میرا دل رہ کر کانپ رہا تھا.....  
(جیسے تمہارے گھر میں زلزلہ آ گیا ہو..... یہ ابّا بتار ہے تھے.....)  
زلزلہ..... ہاں..... ابّا بتار ہے تھے کہ جیسے بہت سے بھوت مل کر تمہارے گھر کو ہلانے کی  
کوشش کر رہے ہوں.....

دارے نہیں، میں زور سے ہنسا۔ تمہارے ابا کا وہم ہے۔ میرے گھر کوئی جنات شاہ  
جنات نہیں ہیں۔ اور ہاں یہ زلزلے کی کہانی صرف وہم ہے۔ آجکل ہم لوگ دیر میں سوتے  
ہیں.....

کیوں۔  
میں نے اسے بتایا۔ اس لیے کہ پاکستان سے سفیان ماموں اور ان کی بیٹی آئے ہوئے  
ہیں۔ ہم لوگ دیریک چھت پر باتیں کرتے ہیں۔ تمہارے ابو کو وہم ہو رہا ہوگا۔ اگر ایسی کوئی  
بات ہوتی تو کیا ہمیں پتہ نہیں چلتی.....

ہاں یہ تو ہے.....  
(ہو سکتا ہے تمہارے الٰو نے ہماری گفتگو کی آوازنی ہو.....)  
بے..... وہ ہنسا۔ گفتگو کرنے سے کہیں مکان ہلتا ہے۔ زلزلہ آتا ہے۔ ابّا نے

تمہارے گھر کو ہلتے ہوئے دیکھا ہے۔ اس لیے میں نے پوچھا..... ورنہ مجھے کیا ضرورت پڑی تھی.....،

‘اپنے ابا سے کہہ دینا..... ایسی کوئی بات نہیں ہے.....،

مگر نور محمد اپنی بات پر قائم تھا۔ ‘لیکن تمہارے گھر سے آوازیں آتی ہیں۔ ایک دن رات میں مجھے نید نہیں آ رہی تھی..... میں کوٹھی کے چھت پر چڑھات تو تمہارے گھر سے ہی کچھ ٹوٹنے کی آوازیں آ رہی تھیں.....’ نور محمد پھسپھسا کر بولا۔ اب چھت پر مت سونا۔ ارے شاہ جنات جب میری کوٹھی آ سکتے ہیں تو بلند حولی کیوں نہیں جاسکتے؟ فاصلہ ہی کتنا ہے۔ سمجھے گئے نا.....؛



اس دن نور محمد تو چلا گیا مگر اس کی گفتگو سن کر میں پریشان ہو گیا۔ میں نے گھر آ کر یہ باتیں امی جان اور ابا کو بتائیں تو دونوں پریشان ہو گئے.....  
لو..... باتیں بننے لگیں نا.....

اب کیا ہوگا۔ اماں کے چہرے پر فکر کے آثار تھے.....  
یہ محلے والے نا..... بس انہیں اسی بات سے مطلب رہتا ہے کہ فلاں کے گھر میں کیا ہو رہا ہے۔

اماں کو گھبراہٹ تھی۔ نظر محمد کو بھنک بھی لگ گئی تو سارے شہر میں بلند حولی کی تھوڑھو ہو جائے گی۔

‘لیکن ان لوگوں کی زبان کون بند کرے.....؟’  
‘افواہوں کے سر پیر نہیں ہوتے..... اور افواہیں جنگل کی آگ ہوتی ہیں.....، اماں کی آنکھوں میں الجھن کے آثار تھے۔ نظر محمد کو جانتی ہوں۔ وہ چپ رہنے والوں میں سے نہیں ہیں۔ یقیناً وہ بلند حولی کے بارے میں خاموش نہیں رہے گا۔ اگر ذرا بھی انہیں ایسی کسی سچائی کا علم ہو تو

وہ محلے بھر میں ڈھنڈھورا پیٹ دیں گے.....  
لیکن کیا کیا جائے— یہ اب تھے—  
‘نظر محمد کی زبان بھی تو بند نہیں کی جاسکتی۔ سب حوصلی کے دشمن ہیں۔ ہماری خوشی کسی  
سے برداشت نہیں ہوتی.....’

‘اب چپ بھی ہو جاؤ۔ سوچنا یہ ہے کہ اگر نظر محمد کو یہ بات معلوم ہوئی ہے تو یہ پتہ لگانا  
ضروری ہے کہ اس کے دل میں کیا ہے۔ اور یہ بات مولوی محفوظ ہی پتہ لگاسکتے ہیں۔’  
‘پھر ان سے کہیے۔ کسی طرح وہ اپنی دعا یا جادو سے نظر محمد کے دماغ پر قابو پانے کی  
کوشش کریں۔’  
ایسا کے لیے اب یہی راستہ بجا تھا۔ کیونکہ بات اب بلند حوصلی کی عزت کی آگئی تھی۔



گھروالوں کو سب سے بڑا خطرہ علی بخش سے تھا اس لیے کہ ان سے اچھی یا بُری کوئی بھی  
بات ہضم نہیں ہوتی تھی۔ مگر جنات والا پتہ اپنا کام کر گیا تھا اور وہ اسے ثواب کا کام سمجھ کر خاموش  
تھا۔ یا کہنا چاہئے ڈراہوا تھا۔۔۔ اور مجھے اس بات کا کئی بار احساس کراچتا تھا۔۔۔  
‘دیکھیے۔۔۔ ہم نے کہیں بھی اس کا ذکر نہیں کیا؟’  
‘بڑی بہادری کی آپ نے۔۔۔’

‘ارے حُمَن بابو صحت سے بڑھ کر کوئی چیز ہے کیا۔۔۔ وہ پھسپھسا کر بولے۔۔۔ اور جنات  
سے کس کو ڈر نہیں گلتا۔ ہم تو گاؤں میں بہوت پریت کے بڑے بڑے کارنا مے دیکھ چکے ہیں۔۔۔  
‘اور اسی لیے آپ ڈر گئے ہیں۔۔۔’

‘لو۔۔۔ بابو کی سنو۔۔۔ علی بخش زور سے ہنسے۔۔۔ جن بہوت سے کون نہیں ڈرتا۔ ارے  
پہلو انوں کو بھی ڈر گلتا ہے۔۔۔ پھر ہم تو انسان ٹھہرے۔۔۔’

● ●

ابا کو حولی اور حولی کی عزت کی فکر ہو رہی تھی۔ کہیں ایسا نہ ہو کہ خزانہ بھی نہ ملے اور  
حولی بھی بدنام ہو جائے۔ صبح ہوتے ہی گھر میں بیٹھ ک جم گئی۔  
سفیان ماموں کا خیال تھا..... کسی نے آگ لگائی ہے۔ ورنہ ہم اتنے آرام سے کھدائی کر  
رہے تھے کہ آواز باہر جانے کا سوال ہی نہیں.....؟  
‘پھر وہ نظر محمد اور اس کے بیٹے کی بات.....؟’  
‘وہی تو کہہ رہا ہوں..... کوئی مجرم ہے۔ کسی نے یہاں کی خبر باہر پہنچائی ہے،  
اتنا کہہ کروہ مریم بوا اور علی بخش کی طرف گھوم گئے۔ پھر ان کی تیز نظر میں کافی دریتک میری  
آنکھوں میں اپنے شک کا ازالہ کرتی رہیں .....  
کوئی تو ہے..... یہ بات باہر نہیں جاسکتی تھی.....،  
لیکن کون ہو سکتا ہے.....؟ ابا کا لہجہ مکروہ تھا.....  
‘کوئی بھی۔ علی بخش، مریم بوا یا پھر..... وہ میری طرف گھوم گئے..... حُمن میاں بھی۔  
اسی لیے ایسی باتوں کو چھپانے کی کوشش کی جاتی ہے۔  
‘تم بھی کمال کرتے ہو بھیا، یہ اماں تھیں۔ اتنی بڑی کھدائی۔ کیا یہ بات چھپی رہ سکتی  
تھی.....؟’  
اسلم میاں، غنی اور کامران کیوں نہیں؟ ابا نے پلٹ کر سفیان ماموں کو دیکھا۔ یہ لوگ بھی  
تو کسی سے ذکر کر سکتے ہیں۔ مولوی محفوظ نہیں کر سکتے مگر یہ تو ان کے شاگرد ہیں۔ کیا پتہ چاۓ پان  
کھاتے ہوئے زبان پھسل گئی ہو۔  
‘ہاں، یہ بھی ممکن ہے..... سفیان ماموں نے سینے پر جھولتے دانت کھدا کو ہاتھوں میں لیا  
اور دانت کھو دنے لگے.....  
‘مگر اب کیا کیا جائے۔ میری تو عقل کام نہیں کرتی۔’ ابا نے سہمے ہوئے لبجھ میں

پوچھا.....

”کیا کھدائی کا کام کچھ دنوں کے لیے روک دیا جائے .....؟، امماں کے لہجہ میں تھر تھرا ہٹ  
تھی .....

بائلک بھی نہیں.....

کیوں .....؟

بدنامی ہونے لگی تو .....؟ اباً ایک بار پھر کھدائی روک دینے کی وکالت کر رہے تھے .....  
”دیکھتے۔۔۔ تقدیر ہر کسی کے لیے زندگی میں دروازہ نہیں کھولتی۔۔۔ بس ایک موقع دیتی  
ہے۔۔۔ اور آپ کے پاس جیتنے ہارنے کے لیے یہی ایک موقع ہے۔۔۔ اور میری مانع تو افواہوں کا کوئی  
علانج نہیں۔۔۔ آپ کسی کا قتل نہیں کر رہے ہیں۔۔۔ کسی کے یہاں چوری یا ڈیکھتی نہیں ڈال رہے  
ہیں۔۔۔ جو کچھ کر رہے ہیں وہ اپنے گھر میں کر رہے ہیں۔۔۔ اور یہ کوئی جرم نہیں ہے۔۔۔ ابھی خزانے  
کو جانے دیجئے، صرف یہ سوچئے کہ یہ آپ کا گھر ہے۔۔۔ اور آپ کوئی ناجائز نہیں کر رہے ہیں تو پھر  
خوف کیسا .....؟

سفیان ما موس کی بات میں وزن تھا۔۔۔

”بھیسا ٹھیک کہہ رہے ہیں۔۔۔ اماں مطمئن تھیں۔۔۔

”پھر ٹھیک ہے۔۔۔ مولوی محفوظ کو آنے دو۔۔۔ دیکھو، وہ کیا خبر لے کر آتے ہیں .....  
سفیان ما موس دانت کھونے کے بعد صحن میں الٹی رکھی ہوئی لوہے کی بالٹی پر بیٹھ گئے۔۔۔  
”ویسے وسیع بھائی۔۔۔ پاکستان میں ایسے ایسے کنگالوں کو جانتا ہوں جنہوں نے کبھی روپے  
کا منہ تک نہیں دیکھا تھا۔۔۔ لیکن واہ رے کشیدہ خزانے ..... راتوں رات دنیا بدل گئی۔۔۔ اللہ جب  
دیتا ہے تو چھپر پھاڑ کر دیتا ہے۔۔۔ اس کی لاٹھی میں آوازنہیں .....؟  
”گفتگو جاری تھی .....

میں اپنے کمرے میں آگیا۔۔۔ شاید اب ان تمام واقعات کا تجزیہ میرے لیے آسان

تھا۔ ایک مشکل زندگی کو ایک آس، ایک امید لے کر ہم کتنا آسان بنادیتے ہیں۔ مجھے اس بات کا احساس تھا کہ دنیا کے پنکھا گئے ہیں۔ آزادی کے بعد ملک میں بھی کامیابی اور ترقی کی خوشگوار ہوانے دستک دی ہے۔ لیکن مجھے اس بات کا بھی احساس تھا کہ ترقی کی یہ ہوا اپنے ساتھ توہات اور اندر ہوشواں کو بھی ساتھ لے کر آئی ہے..... اور۔

انسانوں سے زیادہ آج کا انسان بھوت پریت اور جناتوں کے ساتھ زندگی بسر کرنے لگا

ہے۔



(۸)

ہمیشہ کی طرح مولوی محفوظ اپنے شاگردوں کے ساتھ آئے۔ لیکن آج ان پر وجود کی کیفیت تھی..... وہ سب کی باتیں سن چکے تھے..... لیکن آج ان کا موڈ کچھ اکھڑا اکھڑا اٹھا۔۔۔۔۔  
'پھر کھدائی بند کر دیجئے'۔۔۔۔۔  
اماں نے پٹ کر اپا کو دیکھا۔۔۔۔۔  
'نہیں میرا مطلب ہے'۔۔۔۔۔

'افواہوں سے کب تک پچھا چھڑائیں گے۔ جھٹ پر ایک لڑکا لڑکی جاتے ہیں تب بھی کہانیاں بنتی ہیں۔ کسی کو کہانی بنانے سے روک پائیں گے آپ۔ محلے میں رہتے ہیں۔ جائیے محلے والوں کی پیٹھ پیچھے کی باتیں سینے۔ اسی، آپ کی بلند حوصلی کو لے کر کسی کسی باتیں کی جاتی ہیں۔ لوگ مذاق اڑاتے ہیں کہ کاردار خاندان کا زوال آگیا۔ اب کیا حوصلی لے کر چاٹیں گے۔ یہ وہی لوگ ہیں جو آپ کے سامنے آنے پر مہذب بن جاتے ہوں گے۔ مگر پیٹھ پیچھے۔ کس کس کی زبان بند کریں گے۔ نظر محمد تو پھر بھی شریف ہے۔ وہ آپ لوگوں کی کبھی

برائی نہیں کرتا..... مگر عجیب صاحب ..... وہ فرقان میاں، وہ بڑے پھاتک کے نوابِ ذوالفقار.....;

اچھا..... اب اسکتے میں تھے.....

‘ان کی بھی تو جا گیریں چھن گئیں— چھن کیا گئیں ضبط ہو گئیں۔ یہ کون سا آسمان پر محل بنا رہے ہیں— اماں اپنے رنگ میں واپس آگئی تھیں— بس لے دے کر بلند حومی پر نظریں گڑائے بیٹھئے ہیں.....’

‘ٹھیک کہا بہن.....’

مولوی محفوظ نے ٹھنڈی سانس بھری— اسی لیے محلے والوں کی چھوڑیے۔ انہیں افواہیں پھیلا نے دیجئے اور آپ خاموشی سے اپنا کام انجام دیجئے.....

‘کیا آپ نظرِ محمد سے ملے.....؟’ اب انے دبی زبان میں پوچھا.....

‘ہاں ملا۔ پاگل ہے۔ کہہ رہا تھا، حوصلی رات میں ہل رہی تھی۔ میں نے سمجھا دیا۔ حوصلی نہیں تم ہل رہے تھے۔ تم بھی آسیں اثرات میں ہو۔ رات کے وقت جا گئے اور رچھت پر جانے کے لیے کس نے کہا۔ جاؤ گے تو پھر مجھے مت کہنا.....’

‘اچھا..... سفیانِ ماموں ہنسے..... وہ پیر پگڑو۔ تم تو استاد نکلے یار.....’

‘کیا کروں سفیان بابو۔ ادھر کے تاراً ادھرنہ جوڑوں تو یہی لوگ زندگی حرام کر دیں۔ اب دیکھئے آسیب کی بات سن کر چپ ہے۔ کہنے لگا، میں بھی کچھ دنوں سے پوربی ہوا محسوس کر رہا ہوں.....’

پھر؟ اماں کی آنکھوں میں چمک تھی۔

‘میں نے کہہ دیا۔ میں جو کر رہا ہوں اسے کرنے دو۔ کیونکہ اب تمہاری اہلیہ کے ساتھ تمہارے سحر کو بھی ہٹانا ہوگا۔ اس لیے آپ لوگ..... میں پھر کہہ دیتا ہوں، افواہوں سے دور رہئے۔ ورنہ میں خود کھدائی کو روک دوں گا.....’

یہ حکمکی تھی یا وارنگ، لیکن اب اسکے ساتھ امی بھی سکتے میں آگئی تھیں۔

آسیب، جادو، خزانہ۔ ترقی کے راستے میں اب میرے سامنے یہ جادو نگری تھی۔ ہر شے گم تھی..... صرف جادو زندہ تھا۔

سفیان ماموں بتا رہے تھے کہ دنیا کا کوئی بھی جادو گر سورہ بقر کا مقابلہ نہیں کر سکتا۔ جس گھر میں اس کی تلاوت ہو وہاں شیطان داخل نہیں ہو سکتے۔

ابا بتا رہے تھے۔ وہ پہلے ان جادو وادو کو نہیں مانتے تھے۔ میں پہلے یہی سمجھتا آیا تھا کہ یہ سب ڈھونگی ہیں۔ نجومی ہوں یا کہاں تھے، ان کا دھنڈہ لوگوں کو یقوقوف بنانا ہے۔ ہر آدمی مشکل میں ہوتا ہے۔ اور اس لیے آسمانی سے ان کا شکار ہو جاتا ہے.....

سفیان ماموں دل کھول کر ہنسنے..... ہاں وسیع بھائی۔ آپ کی بات میں کچھ تو صداقت ہے۔ بہت سے ایسے نجومی ہیں جو علم نجوم کے بارے میں بالکل بھی نہیں جانتے اور محض لوگوں کو یقوقوف بناتے ہیں۔ لیکن یہ بات سب کے بارے میں نہیں کہی جاسکتی۔ حدیث شریف میں ہے کہ ایسے بہت سے نجومی ہیں جن کے شیطانوں سے رابطے ہیں۔ اور یہ رابطے اس طرح ہیں کہ ایک جن شیطان پر دوسرا جن شیطان کھڑا ہے۔ دوسرے پر تیسرا۔ اس طرح یہ آسمان کی بلند یوں تک ایک دوسرے کو لنڈھا دیتے ہوئے پہنچ جاتے ہیں۔ اور سچی بات کہ آسمان میں بھی شگاف ہے۔ کچھ ایسے شگاف ہیں جہاں سے یہ شیطان فرشتوں کی باتیں سن لیتے ہیں اور پھر نجومی کو اس کی اطلاع دے دیتے ہیں۔ جب آخری بنی کی ولادت ہوئی تو یہ شگاف بند کر دیئے گئے۔

لیکن اب زمین کا یہ شگاف کھل گیا ہے۔

ابا ہنس رہے تھے۔ ابا کا اشارہ گمشدہ خزانے اور کھدائی کی طرف تھا۔

سفیان ماموں بھی زور زور سے ہنسنے لگے۔

ایک جادوگری تھی۔۔۔ یہ جو میں .....  
 ایک جادوگر تھا۔۔۔ مولوی محفوظ .....  
 اور ایک جادو کا ڈبہ۔۔۔ یہ کم شدہ خزانہ .....  
 میری تہائی مجھے ڈس رہی تھی۔۔۔ عمر کا گھوڑا سرپٹ ہوا میں بھاگ رہا تھا۔ میرے جسم کو  
 خوبصورتی تھی۔۔۔ اور یہ خوبصورتی لذتوں کے لباس میں گم ہونا چاہتی تھی۔۔۔  
 میرا جسم شور کرنے لگا تھا۔۔۔  
 اور میں شور کرتے جسم کی آواز میں قید تھا۔۔۔  
 دنیا اچانک نشیلی ہو گئی تھی۔۔۔ نیلا آسمان، پیڑ پودے۔۔۔ سر سرا تی ہوا۔۔۔ کسی کالمس .....  
 ایک جادو وہاں تھا اور ایک جادو یہاں ہو لے ہوئے میرے جسم میں اترتا ہوا۔۔۔  
 میں اور نادرہ شاید دونوں ہی ایک دوسرے کے لیے تہائی چاہتے تھے۔۔۔ میرے چھت پر  
 جاتے ہی وہ بھی چھت پر پہنچ جاتی۔۔۔ یا پھر ہم دونوں گھروالوں کی نگاہوں سے بچتے ہوئے ایسی  
 جگہوں کو تلاش کر لیتے جہاں کسی کے آنے کا امکان نہ ہو۔۔۔  
 پھر میں اسے گود میں لے لیتا۔۔۔ یا وہ خود ہی میری گود میں سمت آتی۔۔۔ میں ہو لے  
 ہوئے اس کے بالوں میں انگلیاں پھیرتا۔۔۔ کبھی کبھی اس کے پیارے سے گال کو سہلا دیتا یا پھر۔۔۔  
 لیکن شاید ابھی تک اس سے زیادہ آگے بڑھنے کا احساس یا حوصلہ مجھ میں پیدا نہیں ہوا تھا۔۔۔  
 وہ ایک پیارے سے مینے کی طرح میری گود میں سمت آتی۔۔۔ یقیناً اسے میرے جسم کی  
 پیش کا بھی احساس ہو گا، مگر وہ ظاہر نہیں کرتی تھی۔۔۔  
 میں انگارے سنبھال رہا تھا۔۔۔  
 اور شاید آہستہ آہستہ اب یا انگارے مجھے جلانے لگے تھے۔۔۔

کھدائی دوبارہ شروع ہو گئی تھی..... لیکن اب میرے لیے یہ تماشہ بے مزہ ہو چکا تھا.....  
میں نے سوالوں کی زد میں تھا..... شاید یہ ہمیشہ سے ہوتا آیا ہے۔ بڑھتی عمر ہر بار نئے سوالوں کے  
باد بان کھول دیتی ہے..... اور اب ان سوالوں کو شیئر کرنے کے لیے نادرہ کا ساتھ تھا۔ عمر میں چھوٹی  
ہوتے ہوئے بھی وہ غور سے میری باتوں کو سنتی تھی۔ میرے لیے اچھی بات یہ تھی کہ میں اپنے طور  
پر سوچ کے پل صراط سے گزرنے لگا تھا۔ میں دیکھ کھاتی ہو یہی اور ماضی کے قصوں سے خود کو  
نکالتے ہوئے اپنے راستے تلاش کر رہا تھا اور شاید اسی لیے کھدائی کے ان چند دنوں میں، میں  
خزانے کے ساتھ نفرت کا بوجہ بھی ڈھور رہا تھا.....

میری عمر اپنی فکر کے ساتھ مجھ میں سانس لے رہی تھی..... جیسے میں نے پہلی بار نادرہ سے  
پوچھا تھا.....

”تم بتا سکتی ہو۔ آنے والے وقت میں میرا کیریئر کیسا ہو گا؟“ نادرہ ناسمجھوں کی طرح  
میری طرف دیکھ رہی تھی.....

”کیسا ہو گا میرا مستقبل؟.....؟ نادرہ..... مجھ میں میری عمر جانے لگی ہے اور یہ بڑھتی عمر اب  
مجھ سے سوال پرسوال کیے جاتی ہے۔ ہو یہی کامستقبل کیا ہے اور تمہارا مستقبل؟ یہاں آج بھی اس  
حوالی کے لوگ پرانی دیکھوں کو چاٹ رہے ہیں۔ میں ہو یہی میں روز آنے والے ملاقاتیوں کو دیکھتا  
ہوں..... سب ایک زمانے کے بگڑے نواب یا جاگیر دار۔ لیکن آج.....؟ ان سب کے پاس کوئی  
آج نہیں ہے۔ ان کی زندگی ایک گھر سے دوسرے گھر گھومتے ہوئے ختم ہو جاتی ہے۔ سڑکوں پر  
آوارہ گردی۔ صبح اٹھتے ہی یہ اپنا ٹھکانہ چھوڑ کر دوسرے کا قیمتی وقت ضائع کرنے پہنچ جاتے  
ہیں۔ ان لوگوں کے پاس وقت ہی وقت ہے نادرہ..... لیکن وقت بدل رہا ہے..... اور میں اس  
بدلتے وقت کی آہٹ کو محسوس کر رہا ہوں۔ کیا تم بھی میری طرح اس بدلتے وقت کی آہٹ کو  
محسوں کر رہی ہو.....؟“

نادرہ خاموش تھی..... تمہاری کچھ باتیں سمجھ میں نہیں آتیں۔ لیکن اتنا جانتی ہوں کہ

اُبھی سب سے ضروری کام پڑھنا ہے..... اتنا کیوں سوچتے ہو..... بولو.....؟

میں اس کی کا نپتی، تھیلیوں کو سہلا رہا تھا.....

‘کیونکہ سوچنا پڑتا ہے نادرہ— ان کے دن گزر گئے— ہمارے شروع ہو رہے ہیں۔  
ان کے پاس جا گیریں تھیں— ہمارے پاس حویلی کا ڈھانچہ— ان کے پاس کرنے کو کچھ نہیں  
تھا— ہمارے پاس کرنے کو بہت کچھ ہے اور اندھیرا— اور..... مجھے اندھیرے سے ڈر لگتا ہے.....’  
‘میں ہوں نا.....’

وہ مجھ سے لپٹ گئی تھی.....

میں ایک بار پھر اس کے نو خیز جسم کے سحر میں گم تھا.....



کافی کھدائی ہو چکی تھی.....

مولوی محفوظ کو یقین تھا کہ ایک دنروز میں اتنی جگہ بن جائے گی کہ ایک آدمی اس گذھے  
میں داخل ہو سکے..... لیکن ابھی تک کچھ بھی برآمد نہیں ہوا تھا— ہاں کچھلی رات ٹھن..... سے  
آواز آئی تھی تو سب چونک پڑے تھے..... مولوی محفوظ اور ان کے ساتھیوں کے چہرے پر خوشی کی ابر  
دوڑ گئی تھی— مگر ایک چھوٹے سے لو ہے کے ٹکڑے کے سوا کچھ بھی برآمد نہ ہوسکا۔

در اصل پھاڑے کا تیز لو ہے والا حصہ، ایک لو ہے کے چھوٹے سے ٹکرے سے ٹکرایا تھا  
اور ٹھن سے آواز ہوئی تھی.....

جیسے جیسے زمین گھری اور گھری ہوتی جا رہی تھی، سب کی آنکھوں کی نیند اڑنے لگی تھی.....  
سب کسی مجازہ کے انتظار میں تھے.....

پوچھنے سے پہلے، اندھیرے میں ہی کھدائی بند کر دی جاتی اور مولوی محفوظ اور ان کے ساتھی  
اس خیال سے بھاگ کھڑے ہوتے کہ کوئی انہیں دیکھنے لے۔

لیکن کھدائی کے ساتھ ساتھ خزانہ ملنے کی امید بھی بڑھتی جا رہی تھی.....

● ●

(۹)

محلے کی حوالی اور کوٹھیوں کے دروازے، گھوم گھوم کر پھیری کرنے والی عورتوں کے لیے کھلے تھے۔ اس سے ان حوالی اور کوٹھیوں میں رہنے والیوں کو بھی آسانی ہو جاتی۔ پرده کا نظام تھا— دادا مرhom کے وقت تک تو پاکی کاررواج تھا۔ مگر پاکیوں کے دن لد گئے تھے۔ لیکن عورتیں زبردست پرده کیا کرتی تھیں۔ اس لیے پھیری لگانے والی عورتوں سے مرد بھی خوش رہتے تھے کہ چلو اب خامبوہ عورتوں کو بازار کا رخ نہیں کرنا پڑے گا۔ اب یہ پھیری لگانے والیاں دراصل ایسے خاندانوں کے لیے ایک جانا پہنچانا نام بن گئی تھیں۔ اس لیے ان کے آنے پر نہ صرف گھر کی عورتیں خوش ہو جاتیں بلکہ انہیں عزت دے کر انہیں چائے بھی پلاٹی جاتی۔ ایسی کتنی ہی عورتیں تھیں۔ ایک بولن بوا تھیں۔ عمر ۲۰ کے آس پاس۔۔۔ جھک کر چلتی تھیں۔ سفید ساڑی پہننے تھیں۔۔۔ مین گیٹ سے ہتی آواز لگاتیں۔۔۔ بوبو۔۔۔ بولن آتی ہے۔۔۔

بولن بوا کے ساتھ ایک جوان لڑکا ہمیشہ ہوتا تھا جو کپڑوں کا تھان اٹھائے رہتا تھا۔ بولن بوا کے آتے ہی مریم بوا تک اپنا کام چھوڑ کر آ جاتیں۔۔۔ پھر کپڑوں کے تھان کھلتے۔۔۔ ساڑیاں۔۔۔ شلوار جمپر۔۔۔ گھر میں بچھانے کی چادریں۔۔۔ تو شک، جازم۔۔۔ تکنیہ غلاف۔۔۔ بولن بوا تھان کھول کر آرام سے چوکی پر بیٹھ جاتیں۔۔۔ پھر گھنٹوں ان کپڑوں کو لے کر پسند کرنے اور قیمت طے کرنے کی کارروائی چلتی رہتی۔۔۔

اسی طرح جملہ تھیں۔۔۔ نازک سی۔۔۔ عمر پیش کے آس پاس۔۔۔ دبلي پلی۔۔۔ وہ نان خطائی اور کباب لے کر آتی تھی۔۔۔ وہ بھی دروازے سے چلاتی۔۔۔ نان خطائی۔۔۔

اپنا ناطقی کے شوقین تھے اور کتاب کے بھی۔ بھلا گھر میں کتاب لگانے کی کتنی  
اچھنیں تھیں۔ جیلہ کے آتے ہی آٹھ۔ دل سخ کتاب تو اسی وقت چٹ ہو جاتے۔ مگر ہر بار  
جمیلہ کو سہ جاتا۔۔۔۔۔

‘ارے۔۔۔۔۔ یہ کوئی کتاب ہے۔۔۔ سخ لو اور منہ میں ڈال دو۔۔۔۔۔ ٹھکتی ہوتی۔۔۔۔۔  
اماں کی بات پر جیلہ ناک بھوں چڑھاتی۔۔۔۔۔ اب دس پیسے کی کتنی بڑی سخ آئے گی  
بو بو۔۔۔۔۔ تم بھی کمال کرتی ہو بوبو۔۔۔۔۔ ذرا گوشت کے دام تو دیکھو، کتنے چڑھ گئے ہیں۔۔۔۔۔  
خاک چڑھے ہیں۔۔۔۔۔ ہاں تمہارے دام ہر بار چڑھ جاتے ہیں۔۔۔۔۔ لیکن جیلہ امی کی بات  
کا بر انہیں مانتی تھی۔۔۔۔۔

اسی طرح ایک مچھلیا تھی، جو ہمیشہ مچھلی لے کر آتی تھی اور اسی لیے اس کا نام ہی پڑ گیا تھا  
مچھلیا۔ زیادہ عمر نہیں تھی مگر جسم بے ڈول۔۔۔۔۔ وہ آتی تو بک بک کر کے سب کا جینا دو بھر کر دیتی۔۔۔۔۔  
اسی طرح وہی والی، پھل پھول بیچنے والی بستیا۔۔۔۔۔ مہینے میں ایک بار شہد۔۔۔۔۔ تازہ تازہ شہد لے کر  
آنے والی فجیلن۔۔۔۔۔

یہ سب اماں کے کلانٹ تھے اور ساتھ ہی علی بخش کے بھی۔ علی بخش کی ان پھیری کرنے  
والی عورتوں سے خوب بنتی تھی۔۔۔۔۔ یہ پھیری کرنے والیاں محلے کے ہر گھر میں جاتی تھیں۔۔۔۔۔ اور کہتے  
ہیں ان پھیری کرنے والیوں سے ہی گھر کی خبریں بھی ایک گھر سے دوسرے گھر پہنچ جایا کرتی  
تھیں۔۔۔۔۔ کس کی بیٹی کا کس سے عشق چل رہا ہے۔۔۔۔۔ کس گھر میں فاقہ ہے۔۔۔۔۔ کس  
گھر میں پلاو کی خوشبو اڑی۔۔۔۔۔ بڑی سے بڑی اور چھوٹی سے چھوٹی باتوں تک یہ پھیری والیاں، کان  
بھرنے میں خوشی محسوس کیا کرتیں۔۔۔۔۔

اس میں قصور گھروں کا بھی ہوتا۔۔۔۔۔ خرید فروخت تو اپنی جگہ ہوتی لیکن مقصد آس پاس  
کے گھروں کی تاک جھانک بھی ہوتی۔۔۔۔۔ اماں اور مریم بواں پھیری والیوں سے سب کچھ اگلوں لینا اپنا  
انداز سمجھتی تھیں۔۔۔۔۔

نظرِ محمد کے یہاں کیا ہو رہا ہے؟  
ان کی بیوی پر کیا سچ مجھ جنوں کا سایہ ہے؟ یا کوئی اور بات ہے؟ کہیں کوئی دوسرا چکرو گرت تو  
نہیں.....؟

فلان نواب صاحب آج کل فلان جگہ جاتے ہیں یا نہیں۔ یا پھر۔ بھولا میاں کو ۹ واں  
بچہ ہوا ہے۔ دیکھو اس بڑھاپے میں بھی بچہ پیدا کیے جا رہے ہیں۔  
اور جو گھر کی عورتیں نہ پوچھ پاتیں وہ علی بخش پوچھ لیتے۔۔۔ سنا فلان کی لڑکی کی آنکھ  
مٹکا نیاں چل رہی ہیں.....  
'فلان کی لڑکی دورات باہر رہنے کے بعد واپس آئی۔۔۔ اللہ۔۔۔ اب یہ محلہ رہنے کے لائق  
نہیں رہا۔۔۔'

'فلان کی بیٹی کے رنگ ڈھنگ تو دیکھو۔ ماں باپ پر حکم چلاتی ہے۔ برا ہواں نی  
تہذیب کا۔۔۔'  
لیکن خود کو سب سے زیادہ سمجھدار ٹھہر انے والے علی بخش بس ایک دن چوک گئے اور یہ  
چوک انہیں مہنگی پڑی۔

بازار سے سامان لاتے ہوئے کہیں جمیلہ مل گئی۔ وہ پڑوس کے کسی گھر سے نکلی تھی کہ علی  
بخش مل گئے۔ سوال جواب کا تبادلہ ہوا اور جمیلہ نے پوچھ ہی لیا۔۔۔

میاں سچ بتانا۔۔۔ جھوٹ بالکل نہیں۔

اللہ قسم۔ بالکل سچ بولوں گا۔۔۔ مگر بات کیا ہے۔

حوالی میں سب ٹھیک ہے نا۔۔۔؟

لو، اب حوالی کو کیا ہو گا۔۔۔

کہیں کچھ گڑ بڑ تو نہیں۔۔۔؟

مارے بلند حوالی ہے، مرا ہوا ہاتھی بھی سوا لاکھ کا۔۔۔ اب بھلا حوالی میں کسی گڑ بڑ

ہو گئی.....

لیکن جمیلہ بھی کہاں چونکے والی تھی۔

’ارے تم تو خدمتگار ہو— تمہیں کیا پتہ— ان بڑے بڑے گھروں میں سب کچھ ہوتا ہے جو ہمیں نہیں پتا ہوتا۔ جتنی بڑی حوصلی۔ اتنا بڑا چھید۔ یہی تو زمانے کا مزاج ہے۔ علی بخش کو غصہ آگیا۔ بلند حوصلی کے بارے میں کبھی بھی، کسی سے بھی وہ غلط بات برداشت نہیں کر سکتے تھے۔ وہ کہتے بھی تھے۔ میں آنکھیں کھولیں۔ حوصلی کا نمک کھایا۔ نمک حرامی کیسے کر سکتا ہوں۔ اس لیے جمیلہ کی بات سن کر علی بخش برہم ہو گئے۔ دوسری جگہ ہوتا ہوگا لیکن حوصلی میں برے کام نہیں ہوتے۔ حوصلی بڑی ہے تو دل بھی بڑا ہے.....‘

’بڑے دل میں چھید نہیں ہوتا کیا.....؟‘

— ہوتا ہوگا۔ لیکن یہاں چھید نہیں۔ بڑے بابو تو با دشہ آدمی ہیں۔ اور بوبو کو سارے زمانے کی فکر رہتی ہے۔ ہاں کہے دیتا ہوں۔ حوصلی کے بارے میں کوئی بری بات نہیں۔ جمیلہ نے ترپ کا پتہ چلا۔ ارے تم تو برا مان گئے علی بخش۔ میں کیا حوصلی کی دشمن ہوں۔ میرا تو خود حوصلی سے آنا جانا لگا رہتا ہے۔ لیکن کیا بتاؤں..... کہہ کروہ ایک لمحے کے لیے رکی، جیسے اپنی آڈھی بات کا اثر علی بخش کے چہرے پر دیکھنے کی خواہش مند ہو۔

علی بخش کے چہرے پر جھلٹا ہٹ تھی۔

’لیکن کیا۔ جو ہوا ہے یا سنا ہے وہ بتاؤ۔.....‘

اب جوز بان کٹ کے گرجائے.....؛

’ارے نہیں۔ ایسی کیا بات ہو گئی.....‘

جمیلہ نے سر سے ٹوکری اتاری اور دو گرم نان خطائی علی بخش کی طرف بڑھائی۔ علی بخش

نے مال مفت کو لینے میں ذرا بھی جھگٹ نہیں دکھائی۔ نان خطائی کے اندر جاتے ہی ان کا غصہ بھی  
اڑان چھو ہو چکا تھا.....

علی بخش خوش تھے..... نان خطائی بھی کمال کی چیز ہے۔ منہ کے اندر جاتے ہی گھل جاتی  
ہے.....،

’اب تایئے— میں حولی کی دشمن ہوں یا.....، جمیلہ نے اپنا پانسہ چل دیا.....  
’ارے— تم دشمن کیسے ہو سکتی ہو۔ تمہیں آج سے جانتا ہوں۔ تم ہمیشہ حولی کی بہتری  
چاہتی ہو.....،

’وہی تو..... جمیلہ کے لبھ میں اداسی تھی۔ لیکن اس بات کو تم کہاں سمجھتے ہو علی بخش—  
بھلا کوئی حولی کی برائی کرے اور مجھے پسند آئے.....،

’حولی کی برائی؟ بھلا حولی کی برائی کرنے کی کس میں ہمت ہے.....؟  
’اب ہمت اپنے پاس رکھو۔ کیا کوئی کسی کی زبان کو روک سکا ہے۔ جتنے منہ اتنی  
باتیں۔ لیکن کہے دیتی ہوں آج کل سب سے زیادہ باتیں تمہاری حولی کو لے کر ہو رہی ہیں.....،  
’میری حولی کو.....؟، علی بخش کا سینہ چوڑا ہو گیا۔ مگر میں بھی تو سنوں۔ آخر کس قسم  
کی باتیں کی جا رہی ہیں میری حولی کو لے کر.....،

’نہ سنو تو بہتر ہے۔ ناراض ہو جاؤ گے۔

’ارے نہیں۔‘

’لیکن خبردار۔ کسی سے کہنا مت۔‘ جمیلہ نے پھسپھساتے ہوئے کہا۔

’خبر ہے کہ تمہاری حولی میں کچھ چکر چل رہا ہے.....،

’چکر.....؟‘

’ارے بدھو۔ یہ میں تھوڑے ہی کہہ رہی ہوں۔ لوگ کہہ رہے ہیں۔ سارے محلے  
میں چرچا ہے کہ رات گئے اس حولی سے ٹھک ٹھک کی آوازیں سنائی دیتی ہیں۔ اب بولو..... اور وہ

نظر محمد بھی کہہ رہے تھے.....،

وہ نظر محمد.....ہی ہی.....ہی.....،

علی بخش جی کھول کر ہنسے اور یہیں غلطی کر گئے۔ جمیلہ کو اپنا سمجھ کر کھدائی کی بات بتا دی۔ ساتھ ہی یہ لفظ بھی جوڑ دیا کہ کسی سے کہیو مرت۔ اور یہ کام تو ہم نظر محمد کی اہلیہ کو بچانے کے لیے کر رہے ہیں.....،  
اچھا میں چلی.....،

جمیلہ نے دوبارہ ٹوکری سر پر کھلیا۔

ارے سنو تو.....،

لیکن جمیلہ اب کہاں رکنے والی تھی۔ مفت میں سارے محلے والوں کو بتانے کے لیے اسے ایک بے حد قیمتی خبر ہاتھ لگ گئی تھی۔

اور علی بخش کو یہ دھیان نہیں تھا کہ جانے انجانے ان سے کتنی بڑی غلطی سرزد ہو چکی ہے۔  
لیکن تیرکمان سے نکل چکا تھا.....



(۱۰)

حوالی میں چلنے والی کارروائی کی خبر جنگل کی آگ کی طرح چاروں طرف پھیل گئی۔ محل کی گلی سے دس قدم آگے شاہ جی کا تکمیل تھا۔ تکمیل کے آخری متولی کے انتقال کے بعد اس تکمیل کو ختم کر دیا گیا۔ کیونکہ کچھ ایسے لوگ تکمیل پر قابض ہونے کے لیے سوچ رہے تھے جو کردار کے اچھے نہیں تھے۔ وہاں نشہ کیا جانے لگا اور شاہ جی کا تکمیل دیکھتے ہی دیکھتے اوباشی کا اڈہ بن گیا۔ اب اس اطراف میں چائے اور پان کی دو ایک دکانیں کھل گئیں۔ دو پھر سفیان ماموں پان کھانے گئے تو

محلے کے نوجوانوں میں جو میلی کاہی چرچا تھا۔ وہ دوڑے دوڑے گھر پہنچے۔

‘غضب ہو گیا۔ بات تو سارے محلے میں پھیل گئی۔’

‘اب کیا ہو گا۔’ اماں نے فوراً جانماز بچھالیا۔

اپا پریشانی کے عالم میں ٹھہل رہے تھے..... مجھے معلوم تھا..... ایک دن یہ ہو کر رہے گا۔

لیکن یہاں میری سنتا کون ہے.....

‘اب اسے چھوڑ یئے وسیع بھائی اور یہ سوچئے کہ آگے کیا کرنا ہے۔ محلے میں بدنامی ہو رہی

ہے۔’

ابھی یہ گفتگو چل رہی تھی کہ دروازے پر دستک پڑی۔ کسی نے آواز لگائی۔ بھیسا،  
ابا کے کان کھڑے ہو گئے۔ ارے یہ تو نظر محمد کی آواز ہے۔ اب کون ہی آفت آگئی۔ یا  
اللہا پی امان میں رکھیو.....

ابا، سفیان ماموں کے ساتھ باہر آئے تو نظر محمد کی تیوریاں چڑھی ہوئی دیکھیں۔ وہ کافی  
غصے میں تھے۔

‘میرے ایک سفید کاغذ مانگنے سے آپ ناراض ہو گئے تھے اور آپ اب کیا کر رہے ہیں؟  
کہیے کوئی جواب ہے آپ کے پاس۔۔۔ سارے محلے میں اس بات کی خبر اڑ پھی ہے کہ آپ کے  
یہاں میری کوٹھی کے نام پر جادوئی کارروائی کی جا رہی ہے۔۔۔

ابا سنائے میں تھے۔ آنکھوں کے آگے پردہ چھا گیا تھا۔

سفیان ماموں نے انہیں سنبھالا۔ وسیع بھائی۔۔۔ سنبھل کے۔۔۔

‘میرے گھر میں کیا ہو رہا ہے اس سے آپ کو کیا مطلب ہے؟ اور یہ بھی سننے میں آیا ہے کہ  
مولوی محفوظ آپ کا ساتھ دے رہے ہیں۔ میرے اتنے پیسے خرچ کرنے کے بعد وہ اب الثاث توڑ  
میری کوٹھی کے نام کر رہے ہیں۔۔۔

‘ارے نہیں۔۔۔ نظر محمد۔ آپ غلط سمجھ رہے ہیں۔۔۔ ابا کا لہجہ کمزور تھا۔

‘غلط سمجھ رہے ہیں یا جب آپ کا پول کھل گیا ہے تو آپ سکتے میں آگئے۔ ارے میری بیوی تو پہلے سے ہی اتنی بیمار ہے۔ اب کیا اس کی جان لے کر چھوڑیں گے آپ.....؟ پرده میں اماں اور مریم بوانظر محمد کی غصے بھری آوازن کر کا نپ گئی تھیں۔ ایک طرف اماں سے لپٹی ہوئی نادرہ تھی.....

‘اب آپ کی بولتی کیوں بند ہو گئی۔’، نظر محمد کا لہجہ تیکھا تھا۔ ہم کریں تو ناجائز۔ آپ کریں تو ناجائز۔ ہم بھی کوٹھی والے ہیں۔ ہم بھی آپ سے کوئی کم نہیں ہیں۔ لیکن آج۔ آج آپ کی اوقات سامنے تو آگئی۔ میں تو مولوی حفاظ کا انتظار کر رہا ہوں۔ اس باروہ سامنے تو آئے۔ خرچ ہوئے اک ایک پیسے کا حساب نہ لے لیا تو مجھ سے برا کوئی نہ ہو گا۔’ نظر محمد جانے کے لیے مڑے پھر ٹھہر گئے۔ اور ہاں۔ آئندہ کے لیے یہ کارروائی بند کر دیجئے۔ میں آپ اور آپ کے خاندان کی عزت کرتا ہوں۔ اس عزت کو قائم رکھئے۔ بس اتنا ہی کہنا آیا تھا.....

نظر محمد چلے گئے۔

ابا کی آنکھوں سے آنسو رواں تھے۔ وہ گھرے سنائی میں تھے۔ سفیان ماموں نے انہیں آہستہ سے ہلا کیا۔

‘وسیع بھائی۔ بلاں گئی۔ خود کو سنبھال لیے۔ زندگی میں یہ سب ہوتا ہے وسیع بھائی۔’ اب ان جاہلوں کو کون سمجھائے کہ ہم کیا کرنے والے تھے.....؟ مگر ابا دروازے کو تھامے ہوئے بت بن گئے تھے۔ جیسے جسم میں خون کا ایک بھی قطرہ نہ ہو۔ سارا جسم پتھر۔ سفیان ماموں انہیں سہارا دے کر دالاں میں لائے۔ حکم ہوا۔

‘نادرہ۔ ایک گلاں پانی لے کر آؤ۔’..... نادرہ پانی لے کر آئی تو ابا نے منع کر دیا۔ آنسو آنکھوں میں خشک ہو چکے تھے۔ کافی دیر تک خاموش رہے.....

پھر آہستہ سے بڑھائے۔ آج اس نے انتقام لے لیا حکیم صاحب۔ بلند حولی کی  
عزت کو تھپٹ مار کر گیا ہے۔ قدر یکو یہی دن دکھانا منظور تھا.....  
سفیان ماموں کا گلہ بھی بھرا یا تھا۔ وسیع بھائی، یہ بد لے ہوئے زمانے کا دستور ہے۔ یہ  
ہمیشہ سے ہوتا آیا ہے اور ہمیشہ ہوتا رہے گا۔ بڑی سے بڑی حکومتیں ختم ہو جاتی ہیں۔ قدرت اپنا  
کھیل دکھاتی رہتی ہے وسیع بھائی۔ کبھی کسی نے سوچا تھا کہ مغلیہ شاہی خاندان کو بھی زوال  
آجائے گا اور اس خاندان کے ایک وارث بہادر شاہ ظفر کو نصیب کے سو آنسو بہانے پڑیں گے۔  
لیکن یہی قدر یکا لکھا ہے وسیع بھائی اور ایک دن اس آگ میں سب کو جلنا پڑتا ہے۔  
اماں رو رہی تھیں.....

نادرہ سہمی ہوئی ایک کونے میں کھڑی تھی.....  
ابا کے آنسو شک ہو چکے تھے..... لیکن ابا اس حقیقت سے واقف نہیں تھے کہ ابھی یہ تماشہ  
کچھ اور رنگ بھی دکھانے والا ہے۔



شام ۵ بجے دروازے پر تھا پڑی اور سارا گھر جیسے لرز کر رہ گیا۔  
کوتولی تھانے سے انسپکٹر آیا تھا۔ انسپکٹر کے منہ میں پان دبا ہوا تھا۔ اماں نے سفیان  
ماموں کو باہر نہیں آنے دیا۔ کیا پتہ، کوتولی کا انسپکٹر سفیان ماموں سے کچھ اور نہ اگلوالے۔ ویسے بھی  
ہندستان پاکستان کے رشتے تو ہمیشہ شک سے دیکھے جاتے رہے ہیں۔  
انسپکٹر کی تیوریاں چڑھی ہوئی تھیں.....  
تو آپ ہی وسیع الرحمن کا ردار ہیں.....  
'جبی ہاں.....'  
'آپ کی حوصلی کا تو بڑا نام ہے۔ لیکن یہ کیا سننے میں آرہا ہے؟'

ابا نے مسکرنے کی کوشش کی۔ کیا سننے میں آرہا ہے.....؟  
کوتولی کے انسپکٹر کو یونیفارم میں دیکھ کر محلے کے دو ایک لوگ جتنے لگے تھے۔ ابا نے پر دہ  
کر لیجئے کی آواز لگائی۔ پھر انسپکٹر سے کہا۔  
‘بماہر بات کرنا مناسب نہیں ہے۔ آپ اندر تشریف لا یئے،  
‘ٹھیک ہے۔’  
پان چباتا ہوا انسپکٹر ابا کے ساتھ اندر آگیا۔ ابا سے لے کر مردان خانے میں آگئے۔  
‘چائے پیسیں گے یا.....،  
‘کچھ بھی.....، انسپکٹر کر سی پر بیٹھتا ہوا مردان خانے کو چورنگا ہوں سے دیکھ رہا تھا۔ یہ بھی  
ایک عالیشان کر رہا تھا۔ پرانے زمانے کے صوفے پڑے تھے۔ دیوار پر شیر کی کھال، حولی کی  
آن بان اور شان کی گواہی دے رہی تھی۔ چھت کافی اوپنی تھی..... اور ایک پرانا ہندو لہاس سے  
جمول رہا تھا۔ انسپکٹر پر حولی کے رکھ رکھاؤ کا اثر تھا۔ وہ دریتک آنکھیں نچانچا کر کرے کی ایک  
ایک شے کو اپنی نگاہوں میں اتارتار ہا۔ ابا نے نیس چاندی کا گالدار بڑھایا۔ انسپکٹر نے پان کی  
پیک تھوکی۔ پھر ابا سے بولا۔  
‘آپ تو خاندانی آدمی ہیں..... آپ جانتے ہیں کچھ دن پہلے شہر کی فضا خراب ہو گئی تھی۔

ہمیں اک ایک بات کا خیال رکھنا پڑتا ہے۔ آپ سمجھ سکتے ہیں.....  
چائے آگئی تھی۔ انسپکٹر نے گلاس میں پانی لے کر گالدار میں کلی کیا۔ چائے کے ساتھ  
ناشستہ کا جائزہ لیا۔ سمودہ، گلاب جامن۔ لیکن اور چائے۔ اس نے گلاب جامن اٹھایا۔ منه  
میں ڈالا۔ مسکرایا۔

‘لذیذ ہیں۔’ وہ آہستہ آہستہ سر ہلا رہا تھا۔ آپ جانتے ہیں ہمارا محکمہ کتنا سخت ہے۔  
کوئی بھی شکایت آجائے تو ہمیں موقعہ واردات پر پہنچنا پڑتا ہے.....  
موقعہ واردات..... ابا کے الفاظ کا نپر ہے تھے۔

انسپکٹر ہنسا۔ گھبرا یئے مت۔ اب ہم آگئے ہیں نا.....، اس نے دوسرا گلاب جامن بھی منہ کے حوالے کیا۔ اب آپ کا کوئی بال بھی بانکا نہیں کر سکتا..... ہم کس لیے ہیں۔ اور ایک بات تادوں کاردار صاحب۔ ہم سے کوئی پنگا بھی نہیں لیتا۔ بانکے بہاری نام ہے۔ اس کو توالی میں دس سال سے ہوں۔ مجال ہے کوئی کچھ کر کے نگل جائے۔ ہم کس لیے ہیں مگر..... وہ پچھلے دنوں محلہ شیخاں میں جو ہوا، برا ہوا۔ نہیں ہونا چاہئے تھا۔ ساری ساری رات ہماری ڈیوٹی لگ گئی۔ اب شہر میں ٹینشن ہو تو کس کی ڈیوٹی لگے گی؟ ہماری ہی لگے گی نا کاردار صاحب.....

ناشتبہ کی پلیٹ خالی ہو گئی تھی۔ اس نے چائے کا گلاس تھام لیا۔.....

‘آپ کیا کرتے ہیں.....؟ سوال کرتے ہوئے وہ زور سے ہنسا۔ ارے خاندانی آدمی کچھ کرتے کہاں ہیں۔ حوالی ہے۔ زمین جائیداد ہو گی۔ کھیت بدھار ہوں گے۔ کرنا تو آپ کے بعد کی پیڑھی کو ہو گا۔ کیوں کاردار صاحب۔ آپ لوگوں کی تو چاندی تھی۔ کٹ گئی۔ اب بچوں کی باری ہے.....’

گرم چائے ایک ہی سانس میں خالی کر کے انسپکٹر بانکے بہاری نے ٹیبل پر رکھ دیا۔

‘خبر ملی تھی کہ آپ کے بیہاں کچھ ناجائز کارروائی چل رہی ہے۔ ہمیں روپورٹ تو دینی ہو گی۔ بتائیے بیہاں کیا چل رہا تھا؟’

‘کچھ بھی نہیں.....؛ اب نے مسکرانے کی کوشش کی۔

‘کچھ تو چل ہی رہا ہو گا کاردار صاحب۔ رائی ہو تھی پہاڑ بنتا ہے..... آپ کچھ چھپا نے کی کوشش کر رہے ہیں۔ اب محلے والے بتا رہے تھے کہ رات کے وقت آپ کے گھر سے آوازیں آتی ہیں..... آخر ایسا کیا ہے، جس کی وجہ سے سارا محلہ آپ سر پر اٹھائے ہیں.....’

‘کچھ بھی ایسا نہیں ہے۔ آپ دیکھ سکتے ہیں.....’

‘وہ تو ہم دیکھیں گے ہی۔ لیکن بہتر یہ ہے کہ آپ ہی اپنے منہ سے بتا دیجئے.....’

ناشتبہ کرنے اور چائے پینے کے باوجود انسپکٹر بانکے بھاری وہ جاننے کی ضد کر رہا تھا، جسے  
اپا کسی بھی حال میں بتانے کو تیار نہیں تھا.....  
‘ارے بتائیے۔ ہمارا وقت بہت قیمتی ہے۔ آخر ایسا کون سا کام تھا جو رات کے وقت  
ہو سکتا تھا، دن کے وقت نہیں.....’  
‘کچھ بھی نہیں۔’

‘دیکھئے آپ شریف آدمی ہیں۔ لیکن آپ کا چہرہ بتا رہا ہے کہ کچھ نہ کچھ بات ضرور  
ہے۔’ انسپکٹر ہنسا۔ رات میں مکان بنوار ہے تھے؟  
‘نہیں۔’

وہ تو حوالی کی دیواروں کو دیکھتے ہوئے ہی لگتا ہے۔ مکان بناتے تو بالا اور سینٹ نظر  
آتا۔ اور مکان بنانے کے لیے مزدور رات میں نہیں ملتے۔ کچھ تو ناجائز کر رہے تھے آپ.....  
ابا کی آواز بھرائی تھی۔ آپ یقین مانیے۔ کس منہ سے سمجھاؤں آپ کو۔ ہم ایسا کچھ  
بھی نہیں کر رہے تھے جو غیر قانونی ہو اور ناجائز ہو۔ ہم ایسا کچھ کر بھی نہیں سکتے.....  
بانکے بھاری کی آواز سرداور تیکھی تھی۔ ایسا سب کہتے ہیں۔ کوئی اپنے آپ کو چور یا مجرم کہتا  
ہے کیا؟ بولیے.....’

چور..... مجرم.....؟ ابا سنائی میں تھے۔

‘کوئی نہیں کہتا۔ آزادی کے بعد تو سینکڑوں غلط کام ہو رہے ہیں اور کون کر رہا ہے، کیا  
ہم نہیں جانتے۔ جا گیریں چھن گئیں۔ حوالیاں نیلام ہو گئیں۔ کل کے نواب راجہ مہاراجہ،  
زمیں پر آگئے تو عزت بچانے کے لیے کچھ بھی کرنے لگے..... یہ حوالی بھی کتنی پرانی ہے۔  
دیواریں دیکھئے۔ انسپکٹر نے انگلیوں سے دیوار کو چھوٹے ہوئے کیا۔ چونا جھٹر گیا۔ دیواریں  
کمزور ہو گئیں۔ کچھ تو گڑ بڑ ہے۔ ہم آگئے ہیں تو پتہ کر رہی لیں گے۔ مگر ہم آپ کے منہ سے سچ  
سچ سننا چاہتے ہیں.....’

ابا کی آنکھوں کے آگے اندھیرا چھا گیا تھا۔ انسپکٹر غور سے ابا کی آنکھوں میں جھانک رہا تھا۔

‘کچھ نہیں تھا تو یہ محلے والے پاگل ہیں۔ ذرا بابا ہر جائیے۔ سب یہی بول رہے ہیں۔ حوالی میں کچھ گڑ بڑھل رہا ہے۔ آپ سمجھتے نہیں، ہمیں روپورٹ دینی ہوتی ہے۔ باہر جائیں گے تو ہم سے بھی یہی پوچھا جائے گا۔ اس بار اس کا لہجہ سخت تھا۔ کاردار صاحب۔ لاسٹ وارنگ۔ بتا دیجئے۔ یہاں کیا ہو رہا تھا۔’

‘اب، بہت ہو چکا تھا۔ ابا کے صبر کا باندھ ٹوٹ گیا تھا۔ کیا جانا چاہتے ہیں آپ؟ یا محلے والے..... ہمیں چیزیں سے جیسے بھی نہیں دیا جاتا۔ اگر جا گیر دارانہ نظام میں پیدا ہونے کا قصور ہے تو ہم مجرم ہیں۔ چور ہیں۔ یہ ہم بھی جانتے ہیں کہ زمانہ ایک جیسا نہیں رہتا۔ قدر یا پن کھیل کھیلتی رہتی ہے۔ لیکن ہم بھی کیا کریں کبھی کبھی مجبوریاں، نہ ختم ہونے والی ذلت بن کر ہمارے راستے میں کھڑی ہو جاتی ہیں۔’

اس سے پہلے کہ انسپکٹر کوئی سوال کرے، ابا نے روک دیا۔ جیب میں ہاتھ ڈالا۔ کچھ پیسے تھے۔ پیسے نکالے۔ انسپکٹر کے ہاتھ میں دیا۔ میں نہیں جانتا کہ یہ صحیح ہے یا غلط، لیکن اسے رکھ لیجئے۔

ابا کی آواز میں ٹھہراؤ تھا۔ انسپکٹر نے خاموشی سے پیسے لیے۔ اور جیب کے حوالے کر دیجئے۔

اب آئیے میرے ساتھ۔ میں آپ کو سب کچھ بتاتا ہوں۔ اور بالکل سچ۔ سچ کے سوا کچھ نہیں۔ پر وہ کر لیجئے۔۔۔۔۔  
ابا کی تیز آواز گوئی۔

میں ابا کے پیچھے تھا۔ سہا ہوا۔ سانس تیز تیز چل رہی تھی۔ بدن میں لرزش تھی مگر اس کے باوجود میں وہ سب اپنی آنکھوں سے دیکھنا چاہتا تھا، جو ابا بتانا چاہتے تھے۔۔۔۔۔

اندر پر دہ ہو گیا۔

مردان خانے سے نکل کر اب انسپکٹر کے ساتھ صحن میں آئے۔ انسپکٹر کو اشارہ کیا۔ اور لکڑی کے سکپیوں سے بنی ٹوکری ہٹادی گئی۔

ُیہ..... اپنی قبر کھود رہا تھا۔ لوگ تو اپنے مرنے کے بعد قبر میں فن ہوتے ہیں۔ قبر بھی گور کن کھودتے ہیں۔ لیکن میں، وسیع احمد کاردار، ولد سمیع احمد کاردار..... کاردار خانان کا یہ بد نصیب وارث، اس آزاد ہندستان میں بد نصیب حولی کی میت اٹھاتے اٹھاتے اتنا تحک گیا کہ خود اپنے ہاتھوں سے اپنی قبر کھونے لگا۔..... اگر اپنی زندگی میں اپنی قبر کھونا ناجائز ہے تو پھر جو سزا چور کی وہ میری۔۔۔ لے چلنے کو تو ای۔ میں چلنے کے لیے تیار ہوں۔

‘آپ اپنی قبر کھود رہے تھے.....؟’

انسپکٹر کی پیشانی پر سینے کی بوندیں جھلماگئی تھیں۔ وہ پھٹی پھٹی آنکھوں سے ابا حضور کی طرف دیکھ رہا تھا۔۔۔ آپ کے گرد اے کہاں تھے؟ کسی نے کچھ نہیں کہا۔۔۔

جلدی سے، ٹوکری سے اس نے وہ جگہ چھپا دی۔۔۔

‘چھما کجھنے گا۔۔۔ آپ کو سمجھنے میں غلطی کی۔۔۔’

انسپکٹر کے لبھ میں ٹھہراؤ تھا۔۔۔ میں کسی کو نہیں بتاؤں گا۔۔۔ لیکن مہربانی کر کے یہ خیال اپنے دل سے نکال دیجئے۔۔۔ وہ جو۔۔۔ کر رہے تھے آپ۔۔۔ اپنی قبر کھونا۔۔۔ خوانخواہ رات کے وقت عام لوگوں کو شک و شبہ ہوتا ہے۔۔۔

جاتے ہوئے بھی اس نے تنبیہ کی۔۔۔ کل یہ گڈھا بھروادیجھنے گا۔۔۔ سمجھ گئے نا۔۔۔ آپ۔۔۔

ابا نے سر ہلا�ا۔۔۔

انسپکٹر سرعت سے، بڑے دروازے سے باہر نکل گیا۔۔۔ ابا جیسے گھر سے سنائی سے واپس اپنی دنیا میں آگئے۔۔۔

لیکن مجھے اسی دنیا میں چھوڑ گئے۔۔۔

شام ہو گئی تھی..... سورج غروب ہو گیا تھا..... میں اپنے کمرے میں آ گیا۔ ابا کے ساتھ ساتھ انسپکٹر کی آوازیں بھی کانوں میں گونج رہی تھیں.....  
 تو ابا اپنی قبر کھود رہے تھے.....  
 گمشدہ خزانہ تو جیسے صرف خواب و خیال کی باتیں تھیں، دراصل یہ کچھ اور تھا۔  
 بھیا نک سے زیادہ عبرت آمیز.....  
 میری آنکھوں کے آگے دائرے بن رہے تھے.....  
 وقت نے حویلی کے درود یوار کھو کھلے کر دیئے اور کہیں زیادہ کھوکھلا کر دیا حویلی والوں کو..... ورنہ انسپکٹر کے آگے اپا اتنے کمزور نہ ہو جاتے کہ زندہ حویلی کو قبر سے تعییر کرتے.....  
 آنکھوں سے ایک قطرہ آنسو ڈپکا.....  
 میری آنکھیں بند تھیں..... کسی کی آہٹ ہوئی۔ کوئی میرے قریب کھڑا تھا۔ دونخہ ہاتھ..... یہ نخہ ہاتھ میرے جسم پر جھکے ہوئے تھے.....  
 ’تم رو رہے ہو۔ مت رو۔.....‘  
 صبر کا باندھ جیسے ٹوٹ گیا۔ آنسو خسار پر پھیل گئے۔  
 ’سب رو رہے ہیں۔۔۔ ابو بھی رو رہے ہیں۔۔۔ اور یہاں تم بھی۔۔۔ مجھے بتاؤ گے نہیں، کہ کیا ہوا ہے۔۔۔‘  
 ’کچھ ایسا ہوا ہے جسے ابھی تم نہیں سمجھ پاؤ گی نادرہ۔ تھماری عمر اسے سمجھنے کے لیے بہت کم ہے۔۔۔‘  
 ’میں اتنی بھی چھوٹی نہیں۔۔۔‘  
 میں خاموش رہا۔  
 ’بتاؤ ناجھے۔۔۔ سب کیوں رو رہے ہیں۔۔۔ کیا ہو گیا ہے۔۔۔ انسپکٹر کیوں آیا تھا؟‘  
 اس کے ذہن میں ہزاروں نئے نئے سوالات تھے۔۔۔ اس کی گرم ہتھیلیاں اب بھی میری

آنکھوں کو خشک کرنے میں لگی تھیں۔

‘بولونا۔ کیا ہوا ہے..... مجھے ڈر لگ رہا ہے۔ امی کی یاد آ رہی ہے..... وہاں اتنے آنسو دیکھے ہیں کہ سارے آنسو خشک ہو چکے۔ امی کا جنازہ رکھا تھا اور سب روئے جا رہے تھے.....’

یہاں بھی ایک جنازہ رکھا ہے.....

‘جنازہ..... کہاں؟’ نادرہ گھبرا کر پیچھے ہٹی۔ اس کی آنکھیں خوف سے چیل گئی تھیں۔

جھوٹ بولتے ہو تم۔ کہاں ہے جنازہ.....

‘یہ جو یہی.....’

ایک بار پھر میرے آنسو بہرہ رہے تھے..... یہ بلند جو یہی..... میں نے کہانا، تم نہیں سمجھو گی  
نادرہ.....’

‘سب سمجھتی ہوں..... وہ آہستہ سے بولی۔ لیکن جہاں زندہ انسان بنتے ہوں۔ اس کے  
بارے میں ایسا نہیں کہتے۔’

وہ میری گود میں آ گئی تھی۔ اس کے ہاتھ جل رہے تھے..... میں نے اسے اپنی بانہوں  
میں لپٹا لیا تھا۔ میں جل رہا تھا۔ یا سک رہا تھا۔..... میں نے اس کے ارد گرد اپنی بانہیں سخت  
کر دی تھیں۔ میری ہتھیلیاں اس کی پیٹھ پر مچل رہی تھیں.....

نادرہ..... نادرہ..... میرے جسم میں ہلچل مچی ہوئی تھی۔..... جیسے ہزاروں انگارے ایک  
ساتھ جسم میں داخل ہو گئے ہوں..... اور اچانک آگے بڑھ کر پہلی بار میں نے اس کے ہونٹوں پر اپنا  
ہونٹ رکھ دیا.....

نیلے آسمان پر ستاروں کی آمد شروع ہو گئی تھی۔

## **حصہ دوم**

تہذیب کا تصادم

ایک دن نشانیاں مٹ جاتی ہیں  
ایک دن پرندہ اڑ جاتا ہے .....  
ایک دن انڈا ٹوٹ جاتا ہے .....



اس ٹوٹے انڈے سے ایک نئی دنیا سانس لینے والی ہے .....  
جو تمہاری پرانی دنیا سے .....  
کھیں زیادہ بھیانک ہو گی



(۱)

انسپکٹر کے جانے تک تو ابآ خود کو سنبھالنے میں کامیاب رہے مگر ادھر انسپکٹر گیا اور ادھر ابآ  
گھنے ہوتے اندھیرے میں گم ہوتے ہوتے آنسوؤں کی یورش کی تاب نہ لاسکے.....  
ہم چھت پر تھے—یعنی میں اور نادرہ جب سفیان ماموں کی چیخ سنائی دی تھی—  
رحمٰن—تمہارے ابا بیہوش ہو گئے—

● ●

کمرے میں سناتا تھا، حویلی کے بام و در خاموش تھے۔ محرابوں سے گزر کر اونچے  
دروازے والا یہ بڑا سا کمرہ تھا۔ اور اس کمرے کے دروازے پر ایک جھیننا ساری شمی پر دہ پڑا تھا.....  
پر دہ کے ٹھیک سامنے ہی ابا کا بستر تھا۔ ابا لیٹئے ہوئے تھے۔ سرہانے خاموش سی اماں بیٹھی تھیں۔  
نادرہ سہی ہوئی تھی۔ مریم بواپانی لے کر کھڑی تھیں۔  
سفیان ماموں ٹھیل رہے تھے.....

اب انہوںی دیکھ کر تو نہیں آتی۔ نہ وہ انسپکٹر آتا نہ وسیع بھائی کا یہ حال ہوتا.....  
اماں اپنے آنسوؤں کو مشکل سے روک پانے کی کوشش کر رہی تھیں۔ سا گوان کی لکڑی  
کی بنی یہ مسہری، جس پر ابھی ابا آرام کر رہے تھے، یہ بھی ایک اینٹک پیس تھی۔ ابا کے مطابق یہ  
مسہری ان کے بچپن سے تھی۔۔۔۔۔۔ تب یہ کمرہ دادا حضور کا کمرہ ہوا کرتا تھا۔۔۔۔۔۔  
ابا بھی بھی نیم بیہوش تھے.....

اماں سرہانے دعا پڑھ پڑھ کر پھونک رہی تھیں۔۔۔۔۔۔  
سفیان ماموں ٹھیلنے ہوئے بولے جا رہے تھے۔۔۔۔۔۔  
وسیع بھائی، بد لے ہوئے زمانے کا مزانج نہیں سمجھ پائے۔ کیا ضروری تھا کہ انسپکٹر کو سب  
کچھ بتایا جائے۔ ارے بات جنگل کی آگ کی طرح اڑی تھی، ویسے دب بھی جاتی۔ ہر جگہ، ہر

آدمی کے ساتھ حویلی کی بربادی کا رونا کیا رونا.....سب جانتے ہیں وہ دن گزر گئے جب کاردار خاندان فاختہ اڑا کرتا تھا۔ ہیں.....اب فاختا کیسیں ہیں کہاں جواڑا اُو گے.....؟، پان کی گلوری منہ میں ڈالی۔ ٹھلتے ہوئے وسیع بھائی کی پیشانی پر ہاتھ رکھا۔ پھر بڑبڑائے۔

’پیشانی تو ایکدم ٹھنڈی ہو رہی ہے۔ شام ہو گئی ہے۔ اس وقت کوئی ڈاکٹر بھی تو نہیں ملے گا.....‘

’دکسی ڈاکٹر کی ضرورت نہیں۔‘ پہلی بار امی کے چہرے پر سختی محسوس کی۔ اباً سے ہمیشہ لڑنے والی امی غائب تھیں۔ اور ان کی جگہ کوئی دوسری عورت آگئی تھی۔ ’انہیں کچھ نہیں ہو گا۔ مجھے اللہ پر بھروسہ ہے۔ اور میں جانتی ہوں پاک پروردگار ان کا سایہ ہم پر ہمیشہ قائم رکھیں گے.....‘

’مگر طبیعت بگرتی جا رہی ہے..... آنکھیں ابھی بھی بند ہیں.....‘

سفیان ماموں پھر کمرے میں ٹھلنے لگے۔

’یا اللہ۔ اس گھر کو کس کی بددعا کی گئی۔ وہ سر ہانے بیٹھ گئے۔

’وسیع بھائی۔ آنکھیں کھولیے.....‘

میں سہا ہو اور دروازے سے لگ کر کھڑا تھا۔ آنکھیں ویران ہو رہی تھیں۔۔۔۔۔ اباً کے قریب جانے کی ہمت نہیں تھی۔ لیکن یہ سب کیا تھا؟ سوچ کے نئے دروازے اس وقت بھی کھل رہے تھے۔۔۔۔۔ اباً برسوں سے حویلی کے زخم کو پالتے پالتے ٹوٹ گئے اور زخم اچانک پھٹ گیا۔۔۔۔۔ رسنے لگا۔۔۔۔۔

’وسیع بھائی۔۔۔۔۔ اٹھیے۔۔۔۔۔‘

’وسیع بھائی۔۔۔۔۔ پانی تو پیجئے۔۔۔۔۔‘

’وسیع بھائی۔ آنکھیں کھولیے۔۔۔۔۔‘

سفیان ماموں گھبرائے ہوئے تھے۔ اماں کا چہرہ سیاہ ہو رہا تھا۔ آنکھیں ٹھہر گئی تھیں۔ اماں نے سفیان ماموں کی طرف دیکھا۔ ہاتھ کا اشارہ کیا۔ ہتھیار سخت تھیں..... ہوا میں چمکیں..... اور انہیں رکنے کا اشارہ کیا..... میں کہتی ہوں، نا..... انہیں کچھ نہیں ہوگا.....  
‘حالت غیر ہوتی جا رہی ہے.....’  
کچھ نہیں ہوگا.....  
ڈاکٹر سے رجوع کرنے میں حرج ہی کیا ہے..... میں دیکھتا ہوں.....  
سفیان ماموں آگے بڑھے تو اماں کی زوردار آواز نے انہیں روک لیا۔  
‘قدم آگے بڑھانے کی ضرورت نہیں ہے بھیا۔ اس وقت ویسے بھی کوئی ڈاکٹر نہیں ملے گا۔ میں نے اپنے دل کو مضبوط کر لیا ہے..... اور میں جانتی ہوں، قیامت کی یہ رات بھی گزر جائے گی۔ مجھے اپنی دعاویں پر پورا بھروسہ ہے.....’  
امی کی آنکھیں بند تھیں.....

میں نادرہ کا ہاتھ تھامے باہر نکل آیا۔ دربے کی مرغیاں خاموش تھیں..... صحن میں پر چھائیوں کا رقص شروع ہو گیا تھا..... یہاں سے محراب نما منڈیوں کی قطار نظر آ رہی تھی..... میرے اندر کی دنیا بھی خاموش تھی۔ کافی دیر بعد نادرہ کی آواز گونجی.....  
‘مجھے ڈر لگ رہا ہے.....’  
میں نے اس کی کاپنی ہتھیلیوں کو اپنے ہاتھ میں لیا.....  
‘یہاں سب ڈر رہے ہیں نادرہ۔ سوائے امی کے جو اس سخت اور مشکل حالات میں سب سے زیادہ مطمئن ہیں.....’

اندھیرے سائے سیڑھیوں پر چکل گئے تھے.....  
‘زندگی کیا اس قدر مشکل ہے نادرہ.....’ میرے لفظ لٹوٹ رہے تھے.....

شاید.....

تم نے بھی تو مال کا صدمہ دیکھا ہے.....  
نادرہ کی خالی آنکھیں منڈریوں کو تک رہی تھیں.....  
نادرہ کا ہاتھ تھامے میں اس جگہ پر آگیا، جہاں کھدائی کی جا رہی تھی۔ یہ جگہ ابھی تک  
نہیں بھری گئی تھی..... میں نے ٹوکری ہٹادی..... گلڈ ھے کے کنارے کنارے میں جمع تھی.....  
یہ تو کسی کی قبر لگ رہی ہے۔ چلو یہاں سے.....  
نادرہ کے لفظ کا نپ رہے تھے.....  
میں نے گلڈ ھے کے اندر دیکھا..... جیسے اس گلڈ ھے میں ہزار روپیں اس وقت اکٹھا ہو گئی

ہوں.....

‘چلو یہاں سے.....’

‘شاید یہاں سے کوئی راستہ خزانہ کی طرف نہیں جاتا.....، آنکھیں اندر ہیرے میں بھی انک  
گلڈ ھے کا جائزہ لے رہی تھیں.....  
‘مجھے ڈر لگ رہا ہے.....’  
‘ڈرومٹ.....’  
میں نے نادرہ کا ہاتھ تھام لیا۔ اب اک کا نپتے الفاظ مجھے یاد آگئے جس کی ادائیگی انہوں  
نے انسپکٹر کے سامنے کی تھی.....

‘شاید ہو یہی کا کوئی زمین دوز راستہ ان خزانوں کی طرف نہیں جاتا.....’

میں آہستہ سے بڑھا یا.....  
اندر ہیرے میں محراب نما منڈریں اس وقت کسی آسیب کی مانند لگ رہی تھی..... میں نے  
نادرہ کا ہاتھ تھاماً اور چین سے نکل کر واپس اس کمرے میں آگیا، جہاں موت جیسے سنائی کے درمیان  
ابا خاموش سے، ایناک مسہری پر لیے ہوئے خود بھی کوئی پرانی یادگار معلوم ہو رہے تھے.....

اماں سجدے میں تھیں.....

سفیان ماموں پاں چبارہے تھے۔ ٹھلنے کا عمل جاری تھا..... رک رک بڑ بڑا نے کا  
سلسلہ بھی جاری تھا.....

یہ عمر زیادہ سوچنے کی نہیں ہوتی۔ زیادہ سوچنے سے دنیا بھر کی بیماریاں دبو چنا شروع کر دیتی ہیں۔ مشکل یہ ہے کہ وسیع بھائی جیسے لوگ کبھی بھی اپنے گزرے کل سے الگ نہیں ہو پائے۔ پاؤں دبایا، خوش ہو کر جا گیریں سونپ دیں۔ کسی پر دل آگیا اور زمین کا ایک بڑا حصہ ٹھنے میں دے دیا۔ کسی غریب پر ترس آیا، کئی بیگھا کھیت دے دیا۔ ختم ہو گئے وہ دن۔ ماضی کی سہری کہانیوں میں اب صرف بیماریاں سانس لیتی ہیں۔ کیا ہوا۔ اپنے آپ کو زخمی کرنے کا نتیجہ کیا ہوا۔ وہ ماضی جو آپ کو بہار کر جائے اسے پھینکنا ضروری ہوتا ہے۔ ساتھ لے کر چنانہ نہیں۔ کیا ہم نہیں لٹے تھے۔ گھر بار، جا گیریں سب کچھ چھوڑ کر پاکستان جانے کا فیصلہ کیا کوئی عام فیصلہ تھا۔ لیکن حقیقت کو سمجھ رہے تھے۔ کہ اب وہ ملک نہیں ہے۔ دو نکٹے ہو گئے ہیں ملک کے۔ اور اس طرح حولیوں اور جا گیروں کے بھی ہزار ہزار ٹکڑے ہو گئے۔ کیا یہ سمجھنا مناسب نہیں تھا کہ آزادی دونوں نئے ملکوں کے لیے ہزار طرح کی پریشانیاں لے کر آئے گی۔ کیا وسیع بھائی کو علم نہیں تھا کہ دنیا تیزی سے بدلتی ہے۔ اور ضروری یہ ہے کہ اس تیزی سے بدلتی دنیا کے ساتھ ہم خود کو بھی بدلتیں۔ اگر وہ خود کو بدلتی تو آج یہ تماشہ نہ ہوتا۔ اور نہ وسیع بھائی جیسا آدمی بیماروں کی طرح اس طرح بستر پر دراز ہوتا.....؟

پن ڈبہ دوبارہ کھلا۔۔۔ سفیان ماموں نے دوبارہ پان کی گلوری منہ میں ڈالی۔ آج ان پر جیسے زور زور سے بولنے کا دورہ پڑ گیا تھا۔۔۔ ٹھلتے ہوئے وہ مسلسل بولے جارہے تھے۔۔۔ سب کی ذمہ داری تقسیم پر آتی ہے۔ کون لے گا اس بدحالی کی ذمہ داری۔۔۔ نہ پاکستان پاکستان چلانے والے پاکستان میں خوش۔۔۔ نہ بیہاں کے لوگ۔۔۔ مولانا آزاد کی بات یاد آتی ہے۔۔۔ ان کی اک ایک تقریر مجھے حفظ ہے۔۔۔ مولانا نے کہا تھا۔۔۔ مت کرو تقسیم۔۔۔ اگر آسمان سے کوئی فرشتہ اترے

اور قطب مینار پر کھڑے ہو کر اعلان کرے کہ ہندستان آزاد ہے تب بھی میں اسے اس وقت تک قبول نہیں کروں گا جب تک اس ملک کے ہندو اور مسلمان متعدد ہو جائیں۔ اگر ہندستان کو آزادی نہیں ملتی ہے تو یہ ہندستان کا نقصان ہے۔ لیکن اگر ہندو مسلمان نہیں ملتے تو یہ ساری انسانیت کا نقصان ہے۔

سفیان ماموں ٹھہلتے ہوئے ٹھہرے۔ بہن کی طرف دیکھا..... بانٹ دیا دو بھائیوں کو۔ اور آج اس آزادی کا حشرد کیھا لو۔ باہر آگ لگی ہے۔ اور یہاں دیمک گلی حولی پر ناز کرنے والا اس کا وارث بیمار لیٹا ہوا ہے.....

اچانک امی پلٹیں۔ ہوا میں ایک بار پھر ان کا ہاتھ چکا۔ آنکھوں میں سارے آنسو

خشک تھے.....

‘بس کرو بھیتا۔’

ہاتھ ہوا میں تن گئے تھے۔ بس بہت ہوا بھیا۔ حولی۔..... حولی۔..... بیمار.....  
بیمار..... سنتے سنتے تھک گئی میں۔ یہاں کوئی میت یا جنازہ نہیں رکھا ہے۔ برسوں کے زخم یا ناسور کو آج رسنے کا موقع ملا ہے تو انہیں بیمار بن کر سوالوں کے کھڑے میں کیوں کھڑا کرتے ہو۔ حولی کل بھی شان سے کھڑی تھی اور میری زندگی تک اسی شان سے کھڑی رہے گی۔ میں اس کی آن بان شان میں کمی نہیں آنے دوں گی۔ لیکن اللہ واسطے۔ ان کے دل کو مزید نہ دکھائیے۔ میں ان کی تڑپ پہچانتی ہوں۔ اس لیے پوری زندگی کبھی ان سے سیدھے منہ بات نہیں کی۔۔۔۔۔ امی رو رہی تھیں۔ دکھی اور رنجیدہ آدمی کب کا محبت کی زبان بھول چکا ہوتا ہے۔ میں خود ان سے لڑتی رہی۔ ساری زندگی حولی کے نام پر لڑتی رہی۔ مگر کیوں؟ اس لیے کہ حولی کے ماخی کو یہ بھول سکیں۔ اور یہ بھولنے کی کوشش کر رہے تھے۔ ہزاروں برسوں کی تہذیب ایک دن میں نہیں بھولی جاتی۔ وقت لگتا ہے۔ جیسے وقت کی دیمک محلات اور حولیوں کو چاٹتے ہیں، ویسے ہی انسانی دماغ کو بھی۔ اور ایک دن یادداشت سے اس ماخی کا کچھ ہٹا دیتے ہیں۔ اللہ کے واسطے انہیں بار بار

آزادی اور حوصلی کی یاد نہ دلائیے.....

امی کے سخت چہرے پر بلا کی خود اعتمادی جھانک رہی تھی..... نادرہ نے پلٹ کر میری طرف دیکھا..... سفیان ماموں گہرے سنائے میں امی کا چہرہ پڑھ رہے تھے.....  
امی کی آنکھیں خشک تھیں۔ ابھی مجھ میں بہت طاقت ہے۔ ان کے لیے اور حوصلی سے اڑنے کے لیے۔ اس اڑائی میں مجھے کسی کا بھی ساتھ نہیں چاہئے۔ سگے بھائی کا بھی نہیں۔  
میرے جانگر سلامت ہیں.....

ٹھلتے ہوئے سفیان ماموں ٹھہر گئے۔ کچھ دیر تک پتھر کے بت کی طرح بیٹھے رہے۔ پھر  
کمرے سے باہر نکل گئے۔



صحیح فجر کی اذان کے ساتھ ہی ابا کی طبیعت کچھ ملکی ہوئی تھی۔ اماں کو قریب دیکھ کر انہوں نے مسکرانے کی کوشش کی۔  
'ابھی نہیں مرلوں گا۔'  
مریں آپ کے دشمن.....  
'پانی.....'

مریم بوانماز پڑھ کر فارغ ہوئی تھیں۔ وہ جھٹ پانی لے کر حاضر ہوئیں۔  
ابا کی آواز نجیف تھی..... کل نہ جانے کیا ہو گیا مجھے۔ مجھے خون نہیں پتا۔۔۔۔۔ مگر۔۔۔۔۔  
غندوگی کی حالت میں کبھی ایک بات مجھے پریشان کرتی رہی۔ اپنے بیٹے کو نماز کی تربیت نہ دے سکا۔  
کبھی اس پر نماز کی پابندی نہیں لگائی۔ اللہ معاف کرے۔ مجھ سے زندگی میں کبھی زبردستی نہیں ہوئی۔۔۔۔۔ کبھی کسی پر جرنیں کیا۔۔۔۔۔ بیٹے کو کہا ضرور لیکن نصیحت آمیز لمحے میں۔۔۔۔۔ کبھی نماز کے لیے ڈانٹ نہیں سکا۔۔۔۔۔

اماں نے ابی کا ہاتھ تھام لیا۔ ابھی کون سی عمر جا رہی ہے اس کی۔ بچے ایک دن خود  
جا گئے ہیں اور اپنا اچھا براسوںج لیتے ہیں..... آپ اتنا زیادہ دماغ پر بوجھ کیوں دیتے ہیں۔  
”رحمٰن جا گا ہے یا سو گیا.....؟“

یہ وہی وقت تھا جب میں اٹھ کر دروازے پر آ چکا تھا..... ابی کی باتیں سیدھے میرے دل  
و دماغ میں اتر رہی تھیں..... میں ابی کے پاس آ گیا۔ ابی میرے سر کو سہلا رہے تھے.....  
”کبھی کسی بات کی نصیحت نہیں کی۔ مگر نماز پڑھنے سے سکون ملتا ہے بیٹھے۔ حشر کے  
روز پوچھا جا سکتا ہے کہ بیٹھے کونماز کی تربیت کیوں نہیں دی.....؟“  
سفیان ماموں بھی نماز سے فارغ ہو کر آگئے تھے۔ لیکن وہ بد لے ہوئے تھے۔ شاید رات  
اماں کی بات سے ان کا موڈ خاصہ خراب ہو گیا تھا۔ مگر وہ خود کو نارمل دکھانے کی کوشش کر رہے  
تھے.....

”آپ کی طبیعت کیسی ہے وسیع بھائی.....؟“

”اچھا ہوں..... درد ہے..... ابا نے مسکرانے کی کوشش کی.....؟“

”لگھرا یئے مت۔ ایسا ہوتا ہے۔ بس زیادہ مت سوچئے.....؟“

”سوچنا کون چاہتا ہے حکیم صاحب.....؟“

سفیان ماموں نے چہرے پر مسکراہٹ لانے کی کوشش کی۔ میرے ساتھ میری حکمت  
بھی پاکستان رہ گئی۔ ورنہ آپ کو ایسا خیرہ چٹاتا کہ آپ رات ہی بھلے چنگے ہو کر بیٹھ جاتے۔  
ابا آہستہ سے مسکرائے۔

سورج نکل آیا تھا۔ باور پچی خانہ اماں اور مریم بوانے سن بھال لیا۔ لیکن مجھے بار بار امی  
جان میں آج ایک انجانی عورت کا چہرہ نظر آ رہا تھا۔ اسی جلدی جلدی اپنے کام انجام دے رہی  
تھیں۔ جیسے انہیں کسی خاص کام کی تیاری کرنی ہو۔ آج مریم بوانے سے ان کا جھگڑا بھی نہیں ہوا  
تھا۔ آج ان کے ہونٹ خاموش تھے۔

باور پچی خانے کی دیواریں دھویں سے کالی پڑگئی تھیں۔ میری نظرامی کے چہرے پر  
مرکوز ہو کر رہ گئی تھی۔ اور مجھے یقین تھا، وہاں کوئی ایسی کشکش چل رہی ہے، جہاں اماں اپنے  
سوالوں کا راستہ بھول گئی ہوں۔ ایک دوبار پلت کر انہوں نے میری طرف دیکھا۔ کچھ بولی  
نہیں۔

دس نج گئے تھے۔ ابَا کو دیکھنے کے لیے بچوچا، سلام بھائی اور کئی لوگ آئے۔ مگر امی  
سائے کی طرح ابَا کے ساتھ تھیں.....

‘کوئی کچھ بولے گا نہیں۔ باہر کی کسی بات کا تذکرہ یہاں نہیں ہوگا۔’  
اس لیے ملنے والے آئے ضرور۔ لیکن ٹھہرا کوئی نہیں۔ ہاں، سفیان ماموں نے امی کو  
اشارة کیا۔ کنارے بلایا۔

‘میری مانع تو ڈاکٹر کو بلاہی یجھے۔ ہوش ضرور آگیا ہے لیکن وسیع بھائی کی طبیعت ابھی بھی  
ناساز ہے۔’

‘ٹھیک ہے بھیتا۔ آپ ڈاکٹر کو بلایے۔ میں آتی ہوں.....’  
اماں کے لبھ میں آگ بھر گئی تھی.....  
‘آتی ہوں..... مطلب.....’

‘مجھے کہیں جانا ہے.....’

‘کہاں؟’

‘ابھی نہیں بتا سکتی بھیتا۔ مگر مجھے جانا ہے۔ میں ایک گھنٹے کے اندر آ جاؤں گی۔’  
سفیان ماموں کو سکتے میں چھوڑ کر اماں نے کنارے مجھے بلایا۔ پھر میرے دونوں ہاتھ  
تحام کر میری آنکھوں میں آنکھیں ڈال کر پوچھا۔  
جو پوچھتی ہوں چیز بتانا.....  
جی امی.....

جھوٹ بالکل نہیں۔

بجی اگی جان.....

کل رات میں کیا ہوا تھا.....

کل.....؟

ہاں جب کوتولی سے کوئی آیا تھا.....

وہ..... انسپکٹر..... میں نے دماغ پر زور لگایا۔ انسپکٹر بالکل بہاری۔

بالکل بہاری ہو یا کوئی بھی بہاری ہو۔ کیا بات ہوئی..... مجھے سچ سچ اور ایک ایک لفظ

بتا۔ اور ہاں کوئی بات بھی مجھ سے چھپانا نہیں۔ ورنہ آج تیری خیر نہیں۔

اماں کے الفاظ سلگ رہے تھے۔ آج پہلی بار مجھے اماں سے خوف کا احساس ہو رہا تھا۔

میں نئکمش میں تھا۔ کیا بتاؤں اماں کو۔۔۔ میں صرف اس ہونا ک منظر کا گواہ تھا۔ وہ منظر، جس نے

ایک لمحے میں ابا حضور کو برسوں کا یہار بنا دیا تھا۔۔۔

کیا بات ہوئی تھی۔۔۔؟ اماں کی پتلیاں میری آنکھوں میں ناج رہی تھیں۔۔۔

پھر میں نے اماں کو سب کچھ بتا دیا۔ ساری باتیں سننے کے بعد اماں دو منٹ کے لیے

خاموش ہوئیں۔ پھر میرا ہاتھ تھامتے ہوئے بولیں۔

‘چل میرے ساتھ۔۔۔’

کہاں.....

‘سوال مت کر۔۔۔ بس سیدھے چل میرے ساتھ۔۔۔’

آج اماں نے جا ب نہیں پہنا۔ برقعہ نہیں لگایا۔ بے پردہ مجھے لے کر وہ باہر آگئیں۔

موڑ پر کئی محلے والے کھڑے تھے۔ آج اماں کو کسی کی پروانہ نہیں تھی۔ انہوں نے رکشے والے کو آواز

دی۔

‘چلو کوتولی۔۔۔’

میں اماں کے ساتھ رکشہ پر بیٹھ گیا۔ مگر یہ سب میرے لیے کوئی جو بہتھا۔ اماں کے اس فیصلے پر مجھے تجھ بہتھا۔ مگر شاید ساری رات اماں ڈینی کشمکش کا شکار رہی تھیں۔ اور صبح اٹھتے ہی اماں نے کوتولی جانے کا فیصلہ لے لیا تھا۔

● ●

رکشہ کوتولی کے دروازے پر رکا۔  
دروازہ کھلا تھا۔ یہ ایک پرانی پلی رنگ کی عمارت تھی۔ گیٹ سے ملختی ایک چھوٹا سا صحن تھا، جہاں دو ایک ٹوٹے رکشے پڑے تھے۔ باہر دو پوس والے تھے جنہوں نے چونکر مجھے اور اماں کی طرف جیرت سے دیکھا تھا۔

اماں میرا ہاتھ تھام کر بھلی کی طرح کوتولی کے اندر داخل ہو گئی تھیں۔ میں نے زندگی میں اماں کو اس طرح کبھی کسی رشتہ دار کے یہاں بھی جاتے ہوئے نہیں دیکھا تھا۔ بازار یا مارکیٹ تو دور کی چیز ہے۔ کار دار خاندان ہی نہیں، بلکہ اس وقت محلے کی زیادہ تر تصور میں سخت پرده میں رہتی تھیں۔ ایسا نہیں ہے کہ پرده کی یہ بندش مردوں کی طرف سے تھی۔ شاید روایت اور تہذیب میں خود ہی نہیں چہار دیواری کی قیدی بنا کر رکھتی ہیں۔ مگر آج اماں نے پردا اتار پھینکا تھا۔ اور یہ میری نظر میں بدلتے ہوئے وقت پر نگاڑے کی پہلی چوٹ تھی۔

اندر داخل ہونے پر ایک ویران سا کمرہ تھا۔ جہاں کچھ لکڑی کی بچیں لگی ہوئی تھیں۔ دو میز اور کرسی پڑی تھی۔ جن پر دو پوس والے بیٹھے تھے۔ میز پر کاغذ اور فائلیں پڑی تھیں۔ اماں تیر کی طرح ایک میز کے پاس آ کر رک گئیں۔

’یہ بانکے بہاری کہاں بیٹھتے ہیں.....‘

’وہ سب ان سپاٹر.....‘ میز پر کاغذوں کے درمیان لکھتے سپاہی نے اشارہ کیا۔ ایک چھوٹا سا کمرہ تھا۔ اماں مجھے لے کر بانکے بہاری کے کمرے میں داخل ہو گئیں۔ دروازہ اتنی تیزی سے بجا

تھا کہ بانکے بھاری گھبرا گیا۔ اس نے مجھے پہچان لیا تھا۔ اب وہ حیرت سے اماں کی طرف دیکھ رہا تھا۔

.....بیٹھیے

میں بیٹھنے نہیں آئی ہوں۔ کچھ پوچھنے آئی ہوں.....  
جی..... پوچھئے..... بانکے بھاری سب انسپکٹر کے چہرے پر ہوا یاں اڑ رہی تھیں۔  
اماں کے تیور بتا رہے تھے کہ آج وہ پوری طرح ہتھیاروں سے لیس ہو کر آئی ہیں۔  
کل آپ ہی آئے تھے نا..... بلند حوالی.....

جی.....

میں پوچھتی ہوں کیوں کیوں آئے تھے؟

خبر ملی تھی.....

کیا خبر ملی تھی.....

وہ تو میں نہیں بتاسکتا.....

کس نے خبر دی تھی.....

میں یہ بھی نہیں بتاسکتا.....

کسی کا خون ہوا تھا۔ ڈیکیتی ہوئی تھی۔ ہمارے خاندان والوں میں سے کسی نے چھانسی پرانک کر جان دے دی تھی..... ارے خبر کا کوئی تو اور چھور ہو گا.....  
میں نے کہانا۔ ہم مجبور ہیں۔

اچھا۔ کس نے خبر دی۔ میں اس کا نام جانے آئی ہوں.....؟، بانکے بھاری پریشان۔ میں نے کہانا۔ مجھے اجازت نہیں کہ میں نام بتاسکوں.....  
پھر کس بات کی اجازت ہے۔؟ شہر میں ہزار طرح کی چوریاں، ڈیکیتیاں وارد اتیں ہوتی ہیں۔ وہاں تو کبھی آپ وقت پر نہیں پہنچتے۔ دلکے اور فساد ہو جاتے ہیں۔ محلہ شیخاں میں

خون ہو جاتا ہے۔ ڈکیت پڑھاتی ہے۔ رات میں سرراہ اسٹیشن سے نکلتے ہوئے کسی کولوٹ لیا جاتا ہے۔ آپ کیا صرف وہیں پہنچتے ہیں۔ جہاں شریف، عزت دار اور خاندانی لوگ رہتے ہیں۔ جن کی شان میں ذرا سی گستاخی ہو جائے تو ان کا دم نکل جاتا ہے۔ گھر کی کوئی بات افواہ بن کر باہر اڑ جائے تو وہ جان دینے کو تیار ہو جاتے ہیں۔ آپ جانتے ہیں کہ ایک شریف گھر میں پوس کا آنا کسی خاندانی آدمی کے لیے کیا معنی رکھتا ہے۔ جس نے خبر کی۔ اس سے یہ پوچھنا آپ نے واجب نہیں سمجھا کہ اس خبر میں کتنی صداقت ہے۔ یادہ آدمی جو خبر دینے آیا ہے، وہ کتنا سچا اور مغلص ہے۔ بس اس نے بتایا اور آپ ایک شریف انسان کو پریشان کرنے پہنچ گئے؟

اماں منہ سے آگ اگل رہی تھیں۔

ڈیکھنے مجھے۔ کوئی پرده نہیں۔ جباب اور بر قعہ کو گھر چھوڑ کر آئی ہوں۔ بلند حولی تو کجا، محلے کی کسی عورت نے آج تک ایسا نہیں کیا۔ میں سارا پردہ، سارا جباب ختم کر کے آج آپ کے پاس یہ پوچھنے آئی ہوں کہ اگر میرے شوہر کو آپ کے آنے کی وجہ سے کچھ ہو جاتا ہے تو کیا آپ خود کو مجرم مانیں گے۔؟ وہ آپ کے جاتے ہی بیمار ہو گئے۔ صبح ہوش آیا اور ابھی بھی ان کی طبیعت خراب ہے..... میں نہیں جانتی ان کا کیا ہوگا۔ اس صدمے کو وہ کس طرح لیں گے..... میں انہیں اس وقت اسی حال میں چھوڑ کر آپ کے پاس آئی ہوں۔ یہ پوچھنے کہ آپ کی ہمت کیسی ہوئی، ایک شریف اور مہذب آدمی سے سوال کرنے کی۔ ایک زمانہ تھا جب کار دار خاندان کی طرف دیکھتے ہوئے بھی نگاہیں خوف سے جل جایا کرتی تھیں۔ بلند حولی کی طرف آپ نے آنکھ اٹھانے کی ہمت کیسے کی.....؟

ڈیکھنے..... آپ بہت زیادہ بولے جا رہی ہیں..... سب ان سپکڑ بانکے بھاری کے ہوش فاختہ تھے۔ آوازن کر دو تین کا نسلیں اور سپاہی بھی جمع ہو گئے تھے۔

ابھی صرف بول رہی ہوں۔ شکر کیجھ کہ کوئی کارروائی نہیں کر رہی ہوں۔ آپ بتائیے، آپ کے محستریٹ کہاں بیٹھتے ہیں، مجھے ان سے آپ کی شکایت کرنی ہے۔ بولیے.....،

اماں کی دھاڑ گنجی۔ یا یہ بھی نہیں جانتے کہ آپ کے محسٹریٹ کو اس وقت کہاں ہونا چاہئے.....  
”بھی.....“

محسٹریٹ کی بات سن کر بانکے بھاری کی ہوانکل گئی تھی.....  
”آپ بیٹھئے تو سہی..... پانی پیجئے۔ دیکھئے ہمارا ایسا کوئی ارادہ نہیں تھا۔ آپ سمجھ سکتے  
ہیں۔ ہم تو بس اپنا کام کرتے ہیں..... آپ غصہ تھوک دیجئے۔ چائے منگواوں آپ کے  
لیے.....؟“

”نہیں۔ رہنے دیجئے۔“ اماں کا چہرہ لال سرخ ہورہا تھا۔

”نہیں۔ ایسا کیسے ہوگا۔ اے مدن۔ ذرا دوچائے جلدی لے کر آ.....“

”میں چائے نہیں پیتی.....“

اماں کے ہاتھ پھر ہوا میں لہرائے۔ میرے لیے چائے منگانے کی کوئی ضرورت نہیں  
ہے۔ دیسے بھی شریف خاندان کی عورتیں باہر غیر مردوں کے ساتھ چائے نوش نہیں کرتیں۔  
اور یہ تو پھر بھی کوتولی ہے۔“

اماں ایک لمحہ کے لیے نرم پڑی تھیں۔ لیکن دوسرے ہی لمحہ ان کے الفاظ میں دوبارہ آگ  
کے بڑے بڑے انگارے جمع ہو گئے تھے۔

”تو آپ نے وہ جگہ دیکھ لی جس کے بارے میں پوچھتا چکے لیے آپ بلند حوالی آئے  
تھے۔ جی ٹھنڈا ہو گیا، تسلی ہو گئی؟ آپ جانتے ہیں۔ ایک مزدور کو جینے کے لیے روز کنوں کھودنا پڑتا  
ہے تب جا کر وہ پانی پیتا ہے۔ روز کنوں کھودنا اور پانی پینا، یہی ایک مزدور کی زندگی بن جاتی  
ہے۔“

اماں کی آنکھوں میں آنسو سمٹ آئے۔ اور یہاں، زندگی کے لیے روز ہی اپنی قبر  
کھو دنے کی ضرورت محسوس ہوتی ہے۔ حوالی والوں کو۔ میں پوچھتی ہوں اپنی قبر کھو دنا کس  
قانون میں جرم ہے۔ اور اگر جرم نہیں تو آپ کو کیا پڑی تھی میرے گھر آنے کی۔؟ کسی نے کچھ

بھی کہا اور آپ ذمہ دار افسر بن کر چلے آئے۔؟ کسی نے کچھ بھی کہا تو آپ کنوں میں کو جائیں گے؟ آپ یہ بھی نہیں سوچتے کہ آپ کی موجودگی کا کسی پر کتنا برا اثر ہو سکتا ہے؟ اگر دیکھنا ہے تو میرے ساتھ چلیے۔ کل جس شریف انسان کی حوالی میں اور اس کی موجودگی میں آپ گلاپ جامن اور سمو سے صاف کر رہے تھے، محض آپ کی موجودگی کی وجہ سے وہ بستر مرگ پر ہے..... اور میں پرده کی رسم توڑ کر آپ کی اس کوتولی میں آئی ہوں۔ آپ کو بتانے کے اگر میرے میاں کو کچھ ہو گیا تو اپنی خیر بھول جائیے گا۔ اور دوبارہ بھی سڑک سے گزرتے ہوئے بھی حوالی کی طرف آنکھ اٹھا کر مت دیکھنے گا۔ چلو رحمٰن.....؛

اماں نے میرا ہاتھ تھاما۔ جس بجلی کی طرح آئی تھیں، اسی بجلی کی طرح گیٹ سے باہر نکلیں اور رکشہ پر بیٹھ گئیں۔

میرے اندر جیسے نگاڑے نجح رہے تھے۔

دماغ میں دھماکے ہو رہے تھے.....

اماں کا یہ چہرہ میں نے پہلی بار دیکھا تھا..... میں تو بس ایک کمزوری اماں کو جانتا تھا۔ حوالی کی بدحالی پر آنسو بہانے والی اماں یا۔۔۔۔۔ اب اسی ہربات پر لڑ جانے والی اماں۔۔۔۔۔ لیکن یہ اماں کوئی اور تھی.....

ایک بدلتی بدلتی سی اماں، شاید جس نے وقت کے خار و خس چنتے ہوئے پہلی بار جینا سیکھ لیا تھا۔

آج پہلی بار مجھے اماں پر فخر کا احساس ہوا تھا۔

(۲)

## ٹاٹ کے پیوند میں سرخاب کا سرمه

معزز قارئین، یہاں آپ کو رکنا پڑے گا۔ بس تھوڑی دیر کے لیے۔ اور جیسا کہ اب تک آپ کو پہنچل گیا ہوگا، یہ کہانی میری ہے، لیکن میری ہونے کے باوجود میری نہیں ہے۔ میں یعنی عبدالرحمن کاردار۔ اور حقیقت یہ ہے کہ کوئی بھی کہانی کسی کی اکیلی کہانی نہیں ہوتی۔ اور ہر کہانی کے ساتھ ایک دونیں ہزاروں واقعات، کردار یا کہانیاں جڑ جاتی ہیں۔ لیکن میرا یقین کیجئے یہاں میں جان بوجھ کر آپ کو رکنے یا ٹھہرنا کی تکلیف نہیں دے رہا ہوں۔ بلکہ اب یہاں ٹھہرنا بہت حد تک ضروری ہو گیا ہے۔ وہ میری زندگی کا ایک بڑا Turning Point تھا جہاں میں نے اماں کو بے پرده کو تو ای جاتے ہوئے دیکھا تھا۔ یعنی ایک بڑی تبدیلی۔ ایک ایسی تبدیلی، جس کے بارے میں اس وقت خیال کر پانا بھی ممکن نہیں تھا۔ اور شاید ابا اور سفیان ماموں کو اگر بھولے بیٹھے اس وقت یہ باور بھی کرایا جاتا کہ ہاں ایسا ہوا ہے تو وہ ماننے کو تیار نہیں ہوتے۔ اور جیسا کہ آپ جانتے ہیں، امی نے خود ہی سفیان ماموں سے کہا تھا کہ وہ ذرا دیر کے لیے باہر جا رہی ہیں مگر امی کے قدم اچانک کو تو ای جاسکتے ہیں، یہ سفیان ماموں بھلا کہاں سوچ سکتے تھے۔ اور جیسا کہ قارئین، وہ محاورہ جو ہم بچپن سے سنتے آئے ہیں۔ ملا کی دوڑ مسجد تک۔ تو اماں کی دوڑ صحن اور صحن سے باورچی خانہ۔ اس سے زیادہ تھی ہی نہیں۔ زندگی کا کل آسمان اسی صحن، باورچی خانے اور جپت تک محدود تھا یا سمیٹا ہوا تھا۔

جیسے لکشمن ریکھا ہوتی ہے۔ بس اماں۔ پہلی بار اس لکشمن ریکھا کو پار کر گئی تھیں اور اس ریکھا کے پار کرنے کے بعد ہی گھر میں ایک نئی اخلاقیات کا جنم ہوا تھا۔ یا یہ، کہ ایک نئی دنیا، گشیدہ خزانے یا قبر کے راستے ویران ہوتی جو بیلی سے جنم لے رہی

تھی۔

یا یہ..... کہ ایک انڈاٹوٹ گیا تھا۔

ایک نئے پرندے کے جنم کے ساتھ، یہ دنیا تیزی سے نئی تبدیلیوں کی کہانی لکھنے والی تھی۔

یا پھر یہ کہ آنے والے وقت میں شاید اس چیخ کی کوئی اہمیت نہ ہو جو اماں کے ہونٹوں سے کوتولی میں نکلی تھی۔ کیونکہ اب سب کچھ بدلنے والا تھا۔ اور بہت تیزی سے۔ تہذیب، اخلاقیات سے سماج اور معاشرے تک۔ اماں نے ایک پہلی کی تھی۔ لیکن جلد ہی کتنے ہی گھروں سے پردے اٹھ گئے۔ بازاروں کے منہ کھل گئے۔ عورتیں صرف گھر کی چہار دیواری میں، شوکیس میں سجنے والی نمائش کی گڑیا بن کر نہیں رہ گئیں۔ یا پھر..... سماج نے ایک ساتھ اچانک آنے والی کتنی ہی تبدیلیوں کا خیر مقدم کیا تھا۔

قارئین، اس کے بعد کے واقعات کی ایک لمبی تفصیل ہے۔ لیکن میں وہ ساری تفصیل سن کر آپ کو بوجھل نہیں کرنا چاہتا، اس لیے صرف وہی تفصیل آپ کے سامنے رکھنا چاہتا ہوں، جنہیں جانا آپ کے لیے بے ضروری ہے۔ اور شاید ایک نئی دنیا کے نظام کو سمجھنے کے لیے میری طرح یہ تفصیلات آپ کی مدد کر سکیں۔

چلیے اب آگے کی کہانی کی طرف۔ مولوی محفوظ نے اچانک یہ شہر چھوڑ دیا۔ وہ اچانک اپنے چیلوں یا شاگردوں کے ساتھ زمین دوز ہو گئے۔ شاید انہیں لگشده خزانے کے نہ ملنے کا افسوس تھا۔ افسوس سے زیادہ اس بات کا خطرہ کہ ایک طرف وہ کوٹھی والوں کی دشمنی لے بیٹھے، دوسری طرف یہ معاملہ بلند ہو یہی سے نکل کر کوتولی تک پہنچ گیا۔ ایک راز کی بات، جس سے اس پوری کہانی کا کوئی لینا دنیا نہیں۔ مگر شاید آپ کے جانے کے لیے ضروری ہو۔ دو سال بعد جب یہی مولوی محفوظ اکیلے اس شہر میں وارد ہوئے تو داڑھی کا چہرے پر دور دور تک کوئی اثر پہنچ نہ تھا۔ لیکن شیوڑ۔ سفید بالوں کی جگہ سیاہ بال کہ اب بالوں میں خضاب لگانے لگے تھے۔ سفید شرط اور

فل پینٹ پہنے ہوئے۔ معلوم ہوا کہ انہوں نے فیر وہ آباد میں چوڑیوں کا کام شروع کیا ہے اور اب اس کام سے پرانے کام سے کہیں کہیں زیادہ آمد نی ہونے لگی ہے۔ انہوں نے یہ نہیں بتایا کہ ان کے شاگرد کہاں گئے۔ ممکن ہے جس طرح مولوی محفوظ نے اپنی شکل صورت اور دنیابدی تھی، یہی کام ان کے عزیز شاگردوں نے بھی کیا ہو۔ مگر ان شاگردوں کا آخر آخر تک..... یہ تحریر لکھے جانے تک کوئی پتہ نہیں چل سکا۔

گمشدہ خزانہ نہیں ملا۔

گذھے پر مشی برابر کر دی گئی۔ اور اس دن کے بعد پھر بھی گمشدہ خزانے نے رات کے سنائے میں اپنی کھن کھن..... ٹھن ٹھن..... کا جادو نہیں دکھایا..... اباٹھیک ہو گئے۔ سفیان ماموں اپنے نئے ٹھکانے کی تلاش میں تھے۔ وہ امی سے خوش نہیں تھے۔ اور اب انہیں کوئی نہ کوئی کام تو تلاش کرنا ہی تھا۔ وہ گھر میں کم رہتے تھے۔ صح ہی دوستوں کی تلاش میں نکل جاتے۔ مدعا یہ ہوتا کہ اس بھانے ایسے کام تک رسائی ممکن ہو سکے، جسے کرنے میں انہیں آسانی بھی ہو اور کوئی شرم بھی محسوس نہ ہو۔

دنیا تیزی سے بدلتی تھی۔

اتنی تیزی سے کہ انسان حیرت زدہ رہ جاتا ہے۔ چار دن پہلے کی حقیقتیں برسوں پرانے انسانے معلوم ہوتے ہیں۔ تبدیلیاں رونما ہو رہی تھیں۔ لیکن شاید سب سے زیادہ تبدیلیاں کوئی میں آئی تھیں۔ اس کا ذکر آگے آئے گا۔ لیکن ابھی بات تبدیلیوں کی چل رہی تھی۔ تبدیلیوں کا پہت اچانک نہیں چلتا لیکن کچھ تبدیلیوں کی رفتار بے حد تیز ہوتی ہے۔ جیسے پہلی بار ہمیں معلوم ہوا تھا کہ لوگ کالوںیوں میں بھی رہتے ہیں۔ جیسے بلند جو لی میں دادا مر جوم کے زمانے میں کبوتروں کے شکے بنے ہوئے تھے۔ چھوٹے چھوٹے گھر۔ جہاں کبوتر رہتے تھے۔ جو صح کے وقت آسمان میں اڑا دیئے جاتے، اور شام کے وقت یہ دوبارہ اپنے گھروں میں لوٹ آتے۔ ہمارے لیے یہ تعجب کی بات تھی۔ یعنی ایک ہی گھر میں کئی لوگ رہتے ہیں۔ ایک فلور پر چار چار گھر؟ بھلا یہ لوگ آسمان،

اور چاندنی راتوں کا نظارہ کیسے کرتے ہوں گے۔ مگر اتفاق سے اب ان کا لوئیوں کے لیے یہاں بھی زمین ہموار کی جا رہی تھی۔ آبادی بڑھ رہی تھیں۔ نئی نئی دکانیں اور شوروم کھل رہے تھے۔ اور ساتھ ہی شہر میں ایک نیا ٹکھر سانس لے رہا تھا۔  
کالونی ٹکھر.....

جہاں چاندنی رات میں نہیں ہوں گی.....

نیلا آسمان نہیں ہوگا.....

جگمگاتے ستاروں کی حسین کہماشان نہیں ہوگی۔

لوگ مرغیوں کی طرح دربے میں بند رہیں گے اور صرف اپنے کام سے کام رکھیں گے۔ یعنی تیز رفتار ترقی جہاں اپنے پنکھ کھول رہی تھی وہیں، زندگی کی دوسری آسائشیں بھی چھن رہی تھی۔ عام دنوں میں گھروں میں جن پھیری کرنے والی عورتوں یا مردوں کا راج تھا، اب ان کے بچے بھی بدل رہے تھے۔ اور بدلتے وقت کے ساتھ خاندانی غلامی کے پشتیں دھندوں کو چھوڑ کر دوسرے پیسے والے اور آزادانہ دھندوں کی طرف بھاگ رہے تھے۔ جس میں کسی کی غلامی نہ لکھی ہو۔ ایک زمانے میں جہاں سڑکوں پر تانگے والے اور گھوڑے سواروں کی ریل پیل ہوا کرتی تھی اب وہاں نئے رکشے اور ٹیپو آگئے تھے۔ اس وقت تک ایسی کوٹھیوں یا حولیوں میں پالی بھرنے یا اس طرح کے کاموں کے لیے مشک سے پانی بھرنے والے رکھے جاتے تھے۔ ایسا ہی ایک سقہ بلند حولی میں تھا۔ عبدال۔ عبدال کی پشتوں نے کاردار خاندان کے ساتھ اپنی وفاداریاں بھائی تھیں۔ لیکن عبدال کے بچے اب رکشہ چلاتے تھے۔ اور آہستہ آہستہ عبدال کا رشتہ بھی بلند حولی سے ختم ہی ہو گیا۔ ہاں کبھی کبھی وہ حولی والوں کی خیریت پوچھنے آ جاتا۔ وہ کبھی آنکھیں ملا کر نہیں بات کرتا تھا۔ آتے ہی زمین پر بیٹھ جاتا۔ گھر بھر کی خیریت پوچھتا۔ اماں چائے کے لیے پوچھتیں تو سیدھے منع کر دیتا۔

ان کام والیوں میں جامنوں کا خاص بول بالا تھا۔ شادی کی تقریب ہو یاد کھیا کسی کے

انتقال کی خبر—ایک گھر سے دوسرے گھر انہیں پہنچانے کا کام انہی جامنوں کا ہوا کرتا تھا۔ یہ دروازے سے ہی آواز لگاتیں۔ بھولا بھو کے لڑکا ہوا ہے۔ ندیم بابو کے اباً انتقال کر گئے۔ دوپھر بعد میں منزل ہے۔ خوشی کے موقع پر یہ طشت میں مٹھائیاں، بتاشے، امرتی، برنسی لے کر آیا کرتیں۔ اور پھر اس کے بد لے ہر گھر سے انہیں دس سے پچیس پیسے تک نذرانے مل جاتے۔ ان جامنوں کا اصل کام ہوتا تھا، ایک گھر کی خبر کو دوسرے گھر پہنچانا۔ اور اس کام میں یہ ماہر ہوا کرتی تھیں۔ دراصل یہ جامنیں اسی کام کے نذرانے وصول کیا کرتیں۔ چائے بھی پیتیں۔ پھر مزے لے لے کر پڑوں کے قصے سن جاتیں۔

شہر میں تالگوں کا رواج ہی ختم نہیں ہوا بلکہ روایت اور تہذیب سے وابستہ اخلاقیات کو بھی زوال آگیا۔ تالگے والوں کی مہذب زبان ان رکشے والوں کے یہاں مقفوڈ تھی۔ زیادہ تر جامنوں نے اب یہ پیشہ چھوڑ دیا تھا۔ بولن بوا، جملیہ اور گھر گھر پھیری کرنے والی عورتوں کی تعداد میں بھی کمی آگئی تھی۔ لیکن انہی یہ سلسلہ پوری طرح متقطع نہیں ہوا تھا۔  
لیکن بہت جلد، کچھ زیادہ ہی تبدیلیوں کے امکانات پیدا ہو گئے تھے۔

محلے میں آئی ہوئی ان بڑی تبدیلیوں میں سب سے زیادہ گفتگو میں نواب لٹھن کی حوصلی تھی۔ باپ داداوں کے انتقال کے بعد ان کے بچے ناکارہ اور آوارہ نکل گئے تھے۔ ایسا سننے میں آتا تھا۔ زمینیں اور جاگیریں کب کسی کی ہوئی ہیں۔ یا ہمیشہ کب کسی کا ساتھ دیتی ہیں۔ نواب لٹھن گزر گئے تو ان کے آوارہ بچوں کی دنیا ہی بدل گئی۔ اور پھر ایک دن ان کے دو بچوں نے آپس میں مشورہ کیا۔ اور وہ فیصلہ کیا جو محلے کی لیے کسی تاریخی فیصلے سے کم نہیں تھا۔

سارے محلے میں اس فیصلے کی نہمت ہوئی تھی۔ طرح طرح کی باتیں بننے لگی تھیں۔

‘بے غیرت ہیں بچے۔ نواب لٹھن نے فکر ہی نہیں کی۔’

‘نواب لٹھن کون سے سمجھدار تھے۔’

‘اسی لیے بیٹے بھی ان کے نقش قدم پر چلے۔’

‘بیٹے تو آوارہ نکل گئے.....’

‘تبھی تو حولی کا یہ حشر کرنے جارہے ہیں۔’

‘بھلاکوئی پر کھوں کی حولی بچتا ہے۔’

‘نادان بچے ہیں۔ ایسے بچے اپنے خاندان کی پرواہ ہی کب کرتے ہیں۔’

یہ محلے میں خرید فروخت کا پہلا معاملہ تھا۔ نواب لٹھن کے بیٹوں نے بڑی قیمت پر اپنی حولی فروخت کر دی۔ محلے سے کافی دور نئی عمارتیں اور رہائشیں بن رہی تھیں۔ حولی فروخت کرنے کے بعد نواب لٹھن کے بچوں نے مینا بازار کے قریب اپنے لیئے نئی رہائش تلاش کر لی۔ کچھ دنوں کے بعد یہ بھی سننے میں آیا کہ ان بچوں نے اپنا نیا کاروبار شروع کیا ہے۔ اور نئی نئی گاڑی بھی لے لی ہے۔ کاروبار بھی خوب چل نکلا ہے۔ معلوم نہیں محلے والوں کی زبانیں بند ہوئی یا نہیں۔ لیکن نواب لٹھن کے بیٹوں کا چرچا کوئی دنوں تک بلند حولی میں بھی چلتا رہا۔ جیسے ابا اس کارروائی سے خوش نہیں تھے۔

‘ارے کوئی ایسا بھی کرتا ہے کیا؟

اماں بھی طیش میں تھیں۔ حونچے اپنے والدین سے محبت نہیں کرتے، وہی ایسا کرتے ہیں۔

‘سب تربیت کا نتیجہ۔ خود تو نواب لٹھن ساری زندگی عیش کرتے رہے مگر بچوں کی سدھ نہ لی۔ اور اب بچوں نے پرکھوں کی یادگار کو ہی فروخت کر دیا۔ واہ رے بچے۔’  
اماں بھی اس موضوع پر ابا کے ساتھ تھیں۔ کہتے ہیں پرانی حولیوں میں پرانی روحوں کی آمد و رفت جاری رہتی ہے۔ ان بچوں نے اچھا نہیں کیا۔ جانے کیسے لوگ ہیں۔ بچنا تھا تو مسلمان سے بیچا ہوتا۔ سنا ہے، جس نے کوئی خریدی ہے وہ ایک سنار ہے۔ پہلے وہ حولی کا شدھی کرنا کرائے گا۔ پھر تڑوا کر اس کی جگہ نئی عمارت کھڑی کرے گا۔ ارے واہ..... کم سے کم ان بچوں نے مذہب کا تھیال کیا ہوتا.....’

'دن ہی بڑے ہیں۔ کچھ لوگ تو دلی بھاگ گئے۔ اور وہ مظفر میاں نواب۔ انہوں  
 نے تو اپنی قبرستان والی زمین ہی پیچ دی۔  
 'یہ پچھے جونہ کرائیں۔' اماں بے حد غصہ میں تھیں۔  
 حولیاں، کٹھیاں تو بڑے دنوں کی ساتھی ہوتی ہیں۔ ہم جوان ہو گئے تو اب اس حضور بڑے  
 دنوں کا واسطہ دے کر ہمیں سمجھایا کرتے تھے..... دیکھو بیٹا..... کتنا بھی برا وقت کیوں نہ ہو، حولی کو نہ  
 گروئی رکھنا نہ بچنا۔ بس یہی کاردار خاندان کی آخری نشانی ہے۔  
 'اور کیا۔ حولیاں بھی کہیں بیچنے کے لیے ہوتی ہیں.....؟' اماں کی آنکھوں میں  
 پر چھائیاں تیر رہی ہوتیں۔



لیکن میں ان تبدیلیوں سے خوش تھا۔ وقت نے عمارتوں پر لکھے مذہب کے نام کو بھی کھرچ  
 دیا تھا۔ ایسا اس محلے میں پہلی بار ہوا تھا۔ پہلے اگر مسلمان کی کوٹھی یا گھر بک رہا ہوتا تو مسلمان  
 خریدار ہی تلاش کیے جاتے۔ یا اگر کوٹھی کسی ہندو کی ہوتی تو وہ ہندو خریدار کی تلاش میں ہوتا۔  
 لیکن تبدیلیوں نے زندگی کے ہر پہلو، ہر گوشے کو ممتاز کیا تھا۔ یا پھر یہ کہنا چاہئے کہ ان تبدیلیوں  
 نے کچھ وقت کے لیے مذہب کی دیوار اٹھادی تھی۔

جیسے میرے لیے، آگے بڑھنے کے لیے یا زندگی کے چیلنج کا سامنا کرنے کے لیے، ان  
 تبدیلیوں نے مجھے ایک نئے فلسفے سے روشناس کرایا تھا۔  
 پہلے اندر کے نا سٹیلیجا کو توڑو۔  
 یانا سٹیلیجا کو خود سے الگ کرو۔

وہ شے جس سے آپ محبت کرتے ہو، اس شے سے محبت میں کمی کر دو۔ یا پھر اس شے  
 سے اتنی محبت نہ کرو کہ اس کے نہ ہونے سے مایوسی یا محرومی کا احساس ہو۔ کیونکہ ذاتی ترقی کے

راستے میں سب سے بڑی رکاوٹ یہ ناسٹیلچیا ہے۔ دراصل ہم اس ناسٹیلچیا سے الگ نہیں ہو پاتے۔ اور ایک دن بر بادی کے منہ میں پکنچ جاتے ہیں۔ جیسے میری سونچ کا محور یہ بھی تھا کہ لٹھن نواب کے بیٹوں کی طرح کبھی ابٹا نے حویلی کو فروخت کرنے کے بارے میں کیوں نہیں سوچا۔ وہ حویلی کی زندگی سے الگ اپنے لیے ایک نئی زندگی کی شروعات کر سکتے تھے۔ یہ شروعات مشکل ہو سکتی تھی۔ کیوں کہ نئے سرے سے ایک نئی زندگی میں قدم رکھنا آسان نہیں ہوتا۔ جہاں سب کچھ نیبا ہوتا۔ حویلی کے طور طریقے نہیں ہوتے۔ صبح، دوپہر شام کا نظام بھی بدل چکا ہوتا۔

تو کیا پرانے لوگ صرف پرانی چیزوں سے بندھ کر ہی زندگی گزارنا پسند کرتے ہیں؟ اپنی سہولیات اور آسانی کے حساب سے۔

بغیر نئے جھمیلوں میں پڑے ہوئے۔

لیکن میں اپنے طور پر زندگی کا یہ رسک لینا چاہتا تھا۔ اور میں خود کو آہستہ آہستہ ان تبدیلیوں کے لیے مضبوط اور مستحکم کر رہا تھا۔



وقت بدل رہا تھا۔

یا تہذیبیں بدل رہی تھیں۔

یا تہذیبوں کا تصادم جاری تھا۔

لیکن اتنا ضرور تھا کہ میں نے خود کو، آنے والے وقت میں لڑی جانے والی ایک بڑی لڑائی کے لیے تیار کر لیا تھا۔

ایک دن بولن بوا جو لڑکے کے ساتھ کپڑوں کا تھان لے کر آیا کرتی تھیں، انتقال کر گئیں۔ وہ اندر ہیری گلی میں گرگئی تھیں۔ کچھ دن بیخار رہیں لیکن صحت مند نہیں ہو سکیں۔ محل

والوں کی یہ بڑی تفریح بھی چھن گئی۔ اماں اور دوسری عورتوں کو اب شہر کے نئے بازاروں کا رخ کرنا تھا۔ محلے میں بھی پرده کارروائج کچھ حد تک کم ہو گیا تھا۔ خاص کرنی تہذیب یا نئی نسل کے بچے ان پر دوں کے حق میں نہیں تھے۔

آزادی کے بعد یہ ایک نئے انقلاب کی تیاری تھی۔

یہ بلتی ہوئی دو دنیا نئیں تھیں۔

ایک دنیا حویلی کی تھی۔

اور ایک دنیا حویلی کے باہر کی تھی۔

اور مجھے یقین تھا ترقی کے راستے حویلی سے باہر ہو کر ہی جاتے ہیں۔ میں ابھی سے ان راستوں کے لیے خود کو تیار کر رہا تھا۔

لیکن ایک بڑی تبدیلی گھر کی سطح پر تھی۔ اور وہ میں آنے والی نئی تبدیلیاں۔



ایک صبح کوٹھی میں کہرام مج گیا۔ نور محمد کی والدہ گزر گئیں۔

یہ خبرا اتا کی ذات پر بجلی کی طرح گری تھی۔ وہ کچھ دری کے لیے گم سم ہو گئے۔ امی

باور پھی خانہ میں تھیں، جس وقت جامن یہ دل دھلا دینے والی خبر لے کر آئی۔ وہ ٹھہری نہیں۔

کیونکہ سارے محلے والوں کو اس کی خبر دیتی تھی۔

‘شاد جنات اپنے ساتھ لے گئے۔’

امی نے گھری اداسی سے کہا۔

‘تم جلدی سے تیار ہو جاؤ۔ چنان تو پڑے گا ہی۔ پڑوں کا معاملہ ہے۔ اب اپنی دھن

میں بولے جا رہے تھے۔

‘مجھے رہ کر نظر محمد کا خیال آتا ہے۔ اس عمر میں سب سے زیادہ ضرورت بیوی کی ہوتی

ہے۔۔۔ بیمار تھی تو کیا ہوا، بیوی کی موجودگی ہی سارے گھر کو سنبھال کر رکھتی ہے۔۔۔ بیٹا بھی چھوٹا ہے۔۔۔

”ہاں.....؟ امی کی آنکھوں میں آنسو روائ تھے۔

”کیسے سنبھالے گا وہ..... خود کو سنبھالنا آسان ہوتا ہے کیا؟ میں کہوں گا کیا اس سے؟ مجھ سے تو ناراض ہو گا۔۔۔ مجھے بھی خیر جر لینی چاہئے تھی۔۔۔ ٹھیک ہے، اس سے ایک غلطی ہوئی۔۔۔ لیکن نظر محمد نے بھی تو غلطی کی۔۔۔ اُسے یہاں آ کر پھٹکا رکانے کی کیا ضرورت تھی۔۔۔ وہ بات تو مذاق میں آپ نے کہی تھی، جو غلط طریقے سے وہاں پہچانی گئی۔۔۔ یہ سفیان ماموں تھے، جو پنڈبہ سے پان نکال کر کھانے میں مصروف تھے۔۔۔ نادرہ چوکی پر ہمہ تن گوش بیٹھی تھی۔۔۔

”اب جانے دیجئے۔۔۔ جو ہو گیا۔۔۔ سو ہو گیا۔۔۔ مرنے والا چلا گیا۔۔۔ اب ان باتوں کو لے کر لکیر کیا پیندا۔۔۔ اماں کے لمحے میں کوٹھی کے لیے یہ محبت کی واپسی تھی۔۔۔

”بھیا آپ بھی چل رہے ہیں نا۔۔۔“  
”چلناتو پڑے گا۔۔۔ بات محلے کی ہے۔۔۔“  
سفیان ماموں تیار تھے۔۔۔

میں نادرہ کی طرف دیکھ رہا تھا۔۔۔ لیکن میرے خیالوں میں نور محمد تھا۔۔۔ وہ کتنا پریشان ہو گا۔۔۔ کتنا رورہا ہو گا۔۔۔ کیا میں اس کا سامنا کر پاؤں گا؟

جن، جنات سے ہوتی ہوئی اس کہانی کا پردہ گر گیا تھا۔۔۔ اب شاید کوٹھی آسیب اور سایہ سے آزاد ہو جائے۔۔۔ شاہ جنات چلے جائیں۔۔۔ لیکن سفیان ماموں کا خیال تھا۔۔۔

”جہاں جنات ایک بار بسیرا کر لیں۔۔۔ وہاں سے جاتے نہیں۔۔۔“  
(اور یہ یہ ہے کہ آنے والے وقت میں ان کا یہ سوچنا کس حد تک درست ثابت ہوا تھا۔۔۔)

گھر کو مریم بوا اور علی بخش کے حوالے کر کے ابا، سفیان ماموں، اماں اور نادرہ کے ساتھ میں بھی کوٹھی کی طرف چل پڑا۔ کافی لوگ کھڑے تھے۔ پرده کہہ کر عورتوں کے لیے جگہ بنائی گئی۔ اماں روئی ہوئی نادرہ کا ہاتھ تھامے اندر چل گئیں جہاں جنازہ رکھا ہوا تھا۔ محلے کی عورتیں بھی آخری رسوم کے لیے پہنچ چکی تھیں۔

نظر محمد کی آنکھیں شاید ابا کو ہی تلاش کر رہی تھیں۔ ابا کو دیکھتے ہی وہ دہاڑیں مار کر روتے ہوئے ابا سے لپٹ گئے۔

بھیسا۔ ہم لٹ گئے۔ بر باد ہو گئے۔ آپ نے بھی غیر سمجھ لیا بھیسا۔ رابطے کی دیوار اٹھا دی۔.....

‘نہیں نظر محمد۔ روتے نہیں۔’

حقیقت یہ تھی کہ ابا بھی رورہے تھے۔ آنسو رخار پر بہتے جاتے تھے۔۔۔۔۔ نظر محمد کی آنکھیں روتے پھول گئی تھیں۔ کچھ محلے والے انہیں سنجا لے ہوئے تھے۔

بھیسا۔ اب ہم کیا کریں گے۔ کہاں جائیں گے۔ ہم تو گھر کے بارے میں کچھ جانتے بھی نہیں۔ سب کچھ تو مرحومہ کرتی تھیں۔ بیمار رہنے کے باوجود سارے گھر کا خیال رکھتی تھیں۔ ہم لٹ گئے بھیسا۔ آگے دور تک اندھیرا ہے۔۔۔۔۔

‘ہم ہیں نا۔۔۔۔۔ نظر محمد۔۔۔۔۔ آنسو نہیں بہاتے۔ روحوں کو تکلیف ہوتی ہے۔۔۔۔۔ تم اس طرح ٹوٹ جاؤ گے تو پھر بیٹے کوون سنجا لے گا۔ خود کو سنجا لو نظر محمد۔’

‘اب سنجا لا نہیں جاتا بھیسا۔ دل پھٹ گیا ہے۔۔۔۔۔’  
نظر محمد پر بیہوشی چھائی تھی۔ کوئی پانی لانے کے لیے دوڑا۔ انہیں پانی پلا یا گیا۔ ایک کرسی پر بٹھایا گیا۔

محلے والے مشورہ کر رہے تھے۔ تجھیں و تکھین کس وقت ہو گی۔ لاش کو زیادہ دیر تک گھر

میں رکھنا مناسب نہیں۔ قبرستان کون جائے گا۔ گورکن کو خبر کی گئی یا نہیں۔ کفن کا لباس، لکڑیاں، پانی کے گھڑے۔ ایک بزرگ کا غذر پر لکھ کر محلے کے نوجوان کو کچھ سمجھا رہے تھے۔ اور ہاں..... قبر پر چھڑ کنے کے لیے خوشبو بھی۔

کوٹھی والوں کا اپنا قبرستان تھا۔ گورکن تک خبر پہنچا دی گئی تھی۔ اندر سے رہ کر چینے اور چلانے کی آواز باہر تک آ رہی تھی..... سارا محلہ پہنچا ہوا تھا۔ لیکن میری آنکھیں نور محمد کو تلاش کر رہی تھیں۔

نور محمد کہاں ہے؟  
دکھائی نہیں دیتا۔

اپا، نظر محمد کو کچھ بتا رہے تھے۔ ٹھیک اسی وقت محلے کے ایک نوجوان کے ساتھ مجھے نور محمد رکشے سے اترتا نظر آیا۔ اس کے ہاتھ میں چٹائی تھی۔ رکشے کی سیٹ پر پانی کے دو گھڑے بھی رکھے ہوئے تھے۔

میں لپک کر اس کے پاس پہنچا۔ مجھے دیکھتے ہی اس کی آنکھوں سے آنسو روایا ہو گئے۔ اپنے ابوکی طرح وہ بھی مجھے بھیا کہنے لگا تھا۔  
'بھیا۔ اماں چالی گینیں۔'

وہ کافی دیر تک میری بانہوں میں رو تارہا۔ میں کیا کہتا۔ میرا دل خود پھٹا جا رہا تھا۔  
میں نے آہستہ سے پوچھا۔

'ابھی تم کہاں سے آ رہے ہو.....؟'  
'چٹائی اور گھڑا قبرستان پہنچانا ہے۔'  
'میں بھی تمہارے ساتھ چلوں گا.....؟'

اچانک میں نے دیکھا۔ دو آنکھیں بغور نور محمد کا جائزہ لے رہی تھیں۔ ان آنکھوں میں ہمدردی کی جھلک تھی۔ یہ آنکھیں نادرہ کی تھیں۔ جو ذرا سے فاصلے سے، ہم دونوں کو دیر سے دیکھ

رہی تھی.....

نور محمد سے ہی معلوم ہوا کہ اس کی امی کی طبیعت پچھلے کئی دنوں سے بہت خراب ہو گئی تھی۔

شاہ جنات نے پوری طرح اپنے شکنجه میں لے لیا تھا۔ امی نے کئی دنوں سے کھانا بھی بند کر دیا تھا۔ وہ کھاتیں بھی کیسے۔ اب تک تو شاہ جنات کھلارہ ہے تھے.....

میرے لیے خوشی کی بات یہ تھی کہ بلند حوالی اور کوٹھی میں ایک بار پھر دوستی ہو گئی تھی۔ اب اور نظرِ محمد مل گئے تھے۔ اور ادھر مجھے میرا نورِ محمد مل گیا تھا۔ نورِ محمد کچھ دیر کے لیے اندر دالان میں گیا۔ میں باہر اس کا انتظار کر رہا تھا۔ ابھی بھی آنے والوں کا سلسلہ بدستور جاری تھا۔ اور اچانک میری آنکھوں نے جو کچھ دیکھا، وہ میرے لیے کسی دھماکے سے کم نہیں تھا۔

کوٹھی کے محراب نما دروازے سے ملتی ایک چھوٹی سی راہداری تھی۔ یہاں اچانک میں نے نادرہ اور نورِ محمد کو ایک ساتھ دیکھا۔ میں دبے پاؤں ان کی باتیں سننے آگے بڑھا۔ میں دیوار سے ٹیک لگا کر کھڑا ہو گیا۔

نادرہ پوچھ رہی تھی۔ تمہاری امی کیسی تھیں؟

نورِ محمد بتارہ تھا۔

نادرہ نے پھر کہا۔ تمہیں پتہ ہے۔ میری امی بھی ختم ہو گئیں، تبھی تو میں ابو کے ساتھ بلند حوالی آگئی۔

”اچھا.....“ مجھے اچھی طرح احساس تھا، ان لمحات میں نورِ محمد اپنا مکمل دکھ بھول چکا تھا۔ ”تم گھبرا نا ملت۔“ میں بھی نہیں گھبرا تھی۔ ابو کہتے تھے۔ رونے سے رو جیں ناراض ہو جاتی ہیں.....

”اچھا.....“

”چالیس دن تک رو جیں برابر گھر کے چکر کا ٹتی ہیں۔“ کیا پتہ ابھی بھی اس وقت تمہاری امی تمہیں دیکھ رہی ہوں.....؟

‘اے تمہیں تو سب معلوم ہے.....’

‘ہاں—میرے ابو مجھے سب بتاتے ہیں۔ جب امی کا انتقال ہوا، ہم پاکستان میں تھے.....’

چہ..... چہ..... نور محمد افسوس کر رہا تھا۔

لیکن دیکھو۔ تم پریشان بالکل مت ہونا۔ اور ہاں پریشان ہو جاؤ تو بلند حوصلی آ جانا۔  
مجھے۔ میں تمہیں وہاں مل جاؤں گی۔

اس ماحول میں بھی نور محمد کے چہرے پر چمک تھی جیسے اچانک اس کی زندگی میں نئی دوستی کا سورج طلوع ہوا ہو۔



میں گھر آیا تو خود کو ٹھگا ہوا محسوس کر رہا تھا..... جیسے اچانک بہت کچھ ہو گیا ہو۔ اچانک فاختہ اڑگئی۔ اچانک خوشیوں کا باغِ مر جھا گیا۔ اچانک آنکھوں کے آگے اندر ہرا چھا گیا۔.....  
میرے پاؤں میں طاقت نہیں تھی.....  
میں کرسی پر بیٹھا میز پر کچھ لکھنے کی کوشش کر رہا تھا.....  
‘یہاں ہارے ہوئے لوگوں کے لیے کوئی جگہ نہیں جو ہار جاتے ہیں  
یہ دنیا ان کے لینہیں بنی۔.....’  
میں خود کو مسلسل سمجھا رہا تھا..... میں ہارنے کے لینہیں بنائیں.....  
لیکن نادرہ بدل گئی تھی۔۔۔۔۔ اچانک تہائی میں سانپ کی طرح اس کی سرسر اہٹ گم تھی۔۔۔۔۔  
میں نے دیکھا، وہ مجھ سے نپھنے کی کوشش کر رہی ہے۔۔۔۔۔ سفیان ماموں بھی بہت حد تک بدل چکے تھے۔۔۔۔۔ لیکن نادرہ میں آنے والی تبدیلیاں مجھے پریشان کر رہی تھیں۔۔۔۔۔

اس درمیان گھر میں کچھ اور نئی باتیں بھی ہوئیں۔

جیسے اس دن نادرہ کو میں نے زور زور سے روتے ہوئے دیکھا تھا۔ اماں اسے سینے سے لگائے سمجھا رہی تھیں.....

ڈیکھنا۔ وہ تمہیں بہت مانیں گی..... آخر بھیا جو بھی کرنے جا رہے ہیں وہ تمہارے لیے ہی تو کر رہے ہیں۔ آخر اس عمر میں انہیں ایسا کرنے کی ضرورت ہی کیا تھی۔

‘میں سب سنجدال لوں گی۔ کیا مجھے ابو کو سنجدال نہیں آتا۔’

ابھی تم چھوٹی ہو یعنی۔ بہت سی باتیں تم بڑی ہونے کے بعد ہی جان سکو گی۔ مگر وونا بند کرو۔ جو ہو رہا ہے، وہ تمہاری بہتری کے لیے ہو رہا ہے.....

سفیان ماموں مسلسل پن ڈبے سے پان نکال کر کھا رہے تھے اور کمرے میں ٹھل رہے

تھے۔

اماں نے انہیں اشارہ کیا۔ جیسے کہہ رہی ہوں۔ گھبرانے کی کوئی بات نہیں ہے۔ بچی ہے۔ دل کو ٹھیک پہنچی ہے۔ وقت گزرنے کے ساتھ سب ٹھیک ہو جائے گا۔

کرمائی محلے میں ایک بیوہ رہتی تھی۔ حمیرہ۔ کوئی اولاد نہیں تھی۔ عمر چالیس کے آس پاس۔ غریب عورت تھی۔ ایک ٹوٹا سا چھوٹا سا مکان تھا۔ دو کمروں والا۔ لیکن انتہائی شریف اور اللہ والی عورت۔ گھر میں ایک سلامی کی مشین تھی۔ محلے والوں کے کپڑے سی سی کر انہاں گزارہ کر رہی تھی۔ اڑتی اڑتی خبر میرے کانوں تک بھی پہنچی تھی۔ اس دن جامن نے سفیان ماموں کو دیکھا تھا۔ پھر سفیان ماموں کے سامنے ہی اس بیوہ عورت کا تذکرہ چھیڑ دیا۔ تب سے سفیان ماموں کی بیقراری دیکھنے کے لائق تھی۔ ..... وہ کبھی بالوں میں خضاب لگا رہے ہیں۔ کبھی گانا گنگنا رہے ہیں۔ اماں کے پاس گھٹوں بیٹھ کر، اماں کو منانے کی کوشش کی جا رہی ہے۔ موچھیں رنگی جا رہی ہیں۔ مجھے احساس تھا، نادرہ کو یہ سب برا لگ رہا ہو گا۔ اب وہ اتنی چھوٹی بھی نہیں تھی۔

ابا کو اس شادی پر اعتراض تھا۔ لیکن امی پرسفیان ماموں کی بیچاری زندگی کا جادو چل گیا تھا۔

”یہ کوئی عمر ہے، لوگ کیا کہیں گے؟“ ابا کی آواز میں جھلاہٹ تھی۔۔۔۔۔  
”لوگ کہتے رہیں۔۔۔ لیکن نادرہ کو بھی تو ضرورت ہے۔۔۔ اور پھر اس طرح بھی، بیٹی کو لے کر حوالی میں تو ساری زندگی نہیں کاٹ سکتے۔ انہیں آج نہ کل اپنے بارے میں تو سوچنا ہی ہے۔۔۔۔۔

”نادرہ کیا سوچے گی؟“  
”بچی ہے۔ چار دن روئے گی۔۔۔ پھر سن بھل جائے گی۔۔۔ مگر دیکھنے، بیوہ کی بھی زندگی سنو جائے گی۔۔۔ اور خود بھیا بھی راستے پر آ جائیں گے۔۔۔  
”ہاں یہ تو ہے۔۔۔۔۔“  
”لیکن کیا بیوہ کی رضا مندی لے لی گئی؟“  
اماں نے بتایا۔۔۔ ”ہاں، ان کے ایک دور کے رشتہ دار ہیں۔ ان کی رضا مندی آگئی ہے۔۔۔۔۔

”اوہ..... لیکن نادرہ بے چاری۔۔۔۔۔ ابا کو نادرہ پر افسوس آ رہا تھا۔۔۔۔۔“  
”تقدير ی تو اوپر سے لکھ کر آتی ہے۔۔۔ ہم آپ فیصلہ تھوڑے ہی کرتے ہیں۔۔۔ اب تقدیر ی میں یہی لکھا ہے تو ہم رخنہ ڈالنے والے کون ہوتے ہیں۔۔۔۔۔“  
اماں کا لہجہ بتا رہا تھا کہ وہ اس شادی سے خوش ہیں۔ ممکن ہے، انہیں اس بات کا احساس ہو کہ اس شادی سے بھیا کی زندگی میں اپنے دنوں کی شروعات ہو جائے گی۔۔۔  
”مگر نادرہ پر یہ خبر بجلی بن کر گری تھی۔۔۔۔۔“

میرے لیے نادرہ کے جذبات کو سمجھنا مشکل نہیں تھا۔ میں اس سے ملنا چاہتا تھا۔ مگر اب وہ زیادہ تر روتی ہوئی پائی جاتی۔ میں جانتا تھا کہ اس موقع پر اسے اپنی امی کی یادستاری ہو گی۔ میں اس سے گفتگو کرنے کے موقع تلاش کرتا تھا، مگر اب وہ مجھے نظر انداز کرنے لگی تھی۔ اور یہ بات مجھے حد سے زیادہ چوٹ پہنچانے کے لیے کافی تھی۔

نور محمد کے لیے میرے گھر کے دروازے کھل گئے تھے۔ اپنی امی کے قل کے بعد وہ سہا ہوا ہو یہی آیا تھا۔ مجھ سے با تین کرنے کے باوجود اس کی آنکھیں کسی اور کو تلاش کر رہی تھیں۔ اور کچھ ہی دیر بعد نادرہ آگئی تھی۔

میں نے نادرہ کی آنکھوں میں اچانک نور محمد کے لیے اس چک کو دیکھ لیا تھا، جس کے بارے میں اس سے پہلے تک میں شک و شبہ کی حالت میں تھا۔ مگر اب میرا شک یقین میں بدل چکا تھا کہ وہ مجھ سے زیادہ نور محمد میں دلچسپی لے رہی ہے۔



میرے لیے اچانک ساری دنیا بدل گئی تھی۔

نور محمد اب پہلے سے زیادہ آنے لگا تھا۔ لیکن میرے لیے نہیں، نادرہ کے لیے۔ اور اس بات کو امی بھی شدت سے محسوس کرنے لگی تھیں۔ اس لیے ایک دن جب ابا سے وہ اپنی ناراضگی کا اظہار کر رہی تھیں، تو اس گفتگو کو میں نے بھی سن لیا تھا۔

امی نادرہ سے ناراض تھیں۔ اب بچی نہیں ہے۔ اور وہ دیکھیے..... جب مرضی چلا آرہا ہے۔ بھیا تو کچھ سمجھتے ہی نہیں۔ ارے اسی عمر میں تو لڑکیوں کو باندھ کر کھا جاتا ہے۔ اس عمر میں پر لگ گئے تو ماں باپ کو پچھتا ناپڑتا ہے.....

‘بس بھی کرو۔ حکیم صاحب بر امانیں گے۔ اب ان کی شادی ہو جانے دو۔ پھر وہ جانیں۔ ایک بار اپنے گھر چلے گئے تو پھر ان کی زندگی ہے۔’

‘لیکن پھر بھی۔ اڑ کی جوان ہو چلی ہے۔ اچھا براؤں سے سمجھانا چاہئے۔’

‘اچھا براؤہ خود سمجھتے ہیں..... اور خوب سمجھتے ہیں۔’

‘مجھے تو اس اڑ کے کی ہیکیڑی اچھی نہیں لگتی۔ زمانہ بدل رہا ہے،..... امی خاموش ہو گئی۔

تھیں۔

● ●

گھر میں سفیانِ ماموں کی شادی کی تیاریاں زوروں پر تھیں۔ کچھ دنوں کے لیے تو ان کے طور پر لیتے، برتاوں میں بھی عجیب سماں سخرا پن سمت آیا تھا..... جیسے انہوں نے کسی منخلے نوجوان کی طرح امی سے دریافت کیا۔

‘کیا شادی میں رسیں نہیں ہوں گی؟’

باکل نہیں۔

‘شادی کا گھر تو لگنا چاہئے.....’

‘نہیں۔ نادرہ کو برا لگے گا۔ بس دن تاریخ مقرر ہو جائے۔ چار لوگ جا کر نکاح کرا کے دہن رخصت کر کے لے آئیں۔ پھر آپ کی مرضی.....’

‘گیت رنگ سہرے گائے جاتے ہیں تو گھر، شادی کا گھر لگتا ہے۔’

اس بارا ماں ناراض ہوئی تھیں۔ ‘بھیا۔ کیسی بتیں کر رہے ہیں آپ۔ یہ مجروری کی شادی ہے بھیا۔ اللہ رکھے بھا بھی حیات سے ہوتیں تو اس کی نوبت نہیں آتی۔ آپ نادرہ کے بارے میں کیوں نہیں سوچتے کہ اس بیچاری پر کیا بیت رہی ہو گی۔ اور آپ پورے ارمان سے شادی کے بارے میں سوچ رہے ہیں تو یہ ممکن نہیں ہے..... ذرا اس بیچاری کو دیکھئے۔ جب سے اس نے اس شادی کے بارے میں سنا ہے، صرف روئے جارہی ہے۔’

سفیانِ ماموں تیز تیز کمرے میں ٹھیلنے لگے تھے۔

لیکن یہ سب تو میں اسی کے لیے کر رہا ہوں۔ نادرہ کو ایک اچھی سی ماں مل جائے گی.....

اچھی سی ماں پر اماں چونک گئی تھیں۔ مگر انہوں نے کچھ کہنا مناسب نہیں سمجھا۔ بھیا کے ناراض ہو جانے کا احساس تھا۔

سفیان ماموں ٹھلتے ہوئے سنارہے تھے۔ اس سے میری زندگی بھی تو سنور جائے گی۔ آخر یہاں کب تک رہوں گا۔ حمیرہ کے بھائی سے بات ہو گئی ہے۔ ہم وہیں رہیں گے۔ نادرہ بھی وہیں رہے گی۔ باہر کے کمرے کو ذرا سا ٹھیک کرا کے ہم اپنی حکمت شروع کر دیں گے۔ دو پیسے تو آئیں گے۔ اور ادھر حمیرہ جو کرتی ہیں، وہ جاری رکھیں گی۔

اماں غور سے دیکھ رہی تھیں۔ سفیان ماموں اپنی نئی زندگی کی پوری پلانگ کر چکے تھے۔

اور ادھر وقت کا پہیہ تیز رفتاری سے گھوم رہا تھا۔

اور شاید اس سے بھی زیادہ برق رفتاری سے وقت ایک ایسی کہانی تحریر کرنے میں گم تھا جس کے تاریخے اور نور محمد کے گھر سے جڑے ہوئے تھے۔

ایک بید خوفناک اور سنسنی خیز کہانی۔

اور کتنی عجیب بات، ہم اس کہانی سے بالکل انجان تھے۔ جبکہ مسلسل حادثات و واقعات نے اس خوفناک کہانی کی کڑیوں کو ایک دوسرے سے جوڑنا شروع کر دیا تھا۔ میں۔۔۔ نور محمد اور نادرہ۔۔۔۔۔

شطرنج کی نئی بساط پر یہی تین مہرے بجے تھے۔۔۔۔۔

اور یہ میری آنے والی نئی دنیا کے لیے کچھ ایسے ہی تھے، جیسا کہ ڈیمیان، میں سمعکلیر، کو کہنا پڑا تھا۔

ایک نئی دنیا جنم لینے والی ہے/

اور یہ دنیا ان کے لیے جو نظرناک ہوگی  
جواب تک پرانی دنیا سے چپکے ہوئے ہیں /

● ●

(۳)

پرانی شاخوں کی جگہ نئی شاخیں وجود میں آگئیں — جیسے پرانے درختوں کی جگہ نئے درخت یا پرانی نسل کی جگہ نئی نسل —  
بلند حوصلی کے بوجھ کو ڈھوتے ڈھوتے ایک دن ایسا حضور بھی ماضی کی کہانی بن گئے۔

● ●

عمر کا گھوڑا سر پیٹ بھاگ رہا تھا۔

سفیان ماموں نے شادی کر لی اور وہ نادرہ کے ساتھ اسی بیوہ کے گھر میں رہنے لگے۔  
کچھ دنوں بعد گھر کے باہری حصے میں سفیان ماموں نے اپنا مطب کھول دیا۔ اور گھر کے باہر حکیم سفیان احمد کا بورڈ لگ گیا۔ اور یہ بھی سننے میں آیا کہ ان کی حکمت چل نکلی۔  
ابا کے انتقال سے کچھ مہینے پہلے مستقبل کو لے کر میری ان سے تیکھی بحث بھی ہوئی تھی۔  
اور میں اپنی اس بات پر پہلے سے کہیں زیادہ پختہ عقیدہ رکھنے لگا تھا کہ ناستیلیجیا سے نکنا بے حد ضروری ہے۔

ابھی فی الحال اس حوصلی کے علاوہ ہمارے پاس کچھ نہیں ہے۔ اس لیے آگے کی زندگی کے بارے میں سوچنا ہے تو وہی کرنا ہوگا جو نواب لٹھن کے بیٹوں نے کیا تھا۔  
ابا پر مردی چھائی تھی۔

صدیوں کی تہذیب کا مرکز ہے یہ حوصلی۔ باپ داداوں کی اس حوصلی کو بدلتے وقت کا

کفن پہنا دو گے تو میرے جیتے جی یہ ممکن نہیں ہے۔ ہاں میرے بعد تمہاری مرضی۔ تمہاری حوالی ہے۔ اسے رکھوایا سے فروخت کر دو۔ لیکن یہ سب میری زندگی میں نہیں ہو گا۔ میں ابًا سے پوچھنا چاہتا تھا۔ لیکن راستہ کیا ہے؟ مستقبل کے سارے راستے اسی حوالی سے ہو کر جاتے ہیں۔

”جو ان ہو۔ محنت کرو۔ کیا ضروری ہے، وہی کیا جائے جو نواب لٹھن کے بیٹوں نے کیا؟ ایک غلط روایت کی بنیاد ڈال دی۔ اور بھی لوگوں کی کوٹھیاں اور حولیاں ہیں۔ باپ داداوں کی یادگار بیچنے کے لینے نہیں ہوتی۔ ان میں صدیوں کی تہذیبیں چھپی ہوتی ہیں۔“ لیکن میری ضد برقرار تھی۔ ترقی کا ہر راستہ اس حوالی سے باہر ہو کر جاتا ہے۔ ابًا اس منطق کو مانے کے لیے تیار نہیں تھے۔ وہ بھی کہتے رہے، ان کی زندگی تک یہ ممکن نہیں۔

اباً گزر گئے۔ گھر میں ستاٹا چھا گیا۔ امی حضور کے ہر وقت بولنے لئے بکنے والے ہونوں نے خاموشی سے تعلق قائم کر لیا۔ میں جوانی کی سرحدوں پر کھڑا تھا اور زمانے کی سردو گرام ہواوں کا جائزہ لے رہا تھا۔ شاید میں خود کو اس مطلق جا گیر دارانہ نظام سے باہر نکال لایا تھا، جو کام اباً انجام نہیں دے سکے تھے۔ اور شاید اسی لیے ابًا ساری عمر حوالی۔ حوالی، اور بربادی۔ بربادی کا نوحہ گاتے رہے۔ جبکہ دو چار جانوں کے لیے اتنی بڑی حوالی کی ضرورت بھی نہیں تھی۔ دو چار افراد کے لیے تین چار کمروں کا مکان ہی بہت ہوتا ہے۔ اماں کو اب میری شادی کی جلدی تھی، جبکہ ابھی میری عمر صرف بیس سال کی تھی۔ مگر وقت کے سردو گرام ہوا کے تھیڑوں نے مجھے ایک ذمہ دار انسان میں تبدیل کر دیا تھا۔ جیسے میں اپنے بال بچوں اور ان کی زندگی اور مستقبل کے بارے میں ابھی سے سوچ سکتا تھا جو ابًا حضور ساری زندگی نہیں سوچ سکے۔ میرا منصوبہ مکمل تھا اور اس منصوبے کو صرف عملی جامع پہنانا رہ گیا تھا۔ اس منصوبے کا تذکرہ امی سے کرنا ضروری نہیں تھا۔ کیوں کہ ہر حال میں مجھے امی کا جواب معلوم تھا۔ وہ کسی بھی قیمت پر اس کے لیے تیار نہیں ہوتیں۔ مگر انہیں منانا یا

راضی کرنا میں جانتا تھا۔ لیکن ابھی فی الوقت سب سے ضروری کام کا تعلق میری شادی سے تھا۔ مریم بوا کا بھی انتقال ہو گیا۔ اور علی بخش پر اچانک بیماری کا حملہ ہوا تو وہ اپنے گاؤں چلے گئے اور وہیں اپنے رشتہ داروں میں بس گئے۔ گھر کا کام امی سے مشکل ہوتا تھا۔ اس لیے میری شادی کے لیے زور شور سے لڑکیاں ملاش کرنے کا کام جاری تھا۔ اور پھر ایک لڑکی بھی مل گئی۔ امی کی دور کی رشتہ دار۔ قبول صورت۔ امور خانہ داری میں ماہر۔ نماز کی پابند۔ مجھے صرف لڑکی کی تصویر دکھائی گئی۔ اور میری رضامندی ملتے ہی میری شادی کر دی گئی۔ اس طرح رقیہ میری زندگی میں آگئیں۔ اب میں اے آر کاردار تھا۔ عبدالرحمن کاردار۔ ایک ایسا ذمہ دار نوجوان جو اپنے پاؤں پر کھڑا تھا۔ اور محلے والے اس نوجوان سے گاہے بگاہے مشورہ بھی کر سکتے تھے۔ رقیہ سیدھی سادی اور سنجیدہ لڑکی تھی۔ اس میں بس ایک براہی تھی۔ میری کسی بات کو منع نہیں کرتی تھی بلکہ سیدھے سیدھے ہاں کر دیتی تھی۔ حوالی سے باہر تک کی وسیع دنیا میں میں اس سے ہر چھوٹے بڑے مشورے کی امید رکھتا تھا۔ مگر وہ بس اتنا کہتی تھی۔ آپ جو کریں گے، غلط نہیں کریں گے۔ مجھے پورا بھروسہ ہے آپ پر۔ وہ سلیقہ مند تھی۔ سارے گھر کو اس نے بخشن و خوبی سنبھال لیا تھا۔ خالی وقت میں اماں کی خدمت کرنا اسے پسند تھا۔ شادی کے ٹھیک ایک سال بعد شان پیدا ہوا۔ اب ذمہ داریاں بڑھ گئی تھیں۔ آمدنی نہ کے برابر تھی۔ اور جیسا کہ میں نے اپنا منصوبہ سوچ رکھا تھا، میں نے اس پر عمل شروع کرنے کا فیصلہ کیا۔ میرے لیے سب سے بڑی مشکل یہ تھی کہ حوالی کا کیا کیا جائے۔ کیا اسے لیزیا کرائے پر چڑھا دیا جائے اور کہیں اورستے میں مکان خرید کر رہا جائے یا پھر حوالی کو فروخت کر دیا جائے۔ کیونکہ ٹھنڈن نواب کے بیٹوں نے جو سلسلہ شروع کیا تھا، اس کے بعد خریدنے کی نیت سے کئی لوگ میرے پاس آچکے تھے۔ لیکن تب تک میں نے اس فیصلے پر کوئی حقیقتی مہربانیں لگائی تھیں۔

لیکن شان الرحمن کی پیدائش کے بعد ذمہ دار یوں کے احساس نے مجھے اتنا باغ ضرور کر دیا تھا کہ اپنی بیوی اور اپنے بیٹے کی بہتری اور مستقبل کے بارے میں سوچ سکوں۔ اور انہیں ان

اندھیرے بھی ان دنوں سے دور کھسکوں جو میرے حصے میں آئے تھے۔ یعنی آنکھیں کھولنے سے لے کر اب تک حویلی اور اس کی بربادی کے قصور کے درمیان ہی میری پرورش ہوتی رہی تھی۔ اس لیے، میرے لیے ضروری تھا کہ اپنے پھوٹوں کو اس دنیا کی روشنی دکھاؤں جہاں تاریکی کی سلطنت قائم نہ ہو۔ اور شاید اسی لیے میں نے حویلی فروخت کرنے کا ارادہ کر لیا تھا۔ منصوبہ تیار تھا۔ حویلی کی فروخت سے جو پیسے آئیں گے، ان میں سے کچھ پیسے فکس ڈپوزٹ کر دیئے جائیں گے تاکہ ضرورت بلا ضرورت کام آئیں۔ کہکشاں منزل میں چار فلور کا ایک فلیٹ ستے میں کراچے پر مل رہا تھا۔ وہاں رہتے ہوئے میں اپنا کوئی پسندیدہ کار و بار بھی شروع کر سکتا تھا۔ یعنی ایک الی دنیا، جسے میں سال کی اندھیری سلطنت میں میرے لیے سوچنا بھی ناممکن تھا۔ میں نہیں جانتا تھا، حویلی کے باہر کی دنیا یا زندگی کیسی ہو گی مگر مجھے اب اس نئی زندگی کی بنیاد ڈالنی تھی۔ ظاہر ہے، اماں کو میرا منصوبہ پسند نہیں آیا تھا، انہوں نے دھاڑیں مار کر رونا شروع کر دیا تھا۔ لیکن میں نے سخت لفظوں میں اپنا فیصلہ سنادیا تھا۔

”یہ آپ سب کی بہتری کے لیے ہے۔ رقیہ اور شان کے مستقبل کے لیے بھی یہی بہتر ہے۔ اور اس کے سوا کوئی راستہ نہیں ہے۔“



## ترقی کے راستے میں /

سب سے پہلے ان کمزوریوں کو دور کرو

جو تمہارے راستے میں آتی ہیں /

اور میں نے یہی کیا تھا۔ اب کہکشاں منزل ہی گھر تھا۔ حویلی کی بلند دنیا کو ہم ماضی میں چھوڑ آئے تھے۔ میں وہاں کی کسی بھی یاد کو سینے سے لگا کر نہیں رکھنا چاہتا تھا۔ اُمی نے بھی اس نئی زندگی سے سمجھوتہ کر لیا تھا۔ میرے پاس اب میری اپنی آزادی کے بھی دن تھے، جسے میں کتابوں

کے درمیان بسر کرنا چاہتا تھا۔ جیسے میں بہت کچھ لکھنا اور پڑھنا چاہتا تھا۔ ہزاروں طرح کے خیالات مجھے بار بار لکھنے کے لیے مجبور کرتے تھے..... شان کو گود میں ڈال کر میں اکثر قلم تھام لیتا تھا۔ اور میں کسی ایسے کاروبار سے وابستہ ہونا چاہتا تھا، جہاں میری اپنی آزادی کا گلہ نہ گھوٹا جاسکے۔ جہاں میں مکمل آزاد ہو کر اپنے لکھنے پڑھنے کا سامان کرسکوں۔ میں نے کہکشاں منزل کے قریب ہی ایک سستا سامان کا خرید کر کے ایک ٹرست بنادیا۔ اور ٹرست کے ذریعے چھوٹے بچوں کے لیے ایک اسکول قائم کر دیا۔ میں وہاں کچھ گھنٹے ہی بیٹھتا اور باقی وقت یا تو میری فیملی کے لیے تھا یا پھر میرے لکھنے کے کام آتا تھا۔

لیکن بہر صورت، میں اس زندگی سے خوش تھا۔ میں بلند حوصلی کے دروازام کو کافی پیچھے چھوڑ آیا تھا۔

کہکشاں منزل میں قدم رکھنے کے دو ایک سال بعد ہی اماں بھی گزر گئیں۔ اب اسکول سے آدمی کے ذرائع کھل گئے تھے۔ اور ادھر میں اپنا خاصہ وقت لکھنے اور پڑھنے میں لگا رہا تھا۔

لیکن شاید اس سے کہیں زیادہ بڑا تماشہ نور محمد کی زندگی میں آیا تھا۔



ایک ایسا تماشہ کم از کم میں جسے مجھنے سے قاصر تھا۔ بچپن کے کسی کمزور لمحے میں کب نادرہ خیالوں سے نکل کر میری زندگی کا حصہ بن گئی، یہ مجھے بھی نہیں پڑھتا اور مجھے یہ کہنے میں کوئی جھجک نہیں کہ میں شادی کے بعد بھی نادرہ کو اپنے خیالوں سے الگ نہیں کرسکا۔

بچپن کی وہ میٹھی شرارتیں۔ اس کا میری گود میں بیٹھ جانا۔ گھنٹوں اپنے کمرے میں میرا اسے بانہوں میں لیے رہنا۔ صحن میں ساتھ ساتھ کھلینا..... پھر اچانک نور محمد کی آمد نے میرے اس پیار کو نظر لگا دی تھی۔

میں شاید اسے بھول کر بھی نہیں بھول سکتا تھا۔

لیکن زندگی میں یا کا یک ابا حضور کے بعد آنے والی تبدیلیوں میں، میں نے رقیہ کو اپنی

شریک حیات کے طور پر چلن لیا تھا.....

نادرہ بدل گئی تھی۔

اسے سوتیلی ماں راس نہیں آئی تھی۔ وہ چپ چپ رہنے لگی تھی۔ اُداس، جیسے جسم میں کوئی جان نہ ہو۔ دبلي پتلی تو وہ پہلے سے ہی تھی۔ سفیان ماموں کی شادی کے بعد جیسے اس نے مستقبل کا کوئی بھی خواب دیکھنا چھوڑ دیا تھا۔ یہ بھی سننے میں آنے لگا کہ سوتیلی ماں سے اس کی بنتی نہیں ہے۔ سفیان ماموں اپنی نئی بیوی میں مگن تھے۔ وہ اس لیے بھی خوش تھے کہ اب نئی زندگی ان کے پاس تھی اور ان کے مطب میں اچھی خاصی بھیڑ رہنے لگی تھی۔ چاروں طرف وہ حکیم صاحب کے نام سے مشہور ہو گئے تھے۔

پھر یہ بھی سننے میں آیا کہ نادرہ اور نور محمد خاموشی سے ایک دوسرے سے ملتے رہتے ہیں۔

اس درمیان نور محمد کی زندگی میں بھی کچھ ایسے ہی موڑ آئے تھے جو کم و بیش میری زندگی میں آئے تھے۔ نظر محمد بھی انتقال کر گئے۔ لیکن اپنی حدود سے آگے جا کر جو فیصلہ میں نے لیا تھا، اسے لینے کی ہمت نور محمد میں نہیں تھی۔ شاید وہ پستوں کی کوٹھی کواب بھی اپنے سینے سے لگائے رکھنا چاہتا تھا۔ لیکن اب اس نے اپنے لیے کچھ نئے کام تلاش کر لیے تھے۔ شہر میں نئے دفاتر، عمارتوں کے بننے کا کام تیزی سے ہو رہا تھا۔ پلات خریدے اور بیچے جا رہے تھے۔ بے روزگاری سے گھبرا کر کئی لوگ اس پیشے میں آ کر کنٹریکٹ اور بلڈر بن گئے۔ نور محمد نے بھی یہی پیشہ اختیار کر لیا تھا۔ اور یہ بھی سننے میں آ رہا تھا کہ اب تو اس پر دولت برس رہی ہے۔ وہ بدل گیا تھا۔ موٹا ہو گیا تھا۔ قد میں وہ مجھ سے کافی کم تھا لیکن اس درمیان اس نے مجھ سے ملنا اور مشورے کرنا جاری رکھا تھا۔ اور چیزیں یہ ہے کہ وہ مجھ سے کوئی بھی بات چھپانے پر یقین نہیں رکھتا تھا۔ اسے وہ بات بھی یاد ہی جب میری پہلی نظم کو دیکھ کر وہ حیرت زده رہ گیا تھا اور اس نے پوچھا تھا۔ میرے دوست رہو گے

نا.....ہمیشہ.....

اور میں نے اثبات میں سر ہلا دیا تھا۔

نور محمد یہ بات کبھی بھول نہیں پایا۔ اس لیے اکثر وہ کہکشاں منزل میں مجھ سے ملنے چلا آتا۔ میرے اسکول کے بارے میں دریافت کرتا۔ میرے بیٹھان کے لیے ہر ملاقات میں وہ ٹافیاں لانا نہیں بھولتا۔ اور ہر باروہ اس دکھ کا اظہار ضرور کرتا۔.....

‘کہ بھیا تمہارے جانے کے بعد محلہ ویران ہو گیا۔ اب وہ شان نہیں رہی۔۔۔۔۔ میں بھی بہت اکیلا پڑ گیا ہوں۔ بھیا مجھ پر اپنا دستِ شفقت ہمیشہ رکھنا۔۔۔۔۔ ورنہ یہ نور محمد مر جائے گا۔۔۔۔۔’

اور اسی طرح ایک دن دبے لفظوں میں اس نے اپنی خاموش محبت کا بھی اظہار کر دیا تھا۔  
‘حکیم صاحب کے یہاں گیا تھا۔۔۔۔۔ نادرہ بہت مشکل میں ہے۔۔۔۔۔’

‘تم حکیم صاحب کے یہاں جاتے ہو؟’  
‘ہاں۔۔۔۔۔’

‘وہاں کوئی روکتا ٹوکتا نہیں ہے۔۔۔۔۔’  
‘نہیں۔۔۔۔۔’

‘لیکن سنتے ہیں ممانتی بہت سخت ہیں۔۔۔۔۔’  
‘لو بھیسا کی سنو۔۔۔۔۔ انہیں تو پٹالیا ہے۔۔۔۔۔’  
‘کیسے۔۔۔۔۔?’

‘ہر بار ان کے لیے میوے، مٹھائیاں لے جاتا ہوں۔ بس وہ خوش ہو جاتی ہیں۔ چلتے چلتے حکیم صاحب اور ان کی خیریت بھی دریافت کر لیتا ہوں۔۔۔۔۔ ابھی پچھلے دو دن پہلے کی بات ہے۔۔۔۔۔  
انہیں شانگ کرنی تھی۔۔۔۔۔ حکیم صاحب نے کہا۔۔۔۔۔ گھر کا لڑکا ہے۔۔۔۔۔ نور محمد کو لے جاؤ۔۔۔۔۔’  
‘ارے واہ۔۔۔۔۔ تم تو چھپے رسم نکلے۔۔۔۔۔’  
‘چھپا رسم کیسا۔۔۔۔۔ یہ سب تو میں کسی اور کے لیے کر رہا ہوں۔۔۔۔۔’

‘کس کے لیے.....؟’

میں جانتا تھا، وہ کیا کہنا چاہتا ہے۔ پھر بھی میں یہ سچ نور محمد کے منہ سے سننا چاہتا تھا۔

اس نے سر جھکا لیا۔ ’نادرہ کے لیے— وہ مجھے اچھی لگتی ہے.....’

دوایک لمحے کے لیے میرے وجود پر جیسے بھالی گری ہو..... نادرہ..... ہونٹوں تک آ کر یہ لفظ

جیسے گہری پیاس بن گئے ہوں۔ نور محمد پر غصہ بھی آیا، کہ یہ ظالم نور محمد، نادرہ کو جانتا ہی کرتا ہے۔

نادرہ کے جسم کی خوبیوں جیسے میرے وجود سے اب بھی لپٹی ہوئی تھی۔

میں کہیں، گم ہو گیا تھا۔

‘کیا بات ہے بھیتا.....?’

‘ارے کچھ نہیں۔’ میں نے مسکرا کر نور محمد کو دیکھا۔

لیکن نادرہ اس گھر میں خوش نہیں ہے۔ وہ گھر اس کے لیے کسی قید خانے جیسا ہے۔

میں نے ہر بار محسوس کیا ہے جیسے اس قید خانے میں اس کا دم گھٹ رہا ہو۔ میں..... اس کے لیے

ترپتیا ہوں بھیتا۔ آپ جانتے ہیں نا، اب اماں ہیں نہ اب۔ مشورہ کرنے کے لیے ہر بار آپ

کے پاس بھاگا آتا ہوں۔ میں کیا کروں۔ اس جہنم سے اسے کیسے آزاد کروں۔ میرا دل ہر لمحہ

اس کے لیے روتا رہتا ہے.....’

ایک لمحے کو خیال آیا، نور محمد کو گمراہ کر دوں۔ کچھ جھوٹی کہانیاں بتا دوں۔ مگر یہ سوچ کر

خاموش رہا کہ وہ آج کی اس دنیا میں سب سے زیادہ یقین مجھ پر کرتا ہے۔ اماں کو نادرہ کے طور

طریقے پسند نہیں تھے۔ ورنہ کب کا نادرہ کو امی سے ماںگ چکا ہوتا۔ لیکن اب دیر ہو چکی تھی۔

نادرہ مجھ سے بہت دور جا چکی تھی، جہاں اس کے بارے میں کچھ سوچنا بھی میرے لیے جائز نہیں

تھا۔

نور محمد نے سر جھکا لیا۔

‘ایک بات بولوں بھیتا.....’

‘ہاں—’

آپ برا تو نہیں مانیں گے.....؟‘

‘نہیں بالکل نہیں.....؟‘

اگر میں حکیم صاحب کے یہاں رشتہ چھیجھوں تو.....؟‘

اس بار مجھے ایسا لگا جیسے وہ میری آنکھوں میں آنکھیں ڈال کر مجھے ٹوٹنے کی کوشش کر رہا

ہو۔

‘میری بھی کوٹھی ہے۔ خاندانی آدمی ہوں۔ اچھا کمالیتا ہوں۔ حکیم صاحب رشتہ کی  
بات پر برا تو نہیں مانیں گے.....؟‘

‘یہ میں کیسے بتاؤں؟ ممکن ہے انہوں نے نادرہ کا رشتہ پہلے سے کہیں طے کر رکھا ہو۔‘

نور محمد سے محبت کے باوجود میں نے اسے گمراہ کرنے کی کوشش کی۔ ‘ہاں یہ تو میں نے

سوچا بھی نہیں۔‘

اس کے ارمانوں پر جیسے اوس پڑگئی ہو۔ وہ بت بنا میری طرف دیکھ رہا تھا۔ اچھا مان  
لبھنے بھیا، اگر ایسی بات ہے تو، مجھے کیا کرنا چاہئے۔‘

یہ تو سوچنا پڑے گا نور محمد۔

‘آپ سوچئے بھیا۔ میں تو پریشان ہو گیا۔ آپ سوچ بھی نہیں سکتے، نادرہ میرے لیے  
کیا ہے۔ میرا اللہ گواہ ہے کہ وہ دن جب امو کا انتقال ہوا تھا اور پہلی بار نادرہ کے دیدار ہوئے تھے،

میں نے آج تک پلت کر کسی دوسری لڑکی کے بارے میں سوچا تک نہیں۔‘

میں اس کا چہرہ پڑھ رہا تھا۔ اس کے چہرے پر نور روشن تھا۔ اور یہ نور اس کی ایمانداری  
کی گواہی دینے کے لیے کافی تھا۔

‘مجھے یقین ہے اگر ایسا کچھ ہے تو آپ میرے حق میں بہتر سوچیں گے اور کوئی نہ کوئی  
راستہ نکال لیں گے.....؟‘

میں نے تجھ سے اس کی طرف دیکھا، جیسے وہ اپنے رقب میں اپنا دوست تلاش کرنے کی کوشش کر رہا ہو۔ مگر یہ بھی سچ تھا کہ اب ہر کام وہ میرے مشورہ سے کرتا تھا۔ بلند حولی کو فروخت کرنا، اپنے قدموں پر کھڑا ہونا، وہ ان سب باتوں کا قائل تھا۔ وہ جانتا تھا، میں ایک پریکشیک آدمی ہوں۔ اور شاید اسی لیے وہ میرے منصوبوں اور فیصلے کی قدر کرتا تھا۔ مگر نور محمد انجانے میں یہ بھول گیا تھا کہ اس باراں کا واسطہ ایک دوست سے کم اور ایک رقب سے زیادہ تھا۔

یہاں میرے کردار میں ایک حاصل کی واپسی ہوئی تھی جو نور محمد اور نادرہ کی قربت دیکھ کر اندر ہی اندر سلگ گیا تھا۔ تصویر کے درون تھے۔ ایک رُخ میں، میں نور محمد کے لیے مہربان تھا جبکہ دوسرے رُخ میں، میں ہر جگہ سے خود سے کم تر گردانا چاہتا تھا۔ لیکن یہاں دشواری یہ تھی کہ وہ میری بچپن کی محبوہ کو لے جانے کے فرقاں میں تھا۔ اور میرے لیے یہ سوچ پانا ہی مشکل تھا۔

میرے نئے منصوبوں میں سے ایک تھا، سفیان ماموں سے ملنا اور نادرہ کے بڑے ہونے کا ذکر چھیڑنا۔ مجھے وان گاگ کی ایک تصویر یاد آ رہی تھی، جہاں ایک ہی تصویر میں ایک چہرہ دو حصوں میں تقسیم تھا۔ ایک مہربان چہرہ تھا لیکن آدھے چہرے سے اس شخص کی مکاری اور عیاری نظر آ رہی تھی۔ میں دیر تک اس شش و پنج میں گرفتار رہا کہ اس سلسلے میں مجھے کیسے قدم اٹھانے چاہیئں کہ میں نور محمد کو اس شادی کے لیے روک سکوں۔

اور شاید اسی لیے رات کے وقت میں نے دبے لفظوں میں رقیہ سے بھی اس بات کا تذکرہ کیا کہ نور محمد کیا چاہتا ہے۔ پھر میں نے اسے یہ بھی بتایا کہ نور محمد کی والدہ کا انتقال کن حالتوں میں ہوا۔ میں نے یہ بھی بتایا کہ سفیان ماموں کا تو یہاں تک کہنا ہے کہ جنات جہاں ایک بار بسیرا کر لیں، وہاں سے جلدی نہیں جاتے۔

رقیہ میری ان باتوں کو سن کر ڈر گئی تھی۔ رقیہ کی طرف سے ہری جھنڈی ملتے ہی، میں نے دوسرے ہی دن اسکوں کے کام سے فارغ ہو کر سفیان ماموں کے گھر جانے کا پروگرام بنالیا۔

سفیان ماموں سے مل کر میں انہیں ہر قیمت پر یہ باور کرانا چاہتا تھا کہ وہ نادرہ کے لیے کوئی اچھا سارشستہ تلاش کریں اور ممکن ہو تو خاندان میں ہی کہیں وہ کسی اچھے لڑکے کو دیکھ کر اس کی شادی کر دیں۔

مجھے یقین تھا، سفیان ماموں میری باتوں پر ضرور توجہ دیں گے۔ اور اس طرح میں نور محمد کو نادرہ کے راستے سے ہٹا سکنے میں کامیاب ہو سکتا تھا۔



اس رات میں دیریکٹ کاغذ پر آڑی ترچھی لکیریں کھینچتا رہا۔ میں شاید کوئی چہرہ بنانا چاہتا تھا۔ بچپن سے ہی سفید کاغذ کو لے کر آڑی ترچھی تصویریں بنانے کا مجھے شوق رہا ہے۔ چھوٹے بڑے درخت، ندی نالے، ہوائی جہاز مگر سب سے زیادہ دلچسپی مجھے انسانی چہروں سے رہی ہے۔ نادرہ سے سرد جنگ کے بعد بھی میں نے کتنے ہی کاغذیاں کیے تھے۔ اور یقیناً، آج یہ سوچ کر میری روح کا نپ جاتی ہے کہ نادرہ کو لے کر میری بنائی گئی یہ تصویر پہلی تصویر سے کہیں زیادہ خوفناک تھی۔ مثال کے لیے میں اس کی آنکھوں کا تصور کرتا اور جو آنکھیں میں باریک پنسل کے کنارے سے رک رک کر اپنی پینٹنگس میں اتنا رنا چاہتا تھا، وہ بالکل مختلف ہوتیں، جیسے میرے اندر کے احساس ان آنکھوں کے دائرے میں پھیل گئے ہوں۔ مثال کے لیے میری خنگی، میری ناراضگی، جیسے میں صرف اور صرف اپنے اندر ہی جمع کرتا رہتا تھا۔ میں ایک بار پھر پنسل سے لکیریں کھینچ رہا تھا..... بالوں کو سیاہ کرنے کی کوشش..... بھنوں کے پاس دو ایک گھرے شیڈ..... کان..... ہونٹ..... اور..... یقیناً یہ نور محمد سے ملتی ہوئی تصویر تھی۔ نور محمد، جو تصویر سے نکل کر اچاک میرے سامنے تھا.....

‘مجھے یقین ہے بھیا۔ آپ جو کریں گے میری بہتری کے لیے کریں گے.....’  
رقیہ، شان کو لے کر بستر پر دراز تھی۔ میں خود کو تسلی دے رہا تھا۔ محبت اور جنگ میں سب جائز ہے۔ نادرہ سے شادی نہیں ہوئی تو کیا، میں آج بھی اس کی محبت میں گرفتار ہوں..... وہ کسی

ساحرہ کی طرح جب میری پلکوں پر انگڑا یاں لیتی ہے تو میرے لیے اسی لمحہ ساری دنیا اتنی دلکش اور حسین ہو جاتی ہے کہ شاید میں اظہار بھی نہ کرسکوں۔ اس کی بڑی سی جاگتی آنکھیں اور دلکش موٹے ہوئے..... میرے وجود میں آگ لگی ہوئی تھی۔ میں یہ جسم نور محمد کے حوالے نہیں کر سکتا..... کسی بھی قیمت پر نہیں۔ میں ایسا ہونے نہیں دوں گا..... نادرہ میری آنکھوں کے آگے جگہ گھرتی ہے۔ میں صحن میں ہوں۔ وہ چپکے سے میرے جسم پر جھک کر میری آنکھیں بند کر لیتی ہے.....

‘کون ہوں ..... میں .....؟’

اس لمس کو بھلا مجھ سے زیادہ کون جان سکتا ہے۔ جب قدرت ایک ننھے جسم کو پہلی پہلی بار اپنا حسن، اپنی جولانیاں اور اپنی تپش سونپ رہا ہوتا ہے..... تب چپکے سے یہ تپش، یہ آندھی میں نے اپنے جسم اور سرور کے حوالے کی تھی..... اور آج بھی یہ جسم اسی تپش اور انہی آندھیوں کے احساس میں سلگ رہا ہے.....



جب میں سفیان ماموں سے ملنے پہنچا، وہ مطب میں تھے۔ کچھ عورتیں اور مرد بیٹھے ہوئے تھے۔ قالین پر سفید چادر بچھی ہوئی تھی۔ گاؤں تکیے لگے تھے۔ درمیان میں لکڑی کا ایک تخت تھا۔ اب انہوں نے ایک ملازم بھی رکھ لیا تھا۔ رشید۔ جو دو ایسا تیار کر کے، کاغذ میں لپیٹ کر مریضوں کے حوالے کرتا۔

السلام علیکم ماموں.....

وعلیکم السلام.....

سفیان ماموں نے مجھے اندر جانے کا اشارہ کیا۔ ساتھ ہی یہ بھی کہا۔ بس آدھے گھنٹے میں فارغ ہو کر وہ باتیں کریں گے۔ اندر کے کمرے میں ایک چوکی پر صاف چادر بچھی تھی۔ نادرہ کوئی کتاب پڑھ رہی تھی۔ مجھے دیکھ کر ہٹر بڑا کروہ اٹھ بیٹھی۔ رسی سلام جواب کے بعد میں نے اس

کی خیریت دریافت کی۔ میں اس کی آنکھوں میں ان حسین مناظر کی گواہی دیکھنا چاہتا تھا، جو ہم نے ساتھ گزارے تھے۔

لیکن شاید اب یہ منظر اس کی آنکھوں میں خشک ہو گئے تھے۔ یا مکھ لگئے تھے یا اس نے ان یادوں کو خود ہی کھڑج دیا تھا۔

”تمہاری طبیعت کیسی ہے؟“

میری طبیعت کو کیا ہوا؟ اس کا مودا کھڑا ہوا تھا۔

میں نے خود کو سنن جانے کی کوشش کی۔

”اللہ تعالیٰ ہمیشہ خوش رکھے.....“

وہ تو میں اس کی مرضی کے بغیر بھی خوش ہوں.....

مجھے معلوم چلا تھا، نادرہ نے نماز پڑھنا بھی چھوڑ دیا ہے۔ مجھے یہ بھی احساس تھا، موجودہ حالات نے اسے چڑھپڑا بنا دیا ہے.....

میں دوبارہ مسکرا یا۔۔۔ بھی میرے یہاں بھی آ جاؤ۔۔۔ رقیہ تعالیٰ یاد کر رہی تھی۔۔۔

”دیکھیں گے۔۔۔ اس نے سر کو جھکا دیا۔۔۔“

ممانتی آگئی تھیں۔۔۔ چہرہ گلاب کی طرح کھلا ہوا۔۔۔ مجھے دیکھ کر وہ کھلکھلا کر ہنس پڑیں۔۔۔

ارے صح صبح کیوں پتھر سے سر پھوڑ رہے ہو رجن میاں۔۔۔ یہاں سے کسی اپھے جواب کی امید مت رکھنا۔۔۔ پھول بھیجو گے تب بھی پتھر ہی برسمیں گے.....

”میں ایسی ہوں اور میں ایسی ہی رہوں گی۔۔۔ اور خبردار۔۔۔ کسی کو بھی میرے معاملات

میں ڈل دینے کا کوئی حق نہیں ہے۔۔۔“

تلملاتی ہوئی، پیر پختی ہوئی وہ سیڑھیوں سے ہو کر اوپر کی چھت پر چلی گئی تھی۔۔۔

”سن لیا۔۔۔ اس کی زہریلی باتیں۔۔۔“ ممانتی کے چہرے پر کہیں کوئی رنج کی لکیر نہ تھی۔۔۔

میں تو ٹھہری سوتیلی ماں۔۔۔ مگر ایمان سے بتانا رجن میاں، کیا کوئی بھی عورت ایسی جلی کٹی باتیں

برداشت کر سکتی ہے۔ ارے پیار سے بولو تو دو باتیں کوئی بھی برداشت کر سکتا ہے۔ مگر پھر مار کر۔ کم از کم میں تو پھر برداشت نہیں کر سکتی۔

ممانی نے پھر ٹھہرا کا لگایا۔ جانے در حمن میاں۔ ہو گی کوئی مجبوری۔ لہن کو ساتھ کیوں نہیں لائے۔؟،

”رقیہ کی طبیعت ناساز تھی۔ اس لیے خود ہی ملنے آگیا۔“

”موسم بدل رہا ہے۔ کوئی گھبرا نے کی بات تو نہیں ہے۔.....؟،“

”نہیں ممانی۔ ذرا سر میں درد تھا اس لیے رقیہ اور شان کو گھر پر چھوڑ کر میں خود ہی آگیا۔“

”چلو اچھا کیا۔ حکیم صاحب بھی دو دنوں سے بہت یاد کر رہے تھے۔ کہہ رہے تھے۔ نئے زمانے کی نئی ہوا ہے۔ پچھے رشتہ ناطہ ہی بھول گئے۔“

”نہیں ممانی۔ ایسی بات نہیں ہے۔ اب دیکھئے۔ ایک چھوٹا سا اسکول چلا رہا ہوں۔ اسکول کی مصروفیت بھی کم نہیں رہتی۔ پھر گھر کی مصروفیت الگ۔ وقت کہاں بچتا ہے۔“

”ہاں یہ بھی بھی صحیح کہا۔ وقت کہاں ہے۔ یہاں تو پہلے میں سلامی کے کاموں میں مصروف رہتی تھی مگر اب اللہ کی دعا سے مریض اتنے آنے لگے کہ حکیم صاحب نے میرا کام ہی بند کر دیا۔ کہاب گھر میں رہو۔ اور گھر کے کام دیکھو۔ بس سارا دن کھانا بنا تے رہو اور حکیم صاحب

کے خاص دوستوں کے لیے چائے ناشتا کا انتظام کرتے رہو۔“ ممانی نہیں رہتی تھیں۔ مگر یہ اچھا لگتا ہے رحمن میاں۔ بس یہ نادرہ سمجھ میں نہیں آتی۔ جانے کس مٹی کی بنی ہے۔

”میں بھی نادرہ کی ہی باتیں کرنے آیا تھا۔ آخر بھائی ہوں اس کا۔ اماں بھی نادرہ پر جان چھڑ کتی تھیں۔ میں نادرہ کی طرف سے صفائی دے رہا تھا۔ مگر ممانی۔ آپ تو جانتی ہیں حقیقت۔ کچھ پچھے اپنے وقت سے سمجھوتہ نہیں کر پاتے۔ نادرہ بھی سمجھوتہ نہیں کر پاتی۔ بس

یہی غلطی ہے۔.....؛

ممانی نے پھر ٹھہرا کا لگایا۔ ’کیا میں اتنی بربادی ہوں رحمن میاں۔ اے تقدیری کے لکھے کو کوئی کیسے روک سکتا تھا۔ پھر دو چار دن کی بات نہیں۔ اب ایمان سے ایک بات بتاؤ رحمن میاں۔ میں کیوں چاہوں گی کہ میرے گھر میں خوش حالی کی جگہ ہر وقت ناراضگی کا ماحول رہے۔ میں تو ٹھہری جی کھول کر ہنسنے والی۔ لیکن بھیڑا، لکنی بار منت حضوری کروں۔ سوپیار سے سمجھا کر دیکھ لیا۔ وہی محاورہ۔ پھر پر گھاس نہیں آگئی۔ دو ہاتھوں سے ہی تالیاں بھتی ہیں رحمن میاں۔ ایک ہاتھ سے نہیں بجتی۔‘

ممانی کے بارے میں اڑتی ہوئی افواہیں میں نے بھی سنی تھی۔ مگر ممانی کا کہنا واجب تھا۔ اور ممانی کی باتوں سے سچائی بھی جھلک رہی تھی۔  
ایک بات کہوں، براتونہیں مانو گے رحمن میاں۔  
بالکل بھی نہیں۔

مجھے شک ہے، لیکن اب میرا یقین پختہ ہوتا جا رہا ہے.....  
'کیسا یقین۔ کیسا شک.....؟'

’اے نادرہ کوئے کر.....‘

’میں کچھ سمجھا نہیں ممانی.....‘

’میں نے ان سے بھی ابھی تک ذکر نہیں کیا ہے۔ مگر نادرہ کی حرکتیں دیکھ کر..... اب میں تمہیں کیسے سمجھاؤں.....‘

’آپ پہلیاں مت بجا یئے ممانی۔ جو بات دل میں ہے وہ زبان پر لے آئیے۔  
مجھے معلوم ہے اگر آپ کو کسی طرح کا کوئی شک ہے تو اس کے پیچھے منطق بھی ہوگی۔‘

’ممانی کچھ دیری تک سوچ میں گم رہیں۔‘

’تم بھی مجھے برا سمجھو گے رحمن میاں۔‘

’بالکل نہیں ممانی۔ آپ بغیر کسی جھلک کے کہیے۔‘

اس بار ممانی نے پھسپھسانے والے لبجے میں کہا۔ مجھے شک ہے کہ نادرہ پر سحر کیا گیا  
ہے۔ میں نے کئی بار اکیلے میں اسے خود سے بتیں کرتے ہوئے سنائے۔  
(کیا؟)

میرے ذہن میں اچانک پٹانے پھٹنے لگتے تھے.....  
’اب سحر تو ہوتا ہے میاں۔ سحر سے تو انکار نہیں کرو گے.....’  
مجھے ممانی کی بات بالکل جھوٹی تک رہی تھی۔ کوری افواہ۔ لیکن یہی موقع تھا، جو میں دیر  
سے تلاش کرنے کی کوشش کر رہا تھا۔ اور ممانی نے خود مجھے یہ موقع دے دیا تھا۔  
لیکن جب تک نادرہ حوالی میں تھی، بالکل ٹھیک تھی ممانی.....  
’اوپری ہوا کیمیں تو اچانک اپنے اثر میں لیتی ہیں۔ کیا پتہ کبھی چھت پر گئی ہو۔  
یا کبھی.....’

’مجھے سوچنے دیجئے.....’  
میں نے کچھ دیر تک سوچنے کا ناٹک کیا۔ ’ہاں ممانی۔ چھت پر تو جاتی تھی نادرہ  
لیکن..... وہ ایک دن.....’  
’ایک دن کیا.....؟’  
آپ نے تو سنایا ہی ہو گا کوٹھی میں نور محمد کی والدہ کا انتقال ہوا تھا۔ ان پر جنات سوار  
تھا۔

’ہاں.....’ ممانی نے سر ہلا کیا۔  
’جب نور محمد کی والدہ کا انتقال ہوا تھا، اماں کے ساتھ نادرہ بھی ان کے گھر گئی تھی.....’  
’لے..... کپڑا لیا۔ ارے۔ نادرہ کو ہاں لے جانے کی کیا ضرورت تھی؟ جن آسیب تو  
مرنے کے بعد بھی جگنہیں چھوڑتے۔’  
’ہاں بھی بات سفیان ماموں نے بھی کہی تھی۔’

’بالکل درست بات—اب سمجھ میں آیا۔ اچھا یہ بتاؤ حُمَن میاں، کیا وہاں سے لوٹنے کے بعد نادرہ خوش تھی.....؟‘

مجھے یاد آیا، یہی موقع تھا جب سفیان ماموں کی شادی کی بات چلی تھی اور نادرہ سارا دن روتی رہتی تھی۔

’نہیں ممانتی—اس دن کے بعد سے میں نے نادرہ کو کبھی خوش نہیں دیکھا۔‘

’بس—میری بات سولہ آنے تھی—یہی ہوا—وہ کوٹھی گئی اور مر حومہ کا سایہ اس کے سر آگیا۔ کبھی اسے اکیلے میں دیکھو۔ خود سے باتیں کرتی ہے۔ اپنے آپ ہی ہنستی ہے۔ لیکن اب کیا کیا جائے حُمَن میاں۔ جوان لڑکی کو ایسے تو نہیں چھوڑا جاسکتا۔‘

’کچھ تو سوچنا ہی ہو گا ممانتی۔ آخر گھر کی لڑکی ہے۔ آپ سفیان ماموں سے کیوں نہیں بات کرتیں۔‘

’نہیں حُمَن میاں۔ میں موقع دیکھوں گی۔ پھر ان سے بات کروں گی۔ کیا تم جھاڑ پھونک پر یقین رکھتے ہو۔ یہاں سنتے ہیں، تالاب والی مسجد کے پاس ایک صوفی رہتے ہیں وہ جن بھوت بھگاتے ہیں۔‘

’لیکن اس سے بڑا سوال ہے۔ کیا نادرہ آپ کے ساتھ وہاں جانا پسند کرے گی ممانتی۔ وہ تو آپ کی کسی بات کا سیدھا جواب بھی نہیں دیتی۔‘

’ہاں یہ بات بھی سولہ آنے تھی۔ اور حکیم صاحب تو لے جانے سے رہے۔ پھر کیا کیا جاسکتا ہے حُمَن میاں۔‘

’شادی.....؟‘

’شادی۔۔۔؟‘

ممانتی چونک کر بولیں۔ یہ کیا کہہ رہے ہو حُمَن میاں۔

’ایسی لڑکیوں کا حل شادی ہی ہے ممانتی۔ کبھی کبھی ایسی لڑکیاں شادی سے ٹھیک ہو جاتی۔‘

ہیں۔

’اور میں نے سنا ہے کہ شادی کے بعد جنات ایسی لڑکیوں کو زیادہ پریشان کرتے ہیں۔‘

’یہ تو تقدیر کی بات ہے ممانتی۔ کچھ جن اچھے بھی ہوتے ہیں۔ جو شادی کے بعد نا حق

عورت کو پریشان نہیں کرنا چاہتے۔‘

’یہ بات بھی سولہ آنے سچ..... لیکن کوئی ڈھنگ کا لڑکا بھی تو ہو..... ممانتی نے کچھ سوچتے

ہوئے کہا۔ ایک وہ لڑکا آتا ہے۔ بڑے پیے بنارہا ہے۔ مجھے پسند بھی ہے.....‘

’نور محمد؟‘ میرے دماغ میں پھر دھماکے ہونے لگے تھے.....

’ہاں۔ وہی۔‘

’ارے ممانتی۔ جس کوٹھی میں جانے سے نادرہ پر سحر ہوا، کیا آپ اسے دوبارہ وہاں بھیجننا

پسند کریں گی۔‘

’ارے نہیں۔ تو بہ تو بہ۔ میں بھی کیا سوچنے لگی۔‘ ممانتی نے پیار سے اپنے گال

تھپتھپائے۔ یہ تو بھول ہی گئی تھی کہ اس کوٹھی میں جنات کا بسیرا ہے۔ اللہ اللہ حکیم صاحب بھی نادرہ

سے بہت پیار کرتے ہیں۔ پیار تو میں بھی کرتی ہوں۔ نہیں رحمٰن میاں۔ اللہ تو بہ۔ اس

خاندان میں تو بالکل نہیں۔

’لڑکوں کی کمی ہے ممانتی۔ آج سارے لڑکے اچھا کمار ہے ہیں۔ خاندان میں بھی

کتنے ہی اچھے لڑکے مل جائیں گے۔‘

’سولہ آنے سچ۔‘ ممانتی نے پھر ٹھہبا کا لگایا۔ حکیم صاحب کو آنے دو۔ میں ان سے

نادرہ کے بارے میں بتیں کرتی ہوں۔ ارے۔ گفتگو کے درمیان تمہیں چائے ناشستہ کے بارے

میں پوچھنا ہی بھول گئی۔ ٹھہرو۔ میں چائے بناتی ہوں۔‘

ممانتی چائے بنانے چلی گئیں۔

میں جس مقصد سے آیا تھا وہ پورا ہو چکا تھا۔ میں نے ٹھنڈی سانس لی۔

وانگاگ کی وہ تصویر اب بھی میری نگاہوں میں گھوم رہی تھی..... جہاں ایک ہی چہرے  
میں دو مختلف جذباتوں کی تربجانی کی گئی تھی۔

میں آہستہ سے مسکرا یا۔۔۔ میں نے انتہائی کامیابی کے ساتھ اپنا مہرہ چلا تھا۔۔۔ اب دیکھنا یا  
تھا کہ نور محمد اپنی جانب سے کیا کارروائی کرتا ہے۔۔۔ تاریخ کی کتابیں پڑھتے ہوئے میں یہ ضرور  
سیکھ گیا تھا کہ دشمن کو کبھی خود سے کمزور نہیں سمجھنا چاہئے۔۔۔  
اور یہاں میرا سب سے بڑا دشمن نور محمد تھا۔۔۔

(۲)

اس کے ٹھیک دوسرے دن شام کے وقت نور محمد مجھ سے ملنے آیا تھا۔۔۔ ایک بڑی عمارت کا  
ٹھیکدہ سے ملا تھا۔۔۔ وہ بہت خوش نظر آرہا تھا۔۔۔ میں نے اسے بتایا کہ میں نادرہ سے ملنے گیا تھا۔۔۔ اور  
میری حکیم صاحب اور ان کی اہلیہ سے بھی گفتگو ہوئی۔۔۔  
میری بات پر اس کا چہرہ کھل گیا تھا۔۔۔

‘مجھے یقین ہے، آپ نے ضرور میرے لیے بات کی ہوگی۔۔۔’

میرے دل کو اس کی بات سے دھکا پہنچا تھا۔۔۔ لیکن میں مسکرا یا۔۔۔  
‘تمہاری ہی توبات کرنے گیا تھا۔۔۔’

‘پھر کیا باتیں ہوئیں؟’

‘میں نے ممانتی سے تمہاری دل کھول کر تعریف کی۔۔۔ انہیں بتایا کہ نادرہ کو تم سے بہتر لڑکا  
نہیں ملے گا۔۔۔’

فرط جذبات سے اس کی آنکھوں میں آنسو آگئے تھے۔۔۔ اس نے میرے ہاتھوں کو چوم  
لیا۔۔۔

‘میں جانتا ہوں، آپ مجھ سے کس حد تک محبت رکھتے ہیں۔۔۔ آپ جو بھی کریں گے میری

بہتری کے لیے کریں گے.....;

وہ اپنے خوابوں میں ڈوب گیا تھا۔

ایک بات بتاؤں بھیتا۔ میں نے تو پوری پلانگ کر رکھی ہے۔ جب نادرہ گھر میں آئے گی، سارے کمرے کو اس کی تصویریوں سے سجادوں گا۔ خوب بڑی بڑی تصویریں۔  
اس کی نظر میز کی طرف گئی۔ یہ وہی کاغذ تھا جس پر کل رات میں آڑی ترچھی لکیریں کھینچ رہا تھا۔ وہ تعجب سے اور کچھ مسکرا کر اس تصویر کو دیکھ رہا تھا۔  
'یہ تصویر آپ نے بنائی ہے.....'  
'ہاں.....'

'میں رکھلوں اسے..... آپ کا تخفہ سمجھ کر.....'

ایک بار پھر میرے دل کو دھکا لگا تھا۔ یہ وہی تصویر تھی جسے بناتے ہوئے میرے ذہن میں نادرہ کا چہرہ تھا۔ مگر جب لکیریں مکمل ہوئیں تو ان آڑی ترچھی لکیریوں میں مجھے نور محمد کا چہرہ نظر آ رہا تھا۔ مجھے اس بادشاہ کی کہانی یاد آ رہی تھی جس نے اپنے ملک کے سب سے بڑے مصور کو بلا کر اپنی تصویر بنانے کے لیے کہا تھا۔ مصور کی ایک محبوبہ تھی اور مصور ہمہ وقت اس کے خیالوں میں گم رہتا تھا۔ جب تصویر مکمل ہوئی اور بادشاہ اس تصویر کو دیکھنے آیا تو وہ خون کے گھونٹ پی کر رہ گیا اور مصور کو موت کی سزا سنادی۔ مصور نے بادشاہ کی جگہ محبوبہ کی تصویر بنادی تھی۔

'رکھلوں اسے.....؟' نور محمد پوچھ رہا تھا.....

'ارے..... کیا کرو گے اس کا.....؟ بس یونہی آڑی ترچھی لکیریں ہیں یہ۔ تمہارے کس کام آئیں گی۔'

'میں بھیا کے اس ہنس سے واقف نہیں تھا۔ میں اسے فریم کرا کے اپنے کمرے میں لگا لوں گا۔'

عقیدت کے ساتھ اس نے آڑی ترچھی لکیریوں والے اس چہرے کو چوم لیا۔ میں مسکرا رہا

تھا۔ بھلانور محمد کو کیا معلوم کہ یہ تصویر کس کی تھی۔ لیکن اس تصویر کو بناتے ہوئے میں۔ رقابت اور حسد کی آگ میں جل رہا تھا۔ اور تصویر کو بغور دیکھنے پر یہ عکس نمایاں تھا۔  
وہ دوبارہ نادرہ کی باتیں لے کر بیٹھ گیا تھا۔

وہ بے حد پیاری لڑکی ہے۔ ایک بے حد معصوم سی لڑکیا۔ اس نے زندگی میں بہت دکھ دیکھے ہیں۔ شادی کے بعد میں اس کی زندگی خوشیوں سے بھروسوں گا۔ کچھ اس طرح کہ وہ کبھی بھی پیچھے پلٹ کر اپنے گزرے کل کونہ دیکھ پائے۔ آپ جانتے ہیں بھیا۔ آج کل میں ضرورت سے زیادہ محنت کر رہا ہوں۔ صرف نادرہ کے لیے۔ کہ نادرہ کے پاس دولت کی کوئی کمی نہ ہو۔ وہ جو بھی خیال کرے اس کے پاس حاضر ہو جائے۔  
اس کی آنکھیں مستقبل کے خوابوں میں الجھائی تھیں۔

لبس جلدی سے ان لوگوں کی طرف سے ہاں کرا دو بھیا۔ اور میں جانتا ہوں یہ کام صرف آپ ہی کر سکتے ہیں۔ مجھے بہت جلدی ہے بھیا۔ میں نادرہ کو اور زیادہ مصیبت میں نہیں دیکھ سکتا.....؛

ایک لمبے کو مجھے لگا، نادرہ نے میرا ہاتھ جھٹک کر، نور محمد کا ہاتھ تھامنے میں کوئی غلطی نہیں کی۔ شاید نادرہ نے نور محمد کے اندر کے معصوم اور بھولے بھالے انسان کو دیکھ لیا تھا۔ مجھے یاد آیا، شروعاتی ملاقاتوں میں وہ مجھ سے باتیں کرنا بھی پسند نہیں کرتی تھی۔ اور جب اس نے بات کا آغاز کیا تو پہلی بار جو جملہ اس کے منہ سے ادا ہوا تھا۔ وہ تھا۔ تم بہت بدمعاش ہو.....  
میں نے ان آوارہ خیالوں کو جھٹک دیا۔ مجھے کسی قیمت پر بھی نادرہ کے لیے نور محمد کا ساتھ پسند نہیں تھا اور نور محمد تھا کہ سب سے زیادہ بھروسہ اسے میری ذات سے ہی تھا۔ پتہ نہیں یہ قدرت کا کھیل تھا، یا کیا تھا۔ شاید جسے اس وقت ہم دونوں سمجھنے سے قاصر تھے۔

نور محمد مسکرا کر میری طرف دیکھ رہا تھا۔

ایک بات بتاؤں بھیا۔

ہاں.....

”تم مجھے پاگل سمجھو گے بھیا۔ لیکن ہر پیار کرنے والا شاید پاگل ہی ہوتا ہے.....“

اس نے نظر جھکا لی تھی۔

”شرمانے کی ضرورت نہیں ہے بتا.....“ میرے اندر اب بھی پٹانے چھوٹنے کی دھمک

جاری تھی.....

”مجھے یقین تھا۔ شادی کے بعد مجھے بیٹی ہو گی۔ بالکل نادرہ کی طرح..... تیکھے تین

نقش۔ ایک پیاری سی بیٹی جس میں میرا نہیں صرف اور صرف نادرہ کا عکس ہو۔ اور میں نے تو

ابھی سے اپنی بیٹی کا نام بھی سوچ لیا ہے.....“

”اچھا.....“

”نگار۔“

نور محمد نے پلٹ کر میری طرف دیکھا۔ نگار محمد۔ نگار۔ میری بیٹی۔ پیارا سا نام

ہے نا۔۔۔۔۔ نے نادرہ اور نے نگار۔ وہ نہ رہا تھا۔ اور نے نور محمد۔۔۔۔۔

میرے اندر ایک بار پھر دھماکے تیز ہو گئے تھے۔ میں اس کے معصوم چہرے کو دیکھ رہا

تھا۔ وہ بغیر کسی جھگ کے اپنے تمام راز مجھ پر کھول رہا تھا۔ یہ جانے بغیر کہ اس وقت میرے دل

میں کیا چل رہا ہے۔ اور تقدیر کو کیا منظور ہے۔



لیکن تقدیر کے آگے میری شکست ہوئی تھی۔

اور معصوم نور محمد کی محبت جیت گئی تھی۔

سفیان ماموں نے اس رشتے پر اپنی منظوری کی مہر لگادی تھی۔ اس کا ایک پہلو جو میری سمجھ میں آ رہا تھا، وہ یہ تھا کہ شاید وہ جلد اس بوجھ کو اپنی زندگی سے اتار پھیننا چاہتے تھے۔ اس لیے نہ آ سیب کام آئے اور نہ جتنات۔ نہ منحوس کوٹھی سے وابستہ واقعات کام آئے۔ اور انہوں نے اپنی طرف سے اس شادی کو ہری جھنڈی دے دی۔ .....

پھر دھوم دھام سے یہ شادی ہو گئی۔ نور محمد میری محبت کا قرضدار تھا۔ اسے بار بار یہی خیال آتا تھا کہ اگر میں اپنی جانب سے اس کی شادی کی بات نہیں چھیڑتا تو شاید یہ ممکن نہیں تھا۔

● ●

تو شادی ہو گئی۔ اور قارئین۔ اب آپ کو ایک بار پھر یہاں ٹھہرنا ہو گا۔ کیونکہ بدلتے وقت کو شاید اسی شادی کا انتظار تھا۔ نور محمد کو اندازہ نہیں تھا کہ شادی کے اس پرده میں وقت کتنی بھیانک اور خوفزدہ کرنے والی کہانی تحریر کرنے جا رہا ہے۔ .....

اس درمیان پچھلے تین چار برسوں میں ملک کا نقشہ بدل گیا تھا۔

اور یہ وہی زمانہ تھا جب ہندستان اور پاکستان اچانک آمنے سامنے آگئے تھے۔ ہندستان میں چاروں طرف اندر را گاندھی کی گونج تھی۔ ہندستانی اخبار نے شیخ محبوب الرحمن کو ایک ہیر و کی طرح پیش کیا تھا۔ اور ادھر پاکستانی اخبار مسلسل ہندستان کے خلاف آگ اگل رہے تھے۔ مشرقی پاکستان سلگ رہا تھا۔ اور یہ بھی کہا جا رہا تھا کہ پاکستان کی تقسیم کا منصوبہ دراصل اندر را گاندھی کا منصوبہ تھا جسے تیار کر کے شیخ محبوب الرحمن کو دیا گیا تھا۔ پاکستان بننے کے بعد سے ہی مغربی پاکستان کی قیادت کو مشرقی پاکستان سے خطرے کی بوآ نے لگی تھی۔ اس کی وجہات صاف تھیں۔ ایک تو یہ کہ بُنگالی بولنے، مُھملی کھانے والا یہ علاقہ بہت بڑا علاقہ تھا اور ممکن تھا کہ آنے والے وقت میں حکومت کی کمان بُنگالیوں کے ذمے سونپ دی جاتی۔ مغربی پاکستان کی اسی نفرت سے بُنگلہ قوم پرستی کا جنم ہوا تھا۔ یہ نفرت آہستہ آہستہ بڑھتی جا رہی تھی۔ مغربی پاکستان کی سرکاری زبان اردو تھی جبکہ مشرقی پاکستان کے لوگ بُنگلہ زبان کو وہی درجہ دیتے جانے کے حق میں تھے، جو درجہ اردو کو

حاصل تھا۔

پاکستان بارود کے ڈھیر پر کھڑا تھا۔

نفرتیں اپنی انتہا پر تھیں۔ بھٹو اور شیخ مجیب الرحمن کے نام بچوں بچوں کی زبان پر تھے۔

آخر کار 16 دسمبر 1971 کو مشرقی پاکستان الگ ہو گیا لیکن اس کے نتائج کے طور پر ہندستانیوں کے دل بھی دھڑک گئے تھے۔ جیسے میں یاد کرتا ہوں تو ممانتی دونوں ملکوں کی اس سیاست سے خاصہ بے چین نظر آتی تھیں۔ ان کے بھائی مشرقی پاکستان میں تھے اور ان دونوں وہاں سے صرف لوگوں کے مرنے اور بھاگنے کی خبریں ہی موصول ہو رہی تھیں۔ یہ اتفاق ہی تھا کہ شادی کے بعد کی زندگی نے ممانتی کو اچانک اس حادثہ سے دور کر دیا تھا۔ جیسے اچانک وہ سفیان ماموں سے سوال کرتیں۔

وہاں سب ٹھیک ہو گانا.....

وہاں۔

سننے ہیں کہ 15 لاکھ لوگ مارے گئے۔؟

مارے سب خبر ہے۔

میرے بھائی..... زندہ تو ہوں گے نا.....؟ وہ اپنے ایک دور کے رشتہ دار بھائی کو یاد کرتی تھیں، جو مشرقی پاکستان میں تھے۔

لو زندہ کیوں نہیں ہوں گے۔ ارے آج کل راستے بند ہیں۔ جنگ کا ماحول ہے۔  
خط کا آنا بھی بند ہے۔ آ جائیں گے۔  
ممانتی کو تسلی ہو جاتی۔

ملنے والے آ جاتے تو مشرقی پاکستان کی خبریں دوبارہ سلگ جاتیں۔ سفیان ماموں اس کے لیے ہندستان کو ذمہ دار ٹھہراتے تھے۔ وہ غصے میں کہتے۔  
”یہ پوری سیاست اندر اکی ہے۔

میں مسکرا کر کہتا۔ آپ کو پاکستان میں ہونا چاہئے تھا۔ ماموں یہاں کیسے آگئے۔  
ماموں اس بات پر برہم ہو جاتے۔ ’کتابیں بھی پڑھا کرو حرم۔ کم سے کم اردو اخبار تو پورا  
پڑھا کرو۔ پاکستان کی تقسیم تو ایک دن ہونی ہی تھی۔ اور اس کے لیے کوششیں تو اسی وقت شروع  
ہو گئیں جب 16 اکتوبر 1951 وزیر اعظم لیاقت علی خاں کا قتل کیا گیا۔  
'اب لیاقت علی خاں کے قتل سے سقوط ڈھا کہ کا کیا تعلق.....؟'

'تعلق ہے کیسے نہیں۔' ماموں زور سے بولتے ہوئے ٹھہر جاتے۔ لیاقت علی خاں  
کے قتل کے بعد وہاں فوج کی بے جاما خلت شروع ہو گئی۔ کوئی قانون نہیں تھا۔ صورتحال تب  
سے ہی زیادہ خراب ہوئی۔ شیخ مجیب نے مشرقی پاکستان کی طرفداری میں 6 نکاتی پروگرام جاری  
کیے اور 1966 میں انہیں گرفتار کر لیا گیا۔ 1969 میں بھی خان آگئے۔ انتخاب ہوا۔ عوامی  
لیگ نے سب سے زیادہ سیٹیں حاصل کیں۔ پبلپز پارٹی کی مشرقی پاکستان میں کارکردگی زیر و  
رہی۔ مینڈیٹ کے مطابق عوامی لیگ کو حکومت بنانی تھی اور شیخ مجیب الرحمن کو ملک کا وزیر اعظم بننا  
ٹھے تھا۔ لیکن پارلیامنٹ کا اجلاس نہیں بلا یا گیا۔ بھی ان بگالیوں کا قدر سے دور رکھنا چاہتے تھے۔  
ادھر شیخ مجیب صوبائی خود مختاری کا مطالبہ کر رہے تھے۔ اور اس آگ کو اندر راحی ہوادے رہی تھیں۔  
اکتوبر 1971 سے ہی ہندستانی فوج بھی بغلہ دیش پہنچ چکی تھی۔ چڑگا نگ سے ہوتے ہوئے  
ہندستان فوج نے سلہٹ سیکٹر پر قبضہ کر لیا تھا۔ مجیب تو اندر کے اشاروں پر مکتی بانی کا سہارا لے کر  
پاکستان کے سینے میں کیل ٹھوکنے کا کام کر رہے تھے۔

مجھے بھی آ جاتی۔ یعنی غلطی آپ کی۔ لڑیں بھی آپ۔ اور قصور ہندستان کا؟ عوامی لیگ  
زیادہ سیٹیں لیکر آئی تو مجیب کو وزیر اعظم کیوں نہیں بنایا؟ بنادیتے تو کوئی مسئلہ ہی سامنے نہ آتا۔  
'ایسے کیسے بنادیتے.....' ماموں کا چھرہ غصے میں سلگ رہا ہوتا۔ بری خبر ہے۔ بہت سے  
لوگوں کے مرنے کی خبریں آ رہی ہیں۔ مکتی بانی اور ہندستانی فوج نے بہت نقصان پہنچایا ہے  
وہاں۔ لوگ نیپال اور دوسرے راستوں سے بھاگ کر ہندستان میں پناہ لے رہے ہیں۔'

سفیان ماموں کی آواز درد میں ڈوب جاتی۔ پتہ نہیں۔ پاکستان کی کتنی تقسیم ابھی اور باقی ہے۔  
بلوچستان، سندھ ولیش، جناب پور، وزیرستان، پشتو نستان..... خدا خیر کرے۔ بر ق گرتی ہے تو  
بیچارے مسلمانوں پر.....؟

خبروں کا سب سے زیادہ اثر سفیان ماموں پر تھا۔ وہ چپ رہنے لگے تھے۔ شاید  
پاکستان اب ان کے لیے صرف ایک خواب تھا۔ ایک ڈراونا خواب۔ وہ اس ڈراونے خواب کو  
بھول جانا ہی بہتر سمجھتے تھے۔ بھولے بھٹکے پاکستان کا تذکرہ بھی ہو جاتا تو وہ پن ڈبہ سے پان بکال کر  
چباتے ہوئے ٹھلانا شروع کر دیتے۔

‘ایک مشرقی پاکستان کیا، ابھی اس پاکستان کے کئی حصے ہونے باقی ہیں۔’  
‘خدا نے کرے۔’

‘خانہ جنکی ہے۔ میں سب کچھ لٹتا ہوا، برباد ہوتا ہوا دیکھ رہا ہوں.....’  
اور یہ وہی دور تھا جب شیخ مجید کے ہاتھوں میں بگلدیش کی قیادت آگئی تھی۔ ہندستان  
اور پاکستان کے درمیان فاصلے بڑھ گئے تھے۔

اور یہاں ان بے رحم جنگوں اور خون خرابہ سے کہیں زیادہ بے رحم اور خوفناک کہانی کی  
شروعات ہو گئی تھی۔



یادوں کی ریل چلتے چلتے ٹھہر گئی تھی.....  
میں نے دیکھا۔ میں پوری طرح پسینے میں بھیگ چکا ہوں۔ مجھے پروفیسر نیلے کی یاد  
آ رہی تھی۔ اب ان سے ملنا ضروری ہو گیا تھا۔

(۵)

## پرفریب پہاڑیاں

پروفیسر نیلے باہر چکن میں ہی مل گئے۔ ان کی اہلیہ دو ایک دنوں سے بیمار چل رہی تھیں۔

‘کیا ہوا ہے بھا بھی کو؟’

انہیں کوئی خاص بات نہیں ہے۔ لیکن اس عمر میں صحت کا خیال رکھنا پڑتا ہے۔ سارہ کیسی ہے؟

میں نے بتایا۔ سارہ واپس ڈیڈی اور می کے پاس چل گئی۔

‘تب تو سننا ہو گیا ہو گا۔’

ہاں لیکن ابو بابا اور حیمہ کی وجہ سے گھر گزرا لگتا ہے۔ دنوں ہر وقت لڑتے رہتے ہیں۔

میں نے مختصر آیہ ساری کہانی انہیں سنادی تھی۔ نور محمد اور نادرہ کی شادی کی بات پر وہ کچھ دیر کے لیے اُداس ہوئے۔ میری طرف دیکھا۔ پھر پلٹ کر آس پاس کے درختوں اور پہاڑی سلسلے کو دیکھنے لگے.....

وہ آہستہ سے بولے۔۔۔ کچھ باتیں میری سمجھ میں آ رہی ہیں۔ چیلے۔۔۔ باہر سیر کرتے ہوئے گفتگو کرتے ہیں۔

ہم باہر آگئے۔ ماحول میں خنکی تھی۔ میں نے اپنا پورا خیال رکھا تھا۔ اس وقت بھی منکی کیس پر میرے چہرے سے چکی ہوئی تھی۔

‘بیجد خوناک۔۔۔ لیکن آپ کے یہاں ایک ایمانداری ہے۔ آپ خود کو چھپانے کی کوشش نہیں کرتے۔۔۔ بالکل پہاڑوں کی طرح۔۔۔ اب یہ دیکھئے۔۔۔ ہم پہاڑی راستوں پر آگئے تھے۔۔۔

پروفیسر نیلے میرا دھیان ہٹانے کی کوشش کر رہے تھے..... بالکل پہاڑوں کی طرح—جو جیسے ہیں، ویسے ہی نظر آتے ہیں۔ ہاں بے رحم انسان انہیں کاٹتا ہی چلا جا رہا ہے..... اور وہ یہ بھی نہیں سوچتا کہ پہاڑ اور درخت ختم ہو جائیں گے تو وہ بھی نہیں بچے گا۔ اور ایسا کرتے ہوئے وہ بھی انک بتاہی کی طرف بڑھ رہا ہے.....

‘آپ سچ کہتے ہیں؟’

پروفیسر نیلے نے اشارہ کیا۔ سڑک کے دونوں جانب شیشم کے درخت دیکھ رہے ہیں۔ یہ شیرشاہ سوری نے لگائے تھے۔ وہ ان درختوں اور پہاڑوں کی عظمت کا قائل تھا۔ کہ اگر بھی کسی مسافر کو چھاؤں کی ضرورت محسوس ہو تو وہ یہاں سانس لینے کے لیے ستاسکے۔ لیکن اب پہاڑ، ہی ختم ہوتے جا رہے ہیں۔ شیشم، چیڑ اور دیار کے درخت اس انداز سے کاٹے گئے کہ پرانی رو قیں ہی ختم ہو گئیں۔ آپ کو ایک دلچسپ بات بتاؤں کا ردار صاحب۔ یہاں کچھ ایسے درخت بھی ہیں جن کی جڑیں اپنی خوراک پانی سے خود ہی جنم لیتے ہوئے حاصل کر لیتی ہیں۔ ہے نادلچسپ اور عجیب و غریب۔ ان سے صحرابھی سر سبز ہو جاتے ہیں۔ اور ایسے درخت اونچائی پر بھی، خود ہی اپنی جڑوں سے پانی کا بندوبست کر لیتے ہیں۔ نیچر، قدرت..... وہ دھیرے دھیرے بڑھ رہے ہیں۔ ہم سب قدرت کی کلٹ پتیاں ہیں۔ تم کچھ اور سوچ رہے ہے تھے، قدرت کوئی اور فیصلہ لے رہی تھی۔ میں نے آہستہ سے کہا۔ آپ سچ کہتے ہیں اور یہ بات ہم انسان نہیں سمجھ پاتے کہ اصل فیصلہ تو قدرت کے اختیار میں ہے۔

‘ترقی کی سیر ہیاں چڑھتے ہوئے انسان بھول گیا کہ قدرت کے انتقام لینے کے اپنے طریقے ہیں۔ وہ نظریات پر نظریات اور نئی نئی اخلاقیات کا سہارا لیتا رہا۔ لیکن اس پردے میں آخر آخوندگی صرف ایک ہی بات ہوتی رہی۔ اس پورے نظام نے فرد کو تنہا کر دیا۔ مشین کا ایک بے جان کل پر زدہ۔ جہاں خواہشات نفس کی تسلیکین کے سوا کوئی دوسری خوشی اس کے لیے باقی نہیں بچی تھی۔’

ٹھنڈی ہوا بہرہ ہی تھی۔ ہم دونوں ایک اونچے سے ٹیلے پر بیٹھ گئے۔ یہاں سے آس پاس کی دلکش وادیاں قدرت کی صنائی کو داد دینے پر مجبور کر رہی تھیں۔

پروفیسر نیلے نیسے۔ تم نے وہ خبر پڑھی۔ نیوزی لینڈ کی عورت نے اپنے گھر سے دو بھوت پکڑے۔ ایک بوقت میں بند کیا اور آن لائن خریدار بھی مل گئے۔ ہم ایک ایسے عہد میں ہیں جہاں کچھ بھی بک سکتا ہے۔ دراصل اجتماعی و انفرادی طور پر ہمیں حیوان بنانے کی تیاری چل رہی ہے..... نئی قدریں تسلیم پار رہی ہیں۔ عیش و عشرت کی ثقافت کو فروغ دیا جا رہا ہے۔ اور دوسرا طرف گلوبالائزیشن بازاروں کے لیے آسان راستہ کھول رہا ہے۔ اور نتیجے دیکھو کاردار۔ کمنٹ مت کرو۔ کیونکہ تمام تر اخلاقیات کو لکھنے کا کام صرف قدرت کے حوالے ہے۔ ہم صرف دیکھ سکتے ہیں۔ تبصرہ نہیں کر سکتے۔ اور ایک دن.....

پروفیسر نیلے ہنسے۔ پچھلے سال کی وہ سب سے گرم خبر۔ برطانیہ میں ماں باپ بننے والے سب سے کم عمر جوڑے کی کہانی۔ تیرہ سالہ اڑکا ایلفی پیٹن اور اس کی پندرہ سالہ گرل فرینڈ۔ چندیلے سٹیڈی میں۔ میں نے ٹی وی پر دیکھا تھا۔ تصویر میں ایلفی اپنی عمر سے اور کم نظر آتا تھا۔ اور یہ دونوں ایک تھنھی سی بچی کو گود میں اٹھائے تھے۔ اور اس بچی کو گود میں اٹھائے ہوئے دونوں بھائی بہن لگ رہے تھے۔ آہ نیچر۔ کیا یہ معاشرے کی جنسی بے راہ روی کی کہانی تھی کاردار؟ جیسا کہ وہاں کی ٹوری پارٹی کے رہنماؤں نے کہا، کتنے افسوس کی بات ہے کہ برطانیہ میں بچوں کے بچے ہو رہے ہیں۔ ..... وہاں کے سماجی اداروں کی پریشانی یہ تھی کہ یہ بچے اپنے بچے کو کیسے پالیں گے۔ بچہ کا خرچ کیسے اٹھائیں گے؟ وہاں کے سیکس پولس کی، چالانڈ پروٹیکشن ٹائم کو پہلے سے اس واقعہ کی جانکاری تھی۔ لیکن وہ سوائے تشویش کرنے کے کچھ بھی نہیں کر سکتی تھی۔ دنیا کی کوئی بھی جنسی تعلیم ان بچوں کی آزادی کو بدلتی نہیں سکتی۔ تم لاکھ اخلاقیات، اخلاقیات چیختے رہو لیکن قدرت اپنی الگ اخلاقیات لکھنے میں مصروف ہے۔'

میں نے خوف سے پروفیسر نیلے کا چہرہ دیکھا۔ ایک لمجھ کو مجھے جھر جھری سی محسوس

ہوئی۔ نور محمد کا چہرہ بھر کے لیے پتیلوں پر روشن ہوا..... میں نے سر کو جھٹک دیا، جیسے ابھی اس لمحے ان مرغزاروں کی جنت میں سب کچھ بھول جانے کی خواہش ہو.....

آہ۔ معاشرے میں یہ فرد کس قدر تہاہ ہو گیا ہے۔ دیکھو تو کاردار۔ میرے بیٹے بہو امریکہ میں ہیں اور میں یہاں۔ تم یہاں ہوا اور تمہارے بیٹے بہو کہیں اور۔ ایک عمر میں سب اکیلے ہو جاتے ہیں۔ اور سب کو انفرادی طور پر اپنے وجود کی جنگ لڑنی ہوتی ہے۔ کیونکہ قدرت ہمیں موت سے زیادہ زندگی سکھاتی ہے۔ مجھے دیکھو..... مجھے کبھی موت کا خیال نہیں آتا۔ ہم دونوں میں سے کوئی بھی، کبھی بھی نہیں سوچتا کہ ایک چلا گیا تو دوسروں کا کیا ہو گا۔ قدرت یہ سارے انتظام خود کر دیتی ہے۔

وہ مسکرائے۔ اسی لیے ان پہاڑیوں سے حوصلہ اور مضبوطی لینے کے لیے سیر کو نکل پڑتا ہوں۔ وہ اچانک چونکے۔ تم کہیں کھوئے سے لگتے ہو کاردار۔

‘نہیں۔’

‘شايدا بھی بھی اپنی کہانی کی دنیا میں ہی جی رہے ہو۔ وہ مسکرائے۔ نہیں ایسی بات نہیں ہے۔’

وہ کھلکھلا کر ہنسے۔ اور میں دعوے کے ساتھ کہہ سکتا ہوں کہ کچھ ایسی ہی بات ہے۔ تمہارے چہرے کا رنگ اڑا ہوا ہے۔ اور تمہاری آنکھیں فکر میں ڈوبی لگتی ہیں۔ آخر اس خط میں ایسا کیا تھا پروفیسر۔۔۔۔۔

میں جھملاتی پہاڑیوں کو دیکھ رہا تھا۔ ہزاروں فٹ یونچے کی کھائیاں۔۔۔۔۔ چکردار پہاڑیاں۔۔۔۔۔ اور ان پہاڑیوں پر بنے ہوئے مکانات۔

‘چلو۔ والپں چلنے ہیں۔’

پروفیسر نیلے، ٹیلے سے اٹھ کر کھڑے ہوئے۔

‘لیکن آج جانے نہیں دوں گا۔ تم نے میرے تجسس کو بڑھا دیا ہے۔ وہ ہنس رہے

تھے۔ بڑھاپے میں اتنی بیقراری اچھی نہیں ہوتی۔ تمہیں بہترین چائے پلاتا ہوں۔ تب تک تمہارے پاس وقت ہے..... وہ دوبارہ مسکرائے۔ بکھری ہوئی کہانیوں کو سمیٹنے کا۔ اور میرے خیال میں گھروالپی تک تم بہتر طور پر اس ذہنی ورزش کو انجام دے سکتے ہو۔



میں گھری سوچ میں ڈوبا ہوا تھا.....

’..... نادرہ کی شادی ہو گئی..... اور میرے لیے جیسے اس سچ کو قبول کر پانا مشکل۔ شادی کے ایک ہفتہ بعد اس نے مجھے گھر آنے کی دعوت دی تھی۔ میرے لیے اس دعوت کو ٹالنا مشکل تھا۔ رقیب بھی نادرہ کو دیکھنے کے لیے بے تاب تھی.....  
میرے دل و دماغ میں ایک بار پھر دھماکوں کا سلسلہ شروع ہو چکا تھا۔

(۶)

کوٹھی میں، میں اس سے قبل بھی کئی بار جا چکا تھا۔ گمراہ یہاں نور محمد کی حکومت تھی۔ میرے ساتھ رقیہ اور شان بھی تھے۔ شان اب چلنے لگا تھا۔ اس کی تو تلی باتیں لطف دیتی تھیں۔ شان کو دیکھتے ہی نادرہ نے اسے پیار سے گود میں اٹھایا۔ وہ مکمل طور پر پیار کے رنگ میں رنگ گئی تھی۔ اس نے ہلکے گلابی رنگ کا سوٹ پہن رکھا تھا اور اسی رنگ سے میچ کرتا ہوا دوپٹہ اس کے سینے سے جھول رہا تھا۔ کوٹھی کے کمرے کشادہ تھے۔ بلند حویلی کی طرح یہاں بھی چھتیں کافی اوپھی تھیں۔ نادرہ اور نور محمد ہمیں لے کر اپنے ڈر انگ روم میں آگئے۔ چھت سے ایک بے حد حسین منقش فانوس جھول رہا تھا۔ یہاں پرانے زمانے کے آرام دہ صوفے لگے تھے۔ نور محمد ہمارے آنے سے کھل اٹھا تھا۔ اور یہ خوشی اس کے پورے وجود سے روشن ہو رہی تھی.....  
ارے بھیا۔ یہاں بیٹھیے.....

بھا بھی آپ یہاں ..... شان کتنا پیارا ہو گیا ہے۔ ماشاء اللہ۔ اس نے نادرہ کو چائے اور ناشتہ کے لیے بھیجا۔ اور فرط جذبات سے سے میرا ہاتھ تھام لیا۔  
‘بھیا۔ یہ خوشی آپ کی دی ہوئی ہے۔’  
تم پاگل ہنور محمد۔ سب تقدیر کے کھیل .....  
‘نہیں بھیا۔ تقدیر تو دور سے دیکھتی ہے۔ تدبیر تو ہم کرتے ہیں۔ آپ نے تدبیر نہ کی ہوتی تو شاید آج یہ خوشی میرے نصیب میں نہیں ہوتی ..... میں زندگی بھر آپ کا احسان مندر ہوں گا۔

رقیہ نے پلٹ کر مجھے دیکھا ..... شان اس سے اٹھنے کی ضد کر رہا تھا۔ شان کو لے کر وہ نادرہ کا ہاتھ بٹانے چلی گئی۔

اب اس ڈرائینگ روم میں ہم دونوں اکیلے تھے۔ میں اس کے چہرے کی خوشی پڑھ رہا تھا۔ میرے نہ چاہئے کے باوجود یہ شادی ہو گئی تھی۔ اور نور محمد بھی بھی اس شادی کو میرا ہی کر شنمہ سمجھ رہا تھا۔ وہ بھی بھی میرے دونوں ہاتھوں کو اپنے ہاتھوں میں لیے تھا۔  
‘بھیا۔ میں اتنا خوش ہوں کہ بتا نہیں سکتا۔ میں سارے غم بھول گیا۔ آنکھیں کھولیں تو تب سے اماں پر جنوں کا سایہ دیکھتا آیا۔ یہاں کا ہر دن آنسوؤں میں ڈوبتا تھا۔ خوشی کیا ہوتی ہے، یہ تو ہم جان ہی نہیں سکے۔ اور شاید نادرہ نہ ملی ہوتی تو ہم جان بھی نہیں پاتے کہ اصل خوشی کیا ہوتی ہے۔’

‘تم خوش نصیب ہو۔’ میں لفظ چبار رہا تھا۔ نادرہ حجج بے حد اچھی لڑکی ہے۔ سارے گھر کو سمیئنے والی۔

‘ہاں بھیا۔ بے حد خوش مزاج اور محبت کرنے والی ..... اس کی آنکھوں میں آنسو تھے۔ بس دعا کیجھے گا، یہ محبت بنی رہے۔ میں نے اور نادرہ نے بہت دکھ دیکھے ہیں۔ دعا کیجھے گا کہ اب دکھ کی ہلکی سی پر چھائیں سے بھی ہمارا واسطہ نہ ہو .....’

’اَن شاء اللہ—ایسا، ہی ہو گا نورِ محمد—‘

آمین—اس نے آہستہ سے کہا.....

’آپ جانتے ہیں بھیا۔ اسے پڑھنے کا کتنا شوق ہے۔ اچھا وہ دیکھیے۔ آپ تو بھول گئے ہوں گے۔ آئیے میرے ساتھ.....‘

میں اس کے ساتھ چلتا ہوا صوفے کے دوسرا طرف گیا اور اچانک میں چونک گیا تھا۔

ایک دن جب نورِ محمد میرے گھر آیا تھا تو میں پنسل سے ایک پینٹنگ بنارہ تھا۔ نورِ محمد نے یہ پینٹنگ فریم کر کے دیوار پر لٹکا دی تھی.....

’یہ آپ کا تھفہ ہے بھیا۔ دیکھیے۔ میں نے اس تھفہ کو عزت دی ہے۔‘

لیکن شاید میں نے نورِ محمد کی بات سنی ہی نہیں۔ میں ایک ٹک اس تصویر کو دیکھ رہا تھا۔

آڑی تر چھلی لکیروں میں جہاں ایک چہرہ بن گیا تھا اور یقیناً میں نے اس چہرے میں نورِ محمد کی جھلک دیکھی تھی۔ مگر ابھی..... اس وقت میرے سارے بدن میں سنسنی تھی۔

یہ کیسے ممکن ہے.....؟

یہ تو ممکن ہی نہیں.....؟

میری آنکھیں پھٹی پھٹی تھیں۔ آڑی تر چھلی لکیروں نے اب چہرے کے نقش صاف کر دیئے تھے۔ اور یہاں نورِ محمد کی جگہ اب نادرہ تھی۔ مگر مجھے ایسا لگا، جیسے نادرہ کی تصویر کے چاروں طرف پنسل کی باریک لکیروں سے میں نے مکڑی کے جالے بن دیئے ہوں۔ یعنی مکڑی کے مہین بننے گئے جالوں کے درمیان نادرہ..... لیکن نادرہ کی آنکھیں مجھے خوفزدہ لگ رہی تھیں۔

’کیا ہوا بھیا، کہاں کھو گئے۔؟‘

میں اچانک اپنی دنیا میں واپس آیا۔ مسکرانے کی کوشش کی۔ لیکن حقیقت یہ ہے کہ میں اپنی ہی بنائی گئی تصویر سے ڈر گیا تھا۔

نورِ محمد کی آنکھیں بھر آئی تھیں۔ آج سوچتا ہوں بھیا۔ اماں اور ابا زندہ ہوتے تو انہیں

کتنی خوشی ہوتی۔ نادرہ سب کا دل جیت لیتی۔ نادرہ ہے، ہی ایسی کہ کوئی بھی اس سے ناخوش نہیں ہو سکتا۔ وہ سب کا دل جیت لیتی ہے۔ آپ نہیں جانتے بھیا، وہ کتنی سمجھدار ہے۔ میرے ایک ایک اشارے کو سمجھ جاتی ہے۔ مجھے کچھ بولنے کی ضرورت ہی نہیں پڑتی۔ میری تو دنیا ہی بدل گئی بھیا۔ نادرہ سے ملنے سے پہلے نہیں جانتا تھا کہ یہ دنیا اتنی خوبصورت بھی ہو سکتی ہے۔ اور اب تو جیسے مسکراتی ہوئی کائنات میرے قدموں کے نیچے ہے۔ آپ نے ٹھیک کہا۔ میں شاید اس دنیا کا سب سے خوش قسمت آدمی ہوں.....

اس کی ہر میٹھی بات مجھے سوئوں کی طرح چھپ رہی تھی۔ رقیہ بھی ایک پیاری اور سمجھدار بیوی تھی۔ مگر نادرہ کی اچھائیاں بیان کرتے ہوئے وہ میری رقبابت کی آگ کو مزید بڑھا رہا تھا۔ میں مسکرانے کی کوشش کر رہا تھا لیکن سچ یہ ہے کہ میں اندر ہی اندر سلگ رہا تھا۔ شاید نادرہ میری زندگی میں آتی تو یہ سارا سچ آج میرے حصے میں آتا۔ آج بھی تہائی میں نادرہ کا احساس میرے جسم کو آگ کی بھٹی بنا دیتا ہے۔ اس کی گرم ہتھیلیاں.....  
اس کے ہونٹوں کا جادوئی لمس.....

اس کے جسم کی ناقابل فراموش حرارت.....

اس کا گود میں سمت آنا..... شاید مجھے سب کچھ یاد آ رہا تھا..... اور میرے جسم میں ہزاروں کی تعداد میں چونٹیاں سرسر رہی تھیں.....

نور محمد اٹھ کر قریب کے صوفے پر بیٹھ گیا تھا۔

اب تو شام کو دیریک باہر رہنے کی خواہش ہی نہیں ہوتی بھیا۔ نادرہ کا چہرہ یاد آتے ہی گھر پہنچنے کی جلدی ہو جاتی ہے.....

‘بہت پیار کرتے ہو اس سے؟’ میں نے مسکرانے کی کوشش کی۔

‘جتنا بھی پیار کروں کم ہے بھیا۔ اب محبت کوئی ترازو تو نہیں بھیا۔’ لیکن شاید جتنا بھی نادرہ کو چاہوں، وہ کم لگتا ہے۔ اور اس کی محبت..... اس کے لبھے میں جذبات سمت آئے تھے۔

‘اس کی محبت میں سمندر کی لہروں سی تیزی ہے۔ کبھی کبھی سمجھ میں نہیں آتی اس کی محبت۔ میں کہتا بھی ہوں۔ بس کرو نادرہ۔ نظر لگ جائے گی۔ مگر نادرہ۔ وہ تو جیسے میرے سارے پچھلے غمتوں کے داغ دھونے آئی ہے..... مجھے کب اٹھنا ہے، مجھے کب کیا چاہئے۔ یا آگے مجھے کس چیز کی ضرورت ہو سکتی ہے۔ کیا آپ یقین مانیں گے بھیتا، وہ بنس میں بھی میرا ہاتھ بٹانے لگی ہے۔ آپ تو جانتے ہیں یہ کنٹریکٹر اور بلڈر کا کام کتنا مشکل ہوتا ہے۔ بس بھاگتے رہیے۔ ایک عمارت سے دوسری عمارت..... پچاس لوگوں سے ملیے تو ایک بات بنتی ہوئی نظر آتی ہے۔ مگر نادرہ سے ملنے کے بعد.....؛ اس کی آنکھوں میں چمک آگئی تھی۔ اب تو حالات ہی بدل گئے۔ اب تو جیسے ہر کوئی مجھے ہی کنٹریکٹ دینے کو تیار نظر آتا ہے۔ نادرہ کہتی ہے۔ ہمیں غرور نہیں کرنا چاہئے۔ ہمیں پیسوں کی بچت کرنی چاہئے کیونکہ جس نے پیسوں کی قدر نہیں کی پیسہ بھی اس کی قدر نہیں کرتا۔ ٹھیک کہتی ہے نابھیا۔ وہ یہ بھی کہتی ہے کہ پیسہ ہمیشہ بردے دنوں کے لیے سنبھال کر رکھنا چاہئے۔ اب ہمیشہ ایک جیسے دن تو نہیں رہتے نا بھیتا۔ اس لیے ہمیں ہمیشہ آنے والے کل کی بھی خبر رکھنی چاہئے.....’

‘اسے پتہ نہیں تھا کہ میری حالت یہ تعریفیں سن سن کر کس قدر غیر ہوتی جا رہی ہے۔ میرے کان پھٹ رہے تھے۔ ایسا لگتا تھا جیسے زیادہ دیر تک یہ مصنوعی مسکراہٹ میرے چہرے پر قائم نہیں رہے گی۔ میں چیخ پڑوں گا۔ مگر میں خود کو سنبھالے ہوئے تھا۔ اس لیے میں نے موضوع بدل دیا۔

‘اچھا، حکیم صاحب کیسے ہیں۔؟’

‘پرسوں نادرہ کو لے کر وہاں گیا تھا۔ اب ان کی صحت بھی خراب رہنے لگی ہے۔ بغلہ دلیش کا زخم رسنے لگا ہے۔’

‘مریض آتے ہیں یا نہیں۔’

‘حکیم صاحب کے ہاتھوں میں اللہ نے شفا لکھی ہے۔ اس لیے آنے والوں کی کمی

نہیں۔ مگر اب حکیم صاحب صرف صحیح کے وقت ہی ملتے ہیں۔

‘اور مہمانی.....؟’ مجھے ڈر لگ رہا تھا کہ کہیں ایک بار پھر وہ نادرہ کا تذکرہ نہ چھیڑ دے۔  
‘مہمانی بھی اچھی ہیں۔ لیکن حکیم صاحب کی صحت کو لے کر فکر مندر رہنے لگی ہیں۔ مجھ سے کہہ رہی تھیں کہ اب یہ مکان تو تمہارا اور نادرہ کا ہے۔ ہم تو نہیں بنا سکتے لیکن تم لوگ یہاں بھی رہ سکتے ہو۔ چاہو تو چھٹ کے اوپر بھی کمرہ بنا سکتے ہو۔ میں نے حکیم صاحب سے بات کی ہے۔ گھر کو ذرا سی مرمت کی ضرورت ہے بس۔ بالا اور سینٹ کی کمی تو رہتی نہیں۔ سوچتا ہوں گھر میں ہاتھ لگا دوں۔ خاص کروہ کمرہ جہاں حکیم صاحب رہتے ہیں، اسی سے شروعات کروں۔ آپ نے تو دیکھا ہے۔ بے رونق سا کمرہ ہے۔ سفیدی ہو گئی تو کمرے میں چمک آجائے گی۔’  
‘ہاں۔ یہ بھی صحیح ہے۔ حکیم صاحب بھی خوش ہو جائیں گے۔ مریضوں کی تعداد بھی بڑھ جائے گی۔’

اندر سے ناشستہ کا بلا وہ آگیا تھا۔ ہم اندر چلے آئے۔ ایک بڑی سی چوکی تھی۔ جسے تخت کہنا زیادہ مناسب ہوگا۔ تخت پر خوبصورت سی چادر پچھی تھی۔ گاؤں تکے پڑے تھے۔ شان نئھے مئے قدموں سے سارے گھر میں دوڑ رہا تھا۔ میں نے نادرہ کو دیکھا جو اس کے پیچھے بھاگ رہی تھی۔

‘شان۔ ٹھہر و.....’

دوڑتے ہوئے ایک لمحے کو اس کا آنچل سینے سے ہٹ گیا تھا۔ اس نے ترپھی نظر سے میرا جائزہ لیا۔ مجھے دیکھتے ہوئے بھی ایک خوبصورت سی مسکراہٹ اس کے ہونٹوں پر تھی۔  
وہ بُس رہی تھی۔ شان نے تھکا دیا مجھے۔ اس کے جسم میں تو بجلی بھری ہے۔  
میری آنکھیں اس کے جسمانی خطوط پر مچل رہی تھیں۔ شاید یہ دنیا کا سب سے حسین جسم تھا۔ اور اب یہ حسین جسم نور محمد نے مجھ سے چھین لیا تھا۔ میں برابر ترپھی نظروں سے اس کی طرف دیکھ لیتا تھا۔

ناشہ میں دنیا بھر کی چیزیں تھیں۔ مٹھائی اور سمو سے سے لے کر کتاب کی ٹکلیا تک.....  
بھیجا لیجئے نا.....  
اور بھا بھی آپ.....

شان کو گود میں لے کر نادرہ واپس آگئی تھی۔ اب وہ مجھ سے مخاطب تھی۔ شرمائیے  
نہیں۔ ابھی کھانا بھی کھانا ہے.....  
ارے..... اس کے بعد کوئی کھانا کیسے کھا سکتا ہے.....  
'کھانا تو کھانا ہی پڑے گا بھیا۔ نادرہ نے بہت محبت سے بنایا ہے۔ کھیر، فرنی، شیر مال  
سب اپنے ہاتھوں سے تیار کیے ہیں.....' نور محمد مسکرا رہا تھا۔ یہ تو صرف چائے کے لیے۔  
ذائقہ..... بدلنے کے لیے.....

میں نے ایک بار پھر ترچھی نظروں سے نادرہ کا جائزہ لیا۔ وہ بھی میری طرف ہی دیکھی  
رہی تھی۔ ممکن ہے اسے بلند حوالی میں میری شراری میں یاد آگئی ہوں۔ یا وہ حسین لمحے جب صرف  
ہم دونوں ہوا کرتے تھے۔ ممکن ہی نہیں کہ وہ ان یادوں سے دور نکل آئی ہو۔ اس کے ہونٹوں پر  
سمٹی ہوئی یہ مسکراہٹ دنیا کی سب سے حسین اور پراسرار مسکراہٹ تھی، جسے شاید اس وقت صرف  
میں سمجھ رہا تھا۔

رقیہ کہہ رہی تھی۔ اپنے میاں کو لے کر تم بھی ہمارے گھر آؤنا..... اب تو شان بھی تم سے  
گھل مل گیا ہے۔  
'ضرور آؤں گی بھا بھی.....'

اس نے پیار سے شان کو دیکھا۔ ہوا میں ہاتھ ہلائے اور شان دوڑتا ہوا اس کی گود میں  
سوار ہو گیا تھا۔

نور محمد مسکرا دیا۔ دیکھا بھیا۔ شان کی تواب نادرہ سے دوستی ہو گئی۔  
میں کہنا چاہتا تھا..... کہ بس نادرہ کی مجھ سے ہی دوستی نہ ہو سکی۔ یا پھر ان لمحوں میں دونوں

جائے جسم کی زد میں آگئے تھے، جو شاید اس وقت کی ضرورت بھی تھی۔ عمر کی کسی نازک فصیل پر یہ جسم اچانک جاگ جاتا ہے۔ مگر بجد مختصر لمحے کے لیے۔ اور شاید جسم کے جانے کی یہ آواز نادرہ نے بھی سنی تھی۔ اس لیے وہ بیحد کمزور لمحے میں خود کو میری آغوش میں گرا دیتی تھی.....  
‘ارے لیجئے ناہمیا.....’

میں ایک دم سے چونک گیا تھا۔ نادرہ میری آنکھوں کے سامنے تھی۔ تنا ہوا صحت مند جسم، جس میں آرزو اور تمباوں کے ساتھ گرم خون کی یورش بھی شامل تھی۔ وہ میری طرف محبت بھری نگاہوں سے دیکھ رہی تھی۔ پھر وہ رقیہ کی طرف مڑی۔

‘آپ تو بہت کم بولتی ہیں بھا بھی۔ کیا بھیا نے بولنے پر پابندی لگا رکھی ہے.....’  
‘یہ پابندی کیوں لگائیں گے؟ رقیہ نہیں۔ یہ کسی چیز پر پابندی نہیں لگاتے اور ہاں میں چپ کہاں ہوں۔ تب سے بولے ہی جارہی ہوں.....’

نور محمد خوش تھا۔ بھیا آپ نہیں جانتے، آپ نے آج یہاں آ کر مجھ پر کتنا بڑا احسان کیا ہے۔ آپ آج بھی میرے آئیڈیل ہیں بھیتا۔ ہم ایک ہی اسکول میں تھے۔ بچپن سے آپ کو دیکھ رہا ہوں۔ اور ایک بات کہوں۔ آپ برا تو نہیں مانیں گے؟ میں نے ہمیشہ یہی سوچا کہ میں آپ جیسا کیسے بنوں گا؟ مجھے آپ جیسا بننے کے لیے کیا کرنا ہوگا.....؟ بس میں اسی سوچ کے ساتھ سفر کرتا ہوا آج اس مقام پر ہوں.....’

میں ایک بار پھر اندر تک لرز گیا تھا۔ نور محمد میرے جیسا بننا چاہتا تھا؟ میں آئیڈیل ہوں اس کا۔ وہ میرے جیسا بننا چاہتا تھا اور شاید اسی لیے میری سب سے قیمتی شے اس نے چڑائی۔ اور شاید میرے جیسا بننے کی دھن میں مجھ سے بھی آگے نکل گیا۔

ناشہ ختم ہو چکا تھا۔ نادرہ ہم سب کے لیے چائے لے کر آگئی تھی۔ چائے میری طرف بڑھاتی ہوئی اس نے مسکرا کر پوچھا تھا۔  
‘میری یاد آتی ہے کبھی؟ یا بھول گئے.....’

میں نے نور محمد کو دیکھا۔ وہ ہنس رہا تھا..... میں اپنی جھینپ مٹار رہا تھا۔ رقیہ مسکرا کر بولی۔  
بھائی اور بہن کا رشتہ ہی ایسا ہوتا ہے۔ کوئی بھی ایک دوسراے کو نہیں بھولتا۔ ان کی کوئی بہن تو تھی  
نہیں۔ جو تھی وہ نادرہ تھی۔ یہ آج بھی نادرہ کو بہت یاد کرتے ہیں.....  
وہ مسکراتی ہوئی میری طرف دیکھ رہی تھی.....

میں نے نادرہ کی طرف پلٹ کر دیکھا۔ یقیناً وہ ایک پراسرار مسکرا ہٹ تھی، جو اس وقت  
اس کے ہونٹوں پر پھیلی ہوئی تھی..... جیسے وہ میرا مذاق اڑا رہی ہو..... تم مجھے جیت نہیں سکے۔ تمہارا  
دوست جیت گیا اور تم ہار گئے.....  
شان ابھی بھی نادرہ کی گود میں سوار تھا۔

‘بالکل تمہاری طرح ہے بھیا۔ جیسے تم چھوٹے ہو کر شان میں سما گئے ہو.....’  
مجھے لگا، یہ جملہ مجھے سنانے کے لیے کہا گیا ہو۔

رقیہ نے بات بدل دی۔ ‘مگر میرے گھروالے کہتے ہیں کہ شان مجھ پر گیا ہے۔ پچھے  
جب تک بڑا نہ ہو جائے، اس کے چہرے کا صحیح اندازہ لگانا مشکل ہوتا ہے۔’  
بھائی نے بالکل صحیح کہا۔ بڑے ہونے کے ساتھ پچھا اتنے رنگ بدلتا ہے کہ اندازہ لگانا  
مشکل ہے۔ مجھے دیکھو۔ لوگ کہتے تھے کہ مجھ میں ابوامی دونوں کی جھلک ہے۔ لیکن میں جیسے جیسے  
بڑا ہو رہا ہوں، بالکل ابوکی طرح ہوتا جا رہا ہوں.....

رقیہ نے مسکراتے ہوئے کہا۔ شان ان کی کاپی ہے۔ اس کے ہونٹ دیکھو.....  
نادرہ نے جھٹ سے شان کے ہونٹوں کو چوم لیا تھا۔ اور جیسے میرے سارے جسم میں  
برقی لہریں دوڑتی چل گئی ہوں..... اس کے یا قوتی ہونٹوں کی تیش میں اس وقت بھی اپنے ہونٹوں پر  
محسوس کر رہا تھا.....

دنیا بھر کی باتیں۔ یہ باتیں ختم ہونے کا نام ہی نہیں لے رہی تھیں..... نور محمد خاطر تو اضع  
میں مصروف تھا۔ ناشتہ کھانا..... پھر چائے..... ماضی کے جھروکے سے حال کی پھریلی اور

خوبصورت سڑک تک ..... جیسے سب مل کر ایک چھوٹے سے خاندان کا حصہ بن گئے ہوں —  
مگر اب دیر ہو رہی تھی — گھر بھی چلانا تھا۔ ہم ایک بار پھر ڈرائیور میں آئے —  
کوئی انجامی قوت آہستہ آہستہ مجھے لے کر اس جگہ پر آگئی جہاں میری بنائی گئی پینٹنگ فریم کی ہوئی  
دیوار پر جھول رہی تھی —

اور اس بار میں اندر تک لرز گیا تھا —

تصویر کی آنکھوں سے ٹپکتے ہوئے خون کے قطرے میرے قدموں کو نجھہ کر گئے تھے —  
کیا یہ میرا وہم تھا — ؟

یا آنے والے دنوں میں اس کوٹھی کے ساتھ کوئی بے رحم کہانی لکھی جانے والی تھی .....  
لیکن واقعات کے رتھا اتنی تیزی سے دوڑیں گے مجھے اس کا اندازہ نہیں تھا —

(۷)

کچھلی نسل اوہام پرستی کا شکار تھی — اندھ و شواں اور اندر ہے عقیدے کو مانتی تھی — لیکن  
میرا خیال تھا کہ دھند بہت حد تک چھٹ رہی ہے — نئی نسل سائنسی نظریات کو تسلیم کرتے ہوئے  
نئی روشن اختیار کرنے پر مجبور ہے — لیکن کیا سچ مچ ایسا ہے؟ مثال کے لیے سینٹھیک دودھ کی خبریں  
آنے کے باوجود مٹھائی کی دکانوں پر لوگوں کی بھیڑ دیکھی جاسکتی ہے۔ ہزاروں پاکھنڈی چیوتی اور  
باباؤں کے پکڑے جانے کے باوجود لوگوں کی آستھا اور عقیدوں میں کوئی کمی نہیں آتی — صرف  
ہندستان نہیں باہر کے ملکوں میں بھی یہ اوہام پرستی عام ہے — تبھی تو آسیبی فلمیں اور ڈراموں کے  
شائقین آج بھی بڑی تعداد میں موجود ہیں۔ لیکن کیا سچ مچ اس زندہ دنیا میں بھی دو دنیا کیں ہیں —

ایک جیتے جا گئے لوگوں کی اور ایک آسیب، بہوت پریت اور بختا توں کی؟

اوہنری کا بھوت ٹرین کے کمپارٹمنٹ سے نکل کر میرے سامنے آ کھڑا ہوا تھا —  
میں ہوں — اور یہ صداقت ہے — میں ساری دنیا میں ہوں — اور اپنے وجود سے

لوگوں کو ڈر اتارہتا ہوں۔

لیکن میں علمی سطح پر خود کو میکسیم گور کی کانیا انسان سمجھتا تھا۔ موسلا دھار بارش میں، مزدوروں کی گاتی بجائی ٹولیوں میں، قدرت کے ستم کے باوجود ایک نیا انسان اپنا سر زکال رہا ہے۔

میں ان واقعات کو بھولا نہیں تھا جو چیخ نظر محمد کی کوئی میں پیش آئے تھے اور جن کا ایک خاموش گواہ میرے دوست نور محمد کی شکل میں میرے سامنے تھا۔ نظر محمد ساری زندگی مولوی، سادھو اور تاترک کی خدمت کرتے رہے۔ اپنی اہلیہ سے بیحد پیار کرنے کے باوجود وہ انہیں بیمارِ تسلیم کرنے کو قطعی تیار نہ تھے۔ اور ایک دن اسی اوہام پرستی نے نور محمد سے اس کی والدہ چھین لی۔ میری آنکھوں میں گزرے لمحات کی ایک ایک تصویرِ روشن ہے۔ آزادی کے بعد کے نئے زمانے میں سائنس ایک چیلنج کے طور پر لوگوں کے سامنے آیا تھا۔ جس نے اوہام پرستی سے لے کر مذہب تک کی جڑیں کھوکھلی کر دی تھیں۔ لیکن کیا سچ مجھ ایسا تھا۔

کیا سچ مجھ دنیا بدل گئی تھی۔

یا جیسا کہ ابا مرحوم ہنس کر کہتے۔ یہ دنیا ہمیشہ ایک جیسی رہتی ہے۔ ہم صرف اس خوش فہمی میں جیتے ہیں کہ دنیا بدل گئی ہے۔ دنیا کہاں بدلتی ہے میاں۔ ہمارے بعد بھی یہ دنیا ایسی ہی رہے گی اور اسی طرح چلتی رہے گی۔

ابا حضور کا سچ بہت جلد سامنے آگیا تھا۔

اس ملاقات سے ٹھیک ایک ہفتہ بعد سچ کے وقت زور زور سے ہونے والی دستک نے سارے گھر کو جگا دیا تھا۔

سچ کے سارے ہے پانچ بجے تھے۔ سب سے پہلے دستک کی یہ آواز رقیہ کے کانوں میں پڑی۔

’یا اللہ خیر۔ اس وقت کون آیا ہے۔؟‘

ابھی ہلکی صبح نمودار ہوئی تھی۔ شان بے خبری کی نیند سورہاتھا اور دستکوں کا سلسلہ مسلسل جاری تھا۔

میں نے آگے بڑھ کر دروازہ کھولا اور کانپ گیا۔

سامنے حواس باختہ نور محمد کھڑا تھا۔ بال اجھے ہوئے۔ آنکھیں سوچی ہوئی، جیسے ساری رات جا گتے میں گزاری ہو۔ کپڑے بھی رات کے ہی پہنے ہوئے۔ میں اسے اس حلیے میں دیکھنے کا عادی نہیں تھا۔ اس کی آنکھیں بھی انک حد تک پھیلی ہوئی تھیں۔

”بھیسا، آپ میرے ساتھ چلیے۔“

”پریشان مت ہونور محمد۔ پہلے سانسیں درست کرو۔ پھر بتاؤ ہوا کیا ہے۔“

”نہیں۔ آپ ساتھ چلیے۔“ اس کی آنکھوں سے آنسو روائی تھی۔ میں رات بھی آسکتا تھا۔ مگر رات کے وقت آپ لوگوں کو تکلیف نہیں دینا چاہتا تھا۔ ساری رات میں نے جاگ جاگ کر گزاری ہے۔ پوچھتے ہی سب سے پہلے میں بھاگ کر آپ کے پاس آ گیا۔ دروازے سے نکل کر قیہ سامنے آگئی تھی۔ نور محمد کی باتیں سن کر وہ بھی خاصہ پریشان ہو گئی تھی۔

بات کیا ہے بھائی صاحب۔ سب خیریت ہے نا.....؟“

”ہاں ہاں۔ بولو نور محمد۔ کیا بات ہے.....؟“

”آپ چلیے تو سہی۔ سب تادوں گاراستے میں۔“

وہ میرا ہاتھ کپڑا کر کھینچ رہا تھا۔ ”بھا بھی۔ پلیز مجھے معاف کر دیجئے گا۔ لیکن اس وقت صرف بھیسا ہی ہماری مدد کر سکتے ہیں۔ آپ کی اجازت ہو تو بھیسا کو اپنے ساتھ لے جاؤں۔“

”کیوں نہیں۔ آخر آپ کو اتنا بھروسہ ہے ان پر.....؟“

”چلو نور محمد.....!“

میں نے کپڑے بھی نہیں بدالے۔ کپڑے بدالنے کی ضرورت بھی نہیں تھی۔ میرے دل

میں اس وقت بھیانک طوفان مچا ہوا تھا۔ کچھ بھی ہو، میں نادرہ کی بربادی نہیں دیکھ سکتا تھا۔ اور نور محمد کا چہرہ بتارہاتھا کہ نادرہ کے ساتھ کچھ نہ کچھ انہوںی ضرور ہوئی ہے۔ مگر آخر ایسی کیتابت ہو گئی کہ نور محمد کو ساری رات جاگ کر میرا انتظار کرنا پڑا اور صبح ہوتے ہی وہ مجھے بلانے چلا آیا۔

● ●

کوٹھی کا دروازہ کھلا تھا۔ سڑک پرستا ٹا تھا۔ اکاڈ کارکشہ والے آواز لگاتے ہوئے جا رہے تھے۔ ٹھہر ٹھہر کر دکانیں بھی کھلنی شروع ہو گئی تھیں۔ خاص کر چائے کی دکانیں اور ہوٹل کے ڈھانے.....

ہم اندر آگئے۔ ابھی تک نور محمد نے مجھے کچھ نہیں بتایا تھا۔ یہ اس کا کمرہ تھا۔ دروازہ پر پردہ جھول رہا تھا۔ اس نے پردہ ہٹایا اور میری طرف دیکھا۔  
”دیکھیے بھیسا، نادرہ کو لیا ہو گیا ہے.....“

میں نے نظر اٹھا کر نادرہ کو دیکھا۔ وہ نیم بیہوٹی کی حالت میں برسوں کی بیمارگ رہی تھی۔ میں نے آگے بڑھ کر اس کی نبض دیکھی۔ نبض آہستہ آہستہ چل رہی تھی۔  
”میں زور سے چلا یا۔ کیا ہو گیا ہے نادرہ کو؟ تم نے سفیان ماموں اور ممانی کو خبر کی؟“  
”وقت ہی کہاں ملا بھیسا۔ مجھ سے یہ سب دیکھا نہیں جا رہا۔ میرے ہاتھ پاؤں کا نپ رہے ہیں۔ ساری رات نادرہ زور زور سے چلاتی رہی۔ کم و بیش اس کی وہی حالت تھی جو حالت میں اماں کی دیکھ چکا تھا.....“

میں نے نادرہ کی طرف دوبارہ دیکھا۔ آنچل سینے سے ہٹ گیا تھا۔ وہ سورہ تھی۔ چہرہ بھیانک حد تک سرخ لگ رہا تھا۔ اچانک ہماری گفتگو اور آہٹ سن کروہ اٹھ بیٹھی۔ خود کا جائزہ لیا۔ آنچل کوٹھیک کیا۔ اور چونک کربولی۔  
”آپ کب آئے بھیسا؟ وہ پریشان نظر وہ سے نور محمد کی طرف دیکھ رہی تھی۔ یہ آپ نے

کیا حال بنا رکھا ہے۔ کتنا بجا ہے؟ یہ صحیح بھیتا کیسے آگئے ہیں؟ کہیں مجھے کچھ.....

نور محمد نے بیقرار ہو کر اس کے ہاتھوں کو تھام لیا۔ وہ زار و قطار رورہا تھا۔ اور نادرہ حیرت سے میری طرف دیکھ رہی تھی۔

‘انہیں کیا ہو گیا ہے بھیتا۔ آپ سمجھاتے کیوں نہیں۔ میں تو بالکل ٹھیک ہوں۔

اللہ تھیں ہمیشہ اچھار کھے۔ میں نے اپنا کانپتا ہوا ہاتھ اس کے سر پر رکھا۔ پھر میں نے

نور محمد کے کندھے ہلانے۔

‘رو نابند کرو۔ نادرہ کو کچھ نہیں ہوا ہے۔ تم ذرا سی بات پر پریشان ہو جاتے ہو.....

‘لیکن مجھے ہوا کیا ہے۔ اللہ کے واسطے کوئی بتائے گا.....

‘کچھ نہیں نادرہ۔ بس تمہارے میاں ڈر گئے تھے.....

‘ڈر گئے تھے اور آپ کو اس طرح بلا لائے۔ آپ نے شاید ابھی تک برش بھی نہیں کیا ہو گا۔ آپ برش کر لیجئے۔ میں آپ لوگوں کے لیے چائے بناتی ہوں۔

نادرہ نے اٹھتے ہوئے نور محمد کی طرف دیکھا۔ مسکرانی۔

‘آپ بے وجہ پریشان ہو جاتے ہیں۔ خود بھی پریشان ہوتے ہیں۔ دوسروں کو بھی پریشان کر دیتے ہیں۔ وہ مسکرانی تھی۔ کیا کہیں گی بجا بھی۔ صحیح آپ بھیتا کو اٹھا لائے۔

نادرہ چائے بنانے چلی گئی تو میں نور محمد کی طرف مڑا۔

‘اس کے سامنے رو نا دھونا بند کرو۔ ڈر انگ روم میں بیٹھتے ہیں۔ اور مجھے بتاؤ کہ کل رات کیا ہوا تھا۔

‘هم ڈر انگ روم میں آگئے۔ صوفے پر بیٹھ گئے۔ نور محمد گہری سوچ میں ڈوبا ہوا تھا۔ پھر اس نے بتانا شروع کیا۔

‘رات اس کی وہی کیفیت تھی جو اس جان کی تھی۔

’یہ تم بتا چکے ہو..... مجھے پوری تفصیل بتاؤ— اور خدا کے لیے کوئی بھی بات چھپانے کی کوشش مت کرنا۔ سب سے پہلے مجھے یہ بتاؤ، تم دونوں میں کسی بات کو لے کر کوئی جھگڑا تو نہیں ہوا—؟‘

”جھگڑے کا تو سوال ہی نہیں اٹھتا بھیا۔“

”میں عام دنوں کی بات نہیں کر رہا ہوں— میری مراد کل سے ہے۔ کل کوئی ایسی بات جو تمہاری نظر وہ میں نادرہ کو پسند نہیں آئی ہو۔“

”میری ناپسندیدہ باتوں کو بھی وہ پسند کرتی ہے۔ یہی تو مجبوری ہے بھیا۔ تو کوئی ایسی بات نہیں ہوئی— میں نے گھری سانس کھینچی— کیا نادرہ کہیں گئی تھی؟ کسی سے ملنے؟ یا کوئی ملنے والا آیا ہو؟“  
”نہیں۔“

نادرہ کی کوئی دوست؟ کوئی سہیلی— ممکن ہے اس درمیان کوٹھی کے آس پاس کی عورتوں سے وہ کافی قریب ہوئی ہو۔“

”نہیں بھیا۔ اس کے پاس اتنا وقت ہی نہیں ہوتا اور محلے سے بھی کوئی نہیں آتا۔۔۔۔۔ ہونہے۔۔۔۔ میں پھر گھری سوچ میں ڈوب گیا۔ لیکن میں نادرہ کی بیماری کو جڑ سے جانا چاہتا تھا۔

”کیا نادرہ کوڈ رکھتا ہے؟ میرا مطلب ہے جیسے رات کے وقت جب با تھر روم یا ایک کمرے سے دوسرا کمرے میں جاتے ہوئے۔“  
”نہیں بھیا۔“

”اس سے پہلے کبھی نادرہ نے اس گھر میں کوئی خوف محسوس کیا؟“  
”بالکل نہیں بھیا۔“

”اچھا یہ بتاؤ— وہ کس قسم کی کتابیں زیادہ پڑھتی ہے۔ میرا مطلب ہے آسی بی بی یا اس نوعیت

کی کتابوں میں تو اس کی دلچسپی نہیں؟ تم نے بتایا تھا کہ اسے کتاب میں پڑھنے کا شوق ہے۔؟  
‘وہ زیادہ تر رومانی یا مذہبی کتاب میں پڑھتی ہے بھی۔ جاسوسی یا بھوت پریت کی کہانیوں پر  
وہ مطلق یقین نہیں کرتی۔’

‘اچھا۔ کل کیا ہوا تھا..... مجھے پوری تفصیل بتاؤ۔’

اس نے یاد کرنے کی کوشش کی۔ کل صبح میں دس بجے کوٹھی سے نکلا۔ دس بجے تک سب کچھ ٹھیک تھا۔ وہ میرا کھانا پیک کرنے لگی تو میں نے منع کر دیا کیونکہ مجھے کئی جگہوں پر جانا تھا۔ میں کھانا لے کر کھاں کھاں گھومتا۔؟ شام کے 7 بجے والپس آیا تب بھی وہ بالکل ٹھیک تھی۔ ہم کافی دیر تک کمرے میں رہے۔ ادھر ادھر کی باتیں کرتے رہے۔ 9 بجے کے آس پاس ہم نے رات کا کھانا ساتھ ہی کھایا۔ رات کھانے کے بعد برش کرنا اس کاروں کا معمول ہے۔ اور اس کے بعد وہ سیدھے کمرے میں آگئی۔ وہ تحک گئی تھی۔ اس لیے اس نے مجھ سے کہا کہ آج اسے نیندا آ رہی ہے۔ وہ رات زیادہ دیر تک گفتگو میں شریک نہیں ہو سکتی۔ میں بستر پر، تیکے پر سر رکھ کر دن بھر کے حساب کتاب دیکھ رہا تھا کہ اچانک.....

‘اچانک کیا ہوا۔؟’

وہ زور زور سے گلہ پھاڑ کر چلانے لگی۔ بالکل اچانک۔ چادر کو اس نے بستر سے باہر اچھال دیا۔ اور میری طرف بیحد غصہ بھری نظروں سے دیکھنے لگی۔ میں تو جیسے پا گل ہی ہو گیا۔ میں نے اسے بستر پر آرام کرنے کی صلاح دی۔ مگر اس کے چہرے کا رنگ بدلتا تھا۔ اس کے منه سے عجیب عجیب آوازیں نکل رہی تھیں۔ میں نے اسے بستر پر لانا چاہا تو اس نے مجھے زور سے دھکا دے دیا۔

‘پھر.....؟’

‘رات کے بارہ نجح پکے تھے۔ اس عالم میں، میں کس کے پاس جاتا۔ مجھے بس آپ کا، ہی خیال آ رہا تھا۔ بیڈروم میں ایک آرام چیز ہے۔ منه سے آواز نکالتی ہوئی وہ ساری رات اس آرام

چیز پر بیٹھی رہی۔ میں ساری رات ٹھلتا رہا۔ مگر ایک بار بھی نظر اٹھا کر اس نے میری طرف نہیں دیکھا.....

نور محمد کی آنکھوں میں تشویش کے ڈورے تیر رہے تھے۔ ”محبت کو نظر لگ گئی بھیا۔ میں اندر سے بہت ڈر گیا ہوں۔ اماں کو کھو چکا ب نادرہ کو نہیں کھو سکتا۔ میں مر جاؤں گا بھیا۔“  
”گھبراوہ مت نور محمد۔ کوئی ضروری نہیں ہے کہ نادرہ کو وہی بیماری ہو جو تمہاری اماں کو تھی۔ میرا یقین کرو۔ نادرہ اچھی ہو جائے گی۔“  
میں نے اس کے ہاتھ کو تھامتے ہوئے کہا۔ ہم آج ہی کسی اچھے ڈاکٹر سے رجوع کریں گے۔

نادرہ نے چائے کے لیے آواز لگائی تھی۔  
اتنی دیر میں اس نے چائے بھی بنالی تھی اور فریش بھی ہو گئی تھی۔ کپڑے رات کے ہی تھے۔ لیکن اس نے اپنے حسین لمبے بالوں کو جوڑے کی شکل دے دی تھی۔  
”چائے دیکھیے بھیا۔ کیسی بنی ہے۔“  
وہ پاس ہی بیٹھ گئی۔ نور محمد کو دیکھ کر وہ مسکرا رہی تھی۔  
”آپ بھی نا..... کوئی اتنی جلدی پریشان ہوتا ہے کیا۔ رات میری طبیعت ذرا سی ناساز تھی۔ ہلاکا سافیور بھی تھا.....“

میں نے نور محمد کی طرف دیکھا۔  
”یہ بات تو تم نے بتائی نہیں۔“  
وہ معصومیت سے بولا۔ یہ بات بھی مجھے ابھی معلوم ہو رہی ہے۔ نادرہ نے مجھے یہ بات نہیں بتائی تھی۔

نادرہ زور سے نہیں۔ اب یہ چھوٹی چھوٹی باتیں بتانے کے لیے ہوتی ہیں۔ اسی لیے تو کل رات جلدی سو گئی تھی۔

”نور محمد شرمندہ سا لگ رہا تھا۔ میں مسکرا یا۔ چلو کوئی بات نہیں۔ اسی بہانے تم  
دونوں سے ملاقات تو ہو گئی۔“



کیا نادرہ ہم سے کچھ چھپانے کی کوشش کر رہی تھی؟ یا سچ مجھ اس کے ساتھ ایسا کچھ بھی نہیں  
ہوا تھا جسے زیادہ سنبھال گئی سے لیا جاسکے۔ اس دن ڈرانگ روم میں بیٹھنے کے باوجود میری ہست اس  
تصویر کو دیکھنے کی نہیں ہوئی، جسے میں نے خود بنائی تھی۔ میں خود کو اس طرح کی یقینوں سے دور رکھنا  
چاہتا تھا۔ میں اس نتیجہ پر بھی پہنچنا چاہتا تھا کہ ممکن ہے رات والا حادثہ بے خوابی یا کسی اور وجہ سے  
سامنے آیا ہو۔ سفیان ماموں کے لیے یہ معمولی حادثہ نہیں تھا۔ اور ان کی رائے تھی کہ کوئی تھی کو  
فروخت کرنے کے بعد نور محمد اور نادرہ کو کہیں اور بس جانا چاہئے۔ انہوں نے اپنے گھر کی بھی پیش  
کش کی تھی۔ ظاہر ہے ان دونوں کے بعد یہ گھر نادرہ اور نور محمد کی ہی ملکیت ہونے والا تھا۔  
سن ۱۹۷۲ء کی سر دیوں کے دن شروع ہو گئے۔ تب یہ دنیا آج کی طرح نہیں تھی۔ نہ  
میڈیا بل سائنس نے اتنی ترقی کی تھی۔ سائیکریٹس یا نفیسیاتی معاملے مشکل سے ملتے تھے۔ ڈاکٹر  
مختلف طرح کے ٹیسٹ سے زیادہ اپنی دوائیوں پر بھروسہ کرتے تھے۔ ڈاکٹر بھارتیندو میرے  
جانے والے تھے۔ کچھ دن تک نادرہ کا علاج چلا۔ وہ ایک دم نارمل تھی۔



تب یہ دنیا شاید اس قدر نہیں پھیلی تھی۔  
تب یہ دنیا شاید اس قدر نہیں مسکرائی تھی۔

آسمان پر چاند روشن تھے۔ تارے ٹھمارے ہے تھے۔ نیلے آسمان پر دو ایک بادلوں کے  
ٹکڑے نظر آئے۔ مگر رم جھمچکتے تاروں کے قافلوں نے جھومتے ہوئے بادلوں کی اس چادر کو  
اوڑھ لیا۔ پھر اس چادر کو وہیں چھوڑ کر، جھومتے کارروائی کے ساتھ یہ تارے آگے بڑھ گئے۔

تب کمیوٹر نہیں تھا۔

انٹرنیٹ نہیں تھا۔ اپرائیں نہیں تھیں۔

عمر کی اپنی حدیں مقرر تھیں۔ اور ان حدود سے تجاوز کرنا بغاوت سمجھا جاتا تھا۔ تب جادو کا گھوڑا نہیں تھا۔ مگر تب بھی تھی محبت۔ شاید موجودہ وقت سے زیادہ آزاد اور روحانی۔ جسم کی جگہ سید ہے روح میں اتر جانے والی محبت۔ تب چاندنی راتیں ہوا کرتی تھیں۔ ہندوستان کے اچھے خاصے شہر کسی گاؤں یا قصبے جیسے لگتے تھے۔ فون نہیں، ٹیلیفون نہیں، موبائل تو کوئی سوچ بھی نہیں سکتا تھا۔ چھوٹے شہر میں اپنی تمام دقوں اور پریشانیوں کے باوجود ایک سیدھی سادی زندگی کا ہی تصور تھا۔ تب محبت کی اپنی شکل تھی۔ اپنی ترنگ، اپنی لہر تھی۔ بارش اور خوبصورتی۔ تصورات میں۔ محبت کی گنگاناتی موجودوں کی طرح۔ اور آسمان پر دور چمکتے کسی نئھے چمکتے تارے کی طرح۔ مگر اس تارے کے کوڈ کیکے لینا یا چھوپ لینا سب کے بس کی بات نہیں تھی۔

گھرے سنائے اور پراسرار اداسی کی اپنی الگ شاعری ہوتی ہے۔ ہوا کی اپنی موسیقی۔ خوبصورتے کے اپنے سرتال۔ اور محبت کے اپنے راگ ہوتے ہیں۔ ممکن ہے یہ کہانی جنم ہی نہیں لیتی۔ وہ بھی میرے جیسے شخص کے لیے، جس کی زندگی کے لیے ٹھہرے ہوئے پانی یا سمندر کی خاموش لہروں کی مثال ہی دی جاسکتی ہے۔ لیکن معاف کجھے گا۔ اس کہانی کے شروع ہونے کا وقت سُگین ہے۔ اور اس کہانی کے لیے آج کے سُگین وقت اور وقت سے جڑے انسانی حقوق کو گواہ بنانا ضروری۔

نادرہ پڑھہر ٹھہر کر دورے پڑنے کی شروعات ہو چکی تھی۔ اور ٹھیک ایک سال بعد اسی کیفیت میں نادرہ نے ایک پچھی کو جنم دیا..... (یہاں آپ کو ٹھہرنا پڑے گا.....)

نور محمد نے اس کا نام نگار رکھا، جیسا کہ شادی سے قبل وہ مجھ سے یہ بات پہلے بھی کہہ چکا تھا کہ اگر لڑکی ہوئی تو وہ اس کا نام نگار رکھے گا۔ لیکن یہ پچھی آٹھویں مہینے میں ہی اس دنیا میں آگئی

تھی اور اتنی کمزور تھی کہ ڈاکٹر کے لیے اس نئی سی جان کو بچانا ایک مشکل کام تھا۔  
تب آج کی طرح انکیوں بیٹر بھی نہیں تھے جہاں ایسے کمزور بچوں کو ڈال دیا جاتا تھا۔ شیشے  
کے ایک چھوٹے سے گھر میں ۔ ڈاکٹر کی مزید اطلاع ہم سب کے لیے پریشانی کا باعث تھی کہ نو  
مولود بچی صرف روئے جا رہی ہے اور کسی صورت میں اس کا رونا بننیں ہو رہا ہے۔  
ڈاکٹر نے اسے ایک طرح کا دماغی جھٹکا، سیزر یا دورہ بتایا تھا، (جس کا ذکر آئندہ کے  
صفحات میں کیا جائے گا)

مجھے نور محمد کا چہرہ یاد ہے، جو میرے ہاتھوں کو تھامے پھوٹ پھوٹ کر رورہا تھا۔  
”بھیا۔ میرے ساتھ تقدیر یہ کیسے کھیل، کھیل رہی ہے! میرا گناہ کیا ہے؟ کیا یہ سب  
صرف میرے ساتھ ہونا ہے۔ نادرہ نے پہلے ہی کوئی کم ظلم سہا ہے جو اللہ پاک اس کا امتحان پر  
امتحان لیے جا رہا ہے۔ خوشیوں کی مدت اتنی کم کیوں ہوتی ہے بھیا۔ میری نگارنچ تو جائے گی  
نا؟ اسے کچھ ہو گا تو نہیں نا، بھیا؟

اس کے آنسو مجھے پاگل کر رہے تھے۔ لیکن میں نادرہ کے بارے میں سوچ رہا تھا۔  
جانے اس بیچاری کا کیا حال ہو گا۔ خدا نخواستہ بچی کو کچھ ہو گیا تو یہ صدمہ وہ کس طرح جھیل پائے  
گی۔

میں نور محمد کو سمجھانے کی کوشش کر رہا تھا۔ فکر مت کرو۔ سب ٹھیک ہو جائے گا۔ اللہ  
کے حضور میں اپنے گناہوں کے لیے معافی مانگو۔ گڑگڑاؤ، سب ٹھیک ہو جائے گا۔ تقدیر کے ستم  
ہیں نور محمد۔ اسے سہہ جاؤ۔ کہتے ہیں برے دنوں کے بعد ہی اچھے دنوں کی شروعات ہوتی  
ہے.....

نور محمد چلا یا۔ کب اچھے دنوں کی شروعات ہو گی بھیا۔ میں تو پاگل ہو چکا ہوں۔  
میری دماغی کیفیت اچھی نہیں۔ بس کسی طرح خود کو سنبھالے ہوا ہوں کہ اگر خدا نخواستہ مجھے کچھ  
ہو گیا تو نادرہ کو کون سنبھالے گا۔ میں اس کے بغیر مر جاؤں گا بھیا۔ مجھ سے اس کی حالت نہ دیکھی

جائے گی—

سفیان ماموں کا خیال تھا کہ یہ سب کوٹھی کی وجہ سے ہورہا ہے۔ نادرہ کی بیماری نے انہیں توڑ دیا تھا۔ میں نے انہیں سمجھایا کہ اس وقت وہ نور محمد سے ایسی کوئی بات نہ کریں۔ اس وقت اسے صرف تسلی کی ضرورت ہے۔

رقیہ، سفیان ماموں کی باتوں سے اتفاق کرتی تھی۔

‘آپ انہیں کیوں نہیں مشودہ دیتے۔ جبکہ وہ آپ کی ہربات مانتے ہیں۔ کوٹھی کیا جان سے بڑھ کر ہے.....’

میں اسے کیسے سمجھاتا کہ ان تمام واقعات کے باوجود میں ابھی تک سائنسی نظریہ حیات کا قائل تھا اور اواہام پرستی کو انسانی ارتقاء کے راستے میں ایک رکاوٹ محسوس کرتا تھا۔ لیکن شاید ایک گھر سے اتنے سارے خوفزدہ واقعات وابستہ ہو گئے تھے کہ اب میں بھی اسی شک کے دائرے میں آگیا تھا۔

لیکن ان سب سے بڑی حقیقت یہ تھی کہ زگار دنیا میں آگئی تھی۔ اور مسلسل روئے جارہی تھی اور ڈاکٹر اس کا رونا کسی بھی صورت بند کرانے میں ناکام تھے.....

‘وہ رورہی ہے.....’

‘ہاں.....’

کسی بچی کو آج تک اس طرح روئے نہیں دیکھا؟ یہ نور محمد تھا۔

‘تو.....؟’

‘خدا نخواستہ کہیں وہ بھی.....’

‘پاگل مت بنو.....’

‘وہ روئے روئے مر جائے گی.....’

نہیں مرے گی.....  
تسلیاں سو گئی تھیں۔

نور محمد کا چہرہ پھروں میں تبدیل ہو گیا تھا۔

## **حصہ سوم**

**نیا انسان**

”وہ پیدا ہو چکا ہے

اور یقین مانو وہ پیدا ہو چکا ہے /

تمہاری اس دنیا میں /

تیر کمان اور بھالوں سے الگ کی /

اس خطرناک دنیا میں /

جس کے لیے تم انتہائی مہذب ہونے کی

دھائیاں دیتے ہو .....

● ●

وہ پیدا ہو گیا ہے /

کینسر اور ایڈز جیسی بیماریوں کے عہد میں /

جهان گلیشیر تیزی سے پگھل رہے ہیں /

سائبیریا کے برفیلے علاقوں میں اگنے لگی ہے گھاس /

بدلنے لگا ہے موسم کا مزاج

وہ پیدا ہو گیا ہے /

(۱)

نور محمد کے لیے یہ سمجھنا مشکل تھا کہ سارے فساد کی جڑ یہ کوٹھی ہے۔ اور کوٹھی کی وجہ سے آس پاس کے لوگ بھی اس کے یہاں آنے سے گھبراتے ہیں۔ کوٹھی کو فروخت کرنے کی بات پر اسے غصہ آ جاتا تھا۔

‘آخر مجھے کیوں بیچنا چاہئے کوٹھی؟ کس نے کہا یہاں بھوت رہتے ہیں یا جناتوں کا بسیرا ہے۔ آخر اسی گھر میں، میں نے بھی تو آنکھ کھولی ہے۔ مجھے کچھ کیوں نہیں ہوا۔ ابًا بھی تو تھے۔ ابًا پر کبھی سایہ کیوں نہیں ہوا۔ آخر سب لوگ مجھے یہ مشورہ کیوں دے رہے ہیں کہ میں کوٹھی فروخت کر دوں اور بھی توارستے ہوں گے۔ بلند شہر میں اگر علاج ممکن نہیں ہے تو دلی جاؤں گا۔’  
‘اور اگر وہاں بھی علاج نہ ہو سکا تو.....؟’

سفیان ماموں پر یثانی کے عالم میں ٹہل رہے تھے..... میری سات پشتوں میں ایسی بیماریاں کسی کو نہیں تھیں۔ اگر کوٹھی میں کوئی گڑ بڑ نہیں ہے تو سارے محلے میں ایسی وارداتیں صرف اس کوٹھی میں کیوں ہو رہی ہیں۔ سب سے پہلے تمہاری ماں بیمار ہوئیں۔ انتقال بھی ہو گیا۔ پھر نادرہ دہن بن کر اس کوٹھی میں آئی۔ کوٹھی میں آنے سے قبل تک وہ بالکل ٹھیک تھی۔ کبھی کوئی ایسی بیماری سامنے نہیں آئی۔ پھر کوٹھی میں آتے ہی بیمار کیوں پڑ گئی۔ اور اب یہ تمہاری بیٹی۔ یہ تو پیدائش کے ساتھ ہی بیمار ہو گئی۔

‘بھیسا، کیا آپ ان باتوں کو مانتے ہیں؟ آپ ہی بتائیے نا۔ آپ تو پڑھے لکھے ہیں بھیسا۔ وہ میری طرف مر اتا۔

‘چیز بات یہ ہے کہ میں ان باتوں کو نہیں مانتا۔’ میں نے اپنا فیصلہ سنادیا۔ میرے لیے یہ تسلیم کرنا مشکل ہے کہ کوئی انسانی گھر منہوس بھی ہو سکتا ہے۔ یا وہاں روحوں، بدروحوں کا بسیرا بھی ہو سکتا ہے۔ میں اتنا جانتا ہوں کہ نیاز مانہ اپنے ساتھ بیماریاں لے کر آیا ہے۔ دنیا کی ترقی اپنے ساتھ بیماریاں بھی لے کر آتی ہے۔ رہی بات، ان بیماریوں کو سمجھنے میں انسانی دماغ قاصر ہے۔ مگر

ہر روز میڈیکل سائنس میں بھی نئے نئے تجربے ہو رہے ہیں۔ نئی نئی بیماریوں کے ساتھ ان کے علاج بھی تلاش کیے جا رہے ہیں۔ پہلی بات.....

میں نے نور محمد کو دیکھا۔ نادرہ بیمار نہیں ہے۔ ممکن ہے جو کچھ اس کے ساتھ ہوا، یا ہو رہا ہے ابھی اس کی تشخیص اپنے طریقے سے نہ کی جاسکی ہو۔ مگر اس کی بہت سی وجوہات ہو سکتی ہیں..... میں نے سفیان ماموں کی طرف دیکھا۔ شدت..... کسی بھی چیز کی شدت انسان کو بیمار کر سکتی ہے۔ مثال کے لیے، میں نے اس پہلو پر بہت سوچا ہے۔ اور جو کچھ سوچا ہے اسے آپ کے سامنے رکھنا چاہوں گا۔ نادرہ کی کوئی خاص عمر نہیں تھی جب اس کی امی کا انتقال ہوا۔ وہاں اس کے رشتے دار نہیں تھے۔ اور جیسا کہ ایک بار اس نے مجھ سے کہا تھا۔ ابو کی وجہ سے امی کے انتقال پر وہ ڈھنگ سے رو بھی نہیں سکی۔ تو یہ رہی پہلی وجہ۔ وہ ایک بڑے صدمے کو پی گئی۔ جبکہ حقیقت یہ تھی کہ وہ صدمہ یاد رداں کے اندر موجود تھا۔ دراصل یہ درد کسی بھی راستے باہر نکلنا چاہتا تھا۔ نتیجہ ایک ایسی نادرہ سامنے آئی جو بیخ خاموش رہتی تھی۔ کسی سے با تین نہیں کرنا، گفتگو نہیں کرنا۔ خود میں ڈوبے رہنا۔ اس لیے آسانی سے سمجھا جاسکتا ہے کہ دراصل وہ اندر رہی اندر اپنی ہی گھٹن کا شکار تھی۔ وہ صدمے میں بھی تھی اور اسے باہر بھی نہیں نکال سکتی تھی۔ دراصل ابھی دو دن پہلے میں نے نادرہ کے موضوع کو لے کر اپنے ڈاکٹر دوست سے بات کی تھی۔ وہ مجھے مینٹل ڈس آرڈر کی اس طرح کی بہت ساری قسموں کے بارے میں بتا رہے تھے..... کچھ ایسی بیماریاں جنہیں نا آسودگی کو بھی لے کر ہیں۔ یہ بیماریاں بھی بہت چھوٹی عمر سے حملہ کرنا شروع کرتی ہیں۔ میں فی الحال اس موضوع کو چھوڑتا ہوں، لیکن جب بھی میں نے نادرہ کو لے کر سوچنا شروع کیا تو مجھے یہی احساس ہوا کہ اس اڑکی کے اندر اتنا کچھ ہے، جسے نکالنا بہت ضروری ہے۔ اور اگر نہیں نکالا گیا تو ایک دن یہ خاموشی اسے کسی بھی ڈس آرڈر کے قریب کر سکتی ہے.....

نور محمد بغور میری بات سن رہا تھا۔

میں نے اپنی بات جاری رکھی۔ پھر نادرہ کی شادی ہوئی۔ ایک ایسے آدمی سے جو

صرف محبت کی زبان جانتا تھا۔ یہاں بھی ایک شدت ہے۔ شادی کے ہفتے دس دنوں تک جیسے وہ اپنے سارے رنج، صدمات بھول گئی۔ مگر اچانک نور محمد کے باہر جاتے ہی، سنائے اور تنہائی میں وہ ایک ساتھ بہت ساری باتوں کی زد میں آگئی۔ مثال کے لیے ماں کا چلے جانا۔ یا پھر مثال کے لیے نور محمد کی اماں کے انتقال کی ایک پوری کہانی جو خوف سے متعلق تھی۔ ایک ملٹی پل ڈس آرڈر رکھا، جو آہستہ آہستہ نادرہ میں جگہ بنا رہا تھا۔ اور پھر ایک دن یہ ایکسپلوزن یادھما کہ تو ہونا ہی تھا۔ اور اُسے دورے پڑنے شروع ہو گئے۔

‘بالکل غلط۔ سفیان ماموں زور سے چلائے۔ اپنی سائنس کی منطق تم اپنے پاس ہی رکھو۔ یہاں لوگوں کی جان جار رہی ہے اور تم منطق بگھاڑ رہے ہو۔ وہ غصے میں چلائے۔ میری بیٹی بیمار نہیں تھی۔ اس گھرنے بیمار کیا ہے۔۔۔۔۔ تم نے بیمار کیا ہے۔۔۔۔۔’  
‘میں نے بیمار کیا ہے۔۔۔۔۔ پاگلوں کی طرح ٹہلتا ہوا نور محمد میرے سامنے آ کر ٹھہرا۔ اب دیکھیے بھتیا، مجھے قصور اور ٹھہرایا جا رہا ہے۔ کیا میں نادرہ کے بارے میں ایسا سوچ بھی سکتا ہوں۔۔۔۔۔ ارے میں تو اس کے چہرے کی ایک شکن تک گوارہ نہیں کر سکتا۔۔۔۔۔’

‘ہاں تم نے کیا۔ سفیان ماموں گلہ پھاڑ کر چلائے۔ اور اس کے ساتھ ہی وہ زور زور سے رو نے لگے۔ مجھے پہلے ہی احساس ہونا چاہیے تھا کہ میں اپنی بیٹی کس گھر میں دے رہا ہوں۔ ایسا نہیں ہے کہ میں اس گھر سے واقف نہیں تھا۔ مگر مجھے کیا معلوم تھا کہ ایک دن اس گھر کا جاتی ماہول میری بیٹی کو بھی بیمار بنادے گا۔ میں پاکستان سے آیا ہی کیوں؟ اللہ کسی کی ایسی بری قسمت بھی نہ بنائے۔ سوچا تھا، ملک تقسیم ہوا تو کیا۔۔۔۔۔ اپنا ملک آخر تو ہندستان ہی ہے۔۔۔۔۔ بیوی ختم ہوئی اور میں رہنے کے ارادے سے یہاں آگیا۔۔۔۔۔ لیکن کیا معلوم تھا کہ اس بہانے بد قسمتی کو دعوت دے رہا ہوں۔۔۔۔۔ کیسی پھول سی بچی تھی میری۔۔۔۔۔ ہر وقت چہکتی رہتی تھی۔۔۔۔۔ مگر ہوا کیا؟ کوچھی آتے ہی بیمار پڑ گئی اور اب۔۔۔۔۔’

سفیان ماموں نے گھوم کر نور محمد کو دیکھا۔ بولو کون ذمہ دار ہے۔ اس بربادی کا۔۔۔۔۔ صرف

تم؟ جب قسمت پھوٹی ہے تو آنکھوں پر پڑی بندھی ہوتی ہے۔ میں نے بھی نہ آگے سوچا نہ پچھے۔  
جھٹ رضا مندی دے دی اور اب..... میری پھول سی پنگی.....  
وہ دوبارہ پھوٹ پھوٹ کرو نے لگے تھے.....

میں نے سمجھایا۔ اس طرح ایک دوسرے پر ازام دینے سے کچھ حاصل نہیں ہوگا۔ نادرہ اور نگار دونوں ابھی اسپتال میں ہیں۔ اس لیے یہ سوچنا واجب ہے کہ ان دونوں کے حق میں بہتری کے لیے کیا کیا جا سکتا ہے۔ اگر نور محمد علاج کے لیے دلی جانا چاہتے ہیں تو انہیں جانا چاہئے۔ جہاں تسلی ہو۔ انسان کو وہی کام کرنا چاہئے۔



سفیان ماموں اور مامی کو کمرے میں چھوڑ کر نور محمد میرے ساتھ باہر آگیا۔ اسے اسپتال بھی جانا تھا۔ نادرہ اور بچی دونوں کو ایک جنسی وارڈ میں رکھا گیا تھا۔ اور ڈاکٹر نگار کو بچانے کی تھی الامکان کوشش کر رہے تھے۔ پیدا ہونے کے کافی دریتک اس کا رونا بدستور جاری رہا تھا۔ وہ چپ ہو جاتی۔ کچھ دریتک دوا کا اثر ہوتا۔ اس کے بعد پھر اس کا رونا شروع ہو جاتا۔ ڈاکٹر کی پریشانی یہ تھی کہ کئی بار اس طرح مسلسل رونے کی وجہ سے بھی، دم گھٹنے سے موت ہو جاتی ہے۔ باہر آنے کے بعد بھی نور محمد کے چہرے پر معصومیت بھرا وہی سوال ناج رہا تھا جس کی شروعات سفیان ماموں نے کی تھی۔

میرا قصور کیا ہے؟

‘کوئی تصور نہیں ہے۔’

‘تو سب مجھے مور دا لرام کیوں ٹھہراتے ہیں۔’

‘ابھی سب کے بارے میں نہیں۔ صرف اور صرف نادرہ اور نگار کے بارے میں سوچنے کا ہے۔’

وہ ایک بار پھر اسی سوال پر لوت آیا تھا۔  
 ’ایسا میرے ساتھ ہی کیوں ہوتا ہے.....‘  
 ’تفیر کے کھلیل کوئی نہیں جانتا نور محمد۔ بس اوپر والے پر بھروسہ رکھو۔‘  
 ’بھروسہ رکھ کر تو یہ حال ہو گیا ہے۔ اب بھروسہ اٹھ گیا ہھی۔‘  
 ’ایسا نہیں کہتے نور محمد، حالات سے لڑنے والا ہی تو بہادر ہوتا ہے.....‘  
 ’سب کتابی باتیں ہیں بھی۔ کوئی کتنا حالات سے لڑ سکتا ہے۔ شادی کے بعد کتنا خوش تھا۔ جیسے دنیا کی ساری خوشیاں بس میری جھوٹی میں آگئی ہوں اور بس چند دنوں بعد ہی۔ میرے اندر آہستہ آہستہ یہ شک اب یقین میں بدلتا جا رہا ہے کہ یہ اوپر والے جیسی کوئی چیز نہیں ہوتی۔ اگر وہ ہوتا تو اتنا طالب نہیں ہوتا بھی۔‘  
 وہ اپنے آنسو پوچھ رہا تھا۔



اس رات کافی دیر تک رقیہ اور شان سے باتیں کرنے کے بعد میں اپنی چھوٹی سی لائبریری میں آگیا۔ یہاں دنیا بھر کی کتابیں تھیں۔ اور یہ کتابیں میری زندگی بھر کا تحفہ تھیں۔ بلند حولی کے خاموش دروبارم نے مجھے اچھی زندگی کے لیے جو راستہ دکھایا تھا وہ ان کتابوں سے ہو کر جاتا تھا۔ اسکوں اچھا چل رہا تھا۔ بس نگہداشت کے لیے وہاں کچھ دیر کے لیے میرا جانا ضروری ہوتا تھا۔ اور باقی وقت کتابوں کے ساتھ گزرتا۔ تنہائی میں کتابوں کے صفحے مجھے کسی اور دنیا کا ہم سفر بنا دیتے تھے۔

بلند حولی سے لے کر نور محمد اور کوٹھی کے واقعات نے میرے دل و دماغ پر اپنا سیرا کر رکھا تھا۔ اچانک مجھے نکولائی گوگول کی کتاب Dead Souls کی یاد آگئی۔ اس کا ایک کردار جو مرے ہوئے غلاموں کی خرید کر کے ایک بڑا رینیس زادہ بننے کا خوب دیکھ رہا ہے۔ وہ ایسے

جا گیرداروں سے ملتا ہے جن کے پاس ہزاروں کی تعداد میں غلام تھے اور بہت سارے غلاموں کے  
مرجانے کے باوجود بھی ان کے نام سرکاری اعداد و شمار کے رجسٹر میں درج تھے اور یہاں انہیں زندہ  
دکھایا جا رہا تھا۔ اور حکومت اب تک ان غلاموں پر ان کے مالکان سے ٹیکس وصول کر رہی تھی۔ وہ  
کردار ایسے ہی مردہ روحوں کی خریداری کر کے، سرکاری کاغذات میں راتوں رات رئیس زادوں  
میں اپنا ایک بڑا مقام بنانے کا خواب دیکھ رہا تھا۔

مجھے ہنسی آرہی تھی۔ کچھ کچھ یہاں کا نظام بھی ایسا تھا۔ آزادی ایک مردہ آسمی نظام کو اپنے  
ساتھ لے کر آئی تھی..... مجھے کچھ دن پہلے راستہ میں ملے ایک پاگل کی یاد آئی جو کسی کوڑے کے ڈھیر  
سے ایک کپڑے کا گلد़ اٹھالا یا تھا اور اسے پیٹ رہا تھا۔ پوچھنے جانے پر اس نے بتایا.....

‘میرا ملک بیار ہے۔ اسے اچھا کر رہوں.....’

یہ گلد़ اس پاگل کے لیے ایک بیار ملک کی حیثیت رکھتا تھا۔ مگر یہاں—  
کہا نیاں آپس میں گلد़ مدد ہو گئی تھیں۔

یہاں اسی بیار ملک میں ایک بچی پیدا ہوئی تھی۔

جو اپنے جنم سے مسلسل روئے جا رہی تھی۔



نادرہ کے زرد چہرے اور کمزور جسم کو دیکھنے کی مجھ میں ہمت نہیں تھی۔ ہم بڑی بڑی  
سیڑھیوں سے ہو کر اس وارڈ میں پہنچ تھے، جہاں کمزور بچوں کو رکھا جاتا تھا اور ان کی نگہبانی کے لیے  
نرسوں کا جال بچا ہوا تھا۔ اندر جانے کی ممانعت تھی..... وہ ایک شیشے کے کیمین طرح تھا..... جہاں  
باہر سے ہم ایسے بچوں کو صرف اپنی آنکھوں تک محسوس کر سکتے تھے.....

وہ ہے.....

لیکن کہاں.....

‘اُدھر دیکھو تو سہی .....’

اُدھر کہاں .....؟

ارے اُدھر ..... اس طرف ..... جہاں وہ گوری والی نری ..... نور محمد اشارے سے مجھے کچھ  
دکھانے کی کوشش کر رہا ہے .....

میرے اندر تیز دھماکے گونج رہے ہیں۔ نادرہ کی بیٹی ..... نگار ..... اُس کے جسم سے  
برآمد ..... اس کے نو خیز جسم سے برآمد ہونے والی ..... شاید ایک حسین تلنی ..... اور تلنی کے پروں کے  
لمس جیسے اب بھی میرے ہونٹوں پر محفوظ تھے .....

نور محمد کے ساتھ میں اس وقت نگار کی خیریت لینے آیا تھا ..... ایک قطار سے نظر آنے  
والے بچوں میں مجھے نگار کہیں نظر نہیں آ رہی تھی .....

ارے وہ ہے ..... اس طرف ..... نور محمد اشارہ کر رہا تھا۔

لیکن کہاں .....

بالکل وہیں ..... جہاں میری یہ شہادت کی انگلی ہے ..... دراصل .....  
драصل کیا .....

وہ بن رہی ہے .....

‘بن رہی ہے .....؟’ میں ایک دم سے چونک گیا تھا .....

اس کے رونے کی آواز سننے۔ وہ بن رہی ہے — وہ وقت سے پہلے آگئی ہے — اور یقیناً  
ایک دن وہ ایک مکمل بچی میں تبدیل ہو جائے گی ..... لیکن وہ روکیوں رہی ہے .....

اور حقیقت یہ ہے کہ مجھے نگار کہیں نظر نہیں آئی — ہاں نور محمد مطمئن تھا کہ ایک دن وہ صحمند  
ہو جائے گی — اور سب ٹھیک ہو جائے گا ..... لیکن باہر آنے کے بعد اس کے یہ احساس ٹوٹ گئے  
تھے ..... وہ بچوں کی طرح رورہا تھا ..... اور ایک بار پھر وہی جملہ اس کے ہونٹوں پر تھا —  
‘بھیساً — یہ سب میرے ساتھ ہی کیوں ہوتا ہے .....’

ادھر سفیان ماموں نے ایک نیاراگ الپا شروع کر دیا تھا..... پاکستان کے بڑوارے سے جہاں وہ خوش تھے وہیں بنگلہ دیش میں شیخ مجیب الرحمن کی حکومت آنے کے بعد وہ دوبارہ واپس جانے کے خواہ شمند تھے۔ لیکن یہ ضرور تھا کہ بنگلہ دیش کی بجائے وہ اپنی عافیت پاکستان میں ہی تلاش کر رہے تھے۔ لیکن شاید اب یہ کام آسان نہ تھا۔ اس لیے سب سے زیادہ ناراضگی انہیں اپنے ہی گھر میں جھیلنی پڑی۔

ممانتی کو غصہ تھا۔ اب یہ کیا پا گل پن سوار ہو گیا۔ وہاں ہے ہی کون جو جائے گا۔ اور جانا ہے تو اکیلے جائے۔ ہم تو نہیں جائیں گے.....  
واہ یہ کیسے ممکن ہے۔

’یا ایسے ممکن ہے کہ ہم نہیں جائیں گے بس۔ ہمارا اپنا ملک ہی بھلا رہیں گے یہیں اور مریں گے بھی یہیں۔‘

ممانتی اپنے فیصلے پر قائم تھیں۔ اور ادھر سفیان ماموں دو ایک روز اپنی الجھن میں ساری دنیا بھول بیٹھے تھے۔

ممانتی انہیں سمجھانے کی کوشش کرتیں۔

’آپ تقدیر سے کیوں الجھ رہے ہیں۔ مت الجھیے۔ سب ٹھیک ہو جائے گا۔ مصیبت کہاں نہیں آتی۔ لیکن مصیبت سے باہر نکلنے کے لیے سوچتے ہیں۔ مصیبت کے آگے ہتھیار نہیں ڈالتے.....‘

’ہاں، بالکل ٹھیک.....‘

’سب سمجھتے ہیں آپ۔ پھر بھی بچے بن جاتے ہیں۔‘ ممانتی آنسو پوچھ رہی تھیں۔ سفیان ماموں پان کھاتے ہوئے ٹھہل رہے تھے۔ لیکن کیا کروں..... نادرہ کی بد نصیبی نہیں دیکھی جاتی۔‘

’اللہ یہ کیسی زبان بول رہے ہیں آپ؟ کوئی اپنی بیٹی کو بدنصیب کہتا ہے— زندگی  
آزمائش ہے— اور اللہ صبر کرنے والوں کے ساتھ—‘

’وہ ..... نگار ..... اسے کچھ ہوگا تو نہیں نا.....‘ سفیان ماموں اب میری آنکھوں میں  
جھاکر ہے تھے ..... تم تو اسے دیکھ کر آئے ہو ..... کیسی ہے وہ؟ میری تو ہمت ہی نہیں .....  
میں سنائے میں تھا— چارلس ڈنس کی دنیا میں ..... اے ٹیل آف ٹوسیٹز—  
اندھیرے میں اپنے ہی افظوں کی گونج نے مجھے ہر اس اور پریشان کر دیا تھا—

’یہ سب سے اچھا وقت ہے‘

اور شاید یہ سب سے برا وقت بھی—

یہ بیحد سمجھداری کا وقت ہے .....

اور بیحد یہ وقوفی کا بھی—

یہ نیندوں سے جاگنے کا وقت ہے—

اور یہ یقینی کا بھی—

یہ اجالوں کا موسم بھی ہے

اور اندھیرے کا بھی—

شاید ہمارے سامنے سب کچھ ہے

اور شاید ہمارے سامنے کچھ بھی نہیں—

هم سیدھے روشنی کی طرف بڑھ رہے ہیں .....

یا نہ ختم ہونے والے اندھیروں کی طرف .....

● ●

’وہ رورہی ہے— ڈاکٹر کہتا ہے ..... وہ نہیں بچے گی— وہ مر جائے گی .....‘

نور محمد کانپ رہا ہے۔ نادر گھٹ گھٹ کر مرجائے گی بھیا۔ نگار کو چنانہ ہی ہو گا.....  
 اس کا رو ناکم ہی نہیں ہو رہا ہے..... میں نے اس سے پہلے کیا کیا نہیں دیکھا تھا بھیا۔  
 کیسی کیسی انوکھی بیماریاں..... جنگیں صرف بیماریاں ہی تو پیدا کرتی ہیں۔ مگر یہ انوکھی بیماری۔  
 اس نے ایک بارے موسم میں آنکھیں کھولی ہیں۔ شاید بے حد بارے موسم میں اور وہ..... صرف  
 روئے جا رہی ہے.....

میں خاموش تھا۔ اس سے پہلے میں نے نگار کے موضوع پر ڈاکٹر ابھیتوش سے باتیں کی  
 تھیں۔ پھر اس لیڈی ڈاکٹر سے بھی جو نگار کا کیس دیکھ رہی تھی۔ میں نے کئی ڈاکٹروں سے اس  
 بارے میں گفتگو بھی کی تھی۔ دلی کے ڈاکٹروں سے بھی مشورہ ہوا تھا۔  
 ڈاکٹر ابھیتوش نے کہا تھا۔ وہ بڑانیہ سے آنے والی ایک روپورٹ کا انتظار کر رہے  
 ہیں۔ نگار کے بارے میں تمام تفصیلات بڑانیہ کے ایک بڑے ہاسپیٹ کے ایک قابل ڈاکٹر کو بھی  
 دی گئی ہیں۔ اُس اسپیتال کا تحقیقی ادارہ اسی موضوع پر کام کر رہا ہے.....  
 ہندستان اور پاکستان کے درمیان اب بھی جنگ کے گھنے سائے برقرار تھے۔ بغلہ دلیش  
 بن جانے کے باوجود دونوں ملکوں میں رسہ کشی جاری تھی۔  
 اور ادھر۔ نگار پیدا ہو چکی تھی۔ مگر الیہ تھا کہ وہ مسلسل روئے جا رہی تھی۔



آسمان پر منڈرانے والے جنگی طیارے خاموش تھے..... لیکن دلوں میں جنگ کے  
 احساس اب بھی زندہ تھے۔ پاکستان اور بغلہ دلیش کی کہانیاں گھر گھر سنی جا رہی تھیں۔ ہر جگہ شیخ  
 مجیب الرحمن اور اندر اگاندھی کے چرچے تھے۔ نئے موسم میں جنگ کے جرا شیم اب بھی باقی  
 تھے۔ اور یہ جرا شیم آہستہ آہستہ نفرت بن کر دلوں میں سلگنے کی تیاری کر رہے تھے۔  
 سنائی میں آوارہ روحوں کا حملہ مجھ پر تیز ہو جاتا.....

ہم دراصل دو دنیاوں کے درمیان پھنس چکے ہیں۔  
 ایک دنیا، جہاں صرف اپنا بجاو کرنا ہے۔  
 اور دوسرا دنیا، جہاں جنگی طیارے منڈرار ہے ہیں۔  
 آنکھوں کے پردے پر نور محمد کا چہرہ منڈراتا۔ وہ بخج جائے گی نا؟ ورنہ نادرہ بھی مر جائے  
 گی.....؛

اس کے آنسو بہر ہے تھے..... میں اُس کا کھونا بھی برداشت نہیں کر سکتا.....؛  
 میں اس سے کیا کہتا، کہ میں خود بھی اسی راستے کا مسافر ہوں۔ جہاں نادرہ کو کھو دینے کا  
 احساس مجھے بھی اتنا ہی پاگل کرتا ہے، جتنا تمہیں.....  
 لیکن وہ ان باتوں کو جانتا ہی کب تھا۔  
 ڈاکٹر ابھیتوش کا فون آیا تھا۔ برطانیہ والی روپورٹ آچکی ہے۔ مجھے فوراً بلایا تھا۔

(۲)

ڈاکٹر ابھیتوش کی نظریں فائل پر جھکی ہوئی تھیں۔ اس کے ہاتھ تیزی سے صفحے پلٹ  
 رہے تھے۔ آنکھوں میں جیرانی کی چمک تھی۔ مختصر سا کمرہ تھا۔ دیوار پر اس کے پیشے سے  
 منسلک کچھ تصویریں آؤیں گے۔ میں سامنے والی کرسی پر بیٹھا اس کے چہرے کے بدلتے  
 تاثرات کو دیکھ رہا تھا۔

‘میڈیکل سائنس انسانی امراض کے لیے ابھی تجربے کے مرحل میں ہے..... انسانی جسم  
 کا سب سے اہم حصہ ہے دماغ۔ دماغ ہی پورے جسم کو کنٹرول میں رکھتا ہے۔ وہ مسکرا یا.....  
 یہ روپورٹ دیکھو۔ یہ سین فرانسکو کی ایک عورت کے بارے میں ہے۔ پیدائش سے  
 62 سال کی عمر تک وہ مسلسل روتی رہی۔ اور 62 سال کی عمر میں اس کی موت ہوئی۔  
 ..... حیرت ہے۔

اور یہ..... نیوزی لینڈ کی ایک بچی۔ محض تین سال تک زندہ رہی۔ اس کا رونا کچھ وقوع تک مہم ہو جاتا تھا۔ پھر کچھ دوا کے اثرات بھی کام کرتے تھے۔ ڈاکٹر اس کے ذہن کو زیادہ تر سلا کر رکھتے تھے۔ جاگتے ہی وہ رونا شروع کر دیتی تھی۔ پیدائش 1930، انتقال 4، جون 1933۔

اوہ..... میں اس بچی کا چہرہ دیکھ رہا تھا۔ تصویر میں بھی وہ روئی ہوئی نظر آ رہی تھی۔ اور یہ..... یہ کچھ سلسلیں تصویریں..... ڈاکٹر ابھیتوش میری طرف مڑا۔ یہ کاغذات مجھے حیران کر رہے ہیں کاردار۔ مائی گاؤ۔ میں نے اب تک ان حیران کن نتاںج کے بارے میں نہیں سوچا تھا۔ یہاں کئی بچے ہیں۔ اور یہ بچے انہیں دنوں پیدا ہوئے جب عالمی جنگ کے شعلوں سے ساری دنیا ڈری ہوئی تھی۔ ان میں سے کئی بچے پہلے اور دوسرے ورلڈ وار کے بعد پیدا ہوئے..... اس نے کاغذ کے پلنے میری طرف بڑھائے..... ان میں سے کوئی بھی پانچ چھ دنوں سے زیادہ زندہ نہیں رہا۔ ویت نام..... جاپان..... ناگا ساکی..... جمنی..... روس..... پٹنا گن..... پیدا ہوتے ہی یہ بچے آنسوؤں کی دنیا میں آگئے۔ انہیں بھی رونے کے دورے پڑتے تھے..... اور ان میں سے کوئی بھی لمبی حیات نہیں پاس کا.....

مجھے وہ جنگی طیارے نظر آئے جو بس ابھی کچھ دنوں پہلے تک مسلسل آسمان میں گشت کرتے ہوئے نظر آ رہے تھے.....

اور یہ..... پاکستان میں پیدا ہونے والے کچھ بچوں کی رپورٹ۔ وہاں بھی ایک سال پہلے ایسے دو بچے پیدا ہوئے۔ ان میں ایک لڑکی تھی۔ لڑکی پیدا ہونے والے دن ہی مر گئی۔ اور لڑکا دو دن تک زندہ رہا۔ نتیجہ دیکھو۔ روتے روتے دم گھٹنے سے موت.....

’کیا یہ بچے بھی جنگ کی پیداوار تھے؟‘

’نہیں کہا جا سکتا.....‘

’کیوں.....؟‘

دُسائنس ٹھوس تیجوں پر پہنچنے سے پہلے فیصلہ نہیں دیا کرتا۔ اسی لیے ان بیماریوں پر ریسرچ کا کام ابھی جاری ہے۔ جنگیں اور بتاہیاں اپنے ساتھ ہزاروں طرح کی بیماریاں بھی ساتھ لے کر آتی ہیں..... اور یہ دیکھو کاردار.....

ایک خوبصورت سی لڑکی تھی۔ جو ہمیں سے بھی بیمار نہیں نظر آ رہی تھی..... میں چونک گیا  
— تھا۔

یہ نیوزی لینڈ میں پیدا ہوئی۔ 32 سال تک کی حیات می۔ مگر ساری زندگی رونا ہی اس کا مقدر رہا۔ دن میں کئی کئی بار رونے کے دورے پڑتے تھے..... مگر عام لڑکیوں جیسی ہی ایک لڑکی.....

ابھیتوش میری طرف دیکھ رہے تھے۔

”شاید اسی لیے ابھی تک اس بیماری کو کوئی نام نہیں دیا جاسکا ہے۔ بچوں کی ان بیماریوں کے پیچھے دراصل تین چیزیں ہوتی ہیں۔ اسے سمجھو۔ Mental, Emotional, Behavioral Disorder“ ان سب کے اثرات بھی مختلف ہوتے ہیں۔ جیسے۔ مثال کے لیے.....

ڈاکٹر ابھیتوش مسکرانے۔

Anxiety disorders, severe depression, Bipolar disorder, attention-deficit/Hyperactivity Disorder, Learning Disorders, Conduct Disorder, Eating Disorders, Autism, Schizophrenia.

لیکن ان سب کا تانا بنا کہیں نہ کہیں دماغ سے جڑا ہوا ہے۔ پیدا ہوتے ہی کچھ بچوں کو سیزریا جھکٹے شروع ہو جاتے ہیں۔ کچھ ایسے بھی بچے ہوتے ہیں جو پیدا ہوتے ہی آدھے آدھو رے ہمارے سامنے ہوتے ہیں۔ جیسے ہونٹ کا حصہ نہیں بن پایا۔ یا گال کے پاس کا..... ان بچوں کی

پیدائش کے ساتھ ہی ہم تینوں کیفیت کو لے کر اپنی ریسرچ کو آگے بڑھاتے ہیں۔ ان میں کچھ بچے اگر grow کر بھی جاتے ہیں، اس کے بعد بھی ان کی بیماریاں بنی رہتی ہیں۔ مینٹل، ایمپشنل اور بیہوریل پر ایلم ان کے بڑے ہونے کے ساتھ ساتھ زیادہ تکلیف دہ ہونے لگتا ہے۔ اور اسی لیے ہم انہیں Disorder کہتے ہیں۔ مینٹل ڈس آرڈر..... ہم اس Identity کی کوشش کرتے ہیں لیکن زیادہ تر چانسیز اس بات کے ہوتے ہیں کہ بچے عام نارمل لائف کو Enjoy نہیں کر سکتے۔ ایسے بچوں کا دنیا میں آنا بھی ایک تکلیف دہ مرحلہ ہوتا ہے۔ اور ان کے ساتھ زندگی گزارنا بھی۔

میں آہستہ سے بڑھا رہا تھا..... ہم ان دیکھی جنگوں کی طرف بڑھ رہے ہیں اور جنگیں ہمیں بتاہ کر رہی ہیں ڈاکٹر.....،

ڈاکٹر ابھیتوش کھٹکی کے باہر دیکھتا ہوا بتاہ کر رہا تھا۔

Mental health disorders in children and adolescents are caused by biology, environment, or a combination of the two. Examples of biological factors are genetics, chemical imbalances in the body, and damage to the central nervous system, such as a head injury. Many environmental factors also can affect mental health, including exposure to violence, extreme stress, and the loss of an important person.

Families and communities, working together, can help children and adolescents with mental disorders. A broad range of services is often necessary to meet the

needs of these young people and their families.

میں نے سنبھلنے کی کوشش کی۔ ایسے بچوں کے لیے dedication کا جذبہ۔ وہ بھی اس پاگل بھاگتی دنیا میں۔ جہاں ہر طرف ایک ریس ہے..... ایک جنگ ہے..... اور بچے اپانچ پیدا ہو رہے ہیں..... جہاں ہر طرف تباہیاں ہیں اور بچے آدھے ادھورے جنم لے رہے ہیں۔ جہاں بم پھٹ رہے ہیں۔ گولے داغے جارہے ہیں..... اور بچے پیدائش کے ساتھ ہی سیزراور جھکل کر سہنے لگتے ہیں۔ ایک جنگ کے بعد دوسرا جنگ۔ اور بچے مسلسل مینٹل ڈس آرڈر کا شکار ہوتے جا رہے ہیں۔ یہ سب کیا ہے ڈاکٹر.....؟

’یہ سب آپ کی کتابیں بول رہی ہیں۔ ہم اس سطح پر اتنے جذباتی ہو جائیں تو پھر ہمار کر بیٹھ جائیں۔ اسی لیے ہمارے لیے نتیجہ ہام ہے۔ ہم ہارنے کے باوجود ہر بار ایک بہتر نتیجے کی امید کرتے ہیں۔ کبھی کبھی تو سینکڑوں سال تک۔‘

’لیکن عام زندگی سینکڑوں سال انتظار کہاں کرتی ہے ڈاکٹر؟ وہ بچی جو اس دنیا میں آئی ہے، وہ بھی ان لوگوں کی طرح ہے، جس کی روپورٹ اور تصویریں آپ کی میز پر پھیلی ہوئی ہیں۔ عام آدمی کو صرف ایک چیز سے مطلب ہوتا ہے۔ اس کا مریض بچے گایا مر جائے گا۔ مجھے بتائیے۔ نگار کا کیا ہوگا.....؟‘

’ساماری۔ یہ نہیں بتا سکتا۔ ہم آخر وقت تک انسانی جان کے تحفظ کے لیے لڑتے ہیں اور یہ کام ابھی بھی جاری ہے۔‘

’تو آپ اسے بچالیں گے؟ میری آنکھوں میں الجھن کے آثار تھے۔ یا پھر وہ لڑکی آپ کے تجربے کا ایک حصہ بن جائے گی۔؟ ان تصویریوں کی طرح..... یا ان تصویریوں میں ایک اور کا اضافہ۔ پھر آپ اپنی یہ روپورٹ برطانیہ کے ہسپتال کو مزید تجربے کے لیے بھجوں گے۔‘

’یہ تجربہ کسی ایک کے لیے نہیں ہوتا، اس کے پیچھے آنے والی انسانی نسلیں ہوتی ہیں۔ تجربے نہ ہوں تو نہیں تحقیق سامنے نہ آئے اور نہیں میڈیں۔‘

ڈاکٹر ابھیتوش میرے فکر مند چہرے کو دیکھ رہا تھا۔ ’کچھ بچے پیدائشی ذہنی معذور نہیں ہوتے۔ پھر بھی پیدائش کے کچھ دنوں بعد یا نوجوانی میں پہنچ کے بعد بھی وہ Anxiety کا شکار ہو جاتے ہیں۔ 9 سال کے بچے۔ تیرہ سال کے۔ سولہ سال کے۔ ایک سروے کے مطابق اب ہمارے ہی ملک میں Anxiety disorder والے بچوں کی تعداد کافی بڑھتی جا رہی ہے۔‘

’لیکن کیوں ڈاکٹر.....‘

ڈر..... خوف..... نئے بچوں کی سب سے بڑی بیماری ہے خوف۔ ایک ان دیکھا خوف انہیں جکڑتا چلا جاتا ہے۔ کچھ ماں باپ بیحد پیار کرتے ہوئے بھی اپنے بچوں کے اندر کے اس خوف کو نہیں جان پاتے۔ یا بچے جب ان کے سامنے ہوتے ہیں تو وہ اس خوف سے الگ ہوتے ہیں۔ مگر ذرا بھی تہائی کا احساس انہیں دوبارہ خوف کے چنگل میں قید کر دیتا ہے۔ اور آپ کہہ سکتے ہیں۔ بیحد معصوم نظر آنے والے یہ بچے بھی اچانک Severe Depression کا شکار ہو جاتے ہیں۔

میرے دماغ میں مسلسل ایک فلم چل رہی تھی۔ کوئی میں آسیب اور جنات کا ہنگامہ۔ بلند حویلی کے زوال کی دردناک داستان۔ ماضی سے لپٹے ہوئے لوگ۔ گمشدہ خزانے کی تلاش۔ آسمان پر منڈرانے والے جنگی طیارے۔ ہندستان اور پاکستان کی جنگ۔ آنکھوں میں سمائی ہوئی نفرت۔ پاکستان کی تقسیم۔ دونوں ملکوں کے آپسی رشتہوں کا تکلیف وہ حد تک خراب ہو جانا۔ سفیان ماموں کا آنا۔ نادرہ کی شادی اور..... نگار کا جنم۔۔۔۔۔ مسلسل خوف کی بارش۔ جنگیں۔۔۔۔۔ تباہیاں۔۔۔۔۔ اور ایک نئے انسان کی آمد۔۔۔۔۔

ڈاکٹر ابھیتوش میری طرف مڑے۔ میں آپ کو کچھ ایسے ڈس آرڈر کے بارے میں بتاتا ہوں۔ مثال کے لیے۔

☆ Phobias, which are unrealistic and

overwhelming fears of objects or situations.

☆ Generalized anxiety disorder, which causes children to demonstrate a pattern of excessive, unrealistic worry that cannot be attributed to any recent experience.

☆ Panic disorder, which causes terrifying "panic attacks" that include physical symptoms, such as a rapid heartbeat and dizziness.

☆ Obsessive-compulsive disorder, which causes children to become "trapped" in a pattern of repeated thoughts and behaviors, such as counting or hand washing.

☆ Post-traumatic stress disorder, which causes a pattern of flashbacks and other symptoms and occurs in children who have experienced a psychologically distressing event, such as abues, being a victim or witness of violence, or exposure to other types of trauma shuch as wars or natural disasters.

ڈاکٹر ایمھیو شمسکرائے ..... یہ ہے آج کی حقیقت کاردار— پہلے ہم سب سوچتے تھے کہ چھوٹے بچوں پر سوریڈ پریشن کا اٹیک نہیں ہو سکتا جبکہ آج تسلیم کیا جا چکا ہے کہ یہ اٹیک کسی بھی عمر کے بچوں پر آ سکتا ہے۔ اب آپ نگار کو ہی لیجئے۔ میں آپ کو سمجھاتا ہوں کہ اموشل اٹیک کی کیا کیا

فتیمیں ہو سکتی ہیں۔ جیسے کچھ بچ پیدا ہوتے ہی ایک SAD چہرہ لے کر آتے ہیں۔ اور کچھ زور زور سے چلانے یارونے لگتے ہیں۔ اب ان بچوں کا ایک دوسرا چہرہ دیکھیے۔ Motivation کچھ بچھیلے کو دنے سے دور بھاگتے ہیں یا اسکول ہوم ورک میں ان کی دلچسپی نہیں کے برابر رہ جاتی ہے۔ Day to day life کھانے پینے میں دل نہیں لگنا۔ وقت پر نہیں سونا۔ کسی Physical complaints کا نہیں ہونا۔ بچوں کے یہ مسائل سوچتے ہیں۔ اور اسی ڈس آرڈر کی ایک اور تہہ ہے۔ Thoughts بہت سے بچ سوچتے ہیں کہ وہ خوبصورت نہیں ہیں۔ یا سامنے والا انہیں مار سکتا ہے۔ یا وہ کسی کام کو صحیح طریقے سے انجام دینے کے لائق نہیں ہیں۔ اور پھر یہ..... کہ یہ دنیا اور زندگی ایک بالکل ہی وابیات یا بیکاری شے ہے۔ اسی لیے Attention Deficit, Bipolar Disorder, Eating Disorder, Conduct Disorder, Learning Disorder کی طرح ایک اور اٹیک ہے۔ Schizophrenia۔ بچے حقیقت سے آنکھیں چار کرتے ہوئے گھبرا تے ہیں..... اور کہیں بھی خوش نہیں رہ پاتے۔ یا دوسری صورت میں وہ اپنے لیے ہر جگہ، ہر مقام پر دکھ کے سوراستے خود پیدا کر لیتے ہیں.....

‘ماں گاؤ.....’ میری آنکھیں بند تھیں۔ بچوں کی نئی سی خوبصورت دنیا بیماریوں میں بدل گئی تھی۔ ایک بیمار نظام میں پیدا ہونے والے بیمار بچے۔

میری آواز کمزور تھی..... آپ کا میڈیکل سائنس صرف ریسرچ کر رہا ہے یا ایسے بچوں کی تندرتی اور صحت کے لیے.....

‘ہو..... ہو.....’ ڈاکٹر ایمیٹیو ش زور زور سے بنے۔ ساری دنیا آپ کے سامنے ہے کاردار۔ لوگ مر رہے ہیں لیکن لوگ زندہ بھی ہیں، جس تیزی سے لوگ مر رہے ہیں، اسی تیزی سے پیدا بھی ہو رہے ہیں۔

‘اپنی بیماریوں کے ساتھ.....’

‘بالکل صحیح کہا۔۔۔ لیکن ایک حقیقت اور بھی ہے کاردار۔۔۔ ہم انسان ہیں اور انسان ہاں نہیں مانتا۔۔۔’

‘میں بھی نہیں مانوں گا۔۔۔’  
‘لیکن ایک بات ضرور کہوں گا۔۔۔ ڈاکٹر ابھیتوش نے گھری سانس لی۔۔۔ مان لیجئے یہ پچی نج جاتی ہے..... تو.....؟’  
‘مطلب؟’

‘کتنے سال زندہ رہے گی؟’، ابھیتوش میری آنکھوں میں جھانک رہے تھے۔۔۔ ایک بیمار پچی کا آپ کیا کریں گے۔۔۔ وہ دوبارہ کھڑکی سے باہر جھانک رہے تھے۔۔۔ ڈاکٹروں کے ایک بڑے پینل نے تکلیف دہ بیماریوں کے لیے Mercy Death کا فارمولہ کھونگ نکالا تھا۔۔۔ مگر مہذب دنیا کے چلانے والوں کو یہ فارمولہ منظور نہ تھا۔۔۔ آپ ایک بیمار کے ساتھ رہتے ہیں تو خود بھی بیمار ہو جاتے ہیں۔۔۔

میں خونزدہ آنکھوں سے ڈاکٹر کے چہرے کو پڑھنے کی کوشش کر رہا تھا۔۔۔  
‘ابھی آپ کو میں نے کچھ روٹ دکھائی۔۔۔ اس حالت میں سب سے زیادہ زندگی پانے والی خاتون کی عمر 62 سال تھی۔۔۔ کیا آپ سوچ سکتے ہیں، یہ 62 سال کس طرح گزرے ہوں گے اور 62 برسوں میں اس عورت سے وابستہ لوگوں پر کیا گزری ہوگی۔۔۔؟’  
‘تو آپ کا خیال ہے مری دیتھ۔۔۔’

آخرا سے عام کرنے میں برائی ہی کیا ہے۔۔۔ جب ہم جانتے ہیں کہ دولت بھی اس مرض کے آگے بیکار ہے۔۔۔

‘یعنی ایک موہوم سی امید کے آگے۔۔۔؟’  
‘آپ اس موہوم سی امید کو جلانے رکھیے۔۔۔ اور ڈاکٹر اپنی تجربہ گاہ کو جلانے رکھے گا۔۔۔’  
‘یعنی آپ کے لیے کوئی انسانی زندگی۔۔۔؟’

”معنی رکھتی ہے کاردار— لیکن ایک بیمار، جس کے بچے کا کوئی چانس نہ ہو— اور جس کے بارے میں پتہ ہو کہ یہ زیادہ دن سروائی نہیں کر سکے گا.....“  
 ”اور اسی لیے مری دیتھ..... میں تکلیف دہ حد تک اہولہ ان تھا— چلیے، ایک دن مہذب دنیا کے لوگوں کو عقل آجائے گی— اور وہ اس مری دیتھ کو قبول کر لیں گے.....  
 میں جانے کے لیے اٹھ کھڑا ہوا تھا—

(۳)

نگار اسپتال سے کوٹھی میں آگئی— اور یہ فیصلہ نور محمد نے لیا تھا۔ شاید وہ تقدیر یا اور ڈاکٹروں کے آگے ہار گیا تھا— میں دیکھ رہا تھا، ادھر کئی دنوں سے اس پر چڑچڑا پن حاوی ہوتا جا رہا تھا— وہ ذرا ذرا سی بات پر چیخ اٹھتا۔ سفیان ماموں اور ممانی سے بھی وہ زیادہ با تین نہیں کرتا تھا— ہاں کوٹھی میں لانے سے پہلے میری اس سے مختصر گفتگو ہوئی تھی—  
 جیسے اس نے کہا تھا— میں نے اب فیصلہ کر لیا ہے— میں نگار کو کوٹھی لے آؤں گا.....  
 ”لیکن ڈاکٹر اجازت دیں گے..... تب..... نا.....“  
 ”نہیں..... ڈاکٹر کے لیے میری بیٹی صرف ایک تجربہ ہے۔ میں اپنی بیٹی کو ان کی تجربہ گاہ کی بھینٹ نہیں چڑھاؤں گا— دنوں صورتوں میں، اس کا لہجہ سخت تھا— اگر وہ زندہ رہتی ہے..... یا پھر..... خدا نے اس کی قسمت میں اتنی ہی عمر لکھی ہے۔ تب بھی..... میں اسے کوٹھی لے آؤں گا.....“  
 ”پھر کیا کرو گے.....؟“

”وہ میں نے سوچ لیا ہے..... اس کی آنکھیں خلاء میں دیکھ رہی تھیں۔ اور میں جانتا ہوں، آپ ان باتوں کو تسلیم نہیں کرتے.....  
 ”مشائی.....؟“

”جیسے میں یہ کہوں کہ اب مجھے ان ڈاکٹروں پر بھروسہ نہیں رہ گیا.....“

‘ہو سکتا ہے، ڈاکٹر تمہاری بیٹی کے مرض کی تشخیص اب تک نہیں کر پائے ہوں۔ کبھی کبھی وقت لگتا ہے.....’

‘تشخیص اب ان کے بس کاروگ نہیں ہے۔’

‘مطلوب؟ اس بار چونک کر میں نے اس کی طرف دیکھا تھا۔ تمہارے کہنے کا مطلب کہیں یہ تو نہیں.....’

‘یہی ہے کہ اب مجھے ان ڈاکٹروں پر بھروسہ نہیں رہا۔’

‘وہی تو پوچھ رہا ہوں۔ پھر کیا کرو گے۔’

‘وہ۔ جواب میرا دماغ کہتا ہے۔ اور جس کے لیے اب تک میں خود سے لڑتا رہا۔ میں وہی کرنے جا رہا ہوں..... اور میں جانتا ہوں بھیا، آپ میری ان باتوں کو کبھی نہیں مانیں گے۔’

‘میں اب بھی نہیں سمجھا.....’

‘کچھ باتیں ڈاکٹروں کی پیش سے اوپر کی ہوتی ہیں۔ اسی طرح کچھ بیماریاں، جو ڈاکٹروں کی سمجھ میں کبھی نہیں آ سکتیں.....’

میرا دماغ بھٹاگیا تھا۔ میں اس کی طرف دیکھ رہا تھا، اس کا چہرہ جذبات سے عاری تھا۔

‘تانترک، جھاڑ پھونک..... درگاہ..... پیر صاحب..... منتین..... چڑھاوا.....

سدھی..... منتر جاپ..... اور دعا میں..... وہ آہستہ آہستہ بدبارہا تھا..... میں وہیں واپس آ گیا ہوں۔ کل ایک تانترک ملا تھا۔ اس نے بتایا..... نگار پروہی جن سوار ہے، جو ماں پر تھا۔

میں نے کچھ بولنے کی کوشش کی تو نور محمد نے ہاتھ کے اشارے سے مجھے روک لیا۔

‘نہیں۔ بھیا۔ کوئی نصیحت نہیں۔ میں آپ کے میدی یکل سائنس سے ہار گیا۔ اب

مجھے میرے دل کی بات سن لینے دیجئے۔ ورنہ نگار کو کچھ ہو گیا تو مجھے زندگی پھر یہ بات پر لیشان کرے گی کہ میں ایک اچھا باپ ثابت نہیں ہوا۔ میں اس کے لیے اپنے دل کی آواز بھی نہیں سن سکا۔’

ایک بیجدمزور اخلاقیات، جیسا کہ ایسے موقعوں پر ایک باپ کی ہو سکتی ہے۔ ایک باپ جو ساری زندگی خوشیوں کے لیے ترس گیا تھا۔ اور جب خوشیوں کے پھولوں کو چنے کا موسم آیا تو وہاں بھی خداں رسیدہ موسم کی شروعات ہو چکی تھی۔

گھر آنے کے بعد بھی نگار پر مسلسل دورے پڑ رہے تھے۔ نادرہ جیسے ایک خاموش بت میں تبدیل ہو چکی تھی۔ نگار کا رونا شروع ہوتا تو پھر بند ہونے کا نام ہی نہیں لیتا۔ رونے کے ساتھ ہی اسے جھٹکے آنے لگے تھے..... اور ایسا لگتا تھا جیسے اس کی سانسوں کی لڑیاں لمبھر میں ٹوٹ کر بکھر جائیں گی۔

دوبار رقیہ اسے دیکھنے آئی۔ مگر دونوں باروہ شان کو گھر میں ہی چھوڑ کر آئی تھی۔ کیونکہ کوٹھی کے آسی ماحول میں اب نگار کے رونے کی آواز کچھ کچھ رات میں بھیڑیے کے رونے کی آواز سے ملتی تھی۔ نادرہ بھٹی آنکھوں سے لیٹی لیٹی بس نگار کو دیکھ لیتی تھی..... رقیہ نے محبت سے اسے ایک بار گود میں لینا چاہا تھا۔ مگر نگار کی ہچکیاں بندھ گئیں۔ رقیہ نے گھبرا کر اسے دوبارہ بستر پر لٹا دیا۔

ایک بیجدمزور سے جسم میں دننہی آنسوؤں میں لپٹی آنکھیں۔ میں نے کتنی بار ان آنکھوں کو دیکھنے کی کوشش کی۔ مگر ایک بار بھی مجھے اس مقصد میں کامیابی نہیں۔ نور محمد نے نگار کی دیکھ بھال کے لیے ایک آیار کھلی۔ امماں جی، سب اسے اماں جی بولتے تھے۔ بچے چھوڑ کر چلے گئے تھے۔ اماں جی محلے میں بچہ کھلانی کے لیے مشہور تھیں۔ لیکن اماں جی دو دن میں ہی یہ کام چھوڑ کر چلی گئیں۔

’نا، جی..... مجھ سے نہ ہوگا۔ اس پچی پر تو سایہ ہے.....‘

دو تین بچہ کھلانی کے بعد اب یہ مورچہ بانو نے سنبھالا تھا۔ بانو کے بارے میں مشہور تھا کہ اس کے شوہر نے چھوڑ دیا ہے۔ اور وہ بغلہ دیش سے بھاگ کر آئی ہے۔ بانو کا اس دنیا میں

کوئی نہ تھا— گہر اسانو لا رنگ، قد پانچ فٹ چار انچ کے آس پاس۔ چھریہ جسم— ساڑی پہننی تھی اور زیادہ تر خاموش رہتی تھی۔ لیکن اچھی بات یہ ہوئی کہ بانو کو اس کام میں مزہ ملنے لگا۔

نگار کو دن میں رونے کے جھٹکے کم از کم دوبار ضرور پڑتے تھے۔ اور یہ جھٹکے ایسے ہوتے کہ سامنے والا یقین طور پر بچی کی زندگی سے مایوس ہوجاتا۔ بانو ایسے موقع پر مسکرا کر چپ رہتے کا اشارہ کرتی۔ اور کوئی بہاری، بگالی گانا شروع کر دیتی۔ اس کا بچپن بہار میں گزار تھا۔ پھر گھر کے لوگ بنکلہ دلش چلے گئے۔ وہاں بتاہی بچی اور شوہرنے چھوڑ دیا تو وہ بھی ایک قافلے کے ساتھ بھاگ کر ہندستان چلی آئی۔

وہ آرام سے اسے گود میں لیے کام کرتی رہتی۔ اور دل ہی دل میں کچھ نہ کچھ گاتی رہتی۔ اور اس درمیان اگر نگار کو رونے کا اٹیک آتا تب بھی اس کے کام میں کوئی فرق نہ آتا۔

نور محمد، بانو کے آجائے سے خوش تھا۔ لیکن ٹھیک کا کام اب لگ بھگ چھوٹ چکا تھا۔ وہ سارا سارا دن مولویوں اور تانتروں کے پاس بھاگتا رہتا تھا۔ کبھی کوئی توعید..... کا لے کپڑے میں لپٹی شمشیر..... ایک مولوی نے گھر کے ہر کمرے میں بڑی بڑی کھیلیں ٹھوکیں۔ عام طور پر اس کے گھر کے دروازے پر اب ایسے جھاڑ پھونک کرنے والوں کو دیکھا جا سکتا تھا۔

اسے سمجھانا بیکار تھا۔ کیونکہ اب وہ اسی راستے پر چل پڑا تھا۔



اس دن میں سفیان ماموں کو لے کر آیا تھا۔ بانو نے بتایا کہ نگار کو آج غیر معمولی طور پر جھٹکے آئے تھے۔ اور ابھی کچھ دیر پہلے ہی وہ روتے روتنے سوگی ہے۔

سفیان ماموں، ممانی کے ساتھ ڈرائیور روم میں بیٹھ کر چائے پینے لگے۔ میں نگار اور نادرہ کو دیکھنے آگئیا۔ میری آنکھیں سوئی ہوئی نادرہ پر بھی تھیں۔ آنکھیں بند تھیں۔ اس درمیان اس کا جسم بھی بے حد کمزور ہو گیا تھا۔ مگر ہونٹوں پر وہی گلاب روشن تھے۔ بیماری کے

با وجود اس کے چہرے کی خوبصورتی اور شادابی میں، کہیں کوئی فرق نہیں آیا تھا۔ اچانک اس نے کڑوٹ بدلتی..... اور سامنے مجھے دیکھ کر ایک عجیب سی پراسار مسکراہٹ اس کے چہرے پر روشن ہو گئی۔ اس نے اٹھنا چاہا..... تو میں نے منع کر دیا۔  
”نہیں۔۔۔ آرام کرو۔۔۔ طبیعت کیسی ہے۔۔۔“

”جیسی دلکھر ہے ہو۔۔۔ اس کے لب کا نپ رہے تھے۔۔۔ یہ۔۔۔ یہ کہاں ہیں۔۔۔“  
”باہر۔۔۔ نور محمد کے بارے میں پوچھر رہی ہونا۔۔۔؟“  
”جی۔۔۔“

”میرے ساتھ سفیان ماموں اور مممانی بھی ہیں۔۔۔ بلاوں۔۔۔؟ وہ ڈرائیور روم میں ہیں۔۔۔ بلاوں۔۔۔“

”نہیں۔۔۔ اس کے چہرے پر تذبذب کے آثار تھے۔۔۔ کچھ کہنا تھا تم سے۔۔۔ نہیں جانتی، زندگی کب بے وفائی کر جائے۔۔۔“

”نہیں نادرہ۔۔۔“ میرے جسم میں اچانک کنپی چھا گئی۔۔۔ فرط جذبات سے میں نے اس کے ہاتھوں کو چوم لیا۔ ”نور محمد کی نہیں جانتا، لیکن یہ جداً مجھے بھی برداشت نہیں ہو گی۔۔۔“  
”تو پھر مجھے چھینا کیوں نہیں۔۔۔؟ اس کی آواز لڑکھڑا رہی تھی۔۔۔ آنکھوں میں چمک تھی۔۔۔ بولو حُمن۔۔۔ چھین سکتے تھے مجھے۔۔۔ تمہارے ہی گھر میں تھی۔۔۔ کوئی کچھ نہیں بولتا۔۔۔ کیوں نہیں چھینا۔۔۔؟، اس نے گھری سانس لی۔۔۔ دوبارہ میرے ہاتھوں کو چھووا۔۔۔ میری انگلیاں سہلاتے ہوئے اس کے آنسو بہہ رہے تھے۔۔۔“

”مجھے بولنے دو حُمن۔۔۔ اور ہاں۔۔۔ ہاتھ مت ہٹانا۔۔۔ پکڑ رہنے دو۔۔۔ اچھا لگ رہا ہے۔۔۔ متوں بعد۔۔۔ سمجھ رہے ہونا۔۔۔ متوں بعد۔۔۔ تم نے تو خود سے ہی کاٹ دیا۔۔۔ ایک لڑکی کے احساس بھی نہیں سمجھ سکتی۔۔۔ اور خود کو سب سے زیادہ ہوشیار سمجھتے رہے۔۔۔  
لمحہ ٹھہر گئے تھے۔۔۔ یہ آسی ہو یہی اچانک ٹلمسیم ہوش رہا میں تبدیل ہو گئی۔۔۔ میرے سامنے

وہ ساحرہ تھی، جسے میں نے پیار کیا تھا۔ ایک ایسی ساحرہ جس کی آنکھوں کی پراسرار چمک نے اس وقت مجھے کسی بے جان بہت میں تبدیل کر دیا تھا.....

وہ میرے ہاتھوں کو تھامے ہوئی تھی۔ اس کی انگلیاں، میری انگلیوں سے کھیل رہی تھیں۔ میرے سارے جسم میں گشیدہ وہی انگارے جمع ہو گئے تھے جب میں نے پہلی بار اس کے پھول جیسے ہونٹوں کا بوسہ لیا تھا۔

نادرہ نے نظر اٹھائی۔ میری طرف دیکھا۔ یاد ہے جب میں پہلی بار تمہارے گھر آئی تھی۔ تمہیں دیکھ کر رہی، پہلی بار میں تڑپ گئی تھی۔ بات کیسے کرتی۔ تمہیں دیکھتے ہی امی کا دکھ بھول گئی۔ اور پھر ایسا لگا، جیسے تم بھی اسی احساس سے گزر رہے ہو۔ پاگل۔ ایک ہفتہ بعد تم سے بات ہوئی تھی۔ اور تم میری خاموشی کو پڑھ بھی نہیں سکے۔ تم مجھے بانہوں میں لیتے تھے اور اس سے پہلے ہی میں خود کو تمہارے حوالے کر دیتی تھی۔ پھر بھی تم اپنی نادرہ کو سمجھ نہیں پائے۔۔۔۔۔ اُس کے لفظوں میں تھرثار اہٹ تھی۔۔۔۔۔ پھر تیز کھانی اٹھی۔۔۔۔۔

”نادرہ.....نادرہ.....“

اس کی آنکھوں میں آنسو آگئے تھے۔ پریشان مت ہو۔۔۔۔۔ بیمار ہوں۔۔۔۔۔ لیکن یہ وقت خدا نے عطا کیا ہے۔۔۔۔۔ بہت کچھ کہنا ہے تم سے۔۔۔۔۔ تمہارا انتظار کرتی تھی۔۔۔۔۔ ہمیشہ سوچتی تھی، آخر وہ کون سالمحمد ہوگا جب تم ان سے الگ مجھ سے ملنے آؤ گے۔۔۔۔۔ تم نے ایک بار بار بھی میرے بارے میں نہیں سوچا۔۔۔۔۔ یہ بھی نہیں کہ میرا کیا ہوگا؟

میرے دماغ میں میزائلیں چھوٹ رہی تھیں۔۔۔۔۔ دھماکے ہو رہے تھے۔۔۔۔۔ ابھی بھی اس کی انگلیاں، میری انگلیوں میں پیوست تھیں۔ اور جیسے اس ایک لمبے وہ وحشت اور خوف کی وادیوں سے دور نکل آئی تھی۔۔۔۔۔ جسے آنا ہے آجائے۔۔۔۔۔ جسے جو سمجھنا ہے، وہ سمجھ لے۔۔۔۔۔ وہ کافی کمزور ہو گئی تھی۔۔۔۔۔ ایک جھٹکے سے وہ بستر پر بیٹھ گئی۔۔۔۔۔

”ہاں۔۔۔۔۔ مجھے دیکھنے دو۔۔۔۔۔ برسوں گزر گئے۔۔۔۔۔ ایسے ہی رہو۔۔۔۔۔ ڈرومٹ رحمٰن۔۔۔۔۔“

آبھی گئے تو کوئی زلزلہ نہیں آجائے گا۔ مجھے دیکھنا ہے تمہیں؟

وہ میرے چہرے پر جھک گئی تھی۔ اس کی آنکھیں میری آنکھوں میں جیسے گزرے ہوئے  
کل کو پڑھنا چاہتی تھیں۔

نادرہ مسکرائی۔ چلو، تسلی ہو گئی۔ تمہاری آنکھوں میں اب بھی ہوں میں۔ اور  
ہاں۔ ابھی بھی تم بالکل ویسے ہی ہو۔۔۔ ذرا بھی نہیں بد لے۔ آج بھی اچھے لگتے ہو۔ اسماڑ۔۔۔  
وہ مسکرا رہی تھی۔۔۔

لیکن دوسرا ہی لمحے اس کے چہرے کی دھوپ کو فلکر کی بد لیوں نے ڈھک لیا تھا۔

تم میرے کیوں نہیں ہو۔۔۔ بولو۔۔۔؟

نا۔۔۔ نادرہ۔۔۔

‘کیوں نہیں ہو میرے۔۔۔ کی کیا تھی مجھے میں۔۔۔ ماں کیوں نہیں سکے مجھے۔۔۔ ابو تو لٹے  
لٹائے جان کی خیرات مانگنے پہنچے تھے تمہارے گھر۔۔۔ مانگا ہوتا تو آسانی سے مل جاتی میں۔۔۔ میں  
ہمیشہ سوچتی تھی، تم اب مانگو گے مجھے۔۔۔ اب مانگو گے۔۔۔ مگر تم نے تو۔۔۔ ایسا کیوں کیا حرم۔۔۔  
بولو۔۔۔ کیا ایسا۔۔۔’

میری آواز گنگ تھی۔۔۔ ہونٹ خاموش۔۔۔ جسم میں جیسے خون کا ایک قطرہ بھی نہیں۔۔۔  
آواز کا نپر رہی تھی۔۔۔

سب۔۔۔ میں نے کیا نادرہ۔۔۔ یا تم نے۔۔۔؟ اچاک تم بدل گئی۔۔۔ یاد ہے۔۔۔ تم نے  
کبھی محبت کا اظہار نہیں کیا۔۔۔ کچھ بھی نہیں بھولا میں۔۔۔ سب کچھ یاد ہے۔۔۔ پھر احساس ہوا کہ  
صرف میں ہی محبت کرتا ہوں تم سے۔۔۔ اور تم جو کچھ میرے ساتھ کرتی رہی، بس وہ ایک نازک عمر  
سے جڑا احساس تھا۔ اور اسی لیے خاموش محبت کے باوجود کبھی تم سے پوچھنے کی بہت بھی نہیں ہوئی کہ  
تم مجھ سے پیار بھی کرتی ہو یا نہیں۔۔۔

پیار کے لیے پوچھا نہیں جاتا۔ بولنا ضروری نہیں ہوتا حرم۔۔۔ دل کے جذبے تو بس

دل ہی سمجھتے ہیں۔ مجھے لگا، شاید میرے دل کی زبان سے تم واقف ہو گے..... لیکن اب آہستہ  
آہستہ تمہیں بھولنے کی کوشش کر رہی ہوں.....

نادرہ مسکرائی۔ مشکل یہ ہے کہ ہمارے یہاں اگلا جنم بھی نہیں ہوتا..... اس جنم میں تو  
تمہیں بھولنے سے رہی۔ اور اگلا جنم ہوتا نہیں..... اس باراں کی آنکھیں ڈراونی لگ رہی تھیں۔  
انگلیاں، میری انگلیوں پر سخت ہو گئی تھیں۔ آواز بھی بھاری تھی۔  
”مجھے کیوں نہیں ماٹا گا۔؟ دیکھو میری بیٹی کو۔..... زندہ لاش لگتی ہے نا۔۔۔۔۔ ممکن ہے۔۔۔۔۔ تمہاری  
ہو جاتی تو زندگی میں یہ وقت ہی نہیں آتا۔ کیوں نہیں چھینا مجھے۔۔۔۔۔ ماردوں گی تمہیں.....  
اس نے گردن پر اپنی انگلیاں سخت کیں اور دوسراے ہی لمحے پھوٹ پھوٹ کرو پڑی۔  
مار بھی تو نہیں سکتی تمہیں۔۔۔۔۔ تمہارا یہی احساس تو بس مجھے اب تک زندہ رکھے ہے رحمن۔۔۔۔۔ ورنہ یہ  
نادرہ تو کب کی مرگی ہوتی.....  
میرے ہوش و حواس پر جیسے کوئی بجلی گری ہو۔۔۔۔۔  
وہ مسکرا رہی تھی۔۔۔۔۔ کہیں تم یہ تو نہیں سمجھ رہے تھے کہ میں نور سے پیار کرنے لگی تھی۔۔۔۔۔  
ہاں۔۔۔۔۔ میں نے گھری سانس ٹھپخی۔۔۔۔۔  
”مجھے بھی بعد میں یہی احساس ہوا۔۔۔۔۔ پاگل تھے تم۔۔۔۔۔ اس کی کہانی میری جیسی تھی۔۔۔۔۔ اس نے  
بھی ماں کو کھو دیا تھا۔۔۔۔۔ میری بھی ماں نہیں تھی۔۔۔۔۔ بس، ہمدردی تھی مجھے اس سے۔۔۔۔۔ سنا۔۔۔۔۔ وہ  
چیخنے۔۔۔۔۔ اور آج بھی ہمدردی ہے۔۔۔۔۔ میں پیار نہیں کرتی اسے۔۔۔۔۔ پیار صرف تم سے کیا۔۔۔۔۔ پیار صرف تم  
سے کرتی ہوں رحمن۔۔۔۔۔ تم کیوں نہیں سمجھ پائے مجھے۔۔۔۔۔ پوچھا کیوں نہیں ایک بار بھی کہ سچ کیا  
ہے۔۔۔۔۔ میں سب بتا دیتی۔۔۔۔۔ اس زمانے میں، مجھے ابو سے نفرت ہو گئی تھی۔۔۔۔۔ بس کچھ بھی اچھا نہیں  
گلتا تھا۔۔۔۔۔ ابو شادی کرنے والے تھے۔۔۔۔۔ اور میں اس شادی کے خلاف تھی۔۔۔۔۔ میں امی کو کیسے  
فراموش کر سکتی تھی۔۔۔۔۔ ابو میرا درد نہیں سمجھتے تھے۔۔۔۔۔ مگر۔۔۔۔۔ تم تو سمجھتے تھے۔۔۔۔۔ ان دنوں میری دنیا اجر گئی  
تھی۔۔۔۔۔ تم تو سہارا بن سکتے تھے میرا۔۔۔۔۔

وقت ٹھہر گیا تھا.....

وان گاگ کی پیننگ جاگ گئی تھی..... تلی کی طرح ایک لڑکی کی چمکتی، بلوتی آنکھیں—  
اور یہ بلوتی آنکھیں پوچھ رہی تھیں.....

بتاب تو..... وہ کیا ہے جو اچانک گوند کی طرح ہمیں ایک دوسرے سے چپا دیتی ہے؟  
زمان و مکان سے بخبر—

جنگ اور بتا ہیوں سے الگ—  
ہمیں کچھ اور سوچنے نہیں دیتی—

بتاب تو..... وہ کیا ہے..... جو دھماکوں کے باوجود ہونٹوں پر مسکرا ہٹ لاد دیتی ہے.....  
اندھیرے کے باوجود آنکھوں میں چمک.....  
وہ کیا ہے..... جو یاد کی رہ گزر پر آپ کو بے سہارا نہیں چھوڑتی..... مر نے نہیں دیتی.....  
اور پیننس سے نکل کر چپکے سے اڑ جانے والی تلی کہتی ہے..... محبت..... یہ تو بس محبت  
..... ہے.....

اور اس پل— اس لمحے..... صرف محبت کا خمار ہے..... محبت کا نشہ..... نہ رو جیں..... نہ  
بدر جیں..... نہ جتنا سایوں کا بسیرا— نہ ویران چھتوں پر گھومتی چمگاڑیں..... ڈرا کیولاگم ہے.....  
ویسا پر دمحبت کرنے والوں کو دیکھ کر جیسے اپنے کوفن میں قید— اور بیہاں..... چپکے سے محبت اپنی  
بانہیں پھیلائے کھڑی ہے—  
شکوے روشن.....

اور شکایتیں جاگ گئی ہیں—

’کیوں مر نے کے لیے چھوڑ دیا مجھے..... کیوں نہیں بنے سہارا..... میں گم ہو رہی ہوں  
رجمن.....

نادرہ..... خدا کے واسطے..... میرے لفظوں میں قہر تھرا ہٹ ہے.....

دکس کی نظر لگ گئی ہمارے پیار کو۔ یا تم سمجھ ہی نہیں پائے۔ میں نے تو پورا اپورا خود کو تمہارے حوالے کر دیا تھا..... یاد ہے..... اس نے چپکے سے میری انگلیوں کو چھووا..... پھر ہونٹوں کو۔ یہ مس آج بھی مجھ میں قید ہے۔  
ایک لمبے کمرے میں طوفان آ گیا۔

وہ جھکی۔ اور آگے بڑھ کر اپنے ہونٹ میرے ہونٹ پر رکھ دیئے۔ جیسے ساری دنیا گھوم رہی تھی.....

میں ایک بار پھر اسی ذائقہ، اسی احساس سے ہمکنار تھا..... اس نے آنکھیں بند کر لیں۔  
پھر ایک جھٹکے سے خود کو الگ کیا۔  
میں ہری روح نہیں بننا چاہتی تھی رحمٰن۔ اس لیے..... مجھے یہ بھی احساس نہیں ہے کہ تم پرائے ہو چکے ہو..... یا میں کسی اور کی ہو چکی۔ میں شاید ان رسوم کتنی بچی ہے میری سانسیں، اس نے اشارے مانتی۔ اور شاید تم بھی نہیں مانتے۔ مجھے نہیں معلوم کتنی بچی ہے میری سانسیں، اس سے زیادہ کچھ چاہئے بھی نہیں تھا۔ اب کوئی گلنہ نہیں۔ کوئی شکوہ نہیں۔ پہلے بھی کوئی شکایت نہیں تھی۔ اپنوں سے شکایت ہی کب ہوتی ہے۔ بس تم ذرا سینمنٹ اور چونے کی بنی دیواروں میں کسی اور کو لے آئے تھے۔  
بس۔ لیکن جانتی تھی۔ دل کی آباد دنیا پر صرف میرا حق ہے۔  
وہ ایک بار پھر ٹھہر گئی تھی۔

میں کسی جادو نگری میں تھا۔ قدم قدم پر جادو کے کرشمے۔ اس کی آواز جیسے جسم کے اندر اندر تک پہنچ لے چکر ہی تھی.....  
شاید میں رورہا تھا.....  
آن سو بہہ رہے تھے.....  
غلطی تمہاری بھی تھی نادرہ..... نہیں۔ شاید صرف میری غلطی تھی۔ تم نور پر اپنی

ہمدردیاں خرچ کر رہی تھی اور میں اسے محبت سمجھ رہا تھا۔ بلند حولیٰ کی کھوئی ہوئی شان کوئی زندگی کی ضرورت تھی اور امماں جلد از جلد میری شادی کرنا چاہتی تھیں۔ میں کیا کرتا نادرہ..... ایک بار بھی..... بس ایک بار بھی تم نے پلٹ کر مجھے آواز دی ہوتی..... اس زمانے میں، تو جیسے میری طرف دیکھنا بھی گناہ ہو گیا تھا۔ میں محبت کی زبان کیسے سمجھتا نادرہ..... مجھے معلوم ہے دیر ہو چکی ہے۔ اب کچھ بھی ممکن نہیں۔ ہم دونوں الگ الگ دو گھروں سے بندھے ہوئے لوگ ہیں۔ لیکن اس کے باوجود میری روح پر صرف تمہاری حکومت ہے نادرہ.....

‘یاد ہے..... نادرہ اچانک میری طرف پلٹی..... یاد ہے رحمن، اس دن تم شان کے ساتھ آئے تھے۔ کاش تم میری خوشیاں دیکھ سکتے۔ میں پاگل ہو گئی تھی رحمن..... شان میں پورے پورے تم اترے ہوئے تھے۔ وہی ناک نقشہ..... وہی اداکیں..... وہی ہونٹ..... لگا، بس تم ذرا سا چھوٹے کر دیئے گئے ہو۔ میں تو شان کو گود میں لیے ہوا میں اڑ رہی تھی رحمن..... میرے لیے وہ لمحہ جیسے میری زندگی بن گیا تھا۔ مجھے سمجھ میں نہیں آ رہا تھا۔ میں کیا کروں؟ کیسے دکھاؤں اپنے جذبات۔ ایسا کیا کروں کہ تم..... تم میرے جذبات کو سمجھ سکو۔۔۔۔۔ تم تب بھی نہیں سمجھ سکے۔۔۔۔۔ کہ میں شان کے ساتھ اتنا خوش کیوں ہوں۔۔۔۔۔ ارے وہ شان نہیں۔۔۔۔۔ وہ تم تھے رحمن..... میں برسوں، مدت بعد بلند حولیٰ لوت گئی تھی.....

نادرہ کے آنسو بہرہ رہے تھے۔ لیکن ایک بار بھی تم نے میرے احساس کو نہیں سمجھا۔ شان کے لیے میری تڑپ نہیں سمجھ پائے۔ کیوں رحمن..... بولو۔۔۔۔۔ جواب دو رحمن.....؟

نادرہ.....

اور جیسے اس پل روکتے روکتے میں نے خود کو احساس کی لہروں کے حوالے کر دیا۔۔۔۔۔ میں نے نادرہ کو اپنی بانہوں میں لے لیا۔۔۔۔۔ اس نے ایک جاگتے گھر کے خوف کے باوجود خود کو میری بانہوں میں گم ہو جانے دیا۔۔۔۔۔ مگر وہ سکر رہی تھی۔۔۔۔۔ اس کے آنسو رکنے کا نام نہیں لے رہے تھے.....

سنورِ حُمَن..... وقت بہت کم بچا ہے..... سنو..... اس سے پہلے کہ کوئی آجائے..... وہ مجھلی  
 کی طرح میری بانہوں سے پھسل کر الگ ہوئی۔  
 ”یقین کرو۔۔۔ اپنی سانسیں جی پچی میں۔۔۔ بہت کم سانسیں پچی ہیں میرے پاس۔۔۔ میں  
 ایک بے حد خوفناک خواب کو اپنے آس پاس گھومنے ہوئے محسوس کر رہی ہوں۔۔۔ شی۔۔۔  
 اس بار پھر اس نے مجھے بولنے سے روک دیا تھا۔  
 وہ ڈری، خوفزدہ آنکھوں سے چاروں طرف دیکھ رہی تھی۔۔۔ کچھ اس سے بھی زیادہ برا  
 ہونے والا ہے رِ حُمَن۔۔۔ بہت برا۔۔۔ مگر وعدہ کرو۔۔۔ تم میری پچی کا ساتھ دو گے۔۔۔  
 دیکھو۔۔۔ کبھی تم نے اس کی آنکھیں دیکھی ہیں۔۔۔ دیکھونا۔۔۔ یہ جیسی بھی ہے۔۔۔ مگر اس کی آنکھیں  
 تمہارے جیسی ہیں۔۔۔ دیکھونا۔۔۔  
 وہ پھر سے چپ ہو گئی تھی۔۔۔ میں ڈر رہی ہوں رِ حُمَن۔۔۔ کچھ۔۔۔ بہت برا ہونے والا  
 ہے۔۔۔ بس تم ہی سنبھال سکتے ہو۔۔۔ اور یہ۔۔۔ تمہاری ساری باتیں مانتے ہیں۔۔۔  
 میں نادرہ سے پوچھنا چاہتا تھا۔۔۔ اب جو کچھ اس کوٹھی میں ہوا، بھلا اس سے برا کیا ہو سکتا  
 ہے۔۔۔؟

لیکن نادرہ نے جیسے میری بات سنی ہی نہیں۔۔۔ وہ دوبارہ خلاء میں دیکھ رہی تھی۔۔۔  
 ”میں جھوٹ نہیں بول رہی۔۔۔ میں آنے والے سچ کی آہٹ پڑھ لیتی ہوں رِ حُمَن۔۔۔ اور  
 میرا یقین کرو۔۔۔ جو ہونے والا ہے، یعنی جو مستقبل میں پیش آنے والा ہے، اس کے سامنے، یہ  
 واقعات کچھ بھی نہیں۔۔۔ کچھ ایسا کہ تمہارے لیے یقین کرنا مشکل ہو جائے مگر وعدہ کرو۔۔۔ ہر حال  
 میں اگر نگار۔۔۔ میری نگار زندہ رہے تو اس کی مدد کرو گے۔۔۔

”ہاں نادرہ۔۔۔؟“

”کرو گے نا۔۔۔؟“

”ہاں نادرہ۔۔۔؟“

بس اب میں مطمئن ہوں۔ اب میں آرام سے مر سکوں گی.....  
 اور یہی لمحہ تھا، جب نادرہ کے بستر پر بیٹھتے ہی نگار نے رونا شروع کر دیا تھا۔  
 نادرہ نے پلٹ کر دیکھا.....  
 نگار کا سارا جسم کا نپ رہا تھا..... اس پر دوبارہ دورہ پڑچکا تھا۔  
 نادرہ ایک بار پھر سے بت میں تبدیل ہو چکی تھی۔  
 بانو بھاگتی ہوئی آئی۔ اس نے نگار کو گود میں اٹھایا۔ اچانک چونک کر میری طرف  
 دیکھا۔ ایک لمح کے لیے اس کی آنکھوں میں حیرت کے قتنے روشنے ہوئے، پھر وہ نگار میں  
 مصروف ہو گئی.....  
 ائے..... لے..... لے..... لے.....  
 میری بیٹی.....  
 نہ..... نہ..... مت رو بیٹی..... میری جان..... میری گڑیا.....  
 اے..... ای..... لے..... لے..... نا..... نا.....  
 نگار مسلسل روئے جا رہی تھی۔  
 نادرہ نے آنکھیں بند کر لیں۔ وہ دوبارہ بستر پر دراز ہو گئی تھی۔  
 اے..... ای..... لے..... لے..... میری گڑیا..... میری جان.....  
 بانو نگار کو چپ کرانے میں لگی تھی.....  
 میں کچھ دیر کے لیے دوبارہ اس کہانی میں گم تھا، جسے ایک مدت بعد نادرہ نے دوبارہ جگادیا  
 تھا.....  
 نگار چیخ چیخ کر روئے جا رہی تھی.....  
 نادرہ کے الفاظ میرے کان میں چنگھاڑ رہے تھے۔ کچھ بہت برا ہونے والا ہے  
 رحمن..... اور یقیناً اسے صرف تم ہی سنبھال سکتے ہو.....

(۲)

ایک کھلے سماج کے لیے سب سے بڑی گارنٹی یہ ہے، جب ہم یہ کہتے  
ہیں کہ ہم اس سماج کے نظریے سے اتفاق نہیں کرتے۔

● ●

ایک آزاد نظریہ کی وکالت اس ٹی پارٹی سے مختلف ہے، جہاں  
سب ایک دوسرے کی ہان میں ملائے جاتے ہیں۔

● ●

”ایک بیحد کھلی کائنات کی آزادی کے لیے ضروری ہے کہ ہم فنون  
لطیفہ کو بھی آزاد ہوا میں سانس لینے کا موقع دیں.....

● ●

رات کے گھرے سائے پھیل چکے تھے—  
میں کمرے میں داخل ہوا تو رقہ شان کو پڑھانے میں مصروف تھی— مجھے دیکھ کر ایک بیحد  
حسین سی مسکراہٹ اس کے ہونٹوں پر طلوع ہوئی .....  
آگئے آپ .....

شان دوڑتا ہوا میرے قدموں سے آ کر لپٹ گیا—  
”آپ جانتے ہیں اسے پڑھانے کے لیے کتنی متین کرنی پڑتی ہیں مجھے..... وہ نہ رہی  
تھی— چائے پیسیں گے یا کھانا نکالوں؟  
”ابھی کچھ دیر بعد میں نے مسکرانے کی کوشش کی—  
رقہ میری آنکھوں میں جھانک رہی تھی— پرشان لگ رہے ہیں آپ؟ وہاں سے لوٹ  
کر زیادہ پرشان نظر آتے ہیں— نور بھائی صاحب کے یہاں گئے تھے نا.....؟  
ہاں .....

نادرہ کیسی ہے.....

میری خاموشی کو اس نے جواب سمجھ لیا تھا.....

نگار.....؟ آپ سمجھاتے کیوں نہیں۔ وہ جو کچھ کر رہے ہیں کریں..... مگر ڈاکٹر اور دوامی

ضروری ہے.....

میں نے بہت سمجھانے کی کوشش کی.....، میرے لمحے میں اداسی تھی.....

سمجھ سکتی ہوں..... تقدیر کو مانتے ہیں آپ؟ ایک بار پھر رقیہ مسکراتی آنکھوں سے میری آنکھوں میں جھانک رہی تھی۔

ہاں.....

تو سب تقدیر پر چھوڑ دیجئے۔ تقدیر کو اپنے کھیل کھیلنے دیجئے۔ اور مجھے لگتا ہے، سب ٹھیک ہو جائے گا.....

لیکن تم اتنے وثوق سے کیسے کہہ سکتی ہو؟

رقیہ میرے بیحد قریب آگئی تھی۔ اس کی دونوں آنکھیں کسی دیئے کی طرح اس وقت روشن تھیں..... کیونکہ اس خاندان سے آپ بھی وابستہ ہیں اور جہاں آپ ہوں، وہاں تقدیر کے ستم زیادہ دونوں تک نہیں رہیں گے..... چلیے۔ شان کو سلا کر آتی ہوں۔ آپ بے وجہ پر پیشان نہ ہوئے..... آج ہم دریک باتیں کریں گے.....

وہ مسکراتی ہوئی، شان کا ہاتھ تھامے آگے بڑھ گئی۔

رقیہ اور نادرہ۔ آنکھوں کے پردے پر دونوں کی تصویریں گلڈ ڈھوری تھیں۔

● ●

شان سو گیا تھا۔

کھانے کے بعد ہم بستر پر آگئے۔ رقیہ آہستہ آہستہ میرے بالوں میں انگلیاں پھیر رہی

تھیں۔

‘تم پریشان رہتے ہو تو سب سے زیادہ میں ٹوٹی ہوں۔ اسی لیے آج تقدیر کی بات کی۔ کیونکہ جانتی ہوں۔ تم تقدیر کو مانتے ہو۔ ایک بات اور جانتی ہوں، جو تم نے کبھی بتائی نہیں.....

کیا.....؟ میں چونک گیا تھا.....

نہیں بتاتی..... وہ معنی خیز انداز میں مسکرائی۔

‘تم لوگ ایسا کیوں سمجھتے ہو کہ ساری بیویاں ایک جیسی ہوتی ہیں۔ کمزور، بزدل اور ہر بات کو غلط سمجھنے والی.....

مسکراتے ہوئے اس کے ہونٹ اچانک میرے ہونٹ پر آگئے۔ وہ مجھ پر جھکی ہوئی والہانہ انداز سے میری طرف دیکھ رہی تھی.....

‘اور شاید اسی لیے تقدیر کو میں بھی مانتی ہوں۔ اور تم بھی مانتے ہو.....’  
وہ گھلکھلا کر ہنسی.....

میں ایک دم سے چونک گیا تھا.....

یہاں تقدیر کہاں سے آگئی.....؟

آگئی نا.....، وہ نہ رہی تھی..... اسی راستے سے، جہاں سے تم آئے..... تقدیر نہ ہوتی تو تم اس راستے سے میرے پاس کہاں آنے والے تھے.....

اس کی متواں ہنسی میں، ہزاروں گھنگھروں کی کھن کھن شامل تھی..... میرے اندر کا چور الجھن میں تھا۔

رقیہ کی باتیں سمجھ میں نہیں آ رہی تھیں۔ میں بغور اس کے چہرے کو پڑھنے کی کوشش کر رہا تھا۔

‘آج تم پہلی بار بھار رہی ہو۔ جان.....’

‘جان.....’، اس کی آنکھیں بند تھیں۔ جان..... ذرا پھر سے اس لفظ کو دھرانا.....

جان..... تم نے ان سناؤں میں اپنے اس لفظ کے خمار سے آگ لگادی ہے۔ جان..... کہاں چھپا  
کر رکھا تھا یہ لفظ.....

وہ میرے جسم پر بچ گئی تھی..... اس کے لب کا نپ رہے تھے.....  
ڈیکھو..... سب کچھ جانتے ہوئے بھی، کبھی بھی تم سے کچھ جانے کی کوشش نہیں کی۔  
جانتے ہو کیوں؟ اس لیے کہ پورے پورے میرے تھے تم..... اور پھر تم نے اپنا عکس بھی مجھے تھفہ میں  
دے دیا۔..... شان..... جب تم نہیں ہوتے تو میں گھنٹوں شان سے کھلیتی ہوں..... تمہیں محسوس کرتی  
ہوں.....

اندر پھر سے ایک چھنا کا ہوا تھا.....  
آنکھوں کے پردے پر نادرہ کا عکس ابھرا تھا۔ اس دن تم شان کے ساتھ آئے تھے۔  
کاش تم میری خوشیاں دیکھ سکتے.....  
'کیا سوچ رہے ہو..... کسی اور نے بھی ایسا کچھ کہا کیا؟' وہ شرارت سے مسکرائی تو جسم میں  
اندر تک آگ بھر گئی۔

ایک بات پوچھوں.....

ہو..... نہہ.....

برا تو نہیں مانو گے.....؟

نہیں.....

سچ بتاؤ گے.....

ہاں.....

'تو پھر سچ بتانا..... جھوٹ بالکل نہیں..... کتنا پیار کرتے ہونا درہ سے؟'

'نا..... نادرہ سے؟'

میں سنائے میں تیر رہا تھا۔

”جھوٹ مت بولنا۔ ویسے بھی تمہیں جھوٹ بولنا آتا کہاں ہے۔ عورت مرد کی انگلیاں  
تحامتے ہی اس کے احساس کی جھاڑیوں میں بھی پہنچ جاتی ہے..... کنٹلی جھاڑیوں میں..... پیار  
کرتے تھے.....؟ اب بھی کرتے ہو.....؟ تو کرونا..... منع کس نے کیا ہے.....  
وہ زور سے ہنسی..... مگر واپس آؤ تو میرے حصے کا پیار لے کر آیا کرو..... میرا پیار باہر کے  
آنگن میں مت تقسیم کرنا..... سمجھے تم.....؟

اس نے سینے پر سر کھدیا۔ پہلے ہی دن سے سب کچھ جانتی تھی۔ مگر کبھی برانہیں مانا۔  
قدیر۔ اس کو مانتی ہوں میں۔ اور قدیر سے بھی کہیں زیادہ تم کو۔ اس لیے کبھی برانہیں لگا۔  
وہ مسکرا رہی تھی۔ اسے یوں بھی کہہ سکتے ہو کہ تمہاری بیوی ہوں۔۔۔۔۔ تمہاری بیوی کی ذہنیت چھوٹی  
نہیں اور دل بہت بڑا ہے۔۔۔۔۔ یہ بھی یقین ہے کہ بہت سی نادرائیں آجائیں تب بھی تم میرے ہی  
رہو گے.....



ر قیہ سوچکی ہے.....  
باہر بھوکنے والے کئے اب خاموش ہیں۔۔۔۔۔ ر قیہ کے معصوم چہرے کو میری آنکھیں مسلسل  
دیکھے جا رہی ہیں۔۔۔۔۔

کیا میں اس معصوم ہی گڑیا کے ساتھ چھل کر رہا ہوں.....  
بے وفائی؟

کیا مجھے ایسا کرنے کا حق حاصل ہے؟  
اچانک ہونٹوں پر نادرہ کے گرم ہونٹوں کا ذائقہ ابھرتا ہے۔۔۔۔۔ دیکھنے دو۔۔۔۔۔ کوئی زرزلہ  
نہیں آجائے گا۔۔۔۔۔ تم نے چھینا کیوں نہیں مجھے؟  
میں کھڑکی کے پاس آ گیا ہوں۔۔۔۔۔

روشن جھل مل تارے بادلوں کی آغوش میں چلے گئے ہیں .....  
نادرہ کی آواز میرا راستہ روک لیتی ہے۔ وعدہ کرو ..... ہر حال میں میری بیٹی کی مدد کرو  
گے ..... وعدہ کرو حمن .....;

بادلوں کی آغوش سے ستارے دوبارہ واپس آگئے ہیں .....  
میں اندر ہیری سلطنت میں گم ہونے کی تیاری کر رہا ہوں .....  
پروفیسر نیلے ..... مجھے آپ کی ضرورت ہے .....;

## حصہ چھارم

جلت

یہاں سب کچھ  
بے حد سنگین ہے  
اور موت  
دیے پاؤں ہمارا پیچھا کر رہی ہے۔



جنگ ہر بار /  
ایک اپاہج معاشرہ کو جنم دیتی ہے

دھماکہ ہونے والا ہے  
لیکن یہ نئی تہذیب کا دھماکہ ہے

(۱)

سامنے ہری ہری گھاس پر پلاسٹک کی رنگین کرسیاں بچھی تھیں۔ پروفیسر نیلے صبح کی چائے پینتے ہوئے اداس تھے۔ امریکہ سے ان کے بیٹے اور بہو چھٹیاں منانے آئے تھے۔ اور یہ دن چھٹیوں میں ہی گزر گئے۔ بیٹے بہو آئے بھی اور چلے بھی گئے لیکن پروفیسر نیلے کو اس بات کا غم ستاتا رہا کہ بچوں کے پاس ان کے لیے وقت ہی نہیں تھا۔ وہ سارا سارا دن کار لے کر گھومتے رہے اور جب رات کو واپس آتے تو تھکان ان پر مسلط ہو جاتی اور وہ سونے چلے جاتے۔ لیکن یہ چند دن مخصوص ان کی موجودگی کے احساس نے اس گھر کو گزر کر دیا تھا۔ ہاں ان کی بیوی کے چہرے پر بیٹوں کے جانے کا صدمہ باقی رہ گیا تھا۔ اور پروفیسر نیلے اس صدمے کو دور کرنے کے لیے بہانے تلاش کرتے رہتے تھے.....

دارے تمہیں یاد ہے پچھلی بار ہم مہا کالی مندر کے پاس والی پہاڑی پر گئے تھے۔ وہاں ایک ڈھاپہ تھا.....

لیکن یہ تو دو برس پہلے کی بات ہے.....  
ہاں.....  
دلتی حسین پہاڑیاں تھیں۔ بالکل گوڑا کی طرح..... ہم نے آڑو اور خوبانیاں بھی چکھی تھیں۔ چلغوزے اور اخروٹ کے بھی مزے لیے تھے۔ میں نے اس سے زیادہ رسلیے آڑو اس سے پہلے کبھی نہیں چکھے..... اور پھر یاد ہے وہاں دور تک لال لال چیڑی کے درخت۔ پہاڑی ڈھلانوں پر سیبوں کے باغات..... تم تو کچھ بھی یاد نہیں رکھتی.....  
اب ان باتوں کو یاد کرنے سے فائدہ.....

فائدہ کیوں نہیں۔ سوچتے ہیں دوبارہ وہاں جانے کو۔ تم کالی کے درشن کر لینا اور میں چیری، چلغوزوں کے مزے لوں گا.....  
اب رہنے بھی دیجئے.....

پروفیسر نیلے ٹھہرا کا لگا کر بنے۔ ویسے آپ کے گالوں کی سرخی آج بھی لال لال چیری

کے پھلوں سے کم نہیں۔ کیا کروں۔ اس عمر میں خود کو دہرانا اچھا لگتا ہے۔ گزری یادوں کی کہانیاں مجھے پسند ہیں اور مزہ یہ، کہ انہیں جب جی چاہے، زندہ کر لیتا ہوں..... تمہیں یاد ہے.....؟ تمہیں کیا یاد ہوگا۔ تم سب بھول جاتی ہو۔ اب دیکھونا، گلوبن وارمنگ بھلا ان پہاڑوں کا کیا بگاڑ سکے گی۔ مجھے تو نہیں لگتا۔ ہاں موسم بدل رہے ہیں..... یاد ہے، بھپلی بارہم تنخ کی گھاٹیوں سے ہوتے ہوئے گزرے تھے۔ بھلی کے بڑے بڑے کھمبے۔ دور تک پھیلے ننگے تار..... پہاڑوں میں سرنگیں کھودی جا رہی تھیں..... وہیں فادر ملے تھے۔ فادر اسم تھے۔ اداس..... ان کے لبج میں بھی اداسی کا رنگ شامل تھا۔ سرکاری منصوبوں پر کام چل رہا ہے۔ یہ پہاڑی ڈھلانیں، ندی کی سرنگوں کے لیے کھودی گئی ہیں۔ یہاں کی زمین اکثر زلزلے کی طرح کا نپتی رہتی ہے۔ کم بخت انسانوں نے پہاڑوں کو بھی نہیں چھوڑا۔

میں جس وقت وہاں پہنچا، میز پر چائے کے خالی کپ رکھتے تھے۔

پروفیسر نیلے بید تپاک سے مٹے۔ میں نے انہیں خوشخبری سنائی کہ سارہ دوبارہ واپس آگئی ہے۔

”تب تو یقیناً آپ کا گھر گزار ہو گا.....“

”جی ہاں.....“

”جیسے میرے یہاں میرے بچے واپس چلے گئے..... آپ یہاں اُداسی کے نغمے سن سکتے ہیں.....“

پروفیسر نیلے نے مسکرانے کی کوشش کی۔ یہ زندگی بھی عجیب ہے کاردار صاحب۔ ساری عمر ہم بچوں کے لیے جیتے ہیں۔ پھر ایک عمر آتی ہے جب بچوں کے دیدار کو ترس جاتے ہیں.....“

”کیونکہ بچے آہستہ آپنی عمر کے رکھ پر سوار ہو جاتے ہیں۔ نئی جتنجو..... نئی منزلیں.....“

”اور ہمارے لیے ان کے پاس وقت ہی نہیں ہوتا.....“

مسز نیلے چائے لے کر آگئی تھیں۔ کچھ دیر تک ہم خاموشی سے چائے پیتے رہے۔ مسز نیلے سونے کا بہانہ کر کے اپنے کمرے میں لوٹ گئیں..... اور یہی وہ وقت تھا جب میں پروفیسر نیلے سے اپنی ذاتی زندگی کے بکھرے ہوئے صفحوں کو شیر کرنا چاہتا تھا۔

وہ غور سے میری باتیں سن رہے تھے۔ کئی بار ان کے چہرے پر ایک بالکل ہی نئی چمک کا احساس ہوا، لیکن وہ جذبات چھپانے میں ماہر تھے۔ یا پھر اس عمر میں یہ ایک عام بات ہو جاتی ہے۔

”آؤ۔ پہاڑیوں کا لطف اٹھاتے ہیں۔“

انہوں نے آہستہ سے کہا۔ شاید میں بھی یہی چاہتا تھا۔

مین گیٹ سے ہم باہر نکل آئے۔ آہستہ آہستہ ٹھلتے ہوئے ہم کافی دور نکل آئے۔ وہ آہستہ سے بولے..... مجھے اس نئی سی جان سے ہمدردی ہے۔ بس ہمدردی۔ ہونٹ چباتے ہوئے انہوں نے اشارہ کیا۔ وہاں بیٹھتے ہیں۔

ہم ایک پہاڑی ٹیلے پر بیٹھ گئے۔

وہاب بھی کسی سوچ میں گم تھے۔

”میں بچپن سے آزاد تھا کاردار۔ اس لیے ایک کھلی دنیا اور کھلی کائنات کے خواب ہی دیکھتا تھا۔ اس خواب میں مذہب کہیں دور دور تک شامل نہیں تھا۔ مجھے لگتا تھا، انسانوں نے خود ہی مذہب کو اپنی اخلاقیات کے لیے مسلط کر لیا ہے..... کوئی شے مطلق نہیں۔ جیسے انسان کے لیے کوئی اخلاقیات۔ آئن انسان نے زمان و مکان کے مطلق ہونے کے نظریے کو تسلیم نہیں کیا۔ اور فراہیڈ کے جنسی نظریات نے اخلاقی بنیادوں کی حیثیت پر سوالیہ نشان لگا دیئے.....“

پروفیسر نیلے نے پلٹ کر میری طرف دیکھا۔ جیسے ہم ایک وقت میں کئی لوگوں سے محبت کر سکتے ہیں اور اس لیے کہ ہم انسان ہیں۔ اور انسان کی سرشت میں اسکی آزادی کو دخل ہے۔

لیکن یہاں بھی ہم اخلاقیات کی چھوٹی چھوٹی شاخیں لے کر آ جاتے ہیں۔ خاندان، معاشرہ، سماج، تہذیب..... اور مذہب۔ ہم بہت کچھ چاہتے ہیں..... شاید سکون سے جنسی سکون اور جلدی تک..... شاید کسی لمحہ ہم پوری طرح جانور بن جانا چاہتے ہیں..... لیکن مہذب ہوتے ہوئے وہی اخلاقیات یہاں بھی ہمارے آڑے آ جاتی ہے۔ ہم آج کی نئی اخلاقیات میں تہذیب کے کھلے پن کو دیکھ رہے ہیں اور وہاں یوروپی ممالک میں عام ذہن اس کھلے پن سے اتنا گھبرا چکا ہے کہ وہ یوگ، سادھنا، عبادت اور آشرم میں پناہ لے رہا ہے..... اور اسی اخلاقیات کا دوسرا سلسلہ بازار سے جڑا ہے۔ اب یہاں کے سادھو، سنت اور آشرم کے قصہ دیکھو۔ کتنے ہی آشرم ہیں جہاں سیکس ریکٹ چلائے جا رہے ہیں۔ ہندستان اس مہذب ہوتی صدی میں ساری دنیا کے لیے سیکس کا ایک بڑا بازار بنتا جا رہا ہے۔ اور وہاں..... غیر ملکی کھلے پن سے گھبرا کر اب انہی آشرموں میں پناہ لے رہے ہیں۔ ایک ہی زندگی میں کتنے قضاہ ہیں کاردار..... ہر دوسرے قدم پر انسانی اخلاقیات ایک نیا تماشہ دیکھنے پر مجبور ہے۔ لیکن ہم اپنے اصولوں میں، مذہب کے آدرش میں محض اعلیٰ انسان ہونے کا ڈھونگ کیے جا رہے ہیں..... دیکھو کاردار.....

پروفیسر نیلے مسکرائے.....

لے سانس بھی آہستہ کہ نازک ہے بہت کام

آفاق کی اس کارگہہ شیشہ گری کا.....

خوب..... کیا خوب شعر ہے۔ ذرا اس شعر کے پردے میں تو جھاگکو..... اس عالم آب و گل کو ایک چھوٹے سے کانچ کے باریک شیشے کا محل یا قید خانہ سمجھ لو۔ یہی کانچ کا باریک شیشہ ہماری دنیا ہے۔ ہماری تمہاری یہ مہذب دنیا، اور اسی شیشے کی باریک دنیا میں ہم اپنے جینے کا جتن کیے جا رہے ہیں۔ لیکن یہ شیشہ اتنا نازک، اسقدر باریک ہے کہ ہماری سانسوں سے بھی اس کے ٹوٹنے کا خطرہ پیدا ہو جاتا ہے..... ہر سانس ایک نئی عبارت خلق کر رہی ہے..... ہر سانس ایک نئی دنیا بن رہی ہے۔ اور یقیناً پریشان ہوں گے وہ لوگ، جواب تک اپنی پرانی دنیاوں سے چکپے ہوئے

ہیں۔ کاردار ہم تم جتنے بھی فلسفے اور نظریات قائم کریں یا جس نظریہ سے بھی دنیا کو دیکھنے کی کوشش کریں، مگر بھول جاتے ہیں کہ کوئی ہمیں دیکھ رہا ہے..... کوئی اپنے حساب سے انسانی Destiny کی عبارت لکھ رہا ہے..... کون.....؟ قدرت.....؟

پروفیسر نیلے نہس رہے تھے۔ تمہاری کہانی بھی تم نے کہاں لکھی کاردار۔ ”قدرت نے لکھی ہے۔ اور قدرت جس قدر حسین ہے، اتنی ہی سفاک بھی۔ وہ تمہیں پتہ بھی نہیں چلنے دیتی، اور تمہاری زندگی کے سفر کو موڑ دیتی ہے۔  
انہوں نے میری طرف دیکھا۔.....

”تو تم نے نگار کی ذمہ داری لی.....؟ تمہارا چہرہ بتا رہا ہے..... نہیں..... لیکن تم ان لمほوں کے گواہ بن کر افسوس تو کرہی سکتے ہو.....

”میں ذمہ داری اٹھانے کے قابل نہیں تھا.....“

ہوا تیز ہو گئی تھی۔ میں تیزی سے ٹیلے سے اٹھا۔ اور جھکی ہوئی شاخ سے ایک سبز پتہ توڑ لیا۔

”ہم سوچتے کچھ ہیں اور ہوتا کچھ ہے۔ اور آپ نے صحیح کہا۔ قدرت کا انتقام جاری رہتا ہے۔ میں عمر کے اس پڑا اور کھڑا تھا، جہاں رقیہ کے لیے میرے اندر ایک Guilt جاگ رہا تھا۔

”جانتا ہوں.....“

”نادرہ میرے بچپن کی محبت تھی۔ اور شاید اسے بھول پانا میرے لیے ممکن بھی نہیں تھا۔ مگر..... وہ گم ہو رہی تھی۔ اس دن شاید اتنی بہت سی باتیں کرنے کے لیے، ہی وہ ٹھیک ہوئی تھی۔ اس کے بعد پھر کبھی میں نے اس کے ہونٹوں پر مسکراہٹ نہیں دیکھی۔ اور شاید رقیہ مجھ سے زیادہ میرے اس احساس سے واقف تھی کہ میں کہیں بھی جاؤں، لوٹ کر تو اسی کے پاس آنا ہے.....  
”ہونہے.....“

پھر دیکھتے ہی دیکھتے سات سال گزر گئے۔ ماشاء اللہ میر ابٹا شان بارہ سال کا ہو چکا تھا۔ اور ادھر ہوا کے سردو گرم سہتی ہوئی نگارنے کسی طرح زندگی کے سات سال نکال لیے تھے۔ سات بے رحم سال..... اس پر ٹھہر ٹھہر کر اب بھی دورے پڑتے تھے۔ ہاں اس درمیان نور محمد نے میری بات مان کر ڈاکٹر سے علاج بھی جاری رکھا تھا۔ اس علاج کا فائدہ یہ ہوا کہ دوروں میں کمی آگئی تھی۔ مگر وہ ایک دماغی مریضہ تھی۔ اور سب سے عجیب بات کہ ڈنپی معدود ہوتے ہوئے بھی اس کا قدسرو کی طرح لمبا ہوا جا رہا تھا۔ وہ چہرے مہرے سے نادرہ کی طرح ہی خوبصورت لگتی تھی۔ اگر آپ اسے کہیں بیٹھے ہوئے دیکھ لیں تو یقین کرنا مشکل ہوتا تھا کہ یہ خوبصورت سی، پیاری سی بچی دماغی طور پر معدود بھی ہو سکتی ہے۔ مگر اس حقیقت سے آنکھیں چرانا ناممکن تھا۔ نور محمد نے بہت کوشش کی کہ نگار تھوڑا بہت پڑھنا سیکھ لے، لیکن نگار کے لیے یہ ممکن بھی نہیں تھا۔ دو چار بار ایسا ہوا جب اس نے تمام کتا ہیں، کاپیاں بے دردی سے پھاڑ ڈالیں اور روتے روتے سارا گھر سر پر اٹھایا۔ پھر نور محمد نے اسے کتابوں سے دور ہی رکھا۔ وہ ہر حال میں ان دونوں کی زندگی چاہتا تھا۔ اس کے لیے پڑھائی سے زیادہ ضروری نگار کی زندگی تھی۔

سات سال کی عمر تک نگار کو نہلا نا، دھلانا، یہاں تک کہ اس کے کپڑے تک تبدیل کرنا اس کا روز کا معمول بن چکا تھا۔ ہاں جب دورے پڑتے تھے، تو اس کا خیال بانور کھلتی تھی۔ اس طرح بانو بھی اس گھر کی ایک ضروری فرد بن گئی تھی۔ ہم یوں بھی کہہ سکتے ہیں کہ نگار صرف تین لوگوں کو پہچانتی تھی۔ نادرہ، بانو اور نور محمد۔ کسی چوتھے کی طرف نہ وہ آنکھ اٹھا کر دیکھتی۔ اور نہ ہی اس کا اپنی طرف دیکھنا پسند کرتی۔ سات سال کی عمر تک اسے بولنا بھی نہیں آیا تھا۔ وہ آدھے ادھورے جملے بھی بمشکل ادا کرتی تھی..... جیسے اماں اور اباؤ..... یہ ولغظہ وہ سیکھ لئی تھی۔ بانو نے اپنا نام لینا بھی اسے سکھا دیا تھا۔ اور سب سے بری بات، اب اس میں ضد کرنے کی قوت زور پکڑتی جا رہی تھی۔ میں اس سلسلے میں ڈاکٹر ابھیتوش سے ملا تھا۔ میرا دل یہ قطعی طور پر مانے کو تیار نہیں تھا کہ جو بچی دماغ سے معدود ہو وہ ضد کیسے کر سکتی ہے۔ کیونکہ ضد کرنا یا اپنی بات منوانا، یہ فعل بھی تو سیدھے

دماغ سے جڑا ہے۔ میری بات پر ڈاکٹر ابھیتوش زور زور سے ہنسنے تھے۔

ایسی بچیوں میں لاشعوری طور پر ایک ضد آجاتی ہے۔ کیونکہ ایسے بچے کسی چیز کو ٹارگٹ کرتے ہیں۔ مثال کے لیے کوئی کھلونا۔۔۔ وہ اس سے گھنٹوں کھلیں گے۔ مثال کے لیے۔۔۔ اگر ضد سماج اے کہ انہیں قادر پر ہی پیشتاب کرنا ہے تو وہ اسے گیلا کر کے چھوڑیں گے۔ اور ایک نہیں کئی بار۔‘

پروفیسر نیلے غور سے میرا چہرہ پڑھنے کی کوشش کر رہے تھے۔۔۔

جیسے اگر کسی مقام پر وہ بیٹھی ہے تو وہ وہاں گھنٹوں بیٹھی رہے گی۔ ہوا میں بال اہراہی ہے تو یہ عمل بھی گھنٹوں چلے گا۔ چہرہ پر ذرا بھی ریکشن نہیں۔ جذبات یا احساس کا کوئی بھی رنگ شامل نہیں۔ اس کا جسم عام انسانوں کی طرح کھنچا ہوا نہیں ہے۔ اس میں ایک لوچ ہے۔ جھکاؤ ہے۔ سر عام سات سال کے بچے سے چھوٹا سر۔ کپڑوں کا بھی کوئی ہوش نہیں رہتا۔۔۔

میں نے گھری سانس لی۔ لیکن نور محمد کی تعریف کرنی ہوگی۔ اس نے جیسے اس بیمار نظام کے لیے خود کو وقف کر دیا۔ اور وہ نہیں جانتا کہ آنے والے وقت میں اور کیا مصیبتوں سامنے آسکتی ہیں۔ وہ شاید محبت بھار ہاتھیا اپنی انسانی ذمہ داریاں ادا کر رہا تھا۔ وہ سب سے کٹ گیا ہے۔ پہلے بھی محلے والے خوف کے مارے کوٹھی جانے سے گھبرا تے تھے۔ اور اب سب طرف اس کی پا گل بیٹی نگار کا ہی تذکرہ تھا۔ کئی بار احساس ہوا، نگار اور نادرہ کے وجود سے خود بخود ایک تیسرے وجود کا جنم ہوا۔ یعنی نور محمد کا۔ اور شاید اس میں بھی قدرت کو دخل ہے کہ وہ ہر طرح کے نظام میں آپ کو فٹ ہونے کا پورا موقع میسر کرتا ہے۔ مجھے یاد ہے، تب گھر میں نگار کو لے کر چھوٹی چھوٹی باتوں پر نور محمد خوش ہو جایا کرتا تھا۔۔۔

جیسے بانو اسے بتایا کرتی۔۔۔ آج وہ ہنسی تھی۔۔۔

ارے نہیں۔

سچ میں، آج نگار کھلکھلا کر ہنسی تھی۔۔۔

نا.....

میں کہہ رہی ہوں نا..... آپ بھی وہیں پر تھیں ..... کیوں آپ .....؟ بانو، نادرہ سے پوچھتی تو  
اسکی کھوئی کھوئی آنکھیں ایک ٹک چھت کو گھور رہی ہوتیں —

’اچھا میرے سامنے اسے ہنسانے کی کوشش کرو .....‘

’ایسے کہاں ہنسے گی ..... لیکن وہ آج ہنسی تھی ..... اور کتنی پیاری لگ رہی تھی ..... جیسے اس  
دان — بانو نے نور محمد کو بتایا ..... دن —

’آج نگارنے کہا ..... بانو کھانا دو .....‘

یہ پورا جملہ .....؟

ہاں نہیں مان سکتا .....

وہ بولی تھی ..... بانو کھانا دو .....

لیکن کبھی میرے سامنے تو نہیں بولی۔

’آپ کے سامنے نہیں بولی — لیکن میرے سامنے تو بولی — آپ دن بھر رہتے کہاں  
ہیں۔ میری نہیں مانتے تو آپ سے پوچھ لیجھے —‘

’آپ کی آپا بمحض سے ناراض رہتی ہیں۔ بات ہی نہیں کرتی .....‘

بس نور محمد کو ایک ہی بات سے ڈر لگتا تھا — نگار کے رو نے سے — جس میں کمی تو آئی تھی  
لیکن یہ دورہ اکثر ویژت نگار کو جسمانی طور پر بھی کمزور کر دیتا — رونا شروع ہوتا تو بند ہونے کا نام  
نہیں لیتا — لیکن یہ بانو کا ہی کرشمہ تھا کہ اس نے نگار کے ان حملوں کو بھی محبت کے ساتھ برداشت  
کر لیا تھا —

نادرہ اب بیحد کمزور ہو گئی تھی — جسم سوکھ کر کا نٹابن چکا تھا — اس کی جسمانی خوبصورتی  
گم تھی اور وہ محض ہڈیوں کا ڈھانچہ رہ گئی تھی۔ مجھے شدت سے اس بات کا احساس تھا کہ اب زیادہ  
دن تک وہ زندگی کے منہ نہیں دیکھ سکے گی — میں جیسے تیسے اس سے ملنے کرے میں تو آ جاتا، مگر

زیادہ دیر تک مجھے اپنے آنسو چھپانے میں دشواری پیش آتی۔ میں کوئی نہ کوئی بہانہ بنایا کر کرے سے نکل جاتا.....

’اس دن.....‘

کہتے کہتے میں رک گیا تھا۔ بمشکل اپنے آنسوؤں کو روکنے کی کوشش کی۔ نور محمد نے بانو کو گھر بھیجا تھا۔ بانو خبر کرنے آئی تھی کہ آپ کی طبیعت اچانک بہت خراب ہو گئی ہے۔ آپ گھر چلیے.....

دروازے کے باہر نگار دیوار سے ٹیک لگائے ایک گڈے سے کھیل رہی تھی۔ نور محمد گھبرائی ہوئی حالت میں ٹھیل رہا تھا.....

’نادرہ بیہوش ہے..... اب کیا ہو گا..... بھیسا۔‘

’کچھ نہیں ہو گا.....‘

’کچھ بولتی ہی نہیں نادرہ..... بیہوش ہے..... اسے کہتا نا۔ مجھ سے باقیں کرے۔ آپ کی توبہ باقیں سنتی ہے.....‘

میں کرے میں آیا۔ قدم سا کلت۔ آنکھیں پھرائی تھیں۔ سامنے بستر پر بے جان لاش کی طرح نادرہ پڑی تھی..... میرا سارا جسم کانپ رہا تھا۔ میرے ہونٹ لرز رہے تھے۔ آنکھوں سے آنسو رواؤں تھے.....

’یہ کیا بد تمیزی ہے نادرہ۔ آنکھیں کھولو۔‘ میں زور سے چینا۔ آنکھیں کیوں نہیں کھوئی تم.....

بانو بجدے میں گری ہوئی تھی.....

میں نے کانپتے ہاتھوں سے نبض دیکھی۔ نبض بہت ٹھہر ٹھہر کر چل رہی تھی۔ میں آنسوؤں کو سنبھالتے ہوئے نور محمد کی طرف مڑا۔

’تم نے ڈاکٹر کو خبر کی؟‘

‘نہیں بھیا.....’

میں زور سے چیخا۔ ‘مجھے خبر کرنے سے زیادہ ضروری تھا کہ تم ڈاکٹر کو بلا تے۔ میں ڈاکٹر کو لے کر آتا ہوں.....’

میں دوبارہ نادرہ پر جھک گیا۔ میرے ہونٹ کا نپ رہے تھے..... دیکھو نادرہ۔ میں ڈاکٹر کے پاس جا رہا ہوں۔ مگر خبردار..... زیادہ ہشیاری مت دکھانا..... ہمیں چھوڑ کر اتنی جلد جانے کی ضرورت نہیں ہے۔’

میری آنکھوں سے آنسو روائ تھے..... قدم بوچل۔ اور پھر تیز قدموں سے میں ڈاکٹر کو لانے چل دیا تھا.....



میں کسی ایسی زندگی کا تصور نہیں کر سکتا تھا جہاں نادرہ نہ ہو۔  
کوئی ایسا لمحہ..... جو نادرہ کے بغیر کا ہو۔  
وہ کہنے کو پرانی ہو چکی تھی مگر روحانی سطح پر میں اب بھی اس کے ساتھ تھا..... اس لیے باہر نکلتے ہوئے میرے قدم شل تھے۔

آنکھوں کے آگے اندر چھیلتا جا رہا تھا.....  
اور جب دوبارہ ڈاکٹر کو لے کر میں کوئی کے اندر داخل ہوا، کوئی کے اندر سے آنے والی ماتحتی صداوں نے میرا راستہ روک لیا۔

دروازے کے باہر ہی سفیانِ ما موس گلہ پھاڑ کر چلا رہے تھے.....  
‘میری پھول جیسی بیٹی کو آخر اس مردود نے مار ڈالا..... اب کیا کروں میں..... کہاں جاؤں.....’  
 محلے والے جمع ہونے لگے تھے۔

نور محمد بستر پر ڈھیر ہو گیا تھا۔  
ممانتی زار و قطار روئے جا رہی تھیں.....  
کمرے میں بستر پر نادرہ پڑی تھی۔ اس کے چہرے اور جسم پر سفید کپڑا ڈال دیا گیا  
..... تھا۔

اناللہ وانا الیہ راجعون .....  
میری آنکھوں کے آگے کا اندھیرا بڑھتا جا رہا تھا۔



(۲)

کمرے میں اگر بقیٰ کی خوبیوں پہلی ہوئی تھی۔ چوکی، چادر اور باقی سامان ہٹا دیے گئے تھے۔ لو بان جل رہا تھا۔ باہر کچھ عورتیں قرآن شریف کی زور زور سے تلاوت کر رہی تھیں۔ لاش زمین پر رکھ دی گئی تھی۔ چہرہ اور جسم ڈھک دیا گیا تھا۔ نگاراب بھی دیوار سے ٹیک لگائے بیٹھی اپنے کھلی میں گم تھی۔  
 محلے سے لوگوں کا آنا جانا شروع ہو گیا تھا۔ نور محمد آخری سفر کے انتظام کی تیاریوں میں مصروف تھا۔ سفیان ما موں کی حالت غیر تھی اور انہیں کمرے میں آرام کرنے کا مشورہ دیا گیا تھا۔ عورتیں غسل کی تیاری کر رہی تھیں۔ محلے کے کچھ بزرگوں کا مانا تھا کہ لاش کو زیادہ دریتک رکھنا مناسب نہیں۔ نور محمد سے گفتگو کرنے کے بعد، بعد نماز عشاء مٹی منزل کا وقت مقرر کر دیا گیا تھا۔

سارا ماحول غمگین تھا۔ نور محمد بار بار اندر اور باہر کے لوگوں کی خبر لے رہا تھا۔ برآمدے میں چار پائیاں ڈال دی گئی تھیں۔ ایک قطار سے کریساں لگادی گئی تھیں۔ نادرہ اور اس کی بیٹی کو لے کر کہانیاں بنانے والوں کی اس ماحول میں بھی کوئی کمی نہیں تھی.....

میں ٹوٹ چکا تھا۔

رقیہ کی آنکھوں میں آنسو تھے..... اتنے سارے لوگوں کے درمیان بھی وہ مجھے دلساہدینے کے لیے موجود تھی ..... خود کو سنبھالیے ..... میں جانتی ہوں، آپ پر کیا گزر رہی ہوگی — لیکن نور بھائی صاحب کو دیکھیے .....

میں نے اسے یقین دلا�ا کہ میں بالکل ٹھیک ہوں — لیکن میں کہاں ٹھیک تھا — زندگی کی ریل چھک چھک کرتی ہوئی آنکھوں کے پردے پر پڑھر گئی تھی —  
یہاں نادرہ کا بھپن بھی تھا۔

بلند حوالی کے تنہا گوشے میں اس کی یادوں کے ہر طاق روشن تھے ..... آنکھ مچوں ..... اس کا بھاگ کر میرے جسم میں سمٹ آنا — اور مرنے سے پہلے کا وہ جذباتی اقبالیہ بیان ..... مجھے چھیننا کیوں نہیں .....

آنکھوں سے آنسو رو وال ہیں .....

لوگ نور محمد سے تعزیت کر رہے ہیں — نور محمد آسمان کی طرف اشارہ کر رہا ہے ..... سب اللہ کی مرضی .....

کوٹھی میں آج اتنے لوگوں کی موجودگی کے باوجود سناثا بکھرا ہے — وحشت ناک سناثا — آج تو جیسے سارا شہر املا آیا ہے ..... عورتیں نادرہ کو آخری غسل دے رہی ہیں ..... میں صرف خبریں سن رہا ہوں ..... نور محمد مجھ سے آنکھیں چرار ہاہے ..... یا میں نور محمد سے آنکھیں چرار ہاہوں ..... وہ پاس آیا تو میرے صبر کا باندھ بھی ٹوٹ جائے گا .....

سفیان ماموں کی بڑی بڑی اہٹ جاری تھی ..... سب میری غلطی — پاکستان سے ائے لٹائے یہاں پہنچے — کیا معلوم تھا کہ ہندوستان نہیں، بیٹی کی قبر پر مٹی ڈالنے جارہا ہوں ..... یہ کوئی عمر تھی جانے کی ..... حملن — بتاؤ ..... جانے کی تو میری عمر تھی — لیکن نادرہ چلی گئی — میری بیٹی چلی گئی .....؛

سفیان ماموں..... ایسے ترپیں گے تو نور محمد کا کیا ہوگا۔ اسے دیکھئے۔ کس طرح اس نے اپنے سینے پر پھر رکھ لیا ہے۔ وہ آخری سفر کی تیاریاں کر رہا ہے، سب کام خود سے کر رہا ہے۔ نادرہ کی بیماری کے بہانے اس نے خود کو ہی ختم کر لیا۔ سفیان ماموں..... ہوش میں آئیے..... ابھی اس وقت نور محمد کو آپ سب کے ساتھ کی ضرورت ہے۔ حوصلہ کی ضرورت ہے۔ ذرا نگار کے بارے میں سوچئے۔ پہلے کم از کم نادرہ کی موجودگی کا احساس تو تھا۔ اور اب نادرہ کے بغیر..... ذرا سوچ کر دیکھئے سفیان ماموں..... وہ کیسے کرے گا۔ نہیں سی جان کو کیسے سنبھالے گا۔ کیسے زندگی گزارے گا۔ ..... یہ وقت اسے حوصلہ دینے کا ہے۔ غصہ اتارنے کا نہیں۔ ..... نادرہ کے انتقال سے اب تک اس کے ایک آنسو نہیں ٹپکے ہیں۔ سفیان ماموں، اسے سنبھالیے۔ اللہ نے پھاڑ ساغم دیا ہے اسے۔

میرے آنسو بہرہ ہے تھے.....

ممکنی کی اندر کمرے سے چیخ چیخ کرونے کی آوازیں آ رہی تھیں۔ اور اس آواز میں قرآن پاک کی آیتوں کی آواز بھی ابھر کر سامنے آ رہی تھی.....

سفیان ماموں ایک لمجھ کے لیے خاموش ہو گئے۔ پھر دوسرے ہی لمجھ وہ اٹھ کھڑے ہوئے۔ برآمدے کے دوسری طرف ستون سے ٹیک لگائے نور محمد کسی کو قبرستان بھیجنے کی تیاری کر رہا تھا.....



شام ہو گئی تھی۔ بتیاں جل گئی تھیں۔ احتیاط کے طور پر لاثین اور لیمپ بھی روشن کر لیے گئے تھے.....

سفیان ماموں آگے بڑھے۔ کانپتا ہاتھ نور محمد کے کندھے پر رکھا۔ اور پیار سے اسے سینے سے لگالیا۔

‘میرا بیٹا.....’

نور محمد کی سسکیاں گونخ گئیں۔

پچھے میں کھڑا تھا۔

نور محمد لزر رہا تھا۔ اس کا جسم شدید جذبات کی تاب نہ لا کر کانپ رہا تھا..... ہونٹ کنپ دپا

کر رہ گئے۔

”بھیا..... نہیں معلوم..... اب کیا کروں گا۔

ہمتو، میں نے آسمان کی طرف اشارہ کیا۔

”ہمتو رکھو بیٹے۔ تمہارا درد غیر معمولی ہے۔ ہم سمجھ سکتے ہیں۔ مگر نگار کے لیے۔

سفیان ماموں رو رہے تھے۔ بن ماں کی پچی ہے اب۔ معذور، اپانج، تم ہی سہارا ہو..... بس۔

جانے اور سے کتنی عمر لکھوا کر لائی ہے.....؟

”بس ابو..... سب کچھ کہیے۔ یہ نہ کہیے.....؟

نور محمد کی آواز بھاری تھی۔ اور آواز کی یہ گونخ سارے گھرنے سنی۔ وہ تیز تیز بول رہا

تھا۔

”وہ بھی عمر جیے گی..... نادرہ سے میں نے وعدہ لیا ہے..... جیسی بھی ہے میری بیٹی ہے۔

میں مر نے نہیں دوں گا اسے۔ وہ خیرات میں نہیں ملی ہے..... اور دنیا میں کون بیمار نہیں ہوتا؟ آپ

بیمار نہیں ہوئے؟ نادرہ بیمار نہیں تھی۔ مگر بھی بیمار ہے۔ اچھی ہو جائے گی..... اس کے بارے میں،

میں کوئی بری بات برداشت نہیں کروں گا.....

اس کی تیوریاں چڑھ گئی تھیں۔ منہ سے جھاگ نکلنے لگی تھی۔ ”میں ہوں نا۔ اس کا

باپ۔ باپ ہوتے کس دن کے لیے ہیں۔ میں سنبھالوں گا اپنی بچی کو۔ مگر۔ مر نے نہیں

دوں گا ابو۔ وہ جو بھی کہے گی کروں گا۔ اس کی ہربات مانوں گا۔ مگر مر نے نہیں دوں گا.....؟

ہم سکتے میں تھے۔ پھٹی پھٹی آنکھوں سے ایک بے بس اور لاچار باپ کا چہرہ دیکھ رہے

تھے۔ وہ بچوں کی طرح بار بار ایک ہی بات دھرا رہا تھا..... ”وہ جو کچھ کہے گی کروں گا۔ اس کی ہر

بات مانوں گا، مگر مر نہیں دوں گا اسے.....;

محلے والوں کو کچھ ہدایت دے کر نور محمد قبرستان کی طرف روانہ ہو گیا..... سفیان ماموں

دوبارہ کرسی پر بیٹھ گئے۔

ذہن میں دھماکے گونج رہے تھے.....

(تب احساس نہیں تھا، آنے والے کچھ ہی برسوں میں نور محمد کی بھی با تمیں ایک ایسے ڈراہ نے منظر میں تبدیل ہو جائیں گی، جس کے بارے میں سوچتے ہوئے بھی سارے بدن میں کنکپھی طاری ہو جائے گی۔ اور حقیقت بھی ہے کہ وقت شاید اس سے بھی بے رحم اور بھیاں ک کہانی لکھنے کی تیاری کر رہا تھا.....)

اور یہی وقت تھا جب اتنے سارے لوگوں کو اچانک دیکھ کر نگار ڈرگئی تھی اور اس نے خوف سے رونا اور چلانا شروع کر دیا تھا..... بانوں سے سنبھالنے کی کوشش کر رہی تھی۔ مگر ننھی نگار کی چیز تھنھے کا نام نہیں لے رہی تھی۔

بانو نگار کو سنبھالنے کی کی کوشش کر رہی تھی.....

میری گڑیا..... میری جان..... چپ ہو جا.....

اسکے آنسو بہرہ رہے تھے.....

آج تو چپ ہو جا..... تیری امی جارہی ہیں..... ہمیشہ کے لیے..... چپ ہو جا.....;

نگار مسلسل روئے جارہی تھی..... وہ نہ چھٹپتا رہی تھی..... نہ ہاتھ پاؤں چلا رہی تھی۔ بس ایک ہی سانس میں روئے جارہی تھی۔ میت میں آئے ہوئے لوگوں کے لیے یہ منظر انوکھا تھا۔ نگار اور بانو کے آس پاس کچھ مرد اور عورتیں جمع ہونے لگے تھے۔ ان لوگوں کے لیے نگار کا اس طرح رونا کسی انوکھی بات سے کم نہیں تھا۔ اسی لیے بے خیالی میں مشورے بھی دیئے جا رہے تھے.....

پانی پلاو.....

شکر ڈال کر پلاو۔

شہد چٹاو۔

ارے کوئی اس طرح روتا ہے۔

پھر بانو سے کوئی ایک سوال..... آخر یہ کیسے چپ ہو گی؟

ارے وہی لڑکی ہے نا، جو پلگی ہے.....؛

اس کی ماں پر بھی جنات سوار تھا.....؛

وہی جنات اس پر بھی سوار ہے.....؟

اور یہی وقت تھا جب ہٹو..... ہٹو..... کہتا ہوا نور محمد آگے بڑھا۔ وہ قبرستان سے لوٹ آیا

تھا۔ لوگوں کی آنکھیں اس کی پیٹھ پر چھر رہی تھیں۔ مگر وہ زمانے بھر سے بے نیاز بانو کی گود میں

سمٹی، نگار کو دیکھ رہا تھا..... ایک ہی سانس میں روتے ہوئے جس کا پورا چہرہ نیلا پڑ گیا تھا..... گلے

سے رونے کی جگہ ڈراوئی آوازیں باہر نکل رہی تھیں.....

وہ زور سے چلایا۔

یہ بھیڑکس لیے ہے..... پیٹھے آپ لوگ۔ تماشہ مت بنائیے.....

بانو پر بیشان آنکھوں سے نور محمد کو دیکھ رہی تھی.....

نور محمد نگار کے پاس آیا۔ اس کی آنکھوں میں اس وقت یقین اور طاقت دونوں کو ایک

ساتھ محسوس کیا جا سکتا تھا.....

نگار..... چپ ہو جاؤ.....

چپ ہو جاؤ.....

نگار..... تم نے سنامیں نے کیا کہا۔ چپ ہو جاؤ.....

رات کا اندر ہیرا چاروں طرف پھیل چکا تھا۔ ابھی عشاء کی نماز میں دریھی۔ پچھلے لوگ

مغرب کی نماز کے بعد لوٹ آئے تھے۔

لیکن نگار کارونا کسی صورت میں کم نہیں ہو رہا تھا۔

اور اچانک نور محمد نے محسوس کر لیا۔ نگار شاید اتنے سارے لوگوں کی بھیڑ کو دیکھ کر ڈر گئی ہے۔ کبھی گھر میں ایک ساتھ اس نے اتنے سارے لوگوں کو نہیں دیکھا۔ نور محمد کے چہرے کا رنگ اس درمیان کئی بار بدلتا..... ایک کے بعد دوسرا رنگ..... اور اچانک اسے احساس ہوا کہ اگر یہ لوگ جمعے رہے تو وہ نادرہ کے ساتھ نگار کو بھی کھو دے گا..... وہ نگار کو کھونا نہیں چاہتا تھا..... اس کا جسم لرز رہا تھا۔ وہ ایک تک نگار کے چہرے کو دیکھ رہا تھا۔ جیسے روتے روتے اس کی آواز گھٹ گئی ہو۔ سانسیں رک گئی ہوں۔ چہرہ پیلا پڑتا جا رہا تھا۔ اور اچانک وہ میت میں آئے ہوئے لوگوں کی طرف پلٹا اور تیز آواز میں چلا یا۔

’جائیے۔ واپس اپنے گھروں میں جائیے آپ لوگ۔ سنا آپ لوگوں نے۔ اس گھر کو کسی کی ضرورت نہیں۔ خدا کے لیے واپس جائیے آپ لوگ۔ میت اٹھانے کے لیے صرف چار کاندھے کی ضرورت ہوتی ہے۔ وہ چار کاندھے ہیں ہمارے پاس..... ہمیں کسی کی ضرورت نہیں ہے۔ میری بیٹی مر جائے گی۔ میں نادرہ کے بعد نگار کو کھونا نہیں چاہتا۔ جائیے..... سنا آپ لوگوں نے..... واپس جائیے..... وہ بچوں کی طرح رو رہا تھا.....

میں نے آہستہ سے اس کے کندھے پر اپنا کانپتا ہوا ہاتھ رکھا۔

’میت میں آنے والوں کو اس طرح جانے کے لیے نہیں کہتے نور محمد.....

’یہ لوگ رہے تو میری بیٹی مر جائے گی.....

وہ اشارہ کر رہا تھا..... اس کی سانسیں گھٹ رہی ہیں۔ بھیتا میری نگار کو بچا لجھئے۔

جس نے بھی نور محمد کی چیخ سنی، وہ اپنی جگہ سنائی میں رہ گیا۔ آج تک میت میں آنے والوں کے ساتھ یہ سلوک نہیں کیا گیا۔ لوگ غصے میں پاؤں پکلتے واپس جا رہے تھے.....

’نور محمد..... روکو نہیں۔ میں آہستہ سے بولا.....

”نہیں بھیتا۔ ان سے زیادہ مجھے نگار کی ضرورت ہے..... اب میرے پاس کیا ہے بھیتا۔ کچھ بھی نہیں بچا جینے کے لیے۔ صرف نگار۔ میں نگار کے لیے وہ سب کروں گا، جو کسی بھی باپ نے آج تک نہیں کیا ہو..... میں اس کی ہر بات مانوں گا بھیا..... لیکن.....



میرے لبھ کی برف پکھل رہی تھی۔ شاخوں سے ٹوٹ کر، لہراتے ہوئے پئے زمین پر بکھر رہے تھے..... سامنے دور تک ننگے درختوں کی ایک نہ ختم ہونے والی قطار نظر آ رہی تھی..... دور پہاڑیوں پر بنے ہوئے مکانات ایسے لگ رہے تھے جیسے تاش کا محل کھڑا کیا گیا ہو..... سورج سر پر آ گیا تھا.....

میں لمبی لمبی سانس لے رہا تھا.....  
پروفیسر نیلے غور سے میرے چہرے کا جائزہ لے رہے تھے.....  
”آہ، یہ زندگی بھی کتنی خوفناک ہے کاردار.....“  
انہوں نے اپنا کانپتا ہاتھ میرے کندھے پر رکھا۔ ماضی صرف پریشان کرنے کے لیے ہوتا ہے۔ ماضی کی ان سرگوں میں اسی لیے جانے سے ہوں آتا ہے مجھے۔ یادیں بدر وحوں کی طرح گھیر لیتی ہیں۔

اُن کی آنکھوں میں چک لہرائی تھی۔ پھر کیا ہوا.....؟  
دیرات تک ہم قبرستان سے واپس آئے..... نگار سوکھی تھی..... میں نادرہ کی یادوں سے خود کو باہر نکالنے کے لیے جدوجہد کر رہا تھا۔ مگر..... یادوں سے کب کوئی چھٹکارا حاصل کر سکا ہے جو میں کرتا.....؟  
پروفیسر نے گردن ہلائی۔

‘مگر اس دن کے بعد ایک اور بات ہوئی۔۔۔۔۔ نگار لوگوں کو دیکھ کر ڈر جاتی تھی۔۔۔۔۔ بانو، اور نور محمد کو چھوڑ کر وہ کسی بھی انسانی خوبی سے واقف نہیں تھی۔۔۔۔۔ یہاں تک کہ مجھے، رقبہ اور شان کو دیکھ کر بھی اس کی چیز نکل جاتی۔۔۔۔۔ سمجھنا مشکل تھا کہ وہ نادرہ کو تلاش کر رہی ہے یا نہیں۔۔۔۔۔ مگر شاید قدرت نے ایسے معدود را پائچ بچوں میں بھی خون کے احساس کو زندہ رکھا ہے۔۔۔۔۔ شاید کچھ دنوں تک وہ نادرہ کو تلاش بھی کرتی رہی۔۔۔۔۔ مگر پھر۔۔۔۔۔ شاید اسے تلاش کرنے کی ضرورت بھی نہیں تھی.....

میں نے گھر کی طرف دیکھا۔۔۔۔۔ سارہ انتظار کر رہی ہو گی۔۔۔۔۔  
پروفیسر نیلے مسکرائے۔۔۔۔۔

ہم دونوں ٹیلے سے اٹھ کر گھرے ہوئے۔۔۔۔۔ مگر سارے راستے ساتھ چلنے کے باوجود ہم دونوں خاموش تھے۔۔۔۔۔

پروفیسر نیلے کوان کے گھر کے دروازے پر چھوڑ کر میں اپنے گھر کے لیے چل پڑا۔۔۔۔۔  
لیکن ذہن اب بھی سائیں سائیں کر رہا تھا۔۔۔۔۔

(۳)

‘آپ نے سچ مجھ بھوت دیکھا ہے ابو بابا؟’ سارہ کی آنکھوں میں شک کی پر چھائیاں تیز ہو رہی تھیں۔۔۔۔۔

‘لوسنو۔۔۔۔۔ بی بی کی بات۔۔۔۔۔ اور نہیں تو کیا۔۔۔۔۔ اب اس عمر میں کیا جھوٹ بولوں گا۔۔۔۔۔ ہم تو بچپن سے دیکھتے آئے ہیں۔۔۔۔۔

‘اور بھوت سے کشی بھی لڑی ہے۔۔۔۔۔ حلیمه نے ہنستے ہوئے کہا۔۔۔۔۔ لو، یہ سب اور کون بتائے گا۔۔۔۔۔ سارا دن بھوتوں کے قصے ہی تو سناتے ہیں۔۔۔۔۔’

سارہ کی آنکھوں میں حیرت تھی۔۔۔۔۔ بھوت کیسے دکھتے ہیں۔۔۔۔۔ میرا مطلب ہے، دکھنے میں

کیا ہمارے جیسے ہوتے ہیں۔

’لو..... کس نے کہا..... بھوت تو بھوت ہوتے ہیں۔ دس دس فٹ کے.....

’دس دس.....؟‘

اور نہیں تو کیا..... کچھ تو اس سے بھی زیادہ لمبے ہوتے ہیں۔

’پھر وہ گھروں میں کیسے گھوم سکتے ہیں۔ یہاں کی چھتیں تو کافی پنجی ہیں۔‘

’لو، بی بی کی سنو.....، زور سے نہے ابو بابا۔ ارے بھوت ہیں بھوت۔ جب مرضی دس فٹ کے ہو گئے جب مرضی چار فٹ کے۔ ایک بار جنگل میں جاتے ہوئے مجھے لمبا تگڑا بھوت ملا تھا.....

’کتنے فٹ کا؟‘ یہ حلیمہ تھی۔

’پندرہ فٹ سے کم نہیں تھا۔ یہ لمبا..... چوڑا.....‘

’پھر تو آپ بھاگ کھڑے ہوئے۔ ہے نا ابو بابا.....‘

لو سنبھال بی کی بات۔ ارے بھوت کو میرے ہونے کی آہٹ بھی مل جاتی تو وہ مجھے ہاتھ بڑھا کر پکڑنہیں لیتا۔ ارے یہ جنگل کے بھوت ہوتے ہیں بی بی۔ لمبے تگڑے۔ سارا دن جنگلوں میں گھومتے رہتے ہیں۔

سارہ کے سارے جسم میں جھر جھری پھیل گئی۔

آپ مجھے ڈراہے ہیں ابو بابا..... میں داؤ سے شکایت کروں گی.....

’ارے نہیں بی بی..... اللہ معاف کرے.....، ابو بابا نے اپنے دونوں سخت ہاتھ گال پر جڑے۔ اب صاحب کو یہ سب مت بانا۔ صاحب ان باتوں کو نہیں مانتے نا..... وہ مجھ سے ناراض ہو جائیں گے۔

’لیکن میں تو بتاؤں گی۔‘ حلیمہ نے نہس کر کہا۔

’کیا بتاؤ گی۔؟‘

‘یہی، کہ آپ سارہ بیٹا کو الٹی سیدھی کہانیاں سنارہے تھے—’

‘لوبی بی..... کیا میں نے آپ کو کوئی الٹی سیدھی کہانی سنائی۔ ارے بھوت پریت کہاں نہیں ہوتے۔ اب میں نے دیکھا تو جھوٹ کیسے بولوں کہ نہیں دیکھا۔ کتنی بارتوان کے چنگل سے بچا ہوں۔ باپ رے۔ پکڑا جاتا تو میری ہڈیاں تک نہیں ملتیں۔

ابو بابا کچھ سوچتے ہوئے بولے۔ ابھی پچھلے سال ہی کی بات ہے۔ یہ جو میں گیٹ ہے نا..... رات کے وقت مجھے نیند نہیں آ رہی تھی۔ بدِ شخصی کی شکایت بھی تھی۔ سوچا، ذرا سیر کر لوں تو آرام سے نیند آجائے گی۔ گیٹ کھول کر آگے بڑھا۔ ابھی چار قدم چلا ہوں گا کہ لگا۔ کوئی میرے پیچھے آ رہا ہے۔ میں نے پیچھے مرکر دیکھا تو کوئی نہیں.....  
پھر۔۔۔؟ سارہ نے چونک کر پوچھا۔

‘پھر میں آگے آگے چلتا گیا۔ چاندنی رات تھی۔ مجھے پھر احساس ہوا کہ ہونہ ہو کوئی ضرور ہے جو میرا پیچھا کر رہا ہے۔ اس وقت تک مجھے بھوت پریت کا خیال بھی نہ آیا تھا۔ میں نے ایک بار پھر پیچھے پلٹ کر دیکھا۔ اس بار بھی کوئی نہ تھا۔ مجھے آگیا جوش۔ غصے سے بولا۔ اگر کوئی ماں کا لعل میرا پیچھا کر رہا ہے تو سامنے آ کر دکھائے۔ براحال نہ کر دوں تو اب نام نہیں۔  
پھر.....؟ سارہ کے رو ٹکٹکھڑے ہو گئے تھے.....

‘بولے کو تو بول دیابی بی..... لیکن دوسراے ہی لمجھے ڈر سے میری گھکھی بن گئی۔ بھوت پریت کا احساس تو فوراً ہو جاتا ہے۔ مجھے اچانک احساس ہوا، میرا پیچھا ہونہ ہو کوئی انسان تو نہیں کر رہا ہے۔ پھر۔۔۔ میں نے پلٹ کر دیکھا۔ اور جیسے سانس گلے میں اٹک گئی۔ اب کیا بتاؤں بی بی۔۔۔ آپ تو یقین کرنے سے رہیں۔ سامنے ایک بڑا سا کالا دیوکھڑا تھا۔ 20 فٹ سے بھی زیادہ۔ جتنے بڑے تاثر کے پیڑ ہوتے ہیں۔ اتنی اونچائی سے وہ مجھے دیکھ رہا تھا اور اس سے پہلے کہ وہ مجھے ہاتھ بڑھا کر پکڑ لے، میں نے اللہ کا نام لیا۔ کلمہ بڑھا۔ اور سر پر پاؤں رکھ کر گھر کی طرف بھاگ کھڑا ہوا۔ گھر تو پہنچ گیابی بی۔۔۔ مگر حلیمہ گواہ ہے پورے ایک ہفتہ تک تیز بخار میں

جلتا رہا۔ ابھی بھی دیکھو بی بی، اس بھوت کے نام سے میرے روئیں کھڑے ہیں۔ یہ دیکھو بی بی.....

”ہاں یہ تو ہے۔“ حلیمہ نے اثبات میں سر ہلاایا۔ اس بات کی تو میں بھی گواہ ہوں۔ پورے ایک ہفتہ بیمار رہے تھے یہ۔

”اچھا.....“ سارہ حیرت سے ابو بابا کے چہرے کو پڑھنے کی کوشش کر رہی تھی۔ جیسے یہ اندازہ لگا رہی ہو کہ ابو بابا کی بات کس حد تک سچ تسلیم کی جاسکتی ہے.....



میں میں گیٹ سے نکل کر کچن کی طرف آچکا تھا۔ چائے کی طلب ہو رہی تھی۔ لیکن ابو بابا کی دلچسپ گفتگو نے مجھے روک لیا تھا۔ عام طور پر یہ بات بھی اخلاقیات سے پرے ہے کہ کسی کی چھپ کر گفتگو سنی جائے۔ مگر پروفیسر نیلے کے گھر سے نکلنے کے بعد میں ذرا ساری لیکس ہونا چاہتا تھا۔ میں ابو بابا کی باتوں پر زیرِ لب مسکرا یا۔ پھر گلہ کھنکھارنے کی آواز نکالی۔  
سارہ نے پلٹ کر دیکھا.....

”دُو وَكَبْ آتَيْ.....؟ وَهَ تَيْزِي سَأَأْغَى بِرْهَى اُور پیار سے مجھ سے لپٹ گئی۔ انکل کے یہاں گئے تھے نا؟ مجھے کیوں نہیں لے گئے.....؟“

ابو بابا مجھے دیکھ کر سکتے میں تھے..... جبکہ حلیمہ خاموشی سے مسکرا رہی تھی۔  
میں نے از را تبسم دریافت کیا۔ ابو بابا..... کیا فرمار ہے تھے.....  
”دُو وَ..... وَه.....“ اس سے پہلے کہ سارہ کچھ کہتی حلیمہ زور سے بولی۔  
”وَه اپنے پاؤں میں درد کے بارے میں بتا رہے تھے..... آج کل جوڑوں میں کافی درد رہنے لگا ہے.....“  
سارہ کھلکھلا کر پنس پڑی۔

‘ابو بابا چاۓ بیچج دیجئے گا.....’  
میں سارہ کو لے کر اپنے کمرے کی طرف بڑھ گیا.....



سارہ کی آنکھوں میں ڈھیر سارے سوال ناج رہے تھے.....؟ ابو بابا چج بولتے ہیں دُو.....  
کیا چج میں.....؟  
‘نہیں بیٹا’..... میں آہستہ سے مسکرا یا۔ ‘حقیقت صرف ہم ہیں۔ یہ بات ہمیشہ یاد  
رکھو۔’

سارہ اپنے لفظ چبار ہی تھی..... ہر دوسرا آدمی ایک جہنم ہے..... ہیل.....  
‘نہیں بیٹا..... میں اس بات کو بھی تسلیم نہیں کرتا۔ ہمارے وجود سے وابستہ کتنے ہی لوگ  
ہوتے ہیں اور ہر شخص کی اہمیت مسلم ہے..... لیکن ان سب سے الگ اپنی شخصیت کا جادو بھی ہوتا  
ہے۔ اور بہتر ہے کہ تم یہ جادو گری سیکھ لو۔۔۔’  
وہ نہ رہی تھی۔ آپ کا مطلب ہے دُو۔۔۔ پرانا لٹی میکنگ۔۔۔ یہ میں کانج میں سکھایا  
جاتا ہے۔ ہم کیسے اپنی شخصیت میں چمک لائیں۔ ہمیں سے لی برٹیز کے انڑو یو اور ان پر بنے  
ہوئے پروگرام دکھائے جاتے ہیں۔۔۔  
اٹھ کروہ کھڑکی کے پاس آگئی۔۔۔ ہوا تیز ہے دُو۔۔۔ موسم یہاں کا ہمیشہ ایک جیسا رہتا  
ہے۔۔۔ ہے نا دُو۔۔۔’

‘نہیں بیٹا۔۔۔ اب یہاں کے موسم بھی تیزی سے بدلنے لگے ہیں۔۔۔ بہت تیز گرمی اور بہت  
تیز سردی۔۔۔’  
وہ ادھر ادھر دیکھتے ہوئے بولی۔۔۔ وہ تمہاری منکی کیپ۔۔۔ تم اب ذرا بھی اپنی فکر نہیں  
کرتے دُو۔۔۔’

میں نہ رہا تھا۔ تو آگئی ہے نا..... ایک پیاری سی پوتی۔ پھر اپنا خیال کیوں رکھوں  
میں..... تیراباپ تو خیال نہیں رکھتا میرا.....  
میں نے ازراہِ مذاق کہا۔ مگر سارہ سیریں ہو گئی۔  
ایسی بات نہیں ہے دُو۔ پاپا تمgi آپ کو بہت مس کرتے ہیں۔ شاید بہت زیادہ۔ پاپا  
میں بھی ایک ناسٹیجا بستا ہے دُو۔ شہر کے اتنے بڑے ڈاکٹر ہیں۔ اتنے بڑے بڑے لوگوں سے  
ملتے ہیں خود بھی بڑے آدمی ہیں۔ مگر جب اکیلے ہوں گے تو بس آپ کی باتیں اور وہ کیا ہے.....  
بلند.....،

‘بلند ہو یلی.....’ سارہ کے منہ سے شان کی باتیں سنتے ہوئے اچھا لگ رہا تھا..... تو وہ بلند  
ہو یلی کو بھولانہیں۔ وہ وہاں کے قصے سناتا ہے.....  
‘ہاں دُو۔ کتنے انوکھے قصے۔ پاپا کی بات پر یقین کرنے کی خواہش نہیں ہوتی۔  
وہ..... پاپا بتا رہے تھے..... گھومتا خزانہ..... سمعتھنگ سمعتھنگ..... ہو یلی..... کوٹھی..... خزانہ۔ مائی  
گاڑ..... آپ لوگوں کی تو پروش ہی Fantasy کے ماحول میں ہوئی۔ تب کتنا ایڈیو پچھر ہو گا دُو۔  
کھلا آسمان..... کبوتر..... مرغیاں۔ راجہ مہاراجوں کی طرح کوٹھیاں اور خزانے کی تلاش..... دل  
نہیں مانتا دُو کہ انسانی تہذیب میں، بس کچھ سال پہلے تک ایسا بھی ہوتا ہو گا۔ اچھا..... تمہیں ان  
دنوں کی یاد آتی ہے دُو.....،

سارا کی بات پر خاموش ہو گیا ہوں۔ کیا جواب دوں۔۔۔۔۔ گشیدہ خزانے کی تلاش میں تو  
ہم کا میا ب نہیں ہوئے لیکن میری زندگی کا اصل خزانہ تو وہی ہے۔ میرا گزر ہوا ماضی۔۔۔۔۔ میرا  
بچپن۔۔۔۔۔ میری نو خیز شرارتوں کے دن۔۔۔۔۔ مرغی کا دربہ۔۔۔۔۔ صحن۔۔۔۔۔ چھٹ کو جاتی لمبی لمبی  
سیڑھیاں۔۔۔۔۔ محراب نمادر روازے۔۔۔۔۔ محبت کی تہائی اور نادرہ کا ساتھ۔۔۔۔۔  
‘تم کس سوچ میں ڈوبے ہو دُو۔۔۔۔۔’

سارہ مجھے غور سے دیکھ رہی تھی۔ بڑے سے بڑے آدمی کا ایک بچپن ہوتا ہے۔ ایک گزر ا

ہوا کل..... ہے نا دُو..... پاپا کو دیکھتی تھی تو یقین نہیں آتا تھا۔ پاپا ہر وقت سنجیدہ رہتے ہیں۔ گھر پر بھی مریضوں کا آنا جانا لگا رہتا ہے۔ زسنگ ہوم سے فرصت ہی نہیں ملتی۔ پاپا کو دیکھ کر اکثر سوچتی تھی..... کیا پاپا میں بھی کہیں کسی گوشے میں بچپن چھپا ہو گا.....؟ دُو..... یقیناً میرے لیے یہ چونکے کی بات تھی۔ بلند شہر کو یاد کرتے ہوئے آج بھی پاپا کی آواز بھرا اٹھتی ہے۔

اچانک جیسے اسے کچھ یاد آ گیا۔ وہ میری طرف مڑی.....

ایک بات پوچھوں دُو.....

ہاں.....

چھوٹ مت بولنا.....

اس کے چہرے پر شرارت تیر رہی تھی..... پچھلی بار جب آئی تھی تو تم ایک خط سے ڈر گئے تھے۔ ڈر گئے تھے نا.....؟

میرے دماغ میں ایک بار پھر میرا ملیں چھوٹ رہی تھیں.....

‘کس کا خط تھا.....؟ بولو دُو.....؟’

میرے چاروں طرف جیسے ایک نہ ختم ہونے والے سنائیں کاجال سابن دیا گیا تھا۔ سارہ میری آنکھوں کو بغور دیکھ رہی تھی۔ اچھامت بتاؤ دود۔ پاپا کو بھی یہ بات بڑی لگتی ہے۔ وہ کہتے ہیں کبھی کسی سے زبردستی کوئی کام نہیں لینا چاہئے۔ وہ ایک لمجھ کوٹھہ رہی۔ مگر میرا دل کھتا ہے دُو۔ اس خط کے آنے کے بعد سے لے کر اب تک آپ کی بے چینی میں کمی نہیں آئی ہے دُو۔ ساری دُو۔ میرا ارادہ آپ کے دل کو دکھانا نہیں تھا۔ مگر آپ دو ہیں نا۔ آپ کو پریشان کیسے دیکھ سکتی ہوں میں.....

ابو بابا چائے لے کر آگئے تھے۔

‘اچھا دُو۔ میں نیٹ کرنے جا رہی ہوں۔ کچھ دیر چینگ کروں گی۔ پھر پاپا سے موبائل پر بات کروں گی۔ تم بھی آرام کرنا دُو.....؟’

سارہ ابو بابا کے ساتھ واپس جا چکی ہے.....  
مگر اس کی آواز اب بھی کانوں میں گونج رہی ہے۔

● ●

ہوا تیز چل رہی ہے.....  
کھڑکی کے پٹ ڈول رہے ہیں۔

یادوں کی ریل آہستہ آہستہ چل پڑی ہے۔ آنکھوں کے پردے پر نگار کی تصویر ابھرتی ہے۔ اب اس کے سینریا جھٹکے آنے کی شکلیں بدل گئی تھیں۔ وہ لوگوں کو دیکھ کر ڈرنے لگی تھی۔ یوں بھی میت کے دن کے ناخوشگوار حادثے کے بعد محلے والوں نے نور محمد سے علیک سلیک بھی بندر کر دیا تھا۔ دو ایک بار رقیہ کے ساتھ میں نگار سے ملنے گیا۔ مگر وہ خوفزدہ سی نور محمد سے چپ گئی۔ میں نے محosoں کیا، وہ لمبی ہو رہی تھی..... لیکن اس کے ہاتھ ذرا سے ٹیڑھے ہو گئے تھے۔ بال لمبے اور الجھے ہوئے تھے۔ کپڑوں کا خیال تو وہ بالکل نہیں رکھتی تھی۔

سب سے زیادہ رنج بانو کو تھا..... اور بانو نے اس کا اظہار رقیہ سے کیا تھا۔

اُب یہاں کوئی نہیں آتا۔ دودھ والا، سبزی والا..... یہاں تک کہ ڈاکیہ۔ کسی بھی انجمنی آواز یا انجنا نے آدمی سے یہ ڈر جاتی ہے اور پھر دورے کی شروعات ہو جاتی ہے۔ میں بھی کب تک سنہجالوں گی آپا۔ ہمت کر کے اب تک ہوں۔ کب تک ساتھ دوں گی، میں بھی نہیں جانتی.....

اور پھر ایک دن یہ بھی سننے میں آیا کہ بانو چھوڑ کر چلی گئی۔ مجھے احساس تھا کہ وہ زیادہ دن تک اب کوٹھی میں رہ نہیں پائے گی۔ مگر مجھے بانو کے جانے کا فسوس تھا۔ اب ساری ذمہ داریاں نور محمد کے سر آگئی تھیں۔ پہلے بانو، نگار کے سنہجالنے سے لے کر گھر کا سارا کام کر دیا کرتی تھی۔ مگر اب نور محمد کی دنیا کیلی تھی.....

نور محمد بہت حد تک بدل چکا تھا۔ اس کے چہرے پر ہر وقت ایک آسمی کیفیت دیکھی جاسکتی تھی۔ نادرہ کے غم میں وہ ساری دنیا بھول گیا تھا۔ یا پھر اب اس کی واحد دنیا صرف اور صرف نگار تھی۔ شاید وہ نگار کے لیے ہی زندہ تھا.....

● ●

ہوا تمیز ہو گئی ہے..... کھڑکی کے پٹ ایک دوسرے سے ٹکرار ہے ہیں۔ آگے بڑھ کر میں نے کھڑکی بند کر دی۔ میز پر کاغذات بکھرے تھے..... قلم لے کر میں نے ان کاغذات پر آڑی ترچھی لکیریں کھینچنا شروع کر دیا..... اور اچانک میں چونک گیا تھا۔ ایک بارا یہی ایک تصویر نور محمد اپنے ساتھ لے گیا تھا..... اور یہی تصویر میں نے اس کے ڈرائیور روم میں فریم کرا کے ٹنگی ہوئی دیکھی تھی۔ اور۔۔۔ مجھے یاد ہے..... میں اس تصویر کو دیکھ کر ڈرگیا تھا۔ تب اتنے خوفناک واقعات سامنے نہیں آئے تھے لیکن شاید ان واقعات کے سامنے آنے کی پیش گوئی ہو چکی تھی..... اور اب وہی آڑی ترچھی لکیریں ..... مثال کے لیے میں آپ کو سمجھاتا ہوں کچھ اس طرح کی تصویریں .....

میں ایک بار پھر چونک گیا تھا..... کاغذ پر جو آڑی ترچھی لکیریں میں نے کھینچی تھیں، وہ اب مجھے پھر سے پریشان کر رہی تھیں.....

کیا یہ کوئی مجھلی تھی.....؟

چھوٹی سی چکنی مجھلی.....

اور مجھلی کی بناؤٹ کے ساتھ نصف چاند کی بناؤٹ کے ساتھ جو لکیریں نمایاں تھیں، وہ عورت کے سینے سے مشابہت رکھتی تھیں۔

مجھلی سیکس کی علامت ہے..... اور..... وہ سینہ مصفاً..... وہ دو قبے نور..... یہ کیا ہے.....؟

ذہن کے پردے پر سیطیاں گونج رہی ہیں۔ یہ کچھ ہے..... شاید جسے ابھی اس وقت سمجھنے سے میرا ذہن قاصر ہے..... مگر یہ کچھ ہے..... عام نہیں..... کیا اس میں آنے والے وقت کے لیے کوئی علامت پوشیدہ ہے۔ کنوں، اوکھی سانپ، مجھلی..... یہ سب جنسی نا آسودگی کی علامت ہیں..... کیا آنے والے وقت میں ایسا کچھ سمجھنے اور خوفناک واقعہ ہونے والا ہے، جسے میں ابھی سمجھ نہیں پا رہا ہوں.....

میں نے ایک بار پھر ان کی آڑی ترچھی لکیروں کو غور سے دیکھا۔  
اس بار ان آدھی ادھری لکیروں میں ہلچل ہوئی تھی۔  
اور جو کچھ میں دیکھ سکا، یقیناً اس نے مجھے خوفزدہ کر دیا تھا۔



اس دن نور محمد ملنے آیا تھا۔ اس نے بہت حد تک خود کو سنبھال لیا تھا۔ رقیہ نے چائے اور ناشتہ کے لیے پوچھا تو اس نے منع کر دیا۔ پھر اُس بھرے لبھے میں بتایا۔  
‘سب سے مشکل کہیں آنے جانے میں ہوتی ہے بھیا۔۔۔ باؤ تھی تو پریشانی نہیں تھی۔۔۔ اب اللہ کا نام لے کر نکلتا ہوتا ہے۔۔۔ نید کی دوا کھلا کر آیا ہوں۔۔۔ کہیں نکلتا ہوں تو باہر تالہ لگا کر جاتا ہوں۔۔۔ زیادہ دیر تک اسے اکیلے بھی نہیں چھوڑ سکتا۔۔۔ تلاش میں ہوں کہ بانو جیسی کوئی عورت مل جائے۔۔۔ مگر مشکل یہ ہے کہ مل بھی گئی تو کیا نگارا ایک انجانی عورت کو قبول کرے گی؟

پھر۔۔۔؟

‘یہی تو سمجھ میں نہیں آتا بھیا۔۔۔ پھر کام بھی کرنا ہوتا ہے۔۔۔ دو پیسے بھی کمانے ہوتے ہیں۔۔۔ اب سب اللہ کے بھروسے ہے۔۔۔ ایک بات کہنی تھی آپ سے۔۔۔، وہ ذرا ٹھہر کر بولا۔۔۔ آپ وعدہ کیجئے۔۔۔ برائیں مانیں گے۔۔۔  
‘بالکل نہیں مانوں گا۔۔۔’

‘اب آپ بھی مت آیا کیجئے۔ کوئی آتا ہے تو نگار کو سنجا نا مشکل ہو جاتا ہے۔ اس دن جب آپ لوگ آئے تھے، بڑی مشکل سے چپ ہوئی تھی۔ میں تو ڈر گیا تھا کہ اب یہ بھی گئی۔ بھیا، میں نگار کو نہیں کھو سکتا۔’

اس کا گلہ پسچ گیا تھا۔ نادرہ کی یادگار ہے۔ میرے لیے اب یہی میری زندگی ہے۔ میں ساری ساری رات اللہ کے حضور میں نگار کی زندگی کے لیے دعا مانگتا ہوں۔ میں جانتا ہوں، اس کی موجودگی، نہ ہونے کے برابر ہے۔ نہ وہ پڑھ سکتی ہے، نہ کسی کام کی ہے۔ میں یہ بھی نہیں جانتا کہ وہ بڑی ہو گی تو کیا ہو گا؟ شادی تو سوچ بھی نہیں سکتا۔ میں جانتا ہوں اس کی موجودگی کسی بیکار کل پر زے کی طرح ہے..... مگر آخر ہے تو انسان۔ گوشت پوست کی انسان۔ میری نادرہ کی نشانی۔ اب اس بیکار کل پر زے کو پھینک تو نہیں سکتا بھیا۔ ‘اس کی آنکھوں میں آنسو تھے۔’

‘اب میں ہی اس کا سب کچھ ہوں۔ باپ بھی۔ ماں بھی۔ گائیڈ بھی۔ دوست بھی، آیا بھی اور ڈاکٹر بھی.....’

اس نے مسکرانے کی کوشش کی۔ اور مجھے ان ذمہ داریوں کو ادا کرنے میں اوپر والے سے کوئی شکوہ یا گلہ نہیں ہے..... بس آپ دعا کیجئے بھیا۔ میں اپنی ذمہ داریوں کو نجھانے میں کامیاب رہوں..... اچھا چلتا ہوں بھیا۔ نگار اکیلی ہے نا..... کیا پتہ، اٹھ جائے تو مجھے تلاش کرے۔’

نور محمد اٹھ کھڑا ہوا تھا۔



نور محمد کے جانے کے بعد میں گھرے سنائے میں آ گیا تھا۔ اب نگار سے ملنے کی امید بھی جاتی رہی تھی۔ اور نگار کے بارے میں جانے کے لیے بس نور محمد کا آسرا تھا۔ وہ اکثر آ جاتا

اور زگار کی خیریت دے کر چلا جاتا۔.....  
 اب کوئی اور نور محمد سے بہت کم رابطہ رہ گیا تھا۔ پھر نور محمد نے بھی آنا جانا کم کر دیا۔ اور  
 میں بھی اپنی زندگی کے چیخ و خم میں الجھ گیا۔

(۲)

پھر وقت نے ایک لمبی اڑان بھری۔  
 انقلابات، ملک کی نئی اخلاقیات قائم بند کر رہے تھے۔ دیکھتے ہی دیکھتے دس سال گزر  
 گئے۔ وقت کے پرندے نے لمبی اڑان بھری تھی۔ میرا اسکول اب انتظامیہ کمیٹی نے سنبھال لیا  
 تھا۔ اسکول میں بچوں کی تعداد میں خوشنگوار حد تک اضافہ ہوا تھا۔ شان ایک خوبصورت اور ذہین  
 نوجوان میں تبدیل ہو چکا تھا۔ وہ ایک کامیاب ڈاکٹر بن کر اپنی زندگی گزارنا چاہتا تھا اور یہ بھی  
 سننے میں آیا تھا کہ وہ دل میں کسی کے لیے نرم گوشہ بھی رکھنے لگا ہے۔  
 انقلاب کی آہٹ تیز تھی۔ ترقی کے راستے اپنے ساتھ فرقہ وارانہ رنگ کو لے کر آئے  
 تھے۔ ایک اخلاقیات غلامی تھی۔ ایک آزادی کی۔ ایک اخلاقیات کا تعلق ان جنگلوں سے تھا جب  
 ہندوستان پاکستان کے درمیان نفرت کے شعلہ بھڑک اٹھے تھے۔ اور اب ملک کی ایک نئی اخلاقیات  
 جمہوریت کو زخمی کر رہی تھی۔

یہ تھے یاتراوں کی اخلاقیات تھی۔  
 ملک ایک بار پھر تقسیم کے دہانے پر تھا۔ ہندو مسلمان کو لڑانے والی سیاسی جماعتوں کی  
 سازش کام کر گئی تھی۔ آزادی اپنے ساتھ فساد کا خونی تھنہ لے کر آئی تھی۔ ۱۹۴۸ سے ہی باہری مسجد  
 رام جنم بھومی تنازعہ نے زور پکڑنا شروع کیا۔ زبردست فساد برپا ہوا اور یہ معاملہ عدالت کو سونپ دیا  
 گیا۔ وشو ہندو پریش نے اجودھیا، مٹھر اور وارانسی کے کاشی و شونا تھنہ مندر کو آزاد کرانے کا عہد  
 کیا۔ حالات بھی نک تھے اور دنوں دون گزر تے ہی جاری ہے تھے۔

ملک نفرت کی ایک نئی اخلاقیات لکھ رہا تھا اور کم و بیش یہ وہی اخلاقیات تھی جو غلامی کے طبق سے پیدا ہوئی تھی۔ دو ملک، دو قوم کے نظر یہ نے جسے پروان چڑھایا تھا۔ دراصل آزادی کے بعد کے برسوں میں نفرت کے اس لاوے کو فقط دبائے کی کوشش کی گئی تھی۔ مگر تھی یا تراویں نے نفرت کی ایسی آندھی چلائی کہ لوگ تقسیم وطن اور اس سے پیدا شدہ حالات سے اس کا تجزیہ کرنے لگے۔ اور یہی وقت تھا جب کشمیر کو لے کر ہندستان اور پاکستان کے حالات اچانک بگڑنے لگے تھے۔ انت ناگ اور راجوری میں دہشت پسند کارروائیاں اپنے سراٹھا نے لگی تھیں۔ حالات بے قابو تھے۔ اور مسلمان اپنے اپنے گھروں میں خوفزدہ، اپنے مستقبل کی فکر کر رہا تھا۔

اور یہی وقت تھا جب نئی تہذیب اس الیہ سے گھبرا کر ایک نئی کہانی لکھنے کی شروعات کرنے والی تھی۔

ایک بیحد خوفزدہ کرنے والی کہانی۔

نفرت اور ان بھی ان جنگوں سے الگ۔

اسلحے، میزائل اور بم کے دھماکوں سے الگ.....

پنجھرہ ٹوٹ چکا ہے۔

پرندہ اڑ گیا ہے.....

سن ۱۹۹۱ کے بھی ان دنوں کی شروعات ہو چکی تھی۔ ایک طرف کشمیر کو لے کر پاکستان نے پر اسی وارکی شروعات کر دی تھی اور دوسری طرف بابری مسجد تنازع نے لوگوں کا جینا دو بھر کر رکھا تھا۔ ..... شام ہوتے ہی ہم گھروں میں بند ہوجاتے۔ سامنے والے ہر چہرے میں ایک دہشت پسند نظر آتا۔

بلند شہر میں کتنی ہی بار فضا گڑ بڑا۔ حالت بے قابو ہوئے۔ کئی موقعوں پر کرفیو بھی لگایا گیا۔ میں ان نفرت بھرے رنگوں کو دیکھ رہا تھا، جنہوں نے ایک بار پھر ہندو مسلمانوں کے درمیان

فرق کی ایک بڑی دیوار اٹھا دی تھی۔

سارا ملک جل رہا تھا۔

بارودی سرگ میں محض دھماکہ ہونے کا انتظار تھا۔

اور شاید کچھ ایسا انتظار قدرت کو بھی ہوتا ہے۔ کچھ ایسے کھیل تماشے قدرت بھی دکھاتی رہتی

ہے۔

اور یہی وقت تھا جب انسانی تہذیب کسی بارودی سرگ میں داخل ہو گئی تھی.....



نادرہ کے انتقال کے بعد میں بہت حد تک اپنی زندگی میں لوٹ آیا تھا۔ اسکول، بیوی اور بیٹا۔ اب یہی میری زندگی کا محور تھے۔ نور محمد نے بھی بہت حد تک وقت اور حالات سے سمجھو تہ کر لیا تھا۔ مگر نگار کے حالات بگرتے جا رہے تھے۔

اب وہ جوانی کی دہلیز پر کھڑی تھی۔ لیکن ایسا کوئی بھی احساس اس کے اندر باقی نہیں تھا۔ اور جیسا کہ ڈاکٹر اہمیتو ش نے بتایا تھا، وہی باتیں اب نور محمد کے منہ سے بھی سننے میں آتی تھیں۔ جیسے نگار کسی ضد کو ٹارگٹ کر لیتی ہے۔ اور وہ دیر تک اسی ضد میں ڈوبی رہتی ہے۔ نور محمد پریشان تھا اور اس کی پریشانیوں کی بہت سی وجہات تھیں..... جیسے اس نے

بتایا.....

‘ہم ساتھ سوتے ہیں۔ اب وہ بڑی ہو گئی ہے۔ کبھی کبھی وہ میرے جسم سے لپٹ جاتی ہے۔ ایسے موقعوں پر کچھ عجیب سالگتا ہے۔ ایسا بہت کچھ کرنا پڑتا ہے جو شاید عام بآپ نہ کر پاتے ہوں۔.....

‘جیسے؟’

مثلاً اسے نہانا..... کپڑے تبدیل کرنا..... کبھی کبھی ٹو انکٹ لے کر جانا۔ وہ بستر گیلا کر دیتی

ہے۔ کبھی کبھی آنکھوں کو بند کرنا پڑتا ہے اور کبھی کبھی بے شرم بن کر خود کو سمجھانا پڑتا ہے کہ میں اس کا باپ ہوں..... مجھے اس کے کچھے دھونے پڑتے ہیں۔ پیشاب اور پاخانے سے لٹھ پتھ اس کی چادر دھونی پڑتی ہے..... کئی بار.....

اس کی آنکھوں میں خوف کی آمیزش تھی۔

‘وہ سارے کپڑے اتار کر نگنی ہو جاتی ہے۔ اسکی طرف پلٹ کر دیکھنا اللہ کا بھیجا ہوا عذاب گلتا ہے۔ مگر کیا کروں۔ میں اس کے بغیر نہیں رہ سکتا۔ اس کی گندگی صاف کرنا۔ نہانے کے لیے لے جانا۔..... باقہ روم میں بھی وہ سارے کپڑے پھینک دیتی ہے۔ اسکے جسم پر آنکھیں موند کر صابن لگانا۔ آپ ایک مجبور باپ کی کیفیات کا اندازہ نہیں لگاسکتے۔

نور محمد کی آنکھوں میں آنسو منڈ رار ہے تھے۔ لیکن کیا کروں بھی۔۔۔ نادرہ سے وعدہ لیا ہے۔ اس کی ہر بات مانوں گا۔۔۔ وہ جو بھی کہے گی کروں گا۔۔۔ اور کر رہا ہوں بھی۔۔۔ روز دعا مانگتا ہوں۔ لیکن شاید کوئی بھیا نک گناہ ہوا ہے مجھ سے۔ میری دعا قبول ہی نہیں ہوتی۔ میں آج بھی اس امید پر زندہ ہوں کہ ایک دن۔۔۔ میری بچی۔۔۔ میری نگار بالکل ٹھیک ہو جائے گی۔ نامیدی کفر ہے بھی۔۔۔ اس کی ذات سے بالکل نامیدی نہیں ہوتا۔۔۔ مگر ہاں بھی کبھی اپنی بے چاری اور لا چاری پر پھوٹ پھوٹ کر رونے کی خواہش ہوتی ہے۔۔۔ یہ کوئی زندگی ہے بھی۔۔۔ سب اپنے دور چلنے گئے۔۔۔ نگار ہے۔۔۔ لیکن بس کسی زندہ لاش کی طرح۔۔۔ نہ پڑھاسکا۔۔۔ نہ اس کے لیے کوئی خواب رکھسکا۔۔۔ کئی بار خود کشی کرنے کی خواہش نے بھی زور مارا۔۔۔ جی چاہا تھوڑا زہر زگار کو دے دوں، تھوڑا خود کھالوں۔۔۔ مگر خود کشی حرام ہے۔۔۔ اور نگار کی موت۔۔۔؟ نہیں بھی۔۔۔ نگار کے بارے میں ایسا سوچنا بھی مجھے پا گل کرتا ہے۔۔۔  
رقیہ چائے لے کر آگئی تھی۔۔۔

نور محمد کا ہر لفظ مجھے زخمی کر رہا تھا۔۔۔ میری آنکھوں کے آگے دور تک اندر ہیرا اتر آیا تھا۔ جنگوں اور تباہیوں کے دور میں، میں یہ کیسی کہانی سن رہا ہوں۔ ایک ناقابل برداشت کبی جانے والی

کہانی..... ایک مجبور باپ کی لاچاری کے وہ صفحے، جس کی طرف دیکھتے ہوئے بھی روح کا نپ جاتی تھی۔

ایک بھی انک سناٹا میری روح پر مسلط تھا۔

کیسے کرتا ہوگا نور محمد یہ سب۔ نگار جوان ہو گئی ہے۔ ایک جوان بیٹی کا باپ کے ساتھ سونا۔ باپ کا اسے نہ لانا۔ جسم میں صابن ملنا۔ باپ کے سامنے ایک معدور بیٹی کا ننگا ہو جانا..... اسے لے کر ٹوائیلٹ جانا..... اور اس کے جسم کے ہر حصے کا نمایاں ہونا..... سانپ سرسرار ہے تھے۔

ہزاروں کی تعداد میں سانپ۔

جسم سے ہزاروں کی تعداد میں چیونٹیاں لپٹ گئی تھیں۔ میں نے تو بھی اس پہلو پر سوچا بھی نہیں تھا کہ نور محمد کو یہ سب بھی کرنا پڑ رہا ہوگا۔ بانو کے بعد اس گھر میں پھر کوئی عورت نہیں آئی۔ کوئی عورت آتی بھی تو شاید وہ بھی یہ سب کرنے سے انکار کر دیتی۔۔۔۔۔ مگر نور محمد۔۔۔۔۔ مجھے پہلی بار نادرہ پر خیر ہوا تھا کہ اس نے ایک پچھے اور محنت کش انسان سے شادی کی تھی۔

نور محمد کا چہرہ جھکا ہوا تھا۔ آنکھیں گیلی تھیں۔ شاید ابھی بھی یادوں کی آندھی چل رہی تھی۔ اور وہ اس آندھی میں گھر گیا تھا۔۔۔۔۔ ایک لمحے کو اس نے میری طرف دیکھا۔۔۔۔۔ پھر سر جھکا لیا۔۔۔۔۔

‘بھیسا..... آپ ان لمحوں کے بارے میں سوچ بھی نہیں سکتے۔ جو کچھ جی پر گزرتی ہے، میں جانتا ہوں۔۔۔۔۔ میں نے اپنے تمام احساس سلا دیئے ہیں مگر انسان ہوں نا۔۔۔۔۔ کبھی کبھی کوئی احساس سرنگالتا ہے، تو دیواروں سے سر ٹکراتا ہوں۔۔۔۔۔ خود کو زخمی کر لیتا ہوں۔۔۔۔۔ مگر کیا کروں بھیسا، میرے پاس کوئی اور راستہ بھی کیا ہے۔۔۔۔۔؟

‘ایک منٹ.....’ میں نے اسے روک دیا۔۔۔۔۔ تم نے ابھی کہا۔۔۔۔۔ تم اپنے احساس کو سلا دیتے ہو۔۔۔۔۔ ذرا اس جملے کیوضاحت کرو گے؟’

یقینی طور پر میرے ذہن میں چلتی ہوئی آندھیاں تیز ہو گئی تھیں۔۔۔۔۔ وہ۔۔۔۔۔ اس نے سر کو

جھکالیا۔ ایک بیدار آزمالحہ..... جب آپ کے سامنے آپ کی بیٹی، ننگی حالت میں ہو.....  
اس کے لفظ لٹوٹ رہے تھے..... بیٹی میں اچانک ایک اڑکی کا جسم آ جاتا ہے بھیا۔ ایک  
بید تکلیف دہ جنگ ہوتی ہے جو مجھے خود سے لڑنی پڑتی ہے۔  
میں نے آنکھیں بند کر لیں۔

’اس کی پشت پر صابن ملتے ہوئے کتنی بار میں نے اپنے جسم میں تھر تھراہٹ محسوس کی  
ہے۔ وہ جوان ہو گئی ہے بھیا۔ جوانی کے تمام نقوش ابھر کر سامنے آ چکے ہیں اور ایسی حالت میں  
اسے نگاہ اٹھا کر دیکھنا میرے لیے کسی عذاب سے کم نہیں ہوتا.....‘

دنیا کی تمام اخلاقیات اس وقت سو گئی تھی..... میرے چاروں طرف زہر میلے کیڑے  
اکٹھے ہو گئے تھے جو اپنے ڈنک سے مجھے بار بار زخمی کیے جا رہے تھے.....  
اچھا..... اس کے اندر ایسی کوئی فینگ.....؟  
نور محمد نے معنی خیز نگاہوں سے میری طرف دیکھا۔

’میں یہ جاننا چاہتا ہوں کہ کیا اس طرح کے معدود رپکوں میں کوئی احساس پیدا ہوتا ہے یا  
نہیں؟ کیا اتنی عمر میں کبھی بھی اس میں کوئی ایسی خاص بات پیدا ہوئی، جس نے تمہیں چونکا یا.....؟  
نہیں بھیا.....‘

’کیا اسے احساس ہے کہ وہ بڑی ہو گئی ہے؟

نہیں بھیا.....

مثال کے لیے جب تم اسے نہلاتے ہو..... صابن لگاتے ہو..... کہیں کوئی سامجھی  
احساس.....

’نہیں بھیا۔ وہ ایک مردہ چپکلی کی طرح ہے۔ جذبات اور احساس سے الگ۔ مجھے  
نہیں لگتا کہ اس میں ایسا کوئی احساس پیدا ہو سکتا ہے..... اب اگر ایسا کوئی احساس پیدا ہوتا تو کیا وہ

لباس پھینک دیتی۔ بستر گیلا کرتی یا ان جگہوں پر جانے کے لیے میرا سہارا لیتی؟  
نور محمد کی آواز بیڈھ گئی تھی.....

لیکن ہاں بھیتا۔ اب سہنا مشکل ہو رہا ہے..... حالات کو قابو میں کرنا ناممکن ہوا جا رہا  
ہے..... جیسے اس دن.....  
'اس دن.....؟'

'میں باہر سے لوٹا تو پچھوڑے کی کھڑکی کھلی رہ گئی تھی۔ محلے کے پچھنچ نوجوان بدمعاش  
لڑکے میری کھڑکی سے اچک اچک کر پچھد کیکھنے کی کوشش کر رہے تھے۔ مجھے دیکھتے ہی وہ لڑکے  
بھاگ کھڑے ہوئے..... اور میں نے جو پچھد دیکھا.....

نور محمد کی نظر میں جھک گئیں۔ وہ اپنے کمرے میں نگ دھڑنگ تھی۔ لباس کا اسے ہوش  
کہاں تھا؟ میری ذرا سی غفلت کی وجہ سے کھڑکی کھلی رہ گئی تھی۔ اس روز پہلی بار میں نے اس پر ہاتھ  
اٹھایا تھا..... لیکن ہاتھ اٹھا کر بھی کیا کیا؟ اس کے پاس تو کوئی سا بھی احساس نہیں تھا۔ اس رات میں  
بہت رویا.....

'جب تم نے ہاتھ اٹھایا..... کیا اس وقت اسے دورہ پڑا تھا؟'  
نہیں بھیتا۔  
میں گہری سوچ میں تھا.....

اب اس پر رونے کا دورہ ہفتہ میں ایک دوبارہی پڑتا ہے۔ مگر جب پڑتا ہے تو قیامت  
آ جاتی ہے۔ وہ سانس روک لیتی ہے۔ جب وہ چپ ہو جاتی ہے تو میں صرف یہ دیکھتا ہوں کہ آیا وہ  
زندہ بھی ہے یا نہیں.....؟

رقیہ دوبارہ آگئی تھی۔

بھائی صاحب..... پچھلیں گے آپ؟  
نہیں بھا بھی.....

کچھ پکوڑیاں تل دوں .....؟  
 ارے نہیں بھا بھی .....  
 اچھا—چائے یا کافی تو چل ہی سکتی ہے .....  
 میں نے رقیہ کو اشارہ کیا—دو چائے بناؤ کر لے آؤ .....  
 اچھا—رقیہ غور سے ہمیں دیکھتی ہوئی کمرے سے باہر نکل گئی—ذرائعہ کراس نے  
 پوچھا—

’شان کیا کر رہا ہے .....؟‘  
 ’میدیڈیکل کی تیاری .....؟‘  
 ’ہونہار بچھے ہے .....؛ وہ آہستہ آہستہ بدبدار ہاتھا—بچے ایسے ہی ہوتے ہیں۔ سب کے  
 اپنے اپنے نصیب ہوتے ہیں بھیا۔ اب شان کو دیکھئے، کل ڈاکٹر بن جائے گا۔ ایک گھر ہو گا—  
 ایک فینیلی ہو گی—اور یہاں—نہ عید نہ بقر عید، نہ تیوہار کی خوشیاں۔—نہ نئے کپڑوں کی خوشی—  
 نہ آنے والے کل کی فکر۔—نہ پڑھائی۔—نہ شادی۔—نہ بچھے .....؛‘  
 وہ رور ہاتھا۔۔۔ یہاں کچھ بھی تو نہیں ہے بھیا۔۔۔ حالات خراب ہیں۔۔۔ دنگے اور فساد کی  
 خبریں آتی رہتی ہیں۔۔۔ جانے پہچانے چہرے بھی بدل چکے ہیں۔۔۔ تالہ بند کر کے گھر سے نکلتا ہوں تو  
 ٹکار کی فکر ستانے لگتی ہے۔۔۔ اور جب سے کھڑکی کے باہر ان غمڈوں کو دیکھا، تب سے اور بھی ڈرستانا  
 رہتا ہے۔۔۔

اچانک ٹھہر کراس نے پوچھا—  
 ’کیا یہ لوگ باہری مسجد توڑ دیں گے؟‘  
 میں اس سوال پر اچانک چونک گیا تھا۔۔۔  
 ’اب وہاں نماز پڑھی تو جاتی نہیں نور محمد۔ لیکن یہ مسئلہ اگر شانتی سے حل ہو تو زیادہ بہتر  
 ہے۔۔۔‘

‘ان راتھ یا تراویں نے ملک کا سکون درہم کر دیا ہے—، وہ خلاء میں دیکھ رہا تھا۔  
حالات بد سے بدتر ہوتے جا رہے ہیں۔ ہاتھ میں اردو اخبار لے کر گھومتے ہوئے خوف محسوس ہوتا  
ہے۔ گھروں میں بھگوا جنڈے جھول رہے ہیں۔ لوگ ترشول اور نفرت کی زبانیں بول رہے  
ہیں..... اب ڈر لگتا ہے بھائی صاحب.....’

‘بچوں سے بھی ڈر لگتا ہے؟ ان کے سوالوں کے جواب نہیں ہوا کرتے۔ مذہب نے دلوں  
کی تقسیم کر دی ہے نور محمد—’

‘آپ سچ کہتے ہیں بھیا.....’

نور محمد نے ٹھنڈی سانس لی۔ روز ہی نئے آندلوں۔ نئی نئی باتیں۔ ریڈ یو سے ٹوی وی تک  
خوف کی بارش..... کبھی کبھی سوچتا ہوں، یہ ملک کہاں جا رہا ہے؟ اور کہیں ہم نے یہاں رہ کر کوئی  
بھول تو نہیں کی؟’

‘نہیں نور محمد—’

میں نے پلٹ کر نور محمد کے چہرے کا جائزہ لیا۔ ‘ایسا سوچنا بھی نہیں۔ پاکستان کے  
حالات تو یہاں سے بھی بدتر ہیں۔ وہاں مسجدوں میں گولیاں چلتی ہیں اور دہشت پسندوں کے  
ہاتھوں میں ملک کی باغ ڈور ہے۔ یہ برا وقت بھی کٹ جائے گا۔ یہ بس چند سازشی لوگوں کی  
جماعت ہے اور اس تحریک میں پورا ملک شامل نہیں ہے نور محمد—’

میری آواز کمزور تھی۔ یا اسے یوں بھی کہہ سکتے ہو کہ ابھی جمہوریت باقی ہے یہاں.....

‘مگر کب تک؟’

‘بس اس کا جواب نہیں دے سکتا۔ لیکن برا سوچنے والوں سے زیادہ بڑی جماعت ان  
لوگوں کی ہے جو بہتر سوچتے ہیں۔ عوام نہ دنگا چاہتی ہے اور نہ ہی مسجد مندر سے اس کا کوئی سروکار  
ہے۔’

‘لیکن ڈر کا کیا کریں بھیا، دل ذرا سی بھگلڈڑیا ہنگامے سے دہل جاتا ہے۔’

‘یہ مسلم رہنما بھی کم نہیں ہیں نور محمد۔ سب ایک ہی تھاں کے پڑتے بیٹے ہیں۔ وہ آگ لگا رہے ہیں تو یہ آگ بھڑکا رہے ہیں۔ وہ ایک ماچس کی تیلی جلاتے ہیں تو یہ اس پر مٹی کا تیل بھڑک دیتے ہیں۔’ میں غصہ میں تھا۔ مگر سب ملے ہوئے۔ سب ایک ہی سیاست، ایک ہی کھیل کے علمبردار۔ کسی کو عام آدمی سے کوئی مطلب نہیں۔ سب کے سب اپنی سیاسی روٹیاں سینکتے ہیں اور دیکھ لینا نور محمد.....’

میرے لفظوں میں آگ روشن تھی۔ ’تاریخ ان لوگوں کو کبھی معاف نہیں کرے گی۔ ان ملک دشمنوں کو۔ وہ چاہے مسلمان ہوں یا ہندو اگر کچھ برآ ہوتا ہے تو اسیں ان دونوں جماعتوں کا برابر کارول ہوگا۔ اندر ہی اندر دونوں طبقے کے لوگ اس سازش کا حصہ بنے ہوئے ہیں.....’  
میں نے زور دیا۔ ’اگر کچھ برآ ہوتا ہے تو یقیناً یہ ایک ڈیل ہوگی نور محمد۔ ایک سیاسی ڈیل اور اسے انجام دینے والے ہوں گے یہی مسلم رہنما، جو آج گرفتے کی طرح بیانات دیتے پھر رہے ہیں۔ خدا نخواستہ کچھ ہوا تو پھر دیکھنا۔ یہ لوگ پورے منظر نامہ سے کس طرح غائب ہو جاتے ہیں۔’

نور محمد نے جھر جھری لی.....

’سیاسی ڈیل.....؟‘

میں معنی خیز انداز میں مسکرا یا۔ ایسی ہی ایک ڈیل پارٹیشن کے وقت ہوئی تھی۔ اور ایسی ہی ایک ڈیل اب ہو گی اور اس میں دونوں فرقے کے لیڈر ان فائدہ اٹھائیں گے.....  
’آپ صحیح کہتے ہیں.....’ نور محمد نے اثبات میں سر ہلا یا.....’

لیکن میرے غصے کا لا وہ بھڑک چکا تھا۔ آزادی کے بعد تو یہ سب نہیں ہونا چاہئے تھا نور محمد۔ ایک کو پاکستان چاہئے تھا اور ایک کو ہندوستان۔ جاتے جاتے انگریزوں نے ایک ملک کے ٹکڑے کر دیئے۔ بن گیا پاکستان..... لے کے رہیں گے پاکستان کے نعروں کو ٹھنڈک مل گئی۔ پاکستان۔ ایک اسلامی ملک۔ لیکن کیا ہوتا رہا اس اسلامی ملک میں؟ عامرانہ حکومت کی اصل باگ

ڈور تو ملاؤں کے ہاتھ میں رہی۔ اردو بولنے والے مہاجر کھلائے۔ زبان کے جھگڑے شروع ہو گئے۔ پنجابی، بلوجی، سندھی، بنگالی..... دنیا بھر کی زبانیں۔ اور پھر کیا ہوا نور محمد۔ ایک اور تقسیم۔ پاکستان سے ایک اور ملک نکل آیا۔ بُنگلہ دلیش۔ ایک اور اسلامی ملک..... یہ وہاں اسلام اسلام پیختہ رہے تو کیا ہوا۔ اس کا خمیازہ پڑوئی ملک کو بھگتا پڑا۔ اور اسی کے نتیجے میں وشوہندو پریشد جیسی جماعتیں ہمارے سامنے آئیں۔ بھگو چلوں کی الگ الگ جماعتیں۔ اور ان جماعتوں کے جنم داتا۔ مجھے پڑوئی ملکوں کے اسلامی نعرے ہی لگتے ہیں۔ اگر یہاں کے مٹھی بھر لوگ ایک ایسے ملک کا تصور کرتے ہیں، جہاں صرف ان کی چلے، جہاں صرف ان کی حکومت ہو تو آخر اس خیال کا جنم داتا کون ہے۔؟ دراصل یہ اسلامی ملک کے چھپڑے، نعروں کے رد عمل کے طور پر نکلی ہوئی پارٹیاں ہیں اور ایسا تو ہونا ہی تھا نور محمد۔ اور وہاں کیا ہو رہا ہے جہاں اسلام اسلام کی دھوم پھی ہے؟ لڑکیوں کو داسی بنایا جا رہا ہے۔ اسلام کو 50 او 100 صدی میں لے جانے کی تیاری مکمل ہے۔

اور آپ ڈھنگ سے ایک محبت بھی نہیں کر سکتے۔  
رقیہ دوبارہ چائے لے کر آگئی تھی۔

‘بھا بھی شکریہ، اتنا کہہ کر نور محمد نے چائے کی پیالی ہونٹوں سے لگائی۔ رقیہ ایک بار پھر واپس لوٹ گئی تھی۔

میں ابھی بھی اس دوغنی سیاست میں گم تھا۔ ‘نور محمد، ہزار گالیاں دے دو لیکن پھر بھی۔ یہاں جمہوریت ہے۔ مسلمانوں کو سہارادینے والے ہزاروں ہاتھ۔ اس لیے ان دو ہاتھوں کی پرواہ نہ کرو جو نفرت کی کھیتیاں کر رہے ہیں۔ ہزاروں لاکھوں لوگ ایسے ہیں جو مسلمانوں کی حمایت میں کھل کر سامنے آ جاتے ہیں۔ اخبار سے میدیا تک۔ اور یہ کوئی کم بات نہیں ہے نور محمد۔ ایسا صرف اسی ملک میں ممکن ہے۔’

‘آپ ٹھیک کہتے ہیں بھیا.....’

ایک بار پھر موضوع تبدیل ہو گیا تھا۔

نور محمد بتارہا تھا۔ مجھے رات اور رات کے احساس سے ڈر لگتا ہے بھیا۔ جب وہ جسم کے کپڑے پھینک کر بیہوٹی کے عالم میں اپنا جسم میرے جسم پر ڈال دیتی ہے..... میں اسے مشکل سے الگ کرتا ہوں۔ بالکن میں آ جاتا ہوں۔ ساری رات ٹھہرتا رہتا ہوں..... آپ بتا سکتے ہیں بھیا۔..... یہ کیا ہے۔ یہ کیسا امتحان ہے؟ اور یہ امتحان مجھ سے ہی کیوں لیا جا رہا ہے.....؟

’اب یہ سب سوچنا بند کرو نور محمد۔ جتنا سوچو گے، اتنا ہی ذہن پر بیشان ہو گا۔ بس یہ سوچو کہ اللہ نے ایک معدور بچی کی ذمہ داری تمہارے سپرد کی ہے اور تم یہ ذمہ داری نجھا رہے ہو.....؟

اس نے سر جھکا لیا۔

چائے کے کپ خالی پڑے تھے۔

نور محمد نے اجازت مانگی۔ اب دیر ہو رہی ہے بھیا۔ اب چلوں گا۔ وقت ملا تو جلد آنے کی کوشش کروں گا۔

● ●

(۵)

نور محمد کے جانے کے بعد رقیہ نے پوچھا۔ کیا بات ہے۔ آپ دونوں بیحد سنجیدہ لگ رہے تھے۔

میں نے رقیہ کی بات کا کوئی جواب نہیں دیا۔ لیکن نور محمد کو لے کر خیالوں کے نئے دروازے واہو رہے تھے۔ نادرہ کے انقال کے بعد ہم نے اسے سمجھا نے کی کوشش کی تھی کہ وہ شادی کر لے۔ اپنے لینے ہیں تو نگار کے لیے..... لیکن نور محمد کسی بھی صورت شادی کی بات سننا گوارہ نہیں کرتا تھا۔ وہ نادرہ کی محبت میں اب بھی پاگل پن کی حد تک گرفتار تھا اور اس لیے وہ نگار کو کسی بھی

طرح کی تکلیف دینے کے بارے میں سوچ بھی نہیں سکتا تھا۔  
لیکن ایک سوال جو بار بار مجھے پریشان کر رہا تھا کہ کیا اسے کبھی کسی بھی طرح کی جنسی  
طلب پر پریشان نہیں کرتی؟  
اور اس سے بھی بڑا ایک سوال تھا۔ کیا اس عمر میں جنسی خواہش کا خیال بھی لانا کوئی گناہ  
ہے؟

کیا کوئی جوان آدمی اپنی جنسی خواہشات کا قتل کر کے زندگی گزار سکتا ہے؟  
یہ سچ ہے کہ نگار کے لیے اس نے اپنی قربانی پیش کی تھی مگر آخر ہے تو وہ ایک انسان—  
ایک مرد۔ کیا وہ جنسی خواہش کے بغیر یہ پوری زندگی گزار سکتا ہے؟  
نادرہ کا جب انتقال ہوا تب اس کی عمر ہی کیا تھی..... نگار صرف سات سال کی تھی۔ اور  
اس عمر میں تو جنسی طلب اپنے شباب پر ہوتی ہے۔ مجھے نور محمد سے ہمدردی تھی۔ اپنی جنسی طلب کو  
سلا کر بیٹی کے لیے پوری زندگی وقف کر دینا کوئی کھیل نہیں۔ لیکن نور محمد نے یہ کر دکھایا تھا۔  
اور یہ کوئی آسان کام نہیں تھا۔  
میں مسلسل جنسی اخلاق کے ہر پہلو کو لے کر غور و خوض کر رہا تھا۔ اسلامیات کے فلسفے  
میرے سامنے روشن تھے۔

اور اس کی نشانیوں میں سے یہ ہے کہ اس نے تمہارے لیے تمہارے  
جنس کی عورتیں بنائیں۔ تاکہ تم کو ان کے پاس آرام ملے اور میاں بیوی  
میں محبت بڑھے۔

اور اس لیے اسلام میں نکاح کو سنت کا درجہ دیا گیا ہے۔ اور تحریر فلسفے کے لوگوں کو گراہ  
خیال کیا جاتا ہے۔ کتنی عجیب بات ہے جس چیز کے بغیر انسان رہ نہیں سکتا، زمانہ قدیم میں اسے نوش  
قرار دیا جاتا تھا۔ اور جنسی اختلاط کو انسانی زوال کا سبب کہا جاتا تھا۔ اس زمانے میں ایسا عقیدہ  
عام تھا کہ میاں بیوی بھی ایک دوسرے سے دور ہیں اور جسمانی طور پر کوئی رشتہ نہ رکھیں۔ ایسے لوگ

تو زمانہ قدیم کی پیداوار تھے۔ لیکن اس نئے زمانے میں.....  
مجھے نور محمد کی یاد آ رہی تھی..... کیا جسمانی خواہشوں کو مردہ کر دینا آسان ہے.....؟ اپنی  
معذور بیٹی کے لیے ہی سہی، اس نے اپنے سارے احساس کو مارڈا لاتھا.....  
کیا معذور بیٹی کی موجودگی میں اس کے یہاں کوئی جنس خالف نظر یہ پیدا ہو گیا تھا۔؟  
مثال کے لیے اس نے خود کو سمجھایا ہو۔ زد و کوب کیا ہو کہ یہ راستہ اس کا نہیں۔ اور نفس  
کو مارتے ہوئے اس نے اپنے اندر کے اس انسان کا گلہ گھونٹ دیا ہو، جسے کسی لمجھی طلب کی  
ضرورت محسوس ہو سکتی ہو۔

مجھے یاد آیا، برٹر مڈرسل نے بھی ایسے ہی نظریے کے بارے میں اپنی کتاب میں لکھا تھا۔  
ایسے علاقے جہاں عیسائیت اور بدھ مت کے ماننے والے تھے۔ یہاں رہبانیت کی تعلیم دی  
جاتی۔ جنسی تعلقات کو گناہ تسلیم کیا جاتا۔ اور اسے انسانی تباہی کا موجب قرار دیا جاتا۔ تب  
ایسے کتنے ہی روحاں پیشوا تھے جو تحریر کی حمایت کرتے تھے۔ عورتوں کے اس لیے اس زمانے میں  
جیسی چیزیں ایجاد ہوئیں۔ کیونکہ یہ سمجھا جاتا تھا کہ مرد جہاں اپنی خواہشات پر  
کنٹرول کر سکتے ہیں، عورتیں نہیں کر سکتی۔

لیکن کیا آج کے مہذب دور میں اس طرح کی باتوں کے بارے میں سوچا بھی جاسکتا  
ہے؟ دنیا جیٹ رفتار سے اڑ رہی ہے۔ معاشرے اور سماج میں نت نئی تبدیلیاں پیدا ہو رہی ہیں۔  
عورتوں کے بارے میں حقارت آمیز نظریات کا چلن بند ہوا۔ عورتیں ریس میں مردوں سے زیادہ  
تر قی کرتی ہوئی آگے بڑھ رہی ہیں۔ جبکہ ایک زمانے میں عورتوں کو مکمل انسان تصور ہی نہیں کیا  
جاتا تھا۔ اور یہ بھی کہا جاتا تھا کہ عورت جنت میں داخل نہیں ہو سکتی۔

لیکن اب.....

مہذب وقت نے دونوں کو یکساں ایک مقام پر لا کھڑا کیا۔ اس لیے بھی کہ دونوں ایک  
دوسرے کی ضرورت تھے۔ کیا کوئی اس ضرورت کے بغیرہ سکتا ہے؟

مجھے بار بار نور محمد کا خیال آ رہا تھا..... نور محمد کی باتیں دھماکے کی طرح ذہن میں گونج رہی

تھیں.....

کہیں تیز ہلچل تھی.....

کہیں کچھ ٹوٹ رہا تھا.....

کہیں کچھ نیا برآمد ہونے والا تھا.....

میں شکوک و شبہات کی اس دنیا میں جاتے ہوئے خوفزدہ تھا، جہاں میرے احساس برف  
کی طرح تنخ ہو جاتے تھے۔

نگار کا چہرہ آنکھوں کے پردے پر لرز رہا تھا.....

اور مجھ میں اتنی بہت نہیں تھی کہ میں تہذیب و اخلاق کی اس نئی کتاب کے اس صفحے کو کھول

سکوں جہاں ایک جوان بیٹی، اپنے باپ کے ساتھ سونے کے لیے مجبور ہے.....؟

ذہن میں مسلسل دھماکے ہو رہے تھے.....

کیا کسی لمحے رشتؤں کے یہ باریک دھاگے ٹوٹ سکتے ہیں.....؟

شاید اس مقام سے آگے سوچنا میرے بس کی بات نہیں تھی۔



شہر کی فضا بگڑائی تھی۔

صورتحال پچھلے کئی دنوں سے خراب چل رہی تھی۔ رام جنم بھومی کو لے کر وشوہند پریشد

کے لوگوں نے ایک جلوس نکالا تھا۔ جلوس پر پھراؤ کی خبر آئی تھی۔ اب یہ پھر چلانے کی شرارت

جس کسی نے بھی کی ہو، مگر شہر کی حالت نازک ہو گئی تھی۔

دیکھتے ہی دیکھتے آس پاس کی ساری دکانیں بند ہو گئیں۔

شتر گر گئے۔

کچھ مقامی لوگوں کی دکانیں بھی جلا دی گئی تھیں۔

رات کے آٹھ بجے تک خبر آگئی کہ پولس نے صورت حال پر قابو پالیا ہے۔ یہ امید افزادی خبر تھی۔

رات کے ۸ بجے نور محمد کا فون آیا تھا۔

‘یہاں کے حالات اب بھی اچھے نہیں۔’

‘بہتر یہ ہے کہ افواہوں پر دھیان مت دو۔’

پولس کاڑیاں گشت کر رہی ہیں۔ آج میرا ایک بھتیجا آیا ہے۔ انوار۔ نوجوان ہے۔  
کانج میں پڑھتا ہے۔ اسے یہاں آنے میں بہت پریشانی ہوئی۔

‘لیکن تم نے تو کبھی اپنے اس بنتجے کے بارے میں.....؟’

‘دور کا رشتہ دار ہے۔ یہ لوگ گاؤں میں بس گئے تھے۔ ابھی دو چار دن یہیں رہے گا.....’  
‘لیکن نگار.....’

‘میں نے اسے سب بتا دیا ہے۔ سیڑھیوں کے اوپر والا ایک کمرہ اسے دیا ہے۔ اور  
خبردار کر دیا ہے کہ وہ بس اپنے کام سے کام رکھے۔ نیچے اترنے یا کچھ دیکھنے کی کوئی ضرورت نہیں  
ہے.....’

مجھے کچھ جلنے کی بوآ رہی تھی۔ میرا دل کہہ رہا تھا، یہ معاملہ اتنا سیدھا نہیں جتنا کہ نور محمد بتا  
رہا ہے.....

‘کیا تمہیں لگتا ہے؟ نگارس کی موجودگی کو قبول کر لے گی؟ اگر اس پر ایک انجان آدمی کو  
دیکھ کر پھر سے دورہ پڑ گیا تو.....؟’

‘کیا کروں بھیا۔ سارے زمانے سے تو دشمنی مول لے لی ہے۔ نہ کوئی اپنا نہ کوئی  
غیر۔ کوئی رشتہ دار بھی میرے یہاں نہیں آتا۔ اب یہ گاؤں کے رشتے سے ہے۔ یہاں کوئی  
جانے والا نہیں۔ یہاں سے اسے دلی جانا ہے۔ بس ایک ہفتہ کی بات ہے.....’

لیکن ایک ہفتہ تک کیا وہ کمرے میں بند رہے گا؟ نور محمد، مجھے لگتا ہے تم اسے روک کر کوئی خطرہ تو مول نہیں لے رہے.....

میں نے بھی اس بارے میں سوچا تھا بھیا۔ بڑی مشکل سے اسے سمجھایا ہے کہ وہ نیچے کسی بھی قیمت پر نہ اترے۔ کہیں جانا ہو تو میری موجودگی میں جائے۔ اور جب میں واپس آؤں، اسی وقت وہ بھی واپس آئے.....

ٹھیک ہے نور محمد۔ لیکن احتیاط لازمی ہے۔

نور محمد پھر شہر کا دکھڑا لے کر بیٹھ گیا تھا۔

حالات اب بھی نازک تھے۔ پوس کی گستاخی گاڑیاں سڑکوں پر ناج رہی تھیں۔ شان اپنے کمرے میں اسٹڈی کر رہا تھا۔ اور رقیہ ایسے نازک وقت میں قرآن شریف لے کر بیٹھ جاتی۔ وہ کہتی تھی۔ اس سے ڈھنی سکون ملتا ہے۔

لیکن نور محمد سے گفتگو کرنے کے بعد مجھے اب نگار کی فکر ہو رہی تھی۔ مجھے نور محمد پر غصہ آرہا تھا۔ سب کچھ جانتے ہوئے بھی آخر اس نے اپنے بھتیجے کو اپنے یہاں رکنے کی اجازت کیوں دی؟ مگر شاید میرے شہرات بے وجہ نہیں تھے۔ محض دو دن بعد ہی مجھے اپنے سوالوں کا جواب مل گیا تھا۔



شہر کی حالت اب بھی نازک بنی ہوئی تھی۔ ہندو اور مسلمانوں میں اس کا شدید رُد عمل تھا۔ نتیجے کے طور پر شہر افواہوں کا گڑھ بنا ہوا تھا۔ مجھے سب سے زیادہ فکر اس بات کی تھی کہ فساد کے اس نئے موسم کا سب سے زیادہ اثر نئی نسل کے لوگ قبول کر رہے تھے۔

اور اس واقعہ کے ٹھیک تیسرے دن صبح ہی صبح گھبرا یا ہو انور محمد میرے سامنے تھا۔

صحیح کے ۸ نج رہے تھے۔ دکانیں بند تھیں۔ سڑک پر گاڑیوں کا چلنا بھی ابھی شروع نہیں ہوا تھا۔ صبح ہی صبح نور محمد کو دیکھ کر میں سمجھ گیا کہ ضرور کوئی نہ کوئی خاص بات ہوئی ہے۔ میرا دل

دھک کرنے لگا تھا۔

میں اسے لے کر ڈرائیور میں آگیا۔ اس کی آنکھیں سو بھی ہوتی تھیں جیسے ساری رات  
بے خوابی میں گزاری ہو۔ بال بھی الجھے ہوئے تھے۔ وہ چہرے سے کافی پریشان نظر آ رہا تھا۔  
کیا بات ہے؟

‘میں نے اسے بھگا دیا.....، وہ گھبرایا ہوا تھا۔  
کسے؟’

‘ارے وہی..... انوار کو..... میرا رشتہ دار؟’

اب چونکنے کی باری میری تھی۔

‘لیکن تم نے تو کہا تھا کہ وہ ابھی ایک ہفتہ تک تمہارے گھر ہی رہے گا۔’

‘میں نے بھگا دیا۔’ اس کی سانس پھول رہی تھی۔ انتہائی کمینہ نکلا وہ..... پتہ نہیں میری  
بھی کیا شامت آئی تھی۔ جو گاؤں کا رشتہ دار سمجھ کر اسے اپنے یہاں ٹھہر ا دیا۔

‘مگر ہوا کیا..... پہلے اطمینان سے بیٹھ جاؤ۔ سانسیں درست کرو۔’

‘میں نے اسے بھگا دیا۔’

وہ بار بار یہ جملہ دہرا رہا تھا۔

‘آپ کو انسانوں کی زیادہ پرکھ ہے بھی۔ مجھے نہیں۔ آپ نے بھی سمجھایا تھا مجھے۔ بس  
یہ بات میری سمجھ میں ہی نہیں آئی۔ اس کی نوجوانی پر پتچ گیا کہ بیچارہ یہاں کہاں ٹھہرے گا۔ مگر  
یہ آجکل کے لونڈے.....’

اس کے منہ سے جھاگ کل کل رہی تھی۔

‘میں نے اسے بھگا دیا اور سیدھا یہ خبر دینے آپ کے یہاں آیا ہوں۔ میں نے موضوع  
بدلنے کی کوشش کی۔’

‘اچھا تاوا۔ تم نے ناشتہ کیا؟’

‘نہیں۔’

‘پھر سب سے پہلے ناشتہ کرلو۔’ میں رقیہ کو آواز دیتا ہوں.....

‘ٹھیک ہے بھیتا۔’

وہ صوف پر ڈھنس گیا۔ مگر اس کا چہرہ ابھی بھی غصہ سے سرخ ہو رہا تھا۔ وہ بار بار صوف پر کروٹیں بدلتا رہا تھا۔ اور اس سے بھی اس کی بے چینی کا اندازہ لگایا جا سکتا تھا۔

● ●

ناشتہ کے بعد میں اسے لے کر اپنے چھوٹے سے کمرے میں آگیا۔ میں دریک اس کے چہرے کا جائزہ لیتا رہا۔

‘سب خیریت تو ہے نا۔۔۔ نور محمد۔۔۔’

‘نہیں بھیا۔۔۔’

‘نگارکیسی ہے۔۔۔’

میرے اس سوال پر اس کے آنسو نکل آئے۔ وہ پھوٹ پھوٹ کر رورہا تھا۔ میں نے گھبرا کر نور محمد کے کندھے پر ہاتھ رکھا۔

‘نہیں نور محمد۔ اس طرح نہیں روتے۔ بتاؤ تو سہی نگار کو کیا ہوا؟ کیسی ہے وہ۔۔۔’

وہ اپنے آنسو پوچھ رہا تھا۔ اس کے چہرے پر تذبذب کے آثار تھے۔

‘اب میں آپ کو کیسے بتاؤں بھیتا۔ میری تو کچھ سمجھ میں نہیں آرہا ہے۔’

پہلیاں مت بجاوے۔ اور جو بھی ہوا ہے مجھے صاف صاف بتاؤ۔ جانے کیوں میں اندر ہی اندر ڈر محسوس کر رہا تھا۔

‘ٹھیک ہے بھیتا۔’

نور محمد تن کر کر سی پر بیٹھ گیا۔

وہ انتہائی لا خیر اثابت ہوا۔ میں سوچ بھی نہیں سکتا تھا کہ گاؤں کے لوگ اتنے گئے گزرے بھی ہوتے ہیں۔ پرانی رشتہ داری تھی۔ میں خود بھی بچپن میں کئی بار اس کے گاؤں جا چکا تھا۔ انتہائی شریف لوگ۔ خوب خاطر تو اخض کرنے والے۔ اس کا باپ بھی انتہائی شریف آدمی تھا۔ پچھلے سال شہر آ رہا تھا تو ایک ٹرک نے کچل دیا۔ بڑا بھائی اب بھی کھتی کرتا ہے اور یہ انوار..... یہ پڑھ لکھ کر شہر میں نوکری کرنا چاہتا ہے۔ مرنے سے پہلے تب نادرہ زندہ تھی، اس کا باپ ملنے آیا تھا۔ اس نے انوار کا ذکر کچھ اتحا مجھ سے۔ یہ بھی کہا تھا کہ اگر ممکن ہو تو میں اس کی مدد کر دوں۔ میں نے تو یقین بچھ کر اپنے گھر میں جگہ دی تھی۔ مگر ایسے بچھ نمک حرام ہی رہیں گے بھیا۔ ساری پڑھائی کھائی ایک طرف۔ ان کے دل میں شیطان کا بیسرا ہے..... اس دن.....  
وہ صوف سے اٹھ کھڑا ہوا۔ وہ کمرے میں ٹھیل رہا تھا۔ کسی لمحے بھی اسے چین میسر نہیں تھا۔ آپ تو جانتے ہیں، میرے گھر میں کوئی نہیں ہے۔ اور مجھے کام بھی کرنا ہوتا ہے۔ پہلا دن ٹھیک ٹھاک گز رگیا۔ میں نے ناشستہ بنایا۔ اس کے کمرے میں جا کر ناشستہ دیا۔ پھر کہا، میں نکل رہا ہوں۔ اگر اسے بھی نکلنا ہے تو میرے ساتھ چلے۔ وہ دو منٹ میں تیار ہو گیا۔ نگار کو ناشستہ کرانے کے بعد میں خاموشی سے اسے لے کر باہر نکل گیا۔ اور یہ بھی کہہ دیا کہ میں شام کے بجے سے پہلے واپس نہیں لوٹوں گا۔ اس لیے بہتر ہے کہ اس وقت تک وہ بھی کہیں گھومے، سیر کرے اور اگر آجائے تو گھر کے باہر ہی میرا منتظر کرے۔

نور محمد نے میری طرف دیکھا۔ اس بار وہ دوبارہ صوفے پر بیٹھ گیا۔ پہلا دن ٹھیک ٹھاک گز رگیا۔ جیسا میں نے کہا تھا، اس نے ویسا ہی کیا۔ میں نے نج کر دس منٹ پر گھر آیا تو وہ مجھے وہیں باہر انتظار کرتا ہوا مل گیا۔ میں خوش بھی تھا کہ گاؤں والوں میں اب بھی تہذیب اور اخلاق باتی ہے۔ پھر دروازہ کھول کر، میں خاموشی سے اس کو اس کے کمرے میں لے آیا۔ اور دوبارہ تنبیہ کی کہ اسے نیچے اترنے کی کوئی ضرورت نہیں ہے۔ اور اس رات بھی اس نے وہی کیا۔ مگر اس کے ٹھیک دوسرے دن.....

نور محمد نے گھری سانس لی۔ دوسرے دن اس نے بیماری کا بہانہ بنادیا۔ مجھ سے بولا کہ وہ آج اپنے کمرے میں آرام کرے گا۔ اور اسے میری شرطیں معلوم ہیں۔ یعنی یہ کہ وہ کسی بھی قیمت پر نیچے نہیں اترے گا۔۔۔۔۔ مجھے اس کی بات مناسب لگی اور دیکھا جائے تو اس سیدھی سادی معمولی سی بات میں کہیں بھی چھل یا کپٹ کا کوئی بھی پہلو نہیں تھا۔۔۔۔۔ اس لیے میں نے کھانے کی کچھ ضروری چیزیں لا کر اس کے حوالے کیں۔ اور مطمئن ہو کر گھر سے باہر نکل گیا۔ جاتے ہوئے بھی میں نے رک کر اسے تنبیہ کی تھی۔ جتنا بھی ضروری کام ہو۔ کوئی دروازہ ہی کیوں نہ کھلانٹائے مگر اسے کسی بھی قیمت پر نیچے نہیں اترنا ہے۔ اور انوار نے اپنی رضامندی دے دی تھی کہ وہ بالکل ایسا ہی کرے گا۔ اور میں مطمئن ہو کر اسکیلے ہی گھر سے باہر نکل گیا۔ اور یہ اسی دن شام کا واقعہ ہے۔۔۔۔۔ میں اس دن ذرا جلدی آگیا تھا۔ چھ بجے ہوں گے جب میں نے دروازہ کھولا۔۔۔۔۔ اندر قدم رکھتے ہی مجھے احساس ہو گیا کہ کچھ گڑ بڑ ہے۔۔۔۔۔ میں اپنے کمرے کی طرف بڑھا اور اچانک چونک گیا۔ دروازے کے باہر ہی نگار نگ دھرنگ گری ہوئی حالت میں پڑی تھی۔ بالکل بہرنہ۔ جسم پر ایک بھی کپڑا نہیں۔ وہ بیہوش تھی۔ میں کافی دیر تک اسے ہلاتا ڈلاتا رہا۔ اس کے منہ پر پانی کے چھینٹے مارے اور کمرے سے چادر لانے گیا تو دماغ خراب ہو گیا۔ کمرے کی ساری چیزیں زین پر پھیکی ہوئی تھیں۔ جیسے نگار کو کسی بات پر غصہ آیا ہو اور اس نے ایک ایک کر کے چیزوں کو توڑنا شروع کیا ہو۔۔۔۔۔ شیشے کا گلاس۔۔۔۔۔ گلدستہ۔۔۔۔۔ فریم کرائی ہوئی تصویریں۔۔۔۔۔ زین پر شیشے کی کرچیاں بکھری ہوئی تھیں۔ میں بھٹی بھٹی آنکھوں سے کمرے کا منظر دیکھ رہا تھا۔ میرا دل کہہ رہا تھا۔ کچھ ہوا ہے۔۔۔۔۔ نگار کے ساتھ کچھ ہوا ہے۔ ورنہ ایسا اس نے کبھی نہیں کیا تھا۔ تو کیا انوار کمرے سے نیچے اتر۔۔۔۔۔ یا پھر اس نے نگار کے ساتھ کوئی بد تمیزی کرنے کی کوشش کی۔۔۔۔۔؟ بھی، میرا دل دھک کر رہا تھا۔۔۔۔۔ کچھ دیر میں نگار کو ہوش آ گیا۔ ہوش آتے ہی وہ پا گلوں کی طرح مجھ سے لپٹ گئی۔۔۔۔۔ کسی طرح میں اسے لے کر بستر پر آیا۔۔۔۔۔ اسے بستر پر لٹایا۔۔۔۔۔ دودھ گرم کیا اور دودھ میں نیند کی گولی ملا دی۔۔۔۔۔ نگار نے بڑی مشکل سے دودھ گلے کے نیچے اتارا۔۔۔۔۔ اسے لٹا کر میں غصے کی حالت میں

سیڑھیاں چڑھتا ہوا اس کے کمرے میں آیا تو وہ کمرے میں ٹھہر رہا تھا.....  
‘پھر....؟’

وہ مجھے دیکھ کر ڈر گیا تھا۔ مجھ پر جنون سوار تھا۔ سوال کرنے سے پہلے ہی میں نے اس پر لات جوتے برسانے شروع کر دیئے۔ میرے منہ سے بھدی بھدی گالیاں لکل رہی تھیں۔ وہ جیخ رہا تھا۔ میں نے کچھ نہیں کیا۔ کچھ نہیں کیا۔ مجھ پر جیسے اسے مارنے کا بھوت سوار تھا۔ لیکن دوسرا ہی لمحے مجھے ہوش آگیا۔ خدا نخواستہ انجانے میں اسے کچھ ہو گیا تو زکار کا کیا ہو گا۔ بس بھیا، اس خیال کا آنا تھا کہ میں نے اسے پیٹنا بند کیا۔ میں نے غصہ میں پوچھا۔

تم نیچے گئے تھے؟  
‘ہاں۔’

کیوں گئے تھے؟ میں زور سے چلا یا۔  
‘بھوک لگتی تھی۔’

میں نے کھانے کا سامان تور کھو دیا تھا۔ پھر بھوک کیوں لگی۔ میں گلہ پھاڑ کر چلا رہا تھا۔  
‘غلطی ہو گئی۔’

‘غلطی نہیں۔ جرم کیا ہے تم نے۔ گناہ کیا ہے۔ کیا تم نے میری بیٹی کو دیکھا۔؟’  
‘ہاں..... اس کا لہجہ ڈراؤ راڑ راڑا تھا۔’

‘تم نے اس کے ساتھ کوئی بد تینیزی کرنے کی کوشش تو نہیں کی؟’  
‘نہیں۔’ وہ رونے کا ناٹک کر رہا تھا۔ میں نے کچھ نہیں کیا۔ بس نیچے اترنا میری غلطی تھی۔ میں نے کچھ نہیں کیا۔  
‘لیکن نیچے کیوں اترے۔’  
مجھ پر ابھی بھی غصے کا بھوت سوار تھا۔

وہ خوف سے کانپتا ہوا رورہا تھا۔ اور کہہ رہا تھا۔ وہ صبح ہوتے ہی چلا جائے گا۔ یہ جگہ

چھوڑ دے گا۔‘

نور محمد نے گہری سانس لی۔ صبح ہوتے ہی اس نے گھر چھوڑ دیا۔ مگر بھیتا۔ میرا دل کہہ رہا ہے کہ اس نے نگار کے ساتھ کوئی نہ کوئی بدسلوکی ضرور کی ہے.....  
”تم یہ بات پورے وثوق کے ساتھ کیسے کہہ سکتے ہو.....؟“

”وثوق کے ساتھ نہیں۔“ اس نے سہمے ہوئے انداز میں سر کو جنبش دی۔ مگر میرا اندازہ ہے۔ ہوش میں آنے کے بعد نگار مجھے کچھ بدلتی تی لگ رہی ہے۔  
”بدلتی بدلتی تی..... سے تمہاری کیا مراد ہے.....؟“

”جیسے وہ گھر سے سنائیں میں ہو..... جیسے اس کے اندر کچھ جاگ گیا ہو..... کچھ ایسا جواب تک نہیں جا گا تھا.....؛“  
وہ کہتے کہتے ٹھہر گیا۔

”میں پہلیاں نہیں سمجھتا نور محمد۔ اپنی بات کی وضاحت کرو۔“  
”مجھ سے یہ وضاحت نہیں ہو پائے گی بھیتا۔ ہر بات کی وضاحت ممکن نہیں ہے۔“  
وہ صوف سے ایک بار پھر اٹھ کھڑا ہوا تھا۔  
”مگر.....؛“

”میرا دل کہتا ہے، اس سور کے بچے نے اس کے ساتھ کچھ نہ کچھ زبردستی کرنے کی کوشش ضرور کی تھی۔“

”ہو سکتا ہے تمہارا وہم ہو.....؛“

”نہیں بھیتا۔“

نور محمد کے چہرے پر سلوٹیں پڑ گئی تھیں۔ اٹھا رہ سال میں پہلی بار اس کے اندر ایک تبدیلی دیکھی ہے۔ خاص کر اس کی آنکھوں میں۔ یہ آنکھیں ہمیشہ ایک سی رہتی تھیں۔ بے

رنگ۔ جیسے ان آنکھوں میں کہیں کوئی جذبات نہ ہو۔ مگر اس دن..... اس کی آنکھیں بے رنگ نہیں تھیں.....

میرے دماغ میں ایک بار پھر دھماکے ہونے لگے تھے۔

”تم جانتے بھی ہو، تم کیا کہہ رہے ہو نور محمد.....؟ تمہارے ہوش و حواس تو سلامت ہیں نا۔ ارے جس بچی میں سمجھنے اور بوجھنے کی کوئی صلاحیت نہ ہو، اس میں کوئی بھی رنگ کیسے پیدا ہو سکتا ہے؟ بچپن سے معدود رک کی، جس نے آج تک نظر اٹھا کر اپنے اطراف کا جائزہ بھی نہیں لیا، اس کے اندر کچھ بھی، کوئی بھی حرارت، کوئی بھی تپش، کوئی بھی جادو کیسے جاگ سکتا ہے۔؟ یہاں کے اچھے اچھے ڈاکٹروں سے لے کر جھاڑ پھونک، ملاملو یوں، تانترک، آستانے سے چوکھٹ تک تم اسے لے کر کہاں کہاں نہیں بھٹکے نور محمد۔؟ ایمان سے کہنا، کبھی زندگی کی کوئی لہر، کوئی تر نگ اسیں پیدا ہوئی کیا؟ ارے اس کی پلکیں تک ٹھہری ہوئی تھیں۔ انسانی احساس و جذبات سے عاری۔ جس کا جسم عمر کی ان منزلوں تک صرف ایک گونگا بہرہ جسم رہا ہو، وہاں کوئی پلچل، کسی جنبش، کوئی تر نگ یا کسی لہر کا تصور بھی کیسے کیا جا سکتا ہے نور محمد.....؟“  
‘قدرت؟’

نور محمد میری طرف دیکھ رہا تھا۔ میں بھی یہی سوچتا تھا بھیتا۔ اور آپ سے کہیں زیادہ یہ سوچتا تھا۔ میں تو اس کے پل پل کا حساب رکھتا تھا۔ وہ کب جاگی ہے۔ کب سوئی ہے۔ گہنے سے موت تک۔ جسم دھلانے سے لے کر ٹوائیٹ جانے تک۔ اس کے ساتھ کھینے سے لے کر اس کے لباس بدلنے تک۔ میں تو اس کے اک ایک جاگتے لمحے کو اپنی آنکھوں میں اتارتار ہتا تھا کہ کیا پتہ، کب اس کی پتیوں میں پلچل ہو۔ کب اس میں زندگی کی کوئی لہر، کوئی تر نگ جاگے۔۔۔ مگر۔۔۔ مردہ رہی وہ۔۔۔ بے حس۔۔۔ مردہ۔۔۔ اور اب مجھے اس لفظ کی ادا یگی میں کوئی دشواری نہیں ہے بھیتا۔۔۔ کیونکہ نگار کا یہی سچ ہے۔۔۔ پیدائش سے ۱۸ سال کی عمر تک ایک جیتی جاگتی لاش اور میں ہر لمحہ اس لاش میں چنگاری تلاش کرنے کی جستجو کرتا رہا۔۔۔ اور ہر بار نامیدی ہاتھ لگتی رہی۔۔۔ دو خالی اور بے

حس آنکھیں۔ ان آنکھوں میں بے حسی کے سوا تھا ہی کیا۔؟ کچھ بھی تو نہیں۔ مگر۔  
نور محمد سنجیدہ تھا۔ کچھ بدلا ہے بھیا۔ کچھ کچھ تبدیلی آئی ہے۔ اس کی بے رنگ آنکھوں  
میں ایک چمک دیکھی ہے میں نے۔ ایک تجسس۔ یہ تجسس اس میں آج تک جا گا ہی نہیں۔  
لیکن انوار کی اچانک آمد اور اس کے جانے کے درمیان نگار میں ایک بدلاو آیا ہے۔ اور میں  
دعوے کے ساتھ کہہ سکتا ہوں..... کہ یہ پہلی بار ہوا ہے۔ اور یہ یقیناً یہ تبدیلی عام انسان کے بس کی  
بات نہیں ہے۔ نہ کسی ڈاکٹر کے، قدرت۔

وہ سنجیدہ تھا۔ صرف اور صرف قدرت۔ یہ کارنامہ قدرت ہی دکھا سکتی ہے.....  
کمرے میں خاموشی چھائی تھی..... مجھے اب بھی چیزوں نہیں تھا۔ میری آنکھیں الجھ کر رہ گئی  
تھیں۔ نور محمد کی وہ بات اب بھی مجھے پریشان کر رہی تھی..... کہ ہر بات کی وضاحت ممکن نہیں  
ہے..... اور یہاں اس کہانی میں صرف دلوگ ہیں۔ ایک باپ اور دوسری اس کی بیٹی۔ اور یہ بیٹی  
کوئی غیر نہیں ہے۔ سگی بیٹی ہے۔ دراصل میں اندر ہی اندر نور محمد کے جنسی اخلاق کا تجزیہ کر رہا  
تھا۔ پیدا ہوتے ہی ہم عام انسانی اخلاق سے جنسی اخلاق تک کے پابند ہو جاتے ہیں۔ جیسے  
مخصوص اعضا کو چھپانا، چھپت پر نہیں جانا، عورتوں کے لیے ایک مخصوص شرم کا جا گنا، بیوی سے  
وفاداری، غیر عورتوں کی تاک جھانک سے بچنا۔ پیدا ہوتے ہی جہاں سماج، معاشرہ اور گھر اپنی  
تریبیت میں ہمیں اس جنسی اخلاق کا پابند بناتا جاتا ہے۔ مگر آخر ہوتا کیا ہے؟ ایک دن یہ بت ڈھا  
جاتا ہے۔ ایک دن ہم اس جنسی اخلاق کے دائرے سے باہر نکل آتے ہیں۔ یہ سمجھنا مشکل نہیں تھا  
کہ بچپن سے میں ہی واحد انسان ہوں، نور محمد جس سے اپنا سب کچھ شیر کرتا رہا ہے۔ شاید یہ انسانی  
محوری ہے کہ ہر شخص اس جہاں میں کم از کم ایک ایسا آدمی تلاش کر لیتا ہے، جس سے اپنا تمام دکھڑا  
بیان کر سکے۔ اور نور محمد نے یہی کیا۔ کچھ بھی نہیں چھپایا۔ میں نے نور محمد کو جنسی اخلاق کے اعلیٰ  
نمونے کے طور پر دیکھا۔ مگر اس وقت.....؟  
کیا وہ کچھ چھپا رہا ہے۔؟

مگر کیا چھپا رہا ہے.....؟

اس کی آنکھوں میں الجھنوں کے اتنے سارے..... جالے کیوں ہیں؟

آخر ایسا کیا ہوا ہے، جو اسے کچھ چھپانے کی ضرور پڑ رہی ہے؟

میں ان سوالوں میں الجھا ہوا تھا۔

اور نور محمد ایک بار پھر بت کی مانند صوفے پر دھنس گیا تھا۔

لیکن اب ان باتوں سے اس نے میرے اندر کے تجسس کو جگا دیا تھا۔ اور میں نے اس

کے منہ سے سب کچھ تجھ اگلوں نے کافی صلمہ کر لیا تھا۔

اور شاید اسی لیے میں نے اپنا پہلا تیر اس کی جانب اچھا لالا۔

نور محمد۔ ادھر دیکھو۔ کیا تم آج پہلی بار مجھ سے کچھ چھپانے کی کوشش کر رہے ہو۔

اگر ایسا ہے تو میں یہ ضرور کھوں گا کہ مجھ سے ہمیشہ کی طرح کچھ بھی چھپانے کی ضرورت نہیں۔ کوئی

بات کتنی بھی بری کیوں نہ ہو لیکن اگر آپ چھپاتے ہیں تو پھر اندر رہی اندر ٹوٹ جاتے ہیں۔ اور

تمہیں فی الوقت ایسے بکھراوے سے بچنے کی ضرورت ہے۔ یہ بھی ممکن ہے کہ اگر تم ایسا سوچتے ہو کہ

سارے راستے بند ہیں تو ممکن ہے۔۔۔ تمہاری گفتگو سننے کے بعد میں تمہیں بہتر راستے کے بارے

میں بتا سکوں۔ مصلاح و مشورے سے بندر استہ بھی کھل جایا کرتے ہیں نور محمد۔ لیکن یہ تم پر منحصر ہے

کہ تم وہ بات مجھ سے شیر کرتے ہو، یا چھپانا چاہتے ہو.....؟

ڈھیک ہے.....؛

وہ ایک بار پھر صوفے سے اٹھ کھڑا ہوا تھا۔ ٹھہلتے ہوئے وہ میری میز کے پاس رکا۔ اور

چونکہ کراس نے ایک کاغذ اٹھا لیا۔ اور یہ وہی کاغذ تھا جس پر آڑی ترچھی لکیریں کھینچتا ہوا میں

چونک گیا تھا۔ نور محمد گھما گھما کر آڑی ترچھی لکیریں کو سمجھنے کی کوشش کر رہا تھا۔ لیکن اس بار ہونہ،

کہہ کر اس نے وہ کاغذو ہیں میز پر رکھ دیا۔

اس نے آہستہ سے دریافت کیا۔ یہ کیا ہے.....

میں نے آہستہ سے کہا۔ انسانی فطرت کو سمجھنے کی ایک ادنیٰ سی کوشش۔ اگر جنسی اخلاق کا سرچشمہ طبیعت اور فطرت ہے تو ایک دن قدرت بحمد سفاک بھی ہو سکتی ہے،  
وہ سر ہلار ہاتھا۔

”زندگی ہر بار ایک بھی بن جاتی ہے بھیا اور اس بار۔ ایک ایسی بھی کہ اس کے سارے سرے ہی الجھ گئے ہیں۔ میں قدرت کے فضیلے کے آگے بے بس اور لاچار ہوں اور سمجھنیں پار ہا کہ مجھے کون سارا ستہ اختیار کرنا چاہئے۔ وہ جو قدرت نے میری آزمائش کے لیے تیار کیا ہے۔ یادوں راستہ جو مخالف سمت میں جاتا ہے۔ شاید میں ٹھیک طرح سے ابھی آپ کو سمجھا نہیں پاؤں۔ یا پھر آپ میری حالت دیکھ کر کچھ کچھ اس سمت کی جانب بڑھ سکتے ہیں۔ لیکن جو کچھ ہو رہا ہے، وہ حیران کرنے والا ہے۔ اور قدرت کے اس جر سے بڑھ کر کوئی دوسرا جرم ممکن ہی نہیں ہے۔  
اس کی آنکھیں گلی تھیں اور وہ گہری سوچ میں گم ہو گیا تھا۔

”آؤ۔ یہاں بیٹھو نور محمد۔ شاید تمہیں آسانی ہو۔ قدرت کا جر ہر جگہ ہے۔ انسان سمجھتا ہے وہ قدرت سے کھیل رہا ہے جب کہ قدرت صرف تاک اور موقع کے انتظار میں رہتی ہے۔ سیلاپ، زنزلہ..... موسم کی تبدیلی..... سب اس کے کرشمے ہیں اور یہی قدرت آہستہ انسانی عادت و اطوار کو بھی بدلتی رہتی ہے..... میں اسے سمجھانے کی کوشش کر رہا تھا۔ اس لیے غلط، صحیح، جائز، ناجائز کی کوئی تعریف انسانوں کے ہاتھ میں نہیں اور شاید اسی لیے انسانوں کو ایک اخلاقی دائرے میں رکھنے کے لیے قوانین بنائے گئے۔ اور یہی قوانین آہستہ انسانی ضمیر کا ایک حصہ بن جاتا ہے۔ بعض موقعوں پر یہی ضمیر ہمیں کچو کے لگاتا ہے۔ لیکن یہ سماجی عادت و اطوار آج سے نہیں بلکہ ہمارے درمیان زمانہ قدمیم سے رائج ہیں۔ ان کے فائدے بھی ہیں لیکن ایک دن یہ ٹوٹ بھی جاتے ہیں نور محمد۔ اور جیسا کہ فرانسیڈ نے کہا تھا، قدمیم اخلاقی نظام کو بدلنے کی ضرورت ہے۔ اور اس کی جگہ نئے ماڈرن نظام کی ضرورت۔ اس کا اشارہ جنسی نظام کی طرف تھا، جسے سمجھنا آسان نہیں۔ اور جسے بندشوں میں، کسی قید میں نہیں رکھا جا سکتا۔ اور شاید اسی لیے سماج نے ہر بار

اس دائرے یا 'تابو' کی پیروی کی ہے، جس کے آگے ایک کھلا اظہار ہے اور جہاں تک جانے کی پابندی ناگزیر ہے۔ اور شاید اسی لیے کہا جاتا ہے کہ انسانی دماغ یا جسم کو سمجھنے میں ابھی رسول لگیں گے یا یہ کہ انسانی دماغ اور جسم کی بھول بھلیوں کو سمجھا ہی نہیں جاسکتا۔ جو چیز تمہارے دائرة اختیار سے باہر ہے، وہاں سوچو ہی مت۔ اس لیے جو کچھ بھی تمہارے اندر ہے، اسے بتاؤ۔ خود کو ہلکا کرنے کا موقع دو۔

'میں بھی یہی سوچ رہا ہوں۔ لیکن شاید اس وقت..... وہ ٹھہر ٹھہر کر بول رہا تھا۔ مجھے ابھی اس پہلو کو اور سمجھنے کا موقع دیجئے۔ ابھی شاید میں نے خود کو اس بات کے لیے تیار نہیں کیا ہے۔ اور آپ بہتر طریقے سے میری نفیسیات کا اندازہ لگا سکتے ہیں۔'

نور محمد چلا گیا۔ میرے لیے ضروری تھا کہ میں اس موضوع پر سوچنے میں کسی طرح کی جلد بازی سے دور رہوں۔ اور اس لیے مجھے نور محمد کے دوبارہ آنے کا انتظار تھا۔

(۶)

کبھی بھی ہم مہلک ہتھیاروں سے زیادہ /  
اپنے ضمیر سے مر جاتے ہیں،  
اس باروہ تین دنوں تک نہیں آیا۔ فون پر بھی کوئی رابطہ نہیں۔ اسکوں کے کچھ مسائل تھے جس کے لیے میں نے بورڈ آف ڈائریکٹرز کی ایک میٹنگ بلائی تھی۔ اور اس کے علاوہ شان کا مسئلہ بھی تھا۔ شان کم گو تھا لیکن ایک لڑکی اس کی زندگی میں آچکی تھی۔ اور یہ بات کسی حد تک رقیہ کو ناگوار گزرتی تھیں۔ اس نے کئی باراپنی نارانگی کا کھلا اظہار کیا تھا۔ بچوں کے لیے یہ عمر پڑھنے کی ہوتی ہے۔

عشق کے لیے ساری زندگی پڑی ہے۔ اور میں اسے سمجھاتا تھا کہ عشق کرنے کی صحیح عمر یہی ہے۔ بعد میں عمر گزر جانے کے بعد عشق نہیں ہوتا۔ وہ جوان ہے۔ پڑھائی میں بھی سنجیدہ

ہے۔ اس لیے اس کی کسی بھی بات کو مسئلہ نہ بنائیے۔ اور میرا دل کہتا ہے، وہ کوئی غلط قدم اٹھاہی نہیں سکتا۔

بابری مسجد اور رام جنم بھومی کا معاملہ کچھ زیادہ ہی ملک میں طوفان کھڑا کر رہا تھا۔ ملک ایک نئی سیاسی عبارت لکھنے میں مصروف تھا اور ادھر وقت کے تھیڑے نور محمد کے ساتھ ایک نیا کھیل کھینے میں مصروف تھے۔

شاید ایک عمر آتی ہے جب ہم سمٹ کر صرف ایک گھر تک محدود رہ جاتے ہیں۔ مجھے احساس ہے کہ میں آہستہ آہستہ نادرہ کو بھول رہا تھا۔ یا وقت گزرنے کے ساتھ اس کی یادیں بھی کمزور ہوتی جا رہی تھیں۔ جبکہ وہ سارے لمحے، جو اس کے ساتھ گزرے، وہ ابھی بھی مجھے پریشان کرتے تھے۔ مگر اب گھر کی ذمہ داریوں نے مجھے اپنا قیدی بنالیا تھا۔

مجھے تعجب تھا کہ وقت کے اتنے تھیڑے سہنے کے بعد کوئی زندہ کیسے رہ سکتا ہے؟  
مگر نور محمد زندہ تھا۔

وقت کے سر دو گرم کو سہنے کی جو قوت میں نے اس میں دیکھی تھی، وہ کہیں اور نہیں دیکھی۔ اور شاید اسی لیے مجھے اس کا انتظار بھی تھا۔ لیکن میرے لیے سوچنے کی بات یہی تھی کہ آخر وہ کیا چھپانا چاہتا تھا۔ آخر ایسی کیا بات ہو سکتی ہے، جسے کہنے یا بتانے کے لیے اسے خود پر جبر کرنا پڑا۔

لیکن کسی بھی نتیجے پر پہنچنے سے پہلے میں یہ صحیح صرف اس کی زبان سے سننا چاہتا تھا۔ تین دن تک اس کا کوئی فون نہیں آیا۔ ہاں چوتھے دن صحیح سویرے ہی اس کا فون آگیا۔

‘بھیا، کیا آپ گھر پر ہیں۔ میں آنا چاہتا ہوں۔’  
‘آ جاؤ۔’

میرے لیے اب اس سے ملنا بہت ضروری ہو گیا تھا۔

دس بجے وہ آگیا۔ رقیہ کو چائے کے لیے کہہ کر میں اسے اپنے کمرے میں لے آیا۔ وہ دیر تک ریک میں رکھی میری کتابوں کو دیکھتا رہا۔ لیکن آج اس کے چہرے پر ایک خاص طرح کی طہانیت محسوس کی جاسکتی تھی۔ جیسے وہ کسی فیصلے پر پہنچ گیا ہو۔ ایسی باتیں دو صورتوں میں ممکن ہیں۔ ایک تو یہ کہ جب آپ کوئی صحیح سمت تلاش کر لیں۔ اور دوسری یہ کہ جب آپ محسوس کریں کہ ایک طرف کھائی، دوسری طرف کنوں، اور آپ کو انہی دو میں سے ایک کا انتخاب کرنا ہے، تب بھی، اس صورت میں فیصلے کی ایک نئی قوت پیدا ہو جاتی ہے۔

چائے کے وقفے میں ہم ادھر ادھر کی باتیں کرتے رہے۔ ملک کی صورتحال۔ لا لا اور ملامم کی باتیں۔ اڈوانی کی رتھ یا ترا سے لے کر ادا بھارتی، جوشی، و نعے کثیار کی زہریلی با توں تک۔ شاید وہ نگارتک آنے کا راستہ تلاش کر رہا تھا۔ اور یہ راستہ اسے میری بات نے مہیا کرایا تھا۔

”نگار کیسی ہے؟ اس دن تمہاری باتیں کسی معمہ سے کم نہیں تھیں۔ تم کچھ بتانے والے تھے.....؟“

”جی۔“

”یہ دنیا ہارنے والوں کے لیے نہیں ہے نور محمد۔ اور اسی لیے مجھے تم پر فخر ہوتا ہے۔ کیونکہ تم بری سے بری صورتحال میں بھی اپنے لیے راستہ تلاش کر لیتے ہو.....“

”یہ بات نہیں جانتا۔“

اس کی آواز درد میں ڈوبی تھی۔ میں اسے پڑھنے کی کوشش کر رہا تھا۔

”نہیں یہ سچائی ہے۔ ہمینگ وے کے سمندر اور بوڑھے آدمی کی طرح..... وہ بوڑھا جو سمندر کی لہروں سے کشتی لٹڑ رہا ہے۔ انسان فاتح ہے اور اس لیے اسے دوسری مخلوقات سے زیادہ جینے کا حق حاصل ہے۔“

وہ خلاء میں دیکھ رہا تھا..... اس کی آنکھیں گہری فکر میں ڈوب گئی تھیں۔ اس دن..... جیسا

میں نے آپ کو بتایا..... انوار کے بارے میں.....

وہ کہتے کہتے رک گیا تھا— اور جب دوسرا دن شام چھ بجے ..... میں نے تالہ کھولا اور میری بیٹی اپنے کمرے کے باہر برہنہ پڑی تھی— اور یقیناً یہ میرا شک نہیں تھا کہ اس نے کچھ تو بدسلوکی کی کوشش کی تھی— ممکن ہے وہ کسی بہانے نیچے آیا ہو— اور ممکن ہے اس نے میری بیٹی کو دیکھا ہو— اور ممکن ہے اس وقت بھی اسے کپڑوں کا کوئی ہوش نہ ہو— جیسا کہ عام طور پر وہ اپنے لباس سے بے ہوش ہی رہتی ہے.....

اس نے میری طرف دیکھا— میری غلطی یہ تھی کہ میں نے ایک نوجوان، ایک گرم خون پر بھروسہ کیا تھا، جو مجھے نہیں کرنا چاہئے تھا۔ خاص کر ایسے وقت میں جب پوری کوٹھی میں سوائے میری بیٹی کے کوئی نہیں تھا، مجھے اس پر بھروسہ کرنے کا حق ہی نہیں تھا۔ مگر— میں نے بھروسہ کیا اور ممکن ہے اس نے دست درازی کی کوشش کی ہو— دست درازی.....

وایک لمحے کے لیے رکا— اور اپنے سامنے ایک انجان آدمی کو پا کر اس پر پھر سے دورہ پڑ گیا ہو— یا ممکن ہے اسکے باوجود..... آپ سمجھ رہے ہیں ناہیں— ایک باپ کی لاچاری اور مجبوری کو سمجھتے..... میں شاید اس سے زیادہ واضح الفاظ میں آپ کو نہ سمجھا پاؤں— مگر کچھ ہوا تھا— شاید اس کی چیخ سننے کے بعد بھی ممکن ہے..... اس نے بیٹی کے ہاتھوں کو چھووا ہو— یا پھر..... یہ بھی ممکن ہے کہ وہ بھاگ کھڑا ہوا ہو— لیکن اتنا طے ہے کہ.....

وہ ایک بار پھر خلاء میں دیکھ رہا تھا— اس نے کچھ اور نہیں کیا ہوگا— اس لیے کہ اس کے ڈرنے، خوفزدہ ہونے کے امکانات زیادہ مضبوط ہیں..... مگر اس رات..... اس پوری رات..... اور اس کے جانے کے بعد کی یہ تین راتیں— وہ رکا..... یہ سب بتانا آسان نہیں ہے۔ اور اس کے لیے پھر کا کلیج چاہئے—

‘جو تمہارے پاس ہے—’

‘ہونہے—’

‘اس نے اثبات میں سر ہلا�ا۔’ اور جیسا کہ میں نے بتایا تھا، پہلی بار میں نے بیٹی کی آنکھوں میں حرکت دیکھی تھی۔ ایک تجسس، جس کے بارے میں اب سوچ سکتا ہوں کہ فطرت کسی نہ کسی بہانے انسانی جسم سے اپنا رابطہ جوڑ لیتی ہے۔ چند، پرند..... یہاں تک کہ پیڑ، پودے۔ ان کی نشوونما..... یہ کہانیاں بچپن سے سنتا اور بڑا ہوتا آیا ہوں۔ جانوروں، پرندوں کو جنسی تعلقات کے بارے میں کون بتاتا ہے..... جنسی تعلقات.....

وہ ٹھہر اتھا..... بھیتا، ممکن ہے تو ایک گلاں ٹھنڈا پانی منگا یئے،  
‘ہاں ہاں کیوں نہیں۔’  
میں نے اسے پانی پیش کیا۔ ایک ہی سانس میں پانی پی کر اس نے اپنا گلہ تر کیا۔  
‘انوار کو تھپڑ مارنے اور ڈاٹنے کے بعد میں نگار کے پاس پہنچا تو جیسے ایک دنیا بدل چکی تھی۔ اور جیسا کہ میں آپ کو بتاچکا ہوں۔ اس کی آنکھیں پہلے کی طرح بے رنگ نہیں تھیں۔  
‘ہاں۔ تم بتاچکے ہو۔’

‘ان آنکھوں میں ایک تجسس تھا۔ لیکن کیا یہ تجسس جسم کو لے کر تھا۔ مجھے یہی بات خوفزدہ کر رہی تھی۔.....

ڈرم..... ڈرم..... ڈرم.....  
دماغ میں نگاڑے بننے لگے تھے.....  
میری سانسیں رک گئی تھیں۔ میں نور محمد کا چہرہ دیکھ رہا تھا۔۔۔۔۔ اس کے چہرے پر سکون تھا۔ جیسے وہ پہچلنے والوں سے مسلسل سوچتا ہوا، کسی نتیجے تک پہنچ چکا ہو۔  
‘جسم کو لے کر..... تجسس.....؟’ میرا الہجہ بھاری تھا۔ یعنی تم یہ کہنا چاہتے ہو نور محمد کہ نگار کے اندر سیکس جاگ گیا تھا۔  
‘سیکس.....’

وہ ہانپ رہا تھا۔ جیسے دور سے دوڑتا ہوا چلا آرہا ہو۔ ’یقیناً، آپ نے بات کو مجھ سے کہیں زیادہ صاف کر دیا۔ ۸۱ سال کی اس پچی میں، جسے کوئی شعور نہیں تھا، اچانک انوار کی آمد یا موجودگی نے اس کے اندر کے سیکس کو جگا دیا تھا۔

’ناممکن.....، میں خوفزدہ آنکھوں سے اس کی طرف دیکھ رہا تھا۔ تم جانتے بھی ہوتم کیا کہہ رہے ہو نور محمد۔ اپنی بیٹی کے بارے میں، اپنی سگی بیٹی کے بارے میں.....،  
وہ رورہا تھا۔ اس کی سکیاں گونج رہی تھیں..... وقت اور حالات مجھ سے جو کہانی لکھوا رہے ہیں، میں اس کے لیے قطعی تیار نہیں تھا بھیتا۔ لیکن اب..... مجھے بس نگار کی زندگی چاہئے۔  
جب نادرہ کا انتقال ہوا تھا۔ آپ کو یاد ہے، میں نے آپ سے کیا کہا تھا..... وہ جو بھی کہے گی کروں گا..... اس کی ہربات مانوں گا۔ مگر اسے مرنے نہیں دوں گا..... یاد ہے؟،  
’ہاں.....،

اس رات پہلی بار.....

نور محمد نے نگاہیں پھیر لی تھیں۔ رات کے تین بجے کا وقت ہو گا۔ وہ دوا کھا کر سو گئی تھی۔ مجھے بھی نیند آگئی تھی۔ اچانک تین بجے کے آس پاس میری نیند کھل گئی..... مجھے جسم میں چیزوں میں سی ریتگتی ہوئی محسوس ہو رہی تھیں..... اچانک مجھے احساس ہوا..... میں نیچے کچھ بھی نہیں پہنے ہوں..... کسی نے پائچا مے کا ازار بند کھول لیا ہے..... میرا پائچا جامہ اتر چکا ہے..... اور اچانک میں نے دیکھا.....

کیا۔؟ میں زور سے چلا یا..... کیا دیکھا نور محمد.....  
’یہ نگار تھی..... جو میرے پاؤں کے پاس جھکی ہوئی تھی..... اور میرے ننگے جسم کو نور سے دیکھ رہی تھی..... اور فقط ان تین دنوں میں.....،

وہ مجھ سے کہیں زیادہ زور سے چیخا۔ اس کے اندر سیکس کے مطالبے جاگ کئے ہیں۔  
اس پر آشوب موسم میں باہر سے گولی چلنے کی آواز آئی تھی۔ دھماکہ ہوا تھا۔ مگر اس دھماکے

سے کہیں زیادہ تیز دھا کہ ابھی اس وقت اس کمرے میں ہوا تھا۔ میں نے شدت جذبات سے  
چیختے ہوئے اپنے دونوں کان بند کر لیے تھے۔  
‘لبس کرو نور محمد..... اس سے آگئے نہیں۔’

صوفی پر دھنسا ہوا وہ اب بھی روئے جا رہا تھا۔ لیکن اس کی آواز اندر ہونے والے  
دھماکوں کی آواز کے درمیان دب کر رہ گئی تھی۔



میرا سارا جسم پسینے سے تر بترا تھا۔  
ساراہ مجھے جگارہی تھی۔  
‘کیا بات ہے دڑو۔ کوئی ڈراونا خواب دیکھا کیا.....؟’  
آنکھوں کے پردے پر چھک چھک کرتی ہوئی ریل ٹھہر گئی ہے۔ مسکرا کر کہتا ہوں۔  
‘سارا بیٹی..... زندگی کبھی کبھی ڈراوے نے خواب سے بھی زیادہ ڈراوے نی لگتی ہے.....’  
وہ میرے چہرے کو غور سے دیکھ رہی تھی۔  
‘تم چھپا رہے ہو۔ تم نے ضرور کوئی برا خواب دیکھا ہے۔’  
‘ہاں بیٹی۔’  
‘آپ گھوڑے پیچ کر سوئے تھے دڑو۔ ابو بابا دوبار کھانے کے لیے پوچھنے آئے تھے۔  
کھانا لگلواں دڑو.....؟’  
‘ہاں بیٹی۔’  
‘ٹھیک ہے دڑو۔ آپ جلدی فریش ہو کر نیچے آ جاؤ۔’  
ذہن اب بھی سائیں سائیں کر رہا ہے۔

لیکن اس وقت اگر مجھے کوئی سکون پہنچا سکتا ہے، تو وہ ہیں پروفیسر نیلے۔ لیکن اب تو رات ہو گئی ہے۔  
میں نے صحیح پروفیسر نیلے سے ملنے کا ارادہ کر لیا تھا.....

(۷)

ایک بار پھر پہاڑ روشن تھے۔ یا پہاڑ جاگ گئے تھے۔ آج ہم Family Incest کے موضوع پر گفتگو کر رہے تھے۔ مرغزاروں کی ہری بھری گھاس نے دھند کا لباس پہن رکھا تھا۔ پروفیسر نیلے کے پاؤں میں کچھ تکلیف تھی۔ اس لیے آج وہ لاٹھی کے سہارے ٹھل رہے تھے۔ میں نے انہیں باہر نکلنے سے منع بھی کیا۔ لیکن انہوں نے مسکراتے ہوئے جواب دیا۔ اس عمر میں آرام کرنے سے ہڈیاں کمزور ہو جاتی ہیں۔ ہم دریتک جنسی اشتعال انگیزی اور شہوت انگیزی کے موضوع پر گفتگو کرتے رہے۔ سہر حال وہ ان باتوں سے ذرا بھی فکر مند نہیں تھے۔

”تہذیبیں عام طور پر رنگ بدلتی رہتی ہیں۔ پہلے کیا اتنی ترقی تھی؟ اتنے میدیا ز تھے؟ بچوں کی تربیت اور کردار سازی کے لیے کیا ہمارے پاس وقت ہے؟ اور تربیت ہم نہیں کرتے۔ نہ کردار سازی کرتے ہیں۔ ہم صرف اس غلط فہمی میں رہتے ہیں کہ ہم اپنے بچوں کی اچھی تربیت کر رہے ہیں۔ کچھ عرصہ پہلے تک ہمارا معاشرہ یہ ذمہ داریاں عورتوں پر ڈال کر اپنے حدود مقرر کر لیتا تھا۔ مگر اب.....؟ مہذب دنیا میں ایسی کسی بھی تقسیم پر میں اعتراض درج کرتا ہوں جہاں بہانہ کوئی بھی ہو، مگر عورتوں کو مددوں سے کم تر سمجھا جاتا ہو.....

وہ میری طرف مڑے۔۔۔ ہاں، تم اس دنیا کے بارے میں جانا چاہتے تھے، جہاں باپ اور بیٹی۔۔۔؟ اور جیسا کہ تم نے بتایا۔۔۔؟ تم ابھی بھی کانپ رہے ہو۔ حقیقت یہ ہے کہ ہماری آج کی دنیا میں ایسے واقعات ہوتے رہتے ہیں۔ آسٹریلیا کے شہر Amstetten میں ایک شخص نے اپنی سگی بیٹی الزابدہ کے ساتھ 22 سال تک جنسی تعلقات بنائے۔۔۔ خود ہندستان میں اس قسم کے کتنے

واقعات ہوئے ہیں اور ہو رہے ہیں اور یہ مت بھولو کہ تمہاری اس کہانی میں ابھی صرف اس مانگ نے جنم لیا ہے۔ اور ایک باپ ڈرگیا ہے۔ ایک معذور بیٹی، جس نے 18 سال تک ہوش و حواس سے الگ کی دنیا میں پناہی، اب اس کے اندر ایک مانگ پیدا ہو رہی ہے۔ مگر بھی انک.....؛

پروفیسر نیلے معنی خیز انداز میں مسکرانے۔ ابھی اپنی اس کہانی سے باہر نکلو۔ میں تمہیں کچھ دکھانا چاہتا ہوں۔ کچھ بتانا چاہتا ہوں..... میں تمہیں ایک ایسی دنیا دکھانا چاہتا ہوں جو شاید تمہارے بچوں، یا بچوں کے بچوں نے دیکھی ہو، مگر تم نے نہیں دیکھی ہے۔ کیونکہ تم صرف لرز سکتے ہو۔ کانپ سکتے ہو۔ مگر زمانے کے بھی انک سچ کے ساتھ قدم سے قدم ملا کر نہیں چل سکتے۔ ممکن ہے، ہمارے تمہارے بچوں نے اس سچ کو ہزار بار دیکھا ہو۔ پھر بھی ان کے اندر کوئی تبدیلی نہیں آئی ہو۔ کسی بھی طرح کوئی لہر، کوئی بغاوت پیدا نہیں ہوئی ہو۔ وہ ایک لمبے کے لیے بھی سن سکرتی، تہذیب اور اخلاق کو ہونٹوں پر نہ لائے ہوں، اور دیکھ کر بھی اس واقعہ سے ایسے گزر گئے ہوں، جیسے جنک فوڈ کھار ہے ہوں۔ برگ، پیپسی، یا پزا.....؛

پروفیسر نیلے مسکرانے۔ ڈرو مت کاردار..... آؤ..... میرے ساتھ۔ تمہیں وہ دنیا دکھاؤں..... شاید اب جسے دیکھنے کی زیادہ ضرورت ہے۔۔۔۔۔ وہ ہنسے۔۔۔۔۔ لیکن کیا تم اس جیران کر دینے والی سچائی کو اسی طرح دیکھ سکو گے، جیسے تمہارے پچ۔۔۔۔۔ جیسے تم بھی پڑا یا برگ کھار ہے ہو؟

پروفیسر نیلے ہنس رہے تھے۔ پریشان مت ہو۔ چلو میرے ساتھ۔۔۔۔۔ پہاڑوں کی ہلچل سے ہوتے ہوئے ہم ایک چھوٹے سے کمرے میں آگئے۔ پروفیسر نیلے کپیوٹر کے سامنے والی کرتی پر بیٹھ گئے۔ ماوس پر ان کے ہاتھ تیز تیز چل رہے تھے۔ نیٹ روٹن تھا۔۔۔۔۔ وہ میری طرف مڑے۔

کاردار..... یہ دیکھو۔ اس دنیا کو دیکھو۔ یہاں Google ہے۔۔۔۔۔ Picasa, Smugmug, webshots, Zoom, Facebook

Padora اور Youtube, Vimeo ہے۔ دنیا میں کچھ بھی تلاش کرنا چاہو تلاش کر سکتے ہو۔ ڈرومٹ۔ ادھر دیکھو Google کے اسکرین پر اپنی نظر میں مرکوز کرو۔ دیکھو۔ یہاں میں نے لکھ دیا۔ Family incest فیلمی انسیٹ کے ہزاروں خانے روشن تھے۔ باپ بیٹی میں سیکس۔ ماں بیٹی میں سیکس۔ خاندان کے ساتھ گروپ سیکس۔ بھائی بہن میں سیکس۔ سوتیلی بہن کے ساتھ۔ ماں اور بیٹی کے ساتھ باپ کا دنوں کو Seduce کرنا۔ .....

پروفیسر نیلے کے ہاتھ سانپ بن گئے تھے۔ کھولتے جاؤ گے۔ اور ہزاروں خانے کھلتے جائیں گے کاردار۔ یو ٹیوب سے فیس بک اور گوگول تک۔ یہاں تم یہ فلمیں بھی دیکھ سکتے ہو۔ سگے رشتؤں کی خوفناک فلمیں۔ ٹھہرو۔ یہ دیکھو۔

انہوں نے Slutload, Video پر ملک کیا۔ گوگول پر کورنر میں ایک بلیک اسکرین کا ونڈ آہستہ آہستہ کھل رہا ہے۔ انگریزی میں لکھا ہوا آتا ہے Dad and Daughter are enjoying sex ایک خوفناک فلم شروع ہوتی ہے۔ کپڑے اتر رہے ہیں۔ لیکن یہاں دو مقدس رشتے ہیں۔ جن سے تہذیب کی سلامتی کی باغ ڈور بندگی ہے۔ ایک باپ، دوسرا بیٹی۔ یہاں رشتؤں کا ہر لفڑیں پامال ہو رہا ہے۔ میں چیختا ہوں۔ پروفیسر نیلے بند کیجئے۔ پلیز بند کیجئے۔ ..... دیکھو کاردار۔ .....

پروفیسر نیلے مجھ سے کہیں زیادہ زور سے چیخنے۔ آنکھیں مت بند کرو۔ دیکھو۔ یہاں ہزاروں لاکھوں فلمیں ہیں۔ تم بس گوگول یا یو ٹیوب یا کسی بھی سائٹ پر کچھ بھی لکھتے جاؤ۔ تم یہ لاکھوں کروڑوں قصے پڑھ بھی سکتے ہو اور اپنی ننگی آنکھوں سے دیکھ بھی سکتے ہو۔ اب میری سنو۔ کاردار۔ اگر یہ سچ نہیں ہے۔ تو یہ فلمیں کیوں ہیں؟ لوگ اگر انہیں پسند نہیں کرتے۔ دیکھنا نہیں چاہتے تو پھر یہ فلمیں بھی نہیں ہوتیں۔ آہ۔ .....

پروفیسر نیلے نے زبردست آہ کھنچی۔ کاردار، سچ بھیانک ہے۔ جب تم کا کروچ مارتے ہو..... لوگ جنسی تلفذ میں ڈوبے ہوئے ہیں۔ جب تم اپنی چائے میں شکر گھولتے ہو..... ہزاروں، لاکھوں کی بھیڑ اس لمحے اسکرین پر اس بھیانک سچ سے گزر رہی ہوتی ہے..... جب تم نماز پڑھتے یا قرآنی آیات سے گزرتے ہو۔ تب بھی ایک بڑی آبادی، ایک بڑی دنیا سچ کے اس ننگے اور خوفناک بازار میں گم رہتی ہے۔ معاملہ سیکس سے رشتوں تک آگیا ہے۔ یہاں ہزاروں فلمیں ہیں۔ جہاں رشتوں کے مقدس دھاگے ٹوٹ کر بکھر گئے ہیں۔ اب یہ دیکھو۔ یہاں میں لکھتا ہوں India، incest family یا پاکستان کا نام لکھو۔ اور یہ دیکھو۔ وہ دکھار ہے ہیں..... یہاں کوئی یوروپین نہیں ہے۔ امریکہ، برطانیہ یا آسٹریلیا کے جوڑے نہیں ہیں۔ تمہارے لوگ ہیں کاردار۔ پاکستان کے، ہندستان کے۔ اپنے سگے جو جنسی اشتعال انگیزی میں گم ہیں۔ تم کہہ سکتے ہو، ممکن ہے، یہ سگے نہ ہوں۔ محض فلمیں بنادی گئی ہوں۔ لیکن یہاں سگے رشتوں کا نام کیوں درج ہے کاردار؟ کیونکہ بازار سے مارے، گلوبالائزشن سے بور ہو جانے والے اب دوسروں کے سیکس کا ڈرامہ دیکھ کر بور ہو چکے ہیں اور نتیجہ..... وہ سیکس کو آپسی رشتوں میں تلاش کر رہے ہیں۔

پروفیسر نیلے نے ہندستانی بھائی بہن کی ایک فلم چلا دی۔ میں نے اپنی آنکھیں بند کر لی تھیں۔

پروفیسر نیلے کا چہرہ جذبات کے ہر رنگ سے عاری تھا..... وہ دھیرے دھیرے کہہ رہے تھے۔ دیکھو..... اس بھائی اور بہن کو دیکھو۔ 25 سے بھی کم عمر کے..... یہ وہی بھائی ہے نا، جو عام گھروں میں ہوتا ہے..... اسٹڈی کرتا ہوا، باپ سے پیسے مانگتا ہوا، پوچھتا ہوا یا نماز پڑھتا ہوا۔ ماں اور باپ کے ساتھ ٹھہرا کے لگاتا ہوا..... کیوں کاردار..... اور یہڑکی..... ویسی ہی نا..... جیسی ہمارے گھروں میں ہوتی ہے۔ چائے بناتی ہوئی۔ عبادت کرتی ہوئی، کانچ جاتی ہوئی، ماں کا ہاتھ بٹاتی ہوئی۔ کسی بات پر شرم سے سر جھکاتی ہوئی۔ لیکن یہاں.....؟

پروفیسر نیلے زور زور سے بول رہے تھے..... دنیا کے پھیلتے بازار میں، اس

Consumer world میں زندگی سے بور ہونے والے لوگوں کے لیے کچھ نیا اور Different چاہئے مختلف۔ تھکے ہوئے لوگوں کو جنسی سکون پہنچانے کے لیے اور اسی لیے اب اس سیکس بازار میں رشتے آگئے ہیں۔ مقدس رشتے۔ یہاں incest family کے خانے میں انڈیا یا پاکستان کی جگہ تم عرب، چین، نیپال، بُنگلہ دیش، مصر یا کچھ بھی لکھ سکتے ہیں۔ تم دیکھتے دیکھتے تھک جاؤ گے لیکن یہ فلمیں کم نہیں ہوں گی۔ ہر طرح کا تھرل، ایڈوچر اور جنسی اشتعال انگیزی۔ آؤ تھیں سوال جواب کی انوکھی دنیا میں لے چلتا ہوں۔ پروفیسر نیلے نے فلمیں بند کر دی تھیں۔ Father, Daughter incest

میں کچھ چہرے روشن تھے۔ جن کے سوالوں کے جواب دیئے جا رہے تھے۔  
کاردار نے غور سے اسکرین کی طرف اپنی نظر مرکوز کر دی۔ ایک عورت کا سوال تھا۔

I need another perspective on a situation that has been bothering me. I am married, have a 16 year old daughter who does not live in our state (she's with her mother) but visits fairly regularly. She has always been very close to her dad--- they are both affectionate, touchy-feely people. Since reaching adolescence, the physical closeness hasn't tempered as I would have expected just recently she jumped on his back with her arms around his neck and hung onto him as he bent forward some. Playful, but to me, strange that a father would be comfortable with his teen daughter pressed body to body with him, her breasts pushing into his back.

Other examples: she talked about her increased bra size to him during a holiday dinner, she complains to him about her "underdeveloped" derriere, and once she even walked past him in her PJ's, bent over, and wiggled that very part of her anatomy at him.

میں خود سے جنگ لڑ رہا تھا۔

رشتوں کی مقدس دنیا میں سیکس کے جرا شیم گھل گئے تھے۔ سوالوں کی یہ دنیا مجھے لہو لہان کر رہی تھی.....

میری آنکھیں اسکرین سے چپک کر رہ گئی تھیں۔

A recent holiday gift request.. that he fulfilled.. was a victoria's secret order for thongs, bras and bikinis. I'm all for a warm, close father-daughter relationship, but this freewheeling, anything goes thing between them is bothering me. to me, she's just too old to be climbing all over her dad, expecting him to buy her sexy underwear, or discussing her physical development with him. I think the only person he should be buying underwear for (of that kind) is his wife... let mom handle her underwear requests. Any thoughts? Am I out of line in my thinking or what? (By the way, I had a very close, wonderful relationship with my dad, absent this kind of interacting).

پروفیسر نیلے سنجیدہ تھے۔ کبھی اور برا سے Self تجویں تک۔ یہاں باپ اور بیٹی دونوں ہیں۔ یہاں کوئی Identity crisis نہیں ہے۔ پہنچی ہے۔ نام بھی اور چہرہ بھی۔ اور یہ دیکھو۔ یہ بارہ سال کی لڑکی۔ ..... پروفیسر نیلے اسکرین پر چکنے الفاظ کو پڑھ رہے تھے.....

میں Maggit ہوں۔ عمر 12 سال۔ مجھے میں اچھی نہیں لگتی۔ پاپا مجھے پسند ہیں۔ پاپا جب مجھے پیار کرتے ہیں تو میں سب بھول جاتی ہوں۔ ..... خاص کر جب پاپا میرا بس اتارتے ہیں اور ..... میرے اس حصے کو چوتھے ہیں .....  
لبس ..... میری آنکھیں خوفزدہ تھیں۔ پروفیسر نیلے ..... آگے بڑھائیے ..... مجھ میں ہمت نہیں ہے.....

ابھی یہاں چھ سال کے بچے بھی ہیں ..... دیکھو گے؟

نہیں پروفیسر نیلے .....

اور یہ دیکھو ..... یہ ایک ایسے خاندان والوں کا چہرہ ہے، جہاں ہر کوئی ایک دوسرے کے جسم کے بارے میں سب کچھ جانتا ہے۔ ٹھہرو ..... یہ دس سال کی بچی ہے۔ اور یہ اس کا باپ ..... یہ اس کا بارہ سال کا بھائی اور یہ اس کی ماں .....;

پروفیسر نیلے چیخ رہے تھے۔ گلوبل وارمنگ کے خطروں کی دہائیاں دینے والے کیا اس سچ سے واقف نہیں کہ تہذیبیں گم ہو چکی ہیں؟ کوپین بیگن میں ماحولیات کی عالمی کانفرنس ناکام ہو جاتی ہے۔ اور یہاں ایک نئی ماحولیات کا حجم ہو رہا ہے۔ .....

وہ نہ رہے تھے۔ کہاں ہے تمہارا Sex edudation؟ وہ یہاں ہے۔ معصوم بچوں کے ننگے جسم میں کراہتا ہوا اور سکتنا ہوا۔ یہاں ایک دنیا اور بھی ہے کاردار۔ نہ اسے تم دیکھ سکتے ہو اور نہ میں۔ بس تمہیں گوگول یا کسی بھی سائٹ پر جا کر بس یہ لکھنا ہے Little lupe چھوٹے معصوم بچے۔ سیکس کے سوداگروں نے معصوم بچوں کی عصمت بھی لوٹ لی۔

چھوٹے چھوٹے معصوم بچے جن کی عمر پانچ سے ۱۲ سال تک ہے۔ اور ان کی وہ دنیا جس پر تمہارے سوش N.G.O. میں لگانے کی مانگ کر سکتے ہیں۔ لیکن کیا میں لگانا کوئی حل ہے۔ لاکھوں، کروڑوں کی تعداد میں Child sex کی سیڑھیاں ہندستان سے عالمی بازار تک پھیلی ہوئی ہیں۔ خریدار ہیں تب تو یہ سیڑھیاں فروخت ہو رہی ہیں۔ لوگ تھک گئے ہیں۔ بور ہو گئے ہیں اور سیکس کے نئے تماشوں میں پناہ اور سکون تلاش کر رہے ہیں..... پروفیسر نیلے مسکراتے۔ اور یہ دیکھو۔

" I knew Rita was my sister. I didn't choose to fall in love with her, or expect to feel sexual desire. It just happened. Even in front of my wife, I made no attempt to hide my adoration, I just buzzed whenever she was around. It was as if no one else existed. The two biggest mistakes I made were deluding myself that. I could become all-important in her life, a brother and a surrogate lover, even though she didn't desire me, and then believing I could control and resolve the problem by myself."

پروفیسر نیلے سنجیدہ تھے۔ یقیناً تم نے اس دنیا کے بارے میں سنا ہوگا۔ لیکن شاید تم اس دنیا کے بارے میں اتنے قریب سے نہیں جانتے ہو گے۔ اور repeat ایہ دنیا تمہارے پھول نے یقیناً دیکھی ہو گی۔ اور ٹھیک اسی طرح۔ جیسا میں نے پہلے کہا۔ پیپی پیٹتے ہوئے یا پھر برگرا اور پزا کا ذائقہ لیتے ہوئے۔ اور تمہاری طرح وہ تہذیب کے ختم ہونے کے پھرے میں نہیں پڑے ہوں گے۔ اور ایک دلچسپ بات۔

وہ میری طرف مرے۔

ایک بات پوچھوں.....

ہاں.....

بُرا تو نہیں مانو گے۔؟

بالکل نہیں۔

تم لیپ ٹاپ یا کمپیوٹر کا استعمال کرتے ہو.....

ہاں.....

کبھی Chatting کی ہے۔

ہاں.....

پروفیسر نیلے غور سے میرا چہرہ پڑھ رہے تھے۔ سچ بتانا..... جھوٹ بالکل نہیں۔

آپ پوچھئے تو سہی۔

تم نے کبھی Hot chat کیا ہے۔

ہاٹ چیٹ؟ میں چونک گیا تھا۔

ہاں۔ ہاٹ چیٹ..... میکس چیٹ.....؟

میکس چیٹ.....؟، میرے دماغ میں جھنا کا ہوا تھا۔ کیا بات کر رہے ہیں آپ

پروفیسر نیلے.....

ہاں بھائی۔ ایک دن تمہاری اسی سوکالڈ تہذیب کے ورق پلنے کے لیے میں نے یہ بھی

تحریر کیا۔ اور.....

اور.....؟،

پروفیسر نیلے نہ سر ہے تھے۔

‘ہندستان ہو پاکستان یا نیپال..... اسکوں یا کافی میں پڑھنے والی لڑکی ہو یا گھر پر رہنے

والی اکیلی عورت— سب ہاٹ چیٹ کے مزے لینا چاہتے ہیں..... تمہیں ایک دلچسپ بات بتاؤں—

”جی.....“

”سیکس یا ہاٹ چینگ میں بھی لوگ عام سیکسی بات چیت سے بور ہو چکے ہیں۔ یہاں بھی سواد چاہئے۔ ذائقہ، نیانیا ذائقہ۔ اس لیے اب لڑکیاں یا عورتیں آپ کے ساتھ Role play کرنا چاہتی ہیں۔ ہندستان اور پاکستان کی ایسی کچھ کم سن لڑکیاں مجھ سے ٹکرائیں جو Role-play کی خواہش مند تھیں۔ یہاں ذائقے کے لیے ایک ہاٹ کہانی Imagine کرنی ہوتی ہے اور پتہ ہے۔ جب میں نے ان لڑکیوں سے پوچھا کہ تمہیں کس طرح کی کہانیاں چاہئے تو جواب کیا تھا.....؟

”فیملی انسیسٹ۔ وہ قربی رشتے کی کہانیاں بتا کر سیکس چیٹ کی خواہش مند تھیں۔ ایک نے کہا، تم باپ بن جاؤ۔ ویسے بھی تم باپ کی عمر کے ہو.....“  
پروفیسر نیلے نے گھری سانس بھری۔ میں نے اس تجربے کو جاری نہیں رکھا۔ ویسے بھی اس عمر میں، میں ان چیزوں کا خواہشمند نہیں۔ تجربہ۔ صرف ایک تجربہ۔ لیکن اس تجربے نے مجھے بہت سکھایا کاردار.....“

”وہ میری طرف دیکھ رہے تھے..... یہ ہمارا ہی ملک ہے جہاں کنڈوم کے لیے بندas بول کا سہارا لیا جا رہا ہے۔ جہاں Sex tourism کو عام کیا جا رہا ہے۔ جہاں انڈیا یا ٹوڈے اور آؤٹ لک جیسی نیشنل نیوز میگریں ہر سال Sex پر نئے سروے کر رہی ہیں اور تجذب یہ کہ ہر سال اس سروے میں نئی نئی بات سامنے آ رہی ہے۔ نئی دنیا۔ نئی تہذیب۔ نیا کنڈوم.....“  
پروفیسر نیلے ہنس رہے تھے.....

”سپر مارکیٹ، انڈیا شاٹنگ اور 2050 تک انڈیا کو سب سے بڑی طاقت کے طور پر پیش ن گوئی کرنے والے بھی نہیں جانتے۔ کہ وہ اس پورے انڈیا کو کہاں لے آئے ہیں۔ تمہارے

رنگ بر نگے کھلو نے جیسے کندو م تک۔ اسکول کے بچے بر انڈیڈ انڈرویر پہنتے ہیں۔ اور پینٹ اتنی  
 نیچے باندھتے ہیں کہ ان کی گرل فرینڈ ان کی بر انڈیڈ انڈرویر کو دیکھ کر خوش ہو سکے۔ پیٹ کے نیچے  
 کی ساری تاریخ اور جغرافیہ زیادہ آزاد ہے دوست۔ کہاں ہے تمہارا، نیتی شاسترا اور  
 اخلاقیات کے وابیات صفحے۔ تمہارے کرشیل ٹوڈی شوز سیکس کی آزادی کا پیغام لے کر آ رہے  
 ہیں۔ سچ کا سامنا، روڈیز شوا اور ایماؤشنل ایتیا چار جیسے پروگرام۔ یہ چھوٹے چھوٹے بچوں میں  
 سیکس کی بھوک جگا رہے ہیں۔ کب تک روکو گے اپنی تہذیب کو تم۔ یہ تہذیب بلاست کر چکی  
 ہے۔ پر زے پرزے ٹوٹ چکے ہیں۔ اب کچھ بھی باقی نہیں ہے کاردار.....  
 وہ ہنس رہے تھے۔ اور یقین مانو۔۔۔۔۔ تہذیب کے یہ صفحے ہم یا تم نہیں لکھتے۔ وہ مسکرا  
 رہے تھے۔۔۔۔۔ یہ پہاڑ لکھتے ہیں۔ یہ وادیاں لکھتی ہیں، نیچر لکھتا ہے۔ چلو ایک بار پھر نیچپر میں گم  
 ہو جائیں۔۔۔۔۔ پہاڑوں میں۔۔۔ ان حسین وادیوں میں۔۔۔۔۔ نہ ختم ہونے والے پہاڑی سلسالوں میں  
 اور شاید اسی لیے عمر کے اس آخری دور کے لیے میں نے ان پہاڑوں کا انتخاب کیا۔ اور تم نے بھی  
 میرے دوست کاردار۔۔۔ تم بھی ان پہاڑوں کا حصہ بن گئے۔۔۔۔۔

پروفیسر نیلے اپنی لاٹھی نچار ہے تھے.....  
 لیکن شاید اب میں کسی اور راستے پر نکل گیا تھا۔ میری آنکھوں میں ایک بار پھر نگار کا چہرہ  
 روشن تھا۔ ساتھ ہی نور محمد کا گھبرا یا چہرہ بھی۔۔۔ جو اپنے ٹوٹتے لفظوں کے ساتھ خود کو سنبھالتے  
 ہوئے چباچا کر کہہ رہا تھا۔ اب اسکے اندر مانگیں، جاگ گئی ہیں۔۔۔۔۔  
 میں نے پروفیسر نیلے سے اجازت مانگی اور گھر کی طرف روانہ ہو گیا۔

(۸)

پچھن سے حیلمہ اور ابو بابا کے لڑنے کی آواز آ رہی تھی۔ میری اس لڑائی میں ذرا بھی دلچسپی  
 نہیں تھی۔۔۔ سارہ کو نلاش کرتا ہوا میں اس کے کمرے میں آیا تو وہ نیٹ پر چینگٹنگ میں مصروف تھی۔

ایک لمح کے لیے مجھے پروفیسر نیلے یاد آگئے—پڑا، برگر اور پیپسی کی ہبیت ناک دنیا میری نگاہوں  
میں روشن ہو گئی۔

سارہ نے پلت کر میری طرف دیکھا۔

آگئے دُو۔

‘ہاں.....’

وہ مسکراتی۔ میں ابھی اپنے دوست کے ساتھ چینگ کر رہی ہوں۔ آپ کے لیے  
چائے بھجواؤں دُو۔؟  
‘نہیں بیٹا.....’

‘ارے ہاں..... پاپا سے بات ہوئی تھی۔ وہ دونوں کے لیے یہاں آنے والے ہیں.....  
اچھا۔’

شان کے آنے کی خبر نے مجھے خوش کر دیا تھا۔ لیکن اس وقت میرا ذہن کہیں اور الجھا ہوا  
تھا۔ اس لیے شان کی خبر سننے کے بعد بھی میں اپنی خوشی کا اظہار نہیں کر سکا۔  
میں اپنے کمرے میں آگیا۔ کھڑکی کھول دی۔ سامنے وادیاں جگگار ہی تھیں۔ میں میز  
کے سامنے والی کرسی پر بیٹھ گیا۔  
آنکھیں بند تھیں۔

اور دماغ میں ابھی بھی پٹانے چھوٹ رہے تھے.....  
یادوں کی ریل چھک کرتی ہوئی چل پڑی تھی۔

سنہ 1992

اس سال سے وابستہ کتنی ہی کہانیاں تھیں۔

شان کی زندگی میں سعدیہ آچکی تھی۔ شان کی پڑھائی ابھی مکمل نہیں ہوئی تھی لیکن سعدیہ کے گھروالے اس رشتے پر اب دونوں خاندان کی مہر لگانا چاہتے تھے۔ میرا خیال تھا کہ پہلے بیٹے شان کی پڑھائی مکمل ہو جائے۔ شادی تو کبھی بھی ہو سکتی ہے۔ مگر سعدیہ کے گھروالوں کو جلدی تھی۔

یہ وہی سال تھا، جب جولائی میں رام مندر کی تعمیر کا کام شروع ہو چکا تھا۔ ملک کی سیاست نے ہندو مسلمانوں کو ایک بار ودی زمین پر لا کر کھڑا کر دیا تھا۔ مجھے رونا آتا تھا۔ اتنی نفرت تو تقسیم کے وقت بھی نہیں ہو گی۔

ادھر کافی دونوں سے نور محمد سے بھی میری ملاقات نہیں ہوئی تھی۔ نہ اس کا کوئی فون آیا تھا۔ حقیقت یہ بھی تھی کہ میں خود بھی اس کے دیدار یا فون سے بچنا چاہتا تھا۔

رقیہ نے کتنی ہی بار پوچھا۔

‘وہ نہیں آئے تو آپ ہی چلے جائیے۔’

میں نے بہانہ بنایا۔ میں بھی مصروف ہوں۔ وہ بھی مصروف ہو گا۔

‘یہ کیا بات ہوئی۔۔۔ خبر تو ملنی چاہئے۔’

میں رقیہ کو کیا جواب دیتا۔

کیا میں سچ مجھ کسی خبر کی امید کر رہا تھا.....؟

‘اگر ہاں تو کس طرح کے خبر کی۔۔۔؟’

اور کیوں؟

سعد یہ اور شان کی دھوم دھام سے شادی ہو گئی۔ مگر نور محمد نہیں آیا۔ اس بار اس کے نہیں آنے نے مجھے بچ پریشان کر دیا تھا۔ فون پر اب بھی رابطہ نہیں ہو رہا تھا۔ کئی بار مجھے خیال آیا۔ نور محمد کے گھر جا کر دیکھنا چاہئے۔ پھر نگار کا خیال مجھے اس اقدام سے روک دیتا۔ میں نے اس کے گھر کے پتہ پر سعد یہ اور شان کی شادی کا کارڈ بھیج دیا تھا۔ مگر اس کا بھی کوئی جواب نہیں آیا۔ اب مجھے تشویش ہو رہی تھی۔ کہیں نگار کو کچھ ہوتا تو نہیں گیا؟  
یا پھر نور محمد کو؟

میں دل ہی دل میں دونوں کی درازی عمر کے لیے دعا کرتا۔ میرا ذہن یہ سمجھنے سے قاصر تھا کہ آخر اس کے نہ آنے کے پیچھے کیا مجبوری ہو سکتی ہے۔؟  
شان کی دنیا آباد ہو گئی تھی۔ شادی کے بعد وہ دوبارہ اپنے ہائی ٹیکسٹ چلا گیا تھا۔ اور یہاں تہائی کی اپنی خاموش دنیا آباد تھی۔ ایک وقت آتا ہے۔ جب پرندے اڑ جاتے ہیں۔ اور آپ پھر سے اسکیلے ہو جاتے ہیں۔ رقیہ کمزور ہو گئی تھی۔ اب پہلے سے کہیں زیادہ عبادت میں مصروف۔

لیکن ایک دن اچانک وہ آگیا۔ وہی نور محمد۔  
پہلے سے کہیں زیادہ سہا ہوا۔ ڈرا ہوا۔ داڑھی بڑھی ہوئی۔ بال اجھے ہوئے اور بڑے بڑے۔ وہ ڈرا و نالگ رہا تھا۔  
دو پھر دو بجے کا وقت ہو گا.....  
یہ نومبر کے ختمِ دنوں کی دو پھر تھی۔ ٹھنڈک شروع ہو چکی تھی۔ اس کا چہرہ زرد اور اڑا ہوا تھا۔ حواس باختہ۔

دروازہ رقیہ نے کھولا تھا اور نور محمد کو اس حال میں دیکھ کر گھبرا گئی تھی۔

بھائی صاحب آپ۔ آئیے۔ اندر تشریف لیئے۔

باور پی خانے کے سامنے ایک چھوٹا سا بارا مدد تھا۔ میں نے اسے وہیں بلا لیا۔ سلام

و علیکم سلام کے بتا دلے کے درمیان میں اس کے چہرے کے ہر رنگ کو جانے اور سمجھنے کی کوشش کر رہا تھا۔

رقیہ دوڑ کر پانی کا گلاں لے آئی۔

”یہ کیا حال بنالیا ہے بھائی صاحب آپ نے .....؟“ اس نے ڈرتے ڈرتے پوچھا۔  
سب خیریت ہے نا.....؟

وہ خاموش رہا۔

نگار کیسی ہے بھائی صاحب .....؟

اس نے خاموش رہ کر بس ذرا سر ہلا دیا۔

رقیہ نے موضوع بدل دیا۔

آپ شان کی شادی میں بھی نہیں آئے۔ کارڈ تو ملا ہوگا؟

”ہاں .....؟“

”پھر کیوں نہیں آئے۔؟“

وہ بہت بناہمارے چہرے دیکھ رہا تھا۔ خاموشی، گھشن بن گئی تھی۔ جیسے واقعات کے ستم

سہتے سہتے اب اس نے رہا سہا ہوش بھی کھو دیا ہو۔

میں نے رقیہ سے کہا۔ نور محمد کو لے کر میں اپنے کمرے میں جا رہا ہوں۔ چائے کی جلد

بازی مت کرنا۔ ضرورت ہو گئی تو ہم خود مانگ لیں گے۔“

رقیہ میرا اشارہ سمجھ گئی تھی۔

میں اسے لے کر اپنے کمرے میں آ گیا۔

● ●

وہ سہا ہوا کری پر بیٹھا تھا۔ میری بیقراری بڑھ چکی تھی۔ ہزاروں سوال تھے، جن کے درمیان اس وقت میں خود کو گھرا ہوا محسوس کر رہا تھا.....

نور محمد خاموش تھا۔

میں نے اس کو جھنجھوڑتے ہوئے کہا۔

‘خدا کے لیے، کچھ بتاؤ گے تم..... کیا ہوا.....’

اس بار بھی وہ خاموش رہا۔

نگارکیسی ہے.....

اس کے ہونٹ لرز کر رہ گئے.....

زندہ ہے نا.....؟ اس بار میں زور سے چیخا۔

‘ہاں..... وہ ترپ کر بولا۔

‘پھر کیا بات ہے؟ خدا کے لیے چپ مت رہو۔ بتاؤ مجھے.....’

آنکھوں کے آگے وہ فلم روشن تھی۔ پچھلی ملاقات میں گھبرا یا ہوا نور محمد..... اور وہ کہہ رہا تھا۔ ‘اب اس کے اندر طلب جاگ گئی ہے.....’

میں نے آگے بڑھ کر کھڑکی کو ہول دی۔ دوبارہ نور محمد کے پاس آ کر کھڑا ہوا۔ اس بار میرا الہبہ ملائِم تھا۔

‘دیکھو نور محمد۔ پہلے بھی تم سب بتا چکے ہو۔ ڈرومٹ۔ جو بھی اندر ہے..... اسے اللہ کے واسطے اپنے اندر سے نکالنے کی کوشش کرو۔ اس طرح گھٹ گھٹ کے مر جاؤ گے.....’

وہ اب بھی خاموش تھا۔

پچھلی بار تم نگار کا تذکرہ رہے تھے..... انوار کے جانے کے بعد..... میرے لفظ ٹوٹ رہے تھے..... اور تم نے بتایا تھا کہ..... اس کی آنکھیں اب بے رنگ نہیں ہیں.....’

ہاں.....

’اور یہ..... کہ..... تمہیں لفظوں کی ادائیگی میں پریشانی ہو رہی تھی..... اور یہ کہ اس کے  
اندر تمہارے لیے..... ایک طلب..... پیدا ہوئی ہے.....‘  
ہاں.....

اس نے لمبی سانس بھری اور دھماکہ کر دیا۔

’میں نے طلب پوری کر دی..... پوری کر دی.....‘

چھت ناق رہی ہے..... آسمان گھوم رہا ہے..... ساری دنیا اچانک ہلنے لگی ہے.....  
میں خوف زدہ ہو کر پیچھے ہٹتا ہوں۔—  
کیا.....؟

’اوہ کوئی راستہ نہیں تھا.....‘

وہ رورہا تھا۔— Now she is pregnant  
میرے ہوش فاختہ تھے۔— لگا، اب گر پڑوں گا۔— دماغ میں نگاڑے زور زور سے نج  
رہے تھے.....

میں زور سے چینا۔— کیا..... وہ تمہارے پیچے کی.....؟

اس نے سرجھ کالیا۔

بے چینی کے عالم میں، میں ادھر ادھر دیکھ رہا تھا۔— میں کیا کروں۔— کیا کہوں۔— میں  
سمی ہوئی اخلاقیات کے درمیان اس پرندے کی طرح تھا جس کے پروج لیے گئے ہوں۔—  
میں شاید رورہا تھا۔—

یا شاید میرے آنسو خشک ہو چکے تھے۔

اور دوسرے ہی لمحے میں نے کانپتے ہاتھوں سے اسے تھام لیا۔

‘سنونور محمد—جو میں کہہ رہا ہوں وہ کرو—تم سن رہے ہوں.....’

‘ہاں.....’

‘تو میری بات مانو—اب یہ شہر چھوڑ دو—نگار کو لے کر کہیں بھی نکل جاؤ—کوٹھی کی اچھی قیمت مل جائے گی۔ مگر اب اس شہر میں مت رہو—یہاں کے لوگوں کے سوالوں کے جواب نہیں دے پاؤ گے۔ تم سن رہے ہوں.....’

‘ہاں—’

وہ دھیرے سے بولا۔ میں خود ہی یہ شہر چھوڑ کر جا رہا ہوں۔ کہاں، مجھے خود نہیں معلوم۔ میرے لیے دعا کرنا بھائی۔’

وہ اچانک میرے لگے لگ گیا۔ وہ رورا تھا..... میں کسی بت یا پتھر میں تبدیل ہو چکا تھا۔ اچانک وہ الگ ہوا۔ آنکھیں خشک کیں۔ پھر آہستہ سے بولا۔  
اللہ حافظ۔

اور اسی کے ساتھ وہ کمرے سے باہر نکل گیا۔

جانے کے کچھ ہی دیر بعد دوڑی ہوئی رقیہ آئی۔ اس کے چہرے پر گبراءہٹ تھی۔  
بھائی صاحب چلے گئے۔

ہاں.....

اس طرح اچانک.....؟

پتہ نہیں۔

آپ نے روکا بھی نہیں..... چائے کے لیے بھی نہیں پوچھا.....

میں نے کھڑکی سے باہر دیکھا۔

پرندے تھے، جو نامعلوم سمتوں میں پرواز کرتے ہوئے جا رہے تھے۔

اس کے کچھ ہی دنوں بعد ایک دھماکہ اور ہوا تھا۔

6 ستمبر 1992ء باہری مسجد شہید کردی گئی۔



ابو بابا چائے رکھنے تھے۔

میں یادوں کی سرگن سے باہر آ گیا تھا۔ 18 سال گزر گئے۔ دروازہ کھول کر میں نے

نور محمد کا خط نکال لیا۔

”یہ کہانی آپ نے لکھی تھی۔ اور اس کا انجام بھی آپ کو لکھنا ہے.....“

کیا اب بھی تک انجام باقی ہے؟ کتنے ہی چہرے تھے، جو اک ایک کر کے آنکھوں کے

پردے پر لہار ہے تھے۔ میں پس و پیش میں تھا۔ کیا کروں اور کیا نہ کروں۔

اب ایک تیری نسل جوان ہونے کی تیاری کر رہی تھی۔ سارہ کی نسل..... میں فیصلہ

لے چکا تھا۔

نور محمد کا نیا پتہ میرے پاس تھا۔ ولاس پور..... میں نے پتہ کیا تھا۔ بارہ گھنٹہ کا راستہ تھا۔

اتنے برسوں بعد اس سے ہونے والی ملاقات نے میرے پورے وجود میں ایک عجیب سی

سننا ہٹ بھر دی تھی۔

## اور آخر میں دعا

سب کچھ ختم ہو چکا ہے /

یہاں پرانی نشانیاں تلاش کرنے والے لوگ بھی نہیں /

● ●

سب کچھ ختم ہو چکا ہے /

ایک بھی انک سیلاب / یا ایک بھی انک تباہی /

● ●

یہاں سب کچھ، ہالی و ڈکی فنتاسی کی

دنیا سے کھیں زیادہ بھی انک ہے /

## قارئین—

تیز رفتار ترقی، نئی تکنالوژی اور نئی دنیا کو سلام کرتے ہوئے میں اس کہانی یاناول کا آخری صفحہ قلمبند کرنے جا رہا ہوں۔ نئی الفی یا نئے ہزارہ کے ان دس برسوں کو گواہ بنا کر کہ اس سے زیادہ مہذب دنیا کا کوئی تصور نارتھ بلاک میں ہاتھ سیٹ پر بیٹھے ہمارے پرائم منستر کے پاس بھی نہیں ہے۔ اور ایسے موقع پر جب نئی الفی کے دس برس گزرنے کا جشن پوری دنیا میں منایا جا رہا ہے، میں آپ کو ٹھہر کر، رک کران صفات کو پڑھنے کی التجا کرتا ہوں..... ڈی۔ ان۔ اے، جینوم، کروموسوم اور جین، کے اس عہد میں جہاں تہذیب و تمدن کی نئے سرے سے شناخت کی جا رہی ہے کہ سب سے قدیم اندیں کون تھے؟ دراواڑ؟ یا انڈمان جزاں میں رہنے والے؟ یا پھر منگولیائی؟ جہاں کینسر، ایڈز، ڈائیٹیز اور ہارت اٹیک پر فتح پانے کے لیے سامنس اور میڈیکل سامنس کے نئے دروازے کھل رہے ہیں۔ جہاں کامن ویلتھ یکس کے لیے ایک بڑی آبادی بھوکوں مار دی جاتی ہے۔ اور جہاں سوانح فلوجیسی بیاریوں کے لیے ہم ایک دواتک تلاش کر پانے میں ناکام رہتے ہیں..... جہاں آئی پی ایل کے بلے چکتے ہیں اور نندی گرام میں کسانوں کو زندہ جلا دیا جاتا ہے.....

قارئین— نئی الفی کے دس برس اور ایسے ہزار واقعات کو گواہ بنا کر، کہ ہندستان کے نقش میں یوپی کے ایک چھوٹے سے گاؤں بلاس پور کو تلاش کرنے میں مجھے زیادہ دشواری پیش نہیں آئی۔ مجھے ایک جھٹکا لگا تھا کہ انڈیا شمنگ کے اس دور میں ہندستان کے بہت سے گاؤں ابھی بھی اندر ہیرے میں ڈوبے ہوئے ہیں۔ اور کسان ایک بدتر زندگی گزارنے پر مجبور ہیں۔

آنے سے قبل میں نے پروفیسر نیلے سے ایک چھوٹی سی ملاقات کی تھی اور انہیں بلاس پور جانے کا فیصلہ نہ دیا تھا۔ انہوں نے واپس لوٹنے پر پوری تفصیل سنانے کے لیے کہا تھا اور میں نے وعدہ کر لیا تھا۔ پروفیسر نیلے نے کچھ چھوٹے موٹے سوال بھی پوچھے، جسکا اشارہ انہیں اس پوری گفتگو میں نہیں ملا تھا۔ مثلاً میں پہاڑ پر کب آیا۔ اور بننے کے لیے پہاڑ کا ہی انتخاب کیوں

کیا—؟

میں نے اس کی وجہ مختصر میں بتائی تھی، جسے آپ تک پہنچانا بھی ضروری ہے۔ وہاں رہ کر میں اس خوفناک کہانی سے باہر نہیں نکل سکتا تھا۔ پھر یوں ہوا کہ میں خاموش رہنے لگا۔ شان کی شادی کے کچھ برس بعد رقیہ مجھے چھوڑ کر ہمیشہ کے لیے چل گئی۔ اب دل نہیں لگتا تھا۔ اسکول کے لیے تو پہلے ہی میں نے ٹرست بنایا تھا۔ اور اب اس کا ٹرستی میں نے اپنے بیٹے شان کو بنادیا تھا۔ رقیہ کے انتقال کے کچھ برس بعد شان مجھے لے کر پہلی بار ان پہاڑوں پر آئے تھے۔ شان کا خیال تھا کہ اس طرح یہاں رہ کر میرا دل بہل جائے گا۔ اور اس کا یہ خیال صحیح تھا۔ پھر ایک دن دبے لفظوں میں اس نے مجھ سے اس بات کا ذکر کیا کہ اس کے ایک مریض کا ایک خالی کاٹھ یہاں ہے۔ اب وہ لوگ مکمل طور پر دیتی بس گئے ہیں۔ میں نے کاٹھ دیکھنے کا ارادہ ظاہر کیا۔ اور اس طرح میں بلند شہر کی یادوں سے نکل کر ان پہاڑوں پر آباد ہو گیا۔ لیکن حقیقت یہ ہے کہ یہاں بھی بلند شہر کی یادوں نے میرا پچھا نہیں چھوڑا۔

● ●

ولاد پور میں نور محمد کا پتہ تلاش کرنے میں مجھے زیادہ دشواری نہیں ہوئی۔ مقامی لوگوں کی مدد سے، میں آرام سے نور محمد کے گھر پہنچ گیا۔ یہ دو منزلہ عمارت تھی۔ عمارت سے ملختی دور تک لہذا تھے کہیت بھی تھے۔ گاؤں میں خوشحال کسانوں کے پاس ایسی پہنچیتی عمارتوں کی کمی نہیں تھی۔ مجھے یقین تھا، نور محمد کو کوٹھی کے اچھے دام ملے ہوں گے۔ مگر اس نے گاؤں میں ہی بسنے کا ارادہ کیوں کیا؟ یہ بات میری سمجھ میں نہیں آئی۔ ممکن ہے شہر اور شہر میں ہونے والے واقعات نے اسے ڈرایا ہوا اور اس نے اپنے لیے ایک معمولی اور آسان زندگی کا انتخاب کیا ہو۔ لیکن وہاں سے واپس لوٹنے کے بعد بھی میں اپنا شک دو رہنیں کر سکا کہ آخر اس نے گاؤں کو ہی اپنا مسکن کیوں بنایا؟)

نور محمد کا گھر آگیا تھا۔ ایک پختہ سی دو منزلہ عمارت۔ عمارت کے باہر ایک بڑا سالو ہے  
کا دروازہ۔ یہ دروازہ اس وقت کھلا تھا۔ دروازے کے ساتھ ہی ایک بڑا سماں چن۔ چن میں  
ایک قطار سے پھولوں کے گملے سجے تھے۔ وہیں قریب میں ایک الگنی پر کچھ گیلے کپڑے تھے۔  
تو لیہ..... چادریں..... شلوار..... جمپر..... اور اسی کے ساتھ میرے ذہن میں تیزی کے ساتھ ایک  
نام کوندا..... نگار.....

لو ہے کے کھلے دروازے سے ہوتا ہوا میں چن میں آگیا۔ چن پار کرتے ہی تین  
کمرے بنے ہوئے تھے۔ تین الگ الگ دروازے۔ ان دروازوں میں کسی میں بھی کال بیل  
نہیں تھی۔ کچھ دیریک میں کھڑا کچھ سوچتا رہا۔ کس دروازے پر دستک دوں؟ کیا اس وقت نور  
محمد گھر میں ہوگا؟ میں نے اسے اپنے آنے کی اطلاع نہیں دی تھی۔ ممکن ہے وہ نہیں ہو۔ کہیں  
باہر گیا ہو۔ لیکن مجھے اپنے اس خیال سے تقویت مل رہی تھی کہ گاؤں کے لوگ شہر یا باہر ضرورت  
پڑنے پر ہی جاتے ہیں۔

ٹھہر کر، تیز تیز چلتی ہوئی سانسوں کو برابر کرتے ہوئے میں نے دروازے پر دستک  
دی.....

ایک.....

دو.....

تین..... چار.....

میرے ہاتھ کا نپ رہے تھے..... ایک دوبار دستک دینے کے بعد بھی دروازہ نہیں کھلا۔  
میں نے تھوڑا انتظار کیا۔ اور اس کے بعد پھر سے دروازہ کھلکھلانا شروع کیا.....  
دل میں ہزار طرح کے شک اور سوسے پیدا ہو رہے تھے.....  
دو تین بار دستک دینے کے بعد کسی کے قدموں کی آہٹ سنائی پڑی۔ سانسوں کے چلنے  
کی رفتار تیز ہو گئی تھی۔

کوئی دروازہ کھولنے کی کوشش کر رہا تھا۔

پھر دروازہ کھل گیا۔

میرے سامنے سارہ کی عمر کی ایک خوبصورت سی لڑکی کھڑی تھی۔ شلوار جپر پہنے ہوئے۔ سلیقے سے سینے پر آنخل رکھے۔ اس نے آنخل برابر کیا اور حیرت سے دریافت کیا۔

میں کون ہوں اور کس سے ملنے آیا ہوں.....؟

‘نور محمد.....’ میرے لفظ گلے میں اٹک گئے تھے۔

اس نے غور سے میرا جائزہ لیا۔ پھر کہا۔

‘آپ ذرا انتظار کیجئے۔ میں ابھی آتی ہوں۔’

لڑکی کی آواز میں ایک ٹھہراؤ تھا۔ لباس میں ایک سلیقہ۔ اور اس کے نیں نقش بھی تیکھے۔

تھے۔

کون ہو سکتی ہے یہ؟

یہ سوال مجھے پریشان کر رہا تھا..... مجھے لڑکی کے باہر آنے اور جواب کا انتظار تھا۔ کچھ

لمح بعد ہی وہ واپس آگئی۔ اس کے ہونٹوں پر مسکراہٹ تھی۔

‘اندر آ جائیے.....’

میں اس کے ساتھ اندر کمرے کی طرف چل پڑا۔ یہاں سے ایک سیڑھی اوپر چھٹ کی جانب گئی تھی۔ لڑکی نے اشارہ کیا۔

‘چھٹ پر ایک ہی کمرہ ہے۔ آپ مل یجئے۔ میں آپ کے لیے تک لسی تیار کرتی ہوں۔

سیڑھیاں چڑھتا ہوا میں چھٹ پر آگیا۔ یہاں بہت سی لکڑیاں پڑی تھیں۔ ایک چھوٹا

سا کمرہ تھا، جس میں کوئی دروازہ نہیں تھا۔ چھٹ پر ٹین کی چھٹ تھی۔ اندر ایک چارپائی بچھی ہوئی تھی۔ ساتھ میں بیٹھنے کے لیے دو کرسیاں بھی پڑی ہوئی تھیں.....

اٹھارہ برسوں میں یہ دنیا کتنی بدل گئی تھی۔ زمین کے کنارے ایک طرف چٹائی پچ تھی، جس پر تہہ کیا ہوا جانماز رکھا تھا۔ پہلے نور محمد نماز کا پابند نہیں تھا لیکن اب شاید نماز کا پابند ہو گیا تھا..... اچانک باہر سے کسی پرندے کی منحوس آواز سنائی پڑی..... میں نے پلٹ کر دیکھا۔

چھت سے ہو کر بجلی کے تار دور کھمبے تک چلے گئے تھے۔ میں چونک کربولا..... ارے یہ تو گدھ ہے.....

اس وقت بجلی کے تار پر ایک گدھ بیٹھا ہوا تھا۔ ٹھیک اسی وقت وہ اڑ کی ایک ٹرے میں، بڑے سے گلاس میں لشی لے کر آگئی..... میری آواز شاید اس نے سن لی تھی۔ وہ مسکراتی۔ یہاں بہت گدھ ہیں۔ اکثر دکھائی دیتے ہیں..... اتنا کہہ کرو وہ سیر ہیوں سے نیچے اتر گئی۔



اچانک میں چونک جاتا ہوں  
یہاں بستر پر ایک جسم ہے جو سویا ہوا ہے۔ میں پھٹی پھٹی آنکھوں سے اس بیمار جسم کو دیکھتا ہوں۔ کیا یہ نور محمد ہے؟ سر کے بال اڑ گئے ہیں۔ داڑھی بڑھی ہوئی۔ منہ کھلا ہوا۔ آدھے جسم پر چادر پڑی ہے۔ اور جو چہرہ سامنے ہے اس چہرے میں ۱۸ برسوں کی خوفناک داستان پوشیدہ ہے..... لیکن میں اس سے کیا جانے آیا ہوں۔؟

ٹھٹھڈی ہوا چل رہی ہے۔ یہاں سے گاؤں کا سارا منتظر دیکھ رہا ہوں۔ آگے دور پر ایک ندی ہے..... ندی کے دونوں طرف چڑھائی والے چھوٹے چھوٹے پہاڑ۔ دور تک زرخیز اور سپاٹ زمینیں۔ ندی کے اس طرف لکڑی کا ایک چھوٹا سا پل۔ اہلہاتی ہوئی فضیلیں۔ ایک بیحد روشن دنیا میرے سامنے ہے.....

لیکن یہاں..... ایک بیمار جسم پڑا ہے..... آنکھوں کے آگے ایک ساتھ کلتی ہی پر چھائیاں گھوم گئیں۔ نادرہ اور نگار کے وجود کے ساتھ ایک سہا سا چہرہ— جو بلند شہر کی کوٹھی چھوڑ کر جا رہا تھا.....

وہ جا رہا ہے کوئی شب غم گزار کے .....  
لیکن یہم کی رات بھی کتنی انوکھی تھی— نادرہ کا سہا سا چہرہ آنکھوں میں ابھرتا ہے .....  
کیوں نہیں چھینا مجھے.....؟ جبکہ تم آسانی سے چھین سکتے تھے مجھے.....، پھر معصوم سی نگار کی طرف اشارہ..... تم اس کا خیال رکھو گے..... رکھو گے نا.....؟‘

نادرہ کا آخری سفر..... اور نگار کا اپنے آنسوؤں کے ساتھ بڑا ہونا.....  
مجھے سب کچھ یاد آ رہا تھا۔ ۱۸ سال پہلے کی اک ایک باتیں زندہ ہو گئی تھیں— پہاڑ گم تھے— اور میں بلند شہر کی یادوں میں کھو گیا تھا— پھر وہ گھبرا یا سانور محمد کا چہرہ..... اب اس میں ایک طلب جاگ گئی ہے؟‘

میرے اندر ایک جھنا کا ہوا تھا— تب بھی، اور اس وقت بھی جب میں ان یادوں کو دوبارہ کریدنے کی کوشش کر رہا ہوں— اُس وقت بھی میرے چہرے پر گھر اسناٹا حاوی تھا اور اس وقت بھی چہرہ جیسے ایک بت میں تبدیل ہو گیا ہے..... کیا میں نے نگار کا خیال رکھا؟ یا بس اس 'ہونی' کو تسلیم کرتا رہا، جس کی کہانی بے رحم وقت نے تحریر کرنی شروع کی تھی— کیا میں سچ سچ اتنا پائیج تھا کہ کسی بھی قسم کی کوئی مداخلت نہیں کر سکتا تھا— یا میں سچ سچ نادرہ کو پیار کرتا تھا؟ یا پھر یہ پیار جسم کے حصے میں جا گئی بھوک سے زیادہ نہ تھا۔ اس لیے کہ اگر یہ پیار ہوتا تو نادرہ کے آخری لفظوں کی حرمت برقرار رکھتا۔ نور محمد کے منع کرنے کے باوجود میں نگار کی خبر رکھتا۔ قدرت نے اپاٹک ایک بے حس وجود میں ایک طلب جگاؤ تھی— لیکن میں اسے روک تو سکتا تھا؟

اندر ایک بے رحم بارش کی شروعات ہو گئی ہے..... عبد الرحمن کاردار، تم نے کبھی نگار کو اپنا سمجھا ہی نہیں— تم صرف نادرہ، نادرہ کرتے رہے..... وہ اسی نادرہ کی بیٹی تھی۔ بیمار تھی تو کیا

ہوا—نور محمد بھی تو تھا۔

لیکن نور محمد ایک باپ تھا!

اور تم.....؟

اندر آتش بازیاں چھوٹ رہی ہیں۔ تم صرف ہل پسندی کے راستے پر چلے کاردار۔  
جہاں محبت ملی وہاں سر جھکایا۔ محبت کی ذمہ داریاں لینے کو تیار نہیں تھے تم۔ یہ کیسی محبت تھی  
کاردار.....؟ تم نے تو کبھی محبت کی ہی نہیں۔ محبت تو نور محمد نے کی۔ اور ایسی کی کہ زگار کے بے حس  
وجود میں جا گئی طلب کے لیے بھی ہتھیار ڈال دیے تھے۔ وہ بھی انک چہرہ۔ جب وہ میرے گھر آیا  
تھا اور لمبی سانسیں لے رہا تھا۔ ہاں، میں نے اس کی طلب پوری کر دی۔

اور تب۔ مجھے..... میرے پورے جسم میں ایک بجلی بھر گئی تھی۔ ایک پل کو احساس ہوا،  
نور محمد کا خون کردوں۔ میں رشتؤں میں الجھ گیا تھا۔ اس وقت بھی زگار سے زیادہ نادرہ ہی میری  
پلکوں پر حاوی تھی۔ آسمان جیسے اچانک زردی مائل ہوا تھا۔ جسم میں خون کا ایک قطرہ بھی  
نہیں۔ جائز، ناجائز اور اخلاقیات کی ساری کہانیاں ایک لمحہ میں کھو گئیں۔ نور محمد کا برسوں پرانا  
چہرہ میری آنکھوں کے آگے لہرا کر رہا تھا۔ کوئی راستہ نہیں تھا۔ میں بس اُسے زندہ دیکھنا چاہتا تھا، یہ  
نہیں ہوتا تو وہ مر جاتی۔ میں اس کا مرننا برداشت نہیں کر سکتا تھا۔

اخلاقیات کے سارے بت ایک ہی لمحہ چور ہو گئے۔ میں تہذیب کی اس عمارت  
سے قطعی طور پر نا آشنا تھا۔ کیا قدرت کے انتقام ایسے ہوتے ہیں؟ کیا قدرت ہر بار ہم سے نئے  
طریقے سے انتقام لیتی ہے۔ اور شاید اسی لیے نور محمد کے بلند شہر سے چلے جانے کے بعد میں نے بھی  
قدرتی آشیانے یعنی پہاڑوں میں پناہ تلاش کی تھی۔

میں بت میں تبدیل ہو چکا ہوں اور مجھ سے ذرا سے فاصلے پر وہ کھڑا ہے..... وہ..... نور  
محمد..... وہ اٹھ گیا ہے..... بستر سے اٹھ کر کب وہ میرے قریب آ کر کھڑا ہو گیا، مجھے پتہ بھی نہیں  
چلا۔ وہ جھک گیا ہے۔ اور اس وقت برسوں کا بیمار نظر آ رہا ہے۔ اس کے قہر تھراتے ہاتھ مجھے

چھونے کی کوشش کر رہے ہیں..... پھر اس کی آنکھوں میں ایک ہلکی سی چک نمودار ہوئی.....  
”بھیسا.....“

وہ مجھے چھو کر دیکھنے کی کوشش کر رہا ہے کہ یہ کوئی خواب تو نہیں..... ایک عجیب سی چک اس  
کی آنکھوں میں لہرائی ہے۔  
ایک ساتھ بہت سے پرندے آسمان پر اڑتے چلے گئے ہیں.....



میں خیالوں کے گہرے سمندر میں ہوں جہاں لہریں مجھے فنا تو کر سکتی ہیں، میری زندگی  
مجھے واپس نہیں کر سکتیں.....  
وہ کھانس رہا ہے.....  
کھوں..... کھوں..... آنکھیں عجب طرح سے پھیل گئی ہیں۔  
کھوں..... کھوں..... آنکھوں سے پانی کے قطرے گرتے ہیں۔— مجھے کوئی پرانا قول یاد  
آتا ہے..... سارے انسان برابر ہیں۔ اللہ نے سب کو ایک جیسے حقوق دیے۔ ایک جیسی زندگی،  
ایک جیسی خوشی، اور ایک جیسی زندگی.....  
سانسیں ال جھگئی ہیں۔— میں اس کا چہرہ دیکھ رہا ہوں۔ عجیب سی الجھن۔۔۔ جیسے کوئی بات  
اندر انکھی ہو، جسے نکالنے کے لیے وہ بے چین ہو..... اس درمیان وہ لڑکی دو تین بار آئی۔ کبھی پانی  
دینے کے لیے۔ کبھی چائے کے لیے۔— ہر بار سے دیکھتے ہوئے ذہن میں جھنا کے ہوتے رہے۔  
کون ہے یہ.....؟

آنکھوں میں پیار نگار کا عکس گھوم رہا تھا۔— میں شدت سے اپنے ہی احساس سے ال جھر رہا تھا  
کہ یقیناً نور محمد نے نگار کا ابارشن تو کراہی لیا ہوگا۔ کیونکہ جو کچھ ہوا تھا، میری با تیں اس سچ کی تھہ تک  
جاتی ہوئی زبردست کشمکش یا اذیت کا شکار ہو جاتی تھیں۔— اگر نگار کا ابارشن ہو گیا تھا تو پھر یہ

لڑکی..... اور یقیناً لڑکی 7۔ ۱۸ سال کی ایک خوب رو لڑکی تھی۔ تین نقش تیکھے۔ لانی۔ اور کہیں سے بھی وہ ایک گاؤں والی نہیں معلوم ہو رہی تھی۔ بلکہ اس لڑکی میں ایک رکھ رکھا تھا۔ قرینہ تھا۔ ذہن میں بہت کچھ ٹوٹ ٹوٹ کر بکھر رہا تھا۔ میں گھرے صدے میں تھا۔ جیسے ہر بار قدرت ایک تماشہ دیکھتی ہے اور ہر بار خاموشی سے اپنی تباہیاں بھیج دیتی ہے۔ ہر بار یہ دنیا نئی ہو جاتی ہے۔ یا ہر بار یہ دنیا بدل جاتی ہے۔ خاص کر 9/11 کے حادثے کے بعد تو بالکل ایک نئی دنیا سامنے تھی۔ شاید ایک صلیبی جنگ تھی۔ جہاں کارروں بنائے جا رہے تھے۔ دہشت پسندی کے ہر الزام کے پیچھے مسلمان تھے۔ اور تہذیبیں اندر ہیری سرنگ میں گم ہو گئی تھیں۔ نور محمد میری طرف دیکھ رہا تھا۔ اس درمیان وہ اپنی ترنگ میں آنے کی کوشش کر رہا تھا۔

‘بہت بیمار ہوں.....’ اس کے لمحے کی برف پکھل رہی تھی۔ اچھا ہوا، آپ آگئے بھیا۔ شاید سانسیں بہت کم بچی ہیں۔ دیکھ رہے ہیں نا آپ..... مر رہا ہوں.....’  
 اس کی آنکھوں میں آنسو تھے.....  
 ‘نہیں نور محمد۔ رونا نہیں۔ تم ہمیشہ سے مضبوط رہے ہو۔’  
 کھوں..... کھوں.....

اس پر پھر کھانسی کا حملہ ہوا تھا۔ اس نے اس درمیان خود کو سمیٹ لیا تھا۔ وقت..... وقت کو بھی سمجھ نہیں پایا بھیا۔ اور خدا کی حکومت کو۔ لوگ کیسے کیسے گناہ اور جرم کرتے ہیں اور شان سے جیتے ہیں۔ میرا جرم کیا تھا؟ یا گناہ.....؟’  
 وہ میری طرف دیکھ رہا تھا۔ اور میری آنکھوں میں المیر کامو کے مشہور زمانہ ناول دلپیگ کا کردار ڈاکٹر ریو اتر رہا تھا۔ جو ہیضہ کے پھیلنے کے بعد ایک نومود پچی کو بچانے میں ناکام ہو کر خدا سے پوچھتا ہے۔ اس کا گناہ کیا ہے؟  
 دلپیگ کا گناہ اندر ہیرا۔ امی پر جنات کا سایہ۔ ایک محبت بھی راس نہیں آئی مجھے۔

کہاں ہے آپ کا خدا ہیتا؟ اگر مرنے کے بعد اس سے ملا تو ضرور پوچھوں گا، بے گناہوں کو ملنے والی سزا کے پیچھے اس کی کیا مصلحت ہوتی ہے.....

اس نے آنسو پوچھے۔ مسکرانے کی کوشش کی۔ یہ کہانی آپ ہی کی شروع کی ہوئی تھی۔ یہی۔ یاد ہے، اسکول کے زمانے میں ہی آپ مل گئے۔ پھر زندگی کے ہر چھوٹے بڑے مشورے آپ ہی سے کیے۔ لیکن آپ.....

اس کا لہجہ بدل گیا تھا۔ وہ چلا رہا تھا۔ آپ نے ایک بار بھی سخت ہو کر یہ کیوں نہیں کہا کہ میں نگار کو مار دوں۔ دنیا کو ایک بیمار وجود سے خالی کر دوں۔ آپ حکم دے سکتے تھے۔ زور دے سکتے تھے۔ یہ گناہ ہوتا مگر میری زندگی..... میں جس عذاب سے گزرتا رہا، وہ دن تو نہیں آتا..... لیکن..... نادرہ کا قرض تھا مجھ پر۔ کیسے مارتا..... مار ہی نہیں سکتا تھا.....

اس نے آنسو پوچھے۔

”جس نے کوئی خریدی وہ ایک زمانے میں اسی گاؤں اور اسی مکان میں رہتا تھا۔ وہ اپنے خاندان کے ساتھ گاؤں چھوڑ کر شہر میں روز گار کرنا چاہتا تھا۔ اس کے پچھے بڑے ہو گئے تھے۔ پڑھ رہے تھے اور گاؤں میں نہیں رہنا چاہتے تھے۔ اور میں اس حادثہ کے بعد..... میرے ہونٹ کا پنے..... جب نگار حاملہ تھی.....“

”ہاں۔“ نور محمد نے گہری سانس کھینچی۔ اور میں اس حادثہ کے بعد شہر میں نہیں رہنا چاہتا تھا۔ کسی ایسی جگہ جانا چاہتا تھا۔ جہاں مجھے کوئی نہیں پہنچانا ہو..... پھر میں نے یہ کوئی اسے پیچ دی۔ اور گاؤں والی زمین اور یہ گھر خرید لیا۔ یہ سب اتنی آسانی سے ہو جائے گا، مجھے اس کی امید نہیں تھی۔ لیکن میرے ساتھ شاید قدم قدم پر یہی ہو رہا تھا۔ تقدیر کے ساتھ ساتھ تدبیر کی ضرورت کبھی پیش نہیں آتی تھی۔ ہر جگہ، ہر موڑ پر تقدیر خود ہی ایک نئی راہ سمجھادیتی تھی۔ بن میں گاؤں آگیا۔ اور یہاں آنے کے کچھ دنوں بعد۔ نگار کا ایک نیا چہرہ سامنے تھا۔ وہ کچھی کچھی آنکھوں سے میری طرف دیکھتی تھی۔ جیسے مجھ سے با تین کرنا چاہتی ہو..... مگر وہ کیا با تین کرتی۔ یہاں بھی اس پر لگاتار

دورے پڑتے رہے۔ وہ حاملہ تھی، اور طبیعت رہ کر خراب ہو جاتی۔ شروعات میں، میں نے گاؤں والوں سے ہر بات چھپانے کی کوشش کی۔ پھر گاؤں میں خود ہی یہ بات آنا فاناً پھیل گئی کہ میری بیوی پر بھوت کا سایہ ہے.....  
‘بیوی؟’

میں زور سے اچھلا تھا۔

‘نگار حاملہ تھی۔ اور کچھ دنوں بعد یہ بات سارے گاؤں والوں کو معلوم ہونی ہی تھی۔ میرے پاس اور کوئی راستہ نہ تھا کہ قدرت کی اس بے رحمی اور سفا کی کے آگے خاموش رہ جاؤ۔ اور میں یہی کر رہا تھا۔’

وہ رورہا تھا۔ ایک بیٹی، ایک بیوی بن گئی تھی۔ میں کیا کرتا بھیتا۔ کیسے برداشت کیا ہو گا یہ سب۔ آپ سوچ سکتے ہیں۔ آپ نہیں سوچ سکتے۔ یہ عذاب ہے۔ قدرت کا عذاب۔ اور قدرت نے اس عذاب کے لیے میرا انتخاب کیوں کیا۔ میں بس نہیں جانتا۔ اس کی آنکھیں خلاء میں دیکھ رہی تھیں۔ کیا بھی ایسا سوچنا بھی آسان تھا کہ مقدس رشتے یوں تار تار ہو سکتے ہیں؟ اور وہ بھی اس طرح۔ ایک بیمار نظام۔ وہ بولتے بولتے ٹھہر گیا تھا۔ ایک بیمار گھر۔ کوٹھی کی بے روغن دیواریں۔ لیکن ایک تہذیب یہاں بھی روشن تھی بھیتا۔ بلکہ برسوں سے۔ صد یوں سے۔ اور ایسی تہذیب کہاں نہیں تھی۔ تب سوچنے اور سمجھنے کا موقع بھی نہیں ملا کہ میرے ساتھ یہ کیا ہو رہا ہے؟ یا میں کیا کر رہا ہوں۔ یا جو کر رہا ہوں وہ کس حد تک جائز ہے۔ یا ناجائز۔ یا جیسے میں سوچنے سمجھنے کی تمام صلاحیت سے باہر نکل آیا تھا۔ ایک کٹھ پلی۔ جسے وقت کا فرمان مانتا تھا۔ اور جو کچھ ہو رہا تھا، اسے آنکھیں بند کر کے تسلیم کرنا تھا۔ اور میں یہی کرتا رہا۔ کیونکہ آنے والے وقت کے جر سے آگاہ نہیں تھا۔

اس درمیان وہ لڑکی پھر کسی کام سے آگئی تھی۔ ہمیں گفتگو کرتا ہوا دیکھ کر وہ خاموشی سے لوٹ گئی تھی۔

وقت ایک جابر شہنشاہ کی طرح جب آپ پر چاکب بر ساتا ہے تو آپ کو ہوش آ جاتا ہے۔ اور یقیناً مجھے بھی اچانک ہوش آیا تھا.....  
 نور محمد کی آنکھیں پھیلی ہوئی تھیں۔ آپ ابھی تو آئے ہیں۔ آپ آرام کیجھے بھیا۔ اور ہاں کچھ مانگنا ہو تو جیسی سے مانگ لیجئے گا۔ کسی بھی چیز کی ضرورت ہو۔ آج آپ آرام کر لیجئے،

نور محمد نے جیسی کوآواز دی تھی اور مہمان خانے کی صفائی کرنے کی تاکید بھی۔ جیسی سر ہلاکرو اپس لوٹ گئی تھی۔

(۲)

جیسی کا تصور مجھے پریشان کر رہا تھا۔ میں چاہتا تو بہت آرام سے نور محمد سے اس کے بارے میں دریافت کر سکتا تھا۔ مگر نہیں جانتا وہ کیا بات تھی، جواب تک مجھے اس کے بارے میں کوئی بھی بات کرنے سے روکے ہوئی تھی۔ کمرے میں آنے کے بعد اور بستر پر لیٹنے تک ایک نئی دنیا کے دروازے میرے لیے کھل گئے تھے۔ ساری دنیا اچانک ایک نئی تبدیلی کی ریس میں شامل ہو گئی تھی۔ یہاں نئے انسان بن رہے تھے۔ امریکہ میں بیٹھا ہوا اکٹھنے سے علاج کر رہا تھا۔ سائنس نئے انسان کی تلاش کے بعداب موت پر فتح پانے کی تیاری کر رہا تھا اور ادھرنی تکنا لو جی، ڈیجیٹل ویڈیو، لیپ ٹاپ میں ایک ولوہ انگیز دنیا نئے منانچے سے دوچار ہو رہی تھی۔ کیا تہذیب مغض مذہب اور جنگ کے درمیان کی چیز ہے۔؟ جس کی بنیاد میں مذہب اس پر کنٹرول رکھنے کا کام کرتا ہے۔؟ لیکن مذہب انسانی جسم پر کتنا کنٹرول رکھ پاتا ہے؟ تہذیبوں کی تشكیل نو کے ساتھ اس وقت پوری دنیا میرے سامنے تھی اور میں قطعی طور پر یہ ماننے کو تیار نہیں تھا کہ مغرب زدہ سانچے ہماری تہذیبوں کا معیار بھی بدل رہے ہیں۔ دراصل تہذیب جیسی کوئی چیز بھی تھی ہی نہیں۔ ہاں مذہب کے خوف نے الگ الگ تہذیبی سرگوں کی بنیادیں ڈال دی تھیں۔ ادھر خوف

کے بادل ہٹے اور ادھر تھنڈیوں کے پلٹوٹے شروع۔

مذہب کے احترام کے باوجود نور محمد ایک ایسے راستے پر چلا جہاں اس کی کوئی غلطی نہیں تھی۔ مجبوری تھی۔ مگر جیسے برسوں سے، صدیوں سے قدرت اس یہاں نظام کو دیکھ رہی تھی۔ اس لیے ہر بار قدرت انتقام کے طور پر ایک تہذیبی دنیا کو تباہ کر ڈالتی ہے اور پھر ایک نئی تہذیب کی شروعات ہو جاتی ہے۔

مگر۔ جینی کون ہے؟

کاردار، کیا تم جینی کو جانتے ہو؟

افسوں۔ تم ڈر رہے ہو کاردار..... تم پوچھو تو سہی۔ جینی ہے کون۔ ممکن ہے تم جو بھی سوچ رہے ہو، تمہارا وہم ہو۔ جینی کوئی اور ہو۔..... تم اس سے ڈر رہے ہو کاردار..... تم اس سے بچنے کی کوشش کر رہے ہو۔ یہاں تک کہ نگاہیں ملانے سے بھی گھبرائے ہو۔ اگر ایسا ہے تو اسی سے پوچھ کیوں نہیں لیتے اس کی اصلیت۔

ایک بار پھر وہی نگاڑے زور زور سے ذہن میں بخشنے شروع ہو گئے۔

مجھے پروفیسر نیلے یاد آرہے تھے۔ جو کہا کرتے تھے۔ مختلف جہتوں میں سفر کرتی ہوئی یہ دنیا بڑی دنیا اور چھوٹی دنیا کے تصور سے آزاد ہو چکی ہے۔ اب مستقبل کی بات بیکار ہے۔ کیونکہ مستقبل ایک گھرے اندھیرے یا اندیشے میں چھپ گیا ہے۔ یا ان کے لیے بھی نہیں جو اس کا تحفظ چاہتے ہیں۔ ان کے لیے بھی نہیں جو اسے بر باد کر رہے ہیں۔

ایک گھری دھند مجھے گھیر رہی تھی۔

اور سچ یہ ہے کہ مجھے آنے والی صبح کا انتظار تھا۔ میں نور محمد کے ہنڑوں سے ان سچائیوں کو جاننے کا خواہشمند تھا جو پچھلے اٹھا رہ برسوں سے مجھے مسلسل پریشان کیے جا رہے تھے۔

علی الصباح نیند کھلی تو جینی چائے رکھ کر جا چکی تھی۔ چائے لے کر میں چھٹ پر آیا تو نور محمد کو بے جینی کے عالم میں ٹہلتا ہوا پایا۔ جینی بھی میرے ساتھ ساتھ چلتی ہوئی چھٹ پر آگئی تھی۔

‘کھیت پر نہیں چلنا کیا؟’

‘نہیں۔ تم جاؤ۔ اور ہاں چند کبوپولو۔ وہ جانوروں کو چارہ کھلا دے گا۔’

‘جیسے چارہ وہی بناتا اور کھلاتا ہے۔ میں کھلا دوں گی بس۔’

اس کے بولنے اور ہنسنے کے انداز پر میں ایک دم سے چونک گیا تھا۔ نور محمد نے مجھے دیکھ لیا تھا۔ باہر ایک کرسی پڑی تھی۔ اندر والے کمرے سے وہ ایک اور کرسی لے آیا۔ کھیت، چارہ یہ سب میرے لیے نئے جملے تھے۔ میں نور محمد کو اس نئے رنگ میں دیکھنا چاہتا تھا۔ مگر جیسے ایک رات میں اس کے چہرے کی بھرڑیوں میں اضافہ ہو گیا تھا۔ چہرہ مگبیر۔ اور وہ ذرا سالنگڑا بھی رہا تھا۔ اس نے اشارے میں بتایا، کل گر گیا تھا۔ ذرا سی چوت آگئی ہے۔

صحح ہو گئی تھی۔ کھیتوں کی کیاریوں کے پیچ بھاگتی ہوئی جینی مجھے دکھائی دے رہی تھی..... مگر میری آنکھیں مسلسل نور محمد کے چہرے کا تعاقب کر رہی تھیں۔ ایسا لگ رہا تھا، جیسے یہ آنکھیں کہہ رہی ہوں۔ ایک دن ہماری یہ تہذیب بھی قصہ پارینہ بن جائے گی۔ چاروں طرف سرد جنگیں ہیں۔ تنازعات ہیں۔ ثقافتیں اور مذہب دھنڈ میں اتر گئے۔ اور میں بھی اُتر گیا۔

بھیسا۔ گہری دھنڈ ہے۔

تم نے کچھ کیا۔؟ میں ایک دم سے چونکا۔

اس کی آنکھیں اب بھی خلاء میں دیکھ رہی تھیں۔ مجھے محسوس ہوا، وہ آنکھیں جھکائے مجھ سے غلط ہو۔ اس سرمایہ دارانہ نظام یا Free market economy میں کچھ نہیں بچا۔ میں بچا ہوں۔ اس تہذیب کا آخری آدمی۔ جو اس وقت ایک آزاد بازار میں بہت سے لوگوں کے ساتھ ننگا کھڑا ہے۔

ہوا تیز ہو گئی تھی۔

نور محمد کو کھانی کا شدید دورہ پڑا تھا۔

کھوں.....کھوں.....کھوں۔۔۔۔۔

چہرہ لال بھوکا ہو گیا تھا۔

کھوں.....کھوں.....

اس نے مجھے اشارہ کیا کہ پریشان ہونے کی ضروت نہیں ہے۔ کرتے کی جیب سے رو مال نکال کر اس نے چہرہ صاف کیا۔ پھر میری طرف مڑا۔

اب ٹھیک ہے بھیا۔ یہ کہتے ہوئے ایک بار پھر وہ ماضی کی سرگ میں اترنے کے لیے تیار تھا۔ اس کی آنکھیں پھیل گئی تھیں۔۔۔۔۔ اس طرح کہ مجھے وہ بند بند دکھائی دیں۔ اُس کے ہونٹ لرز رہے تھے۔۔۔۔۔

میں گاؤں آ گیا۔ یہاں دنیا دوسرا تھی۔ شہر سے بالکل بدی ہوئی دنیا۔ میں نے سب سوچ لیا تھا۔ گاؤں آتے ہی مجھے گاؤں والوں کا ساتھ بھی ملنے لگا۔ لیکن ضروری تھا تو نگار کو بچا کے رکھنا۔ نگار کو گاؤں والوں کی نگاہ سے چھپا کے رکھنا آسان کام نہیں تھا۔ مجھے اس میں دشواری پیش آئی۔ کچھ تھی سے بھی کام لینا پڑا۔ پھر نگار کو لے کر افواہوں کا بازار بھی گرم ہوا کہ اس پر سایہ ہے۔ ایک بار گاؤں کی ایک عورت زبردستی اندر آ گئی تھی۔ اور نگار اسے دیکھ کر اس قدر زور زور سے رونے لگی کہ وہ اٹھے پاؤں بھاگی۔ نگار پر اب بھی رہ رہ کر دورے پڑتے تھے۔ مگر اس عورت کے آنے کے بعد جانے کیسے یہ بات مشہور ہو گئی کہ ملا جی نے ایک غریب بیمار لڑکی کو آسرا دیا ہے۔ عمر میں چھوٹی ہے تو کیا، ایسی لڑکی سے بھلا شادی کون کرے گا۔۔۔۔۔

نور محمد کی آنکھوں میں آنسو تھے۔ میں کس کے پاس جاتا۔۔۔۔۔ کسے سمجھاتا کہ یہ میری نادرہ کی معصوم سی جان ہے۔ یہ آوازیں مجھے پاگل کرتی ہیں۔ سارے بدن میں زہر اُتر جاتا۔ مگر آہستہ آہستہ جیسے ان خبروں کا میں عادی ہو گیا۔ میں ملا جی تھا۔ اور کب مذہب کے دروازے میرے لیے کھل گئے پتہ بھی نہیں چلا۔ اکثر رات گئے نگار کی طلب بڑھ جاتی۔ میں غصے میں دھکا

دیتا تو وہ پاگلوں کی طرح مجھ پر جھپٹ پڑتی۔ میں روتا۔ ہاتھ جوڑتا۔ تو وہ جنون کی حالت میں کپڑے پھینک کر مجھے وہ سب کرنے پر مجبور کرتی، جسے احساسِ گناہ اور احساسِ جرم کے ساتھ میں نے صرف اس کی زندگی کے لیے قبول کر لیا تھا۔

نور محمد رو رہا تھا۔ میں مذہب، اخلاقیات اور نفسیات کی کتابوں سے واقف نہیں۔

لیکن میں اس اخلاقیات سے ضرور واقف تھا جو رشتتوں اور رشتتوں کی اہمیت کو لے کر بچپن سے سلیقے کے ساتھ ہمارے جسم میں رکھ دیئے جاتے ہیں۔ بھائی، بہن، ماں..... بیوی۔ مجبوبہ۔ ہر رشتے کی اپنی اہمیت۔ مگر یہاں۔ رات گئے جیسے سانپ کے پھنکارنے کی آواز ہوتی تھی اور نگار کی خطرناک طلب۔ اور ایسے میں۔ شاید اس لمحے میرے لیے یہ بھول جانا ہوتا تھا کہ یہ جسم نگار کا ہے۔ میں آنکھیں بند کر لیتا۔ اور نادرہ کو محسوس کرتا۔ اور نادرہ کے احساس کے ساتھ ہی میرے جسم میں انگارے جمع ہو جانا شروع ہو جاتے۔ اور یقیناً سر دھوتے ہوئے، سانپ سے خرگوش بنتے ہی وہی احساسِ گناہ مجھ پر حاوی ہو جاتا۔ میں پاگلوں کی طرح کمرے میں ٹہلتا۔ ..... دعا میں مانگتا۔ گڑگڑاتا۔ یہاں سے کچھ دور پر ایک مسجد ہے۔ زیادہ پریشان ہوتا تو کئی کئی بار رات میں اٹھ کر مسجد چلا جاتا۔ مگر.....

کھوں..... کھوں..... کھوں.....

اُس پر ایک بار پھر کھانسی کا شاید حملہ ہوا تھا۔ ابھی بھی بہت سی باتیں ایسی تھیں جو جانے سے رہ گئی تھیں۔ لیکن اس وقت اُسے آرام کی ضرورت تھی۔  
اس درمیان جینی کھیت سے لوٹ آئی تھی۔

(۳)

یہ پہلا موقع تھا جب میں نے چند و میاں کو دیکھا تھا، وہ نور محمد سے ٹیوب ویل کے کام نہ کرنے کی شکایت کرنے آئے تھے۔ لمبا قد، گندمی رنگ۔ نور محمد سے پانچ سال ہی عمر میں کم ہوں

گے مگر جسم سے مضبوط۔ جینی، چندو میاں سے گھلی ملی تھی اور میں نے چندو میاں کو ایک شفیق بزرگ کی طرح جینی کو سمجھاتے ہوئے پایا تھا۔  
نہیں بیٹا۔ ایسے نہیں دوڑتے۔

یا پھر۔ میں کھیت پر ہوں۔ تب تک آپ کچھ پڑھ لکھ لجھئے۔  
نور محمد چندو میاں کو ہدایت دینے کے بعد مجھے لے کر دالاں والے کمرے میں آگئے۔  
ہم کرسیوں پر بیٹھ گئے۔ اس نے کرتا اور لگنگی پہن رکھی تھی۔ داڑھی بڑھی ہوئی۔ اور چہرے سے  
برسول کا بیمار نظر آ رہا تھا۔ اس درمیان کھانسی کا حملہ کئی بار ہوا اور جب بھی کھانسی آتی اس کا چہرہ لاں  
سرخ ہو جاتا.....

کرسی پر بیٹھنے کے بعد وہ دریتک نظر پنجی کیے کچھ سوچتا رہا۔  
‘چندو میاں، جینی کو بیٹی کی طرح مانتے ہیں۔ مگر ہیں تو پرانے۔ یہاں کوئی اپنا نہیں۔  
اور میں..... قبر میں پاؤں کھیلائے..... اس نے مجھے اشارے سے روک دیا تھا..... میں جانتا ہوں  
میرے پاس بہت کم عمر بیجی ہے۔ مرنے کا غم نہیں ہے مجھے مگر جینی کی فکر کھانے جا رہی ہے۔ جینی کا  
کیا ہو گا میرے بعد.....؟

اس نے پلٹ کر میری طرف دیکھا۔ ’گاؤں کی ہوا راس آگئی ہے۔ لیکن ہے تو  
اکیلی۔ میں اس بے رحم زندگی کی جنگ میں اسے اکیلانہیں چھوڑنا چاہتا۔ اُس نے اچانک جھک  
کر میرے ہاتھوں کو تھام لیا تھا۔

بھی۔ اسی لیے آپ کو خلط لکھا۔ کون ہے آپ کے سوا میرا۔ اور میں .....؟ کس  
امید پر بلند شہر کے رشتہ داروں سے ملنے جاتا۔ انہیں کیا بتاتا۔ جینی کو بھی کچھ نہیں معلوم..... آپ  
سمجھ رہے ہیں نا بھی۔

میرے اندر نگاڑوں کی گونج شروع ہوئی تھی.....

ڈرم..... ڈرم.....

‘تو جینی .....؟’ میری سانس ٹوٹ رہی تھیں۔ ‘تمہاری بیٹی ہے .....؟’ نگار کی .....؟

’ہاں.....، اُس پر کھانسی کا دورہ پڑا تھا— بے رحم حقیقت— لیکن اسے تسلیم کرنا ہی ہے بھائی— میری بیٹی— لیکن قدرت کا ظلم کہ اس کی ماں بھی میری بیٹی تھی..... وہ رو رہا تھا..... قدرت کا انتقام..... اور یہی تو جانتا ہے مجھے کہ اس انتقام کے لیے خدا نے میرا انتخاب ہی کیوں کیا۔۔۔۔۔ کھوں۔۔۔۔۔ کھوں۔۔۔۔۔

میں شاید پہلی بار ہی دروازے پر جینی کو دیکھ کر جان گیا تھا کہ ہونہ ہو جینی نگار کی بیٹی ہے— مگر جان بوجھ کر خود کو اس بے رحم سوال سے دور رکھتا آیا تھا۔ مگر اب حقیقت صاف ہو گئی تھی اور میرے جسم میں ایک ساتھ ہزاروں کی تعداد میں پٹا خ چھوٹنے لگے تھے۔  
‘کیا جینی اس سچائی کو جانتی ہے؟’

‘نہیں— وہ یہ جانتی ہے کہ اس کی ماں ایک بیمار عورت تھی اور وہ اُسے پیدا کرنے کے دوسال بعد ہی انتقال کر گئی۔’

‘کیا وہ ماں کے بارے میں کچھ بھی جانے کی کوشش نہیں کرتی؟’  
‘کرتی ہے— پہلے تو پاگلوں کی طرح اصرار کرتی تھی۔ مگر میں اسے کیا بتاتا تھیا۔۔۔۔۔ کس طرح بتاتا— یہ نام نگار۔۔۔۔۔ میرے جسم کو پتھر کر دیتا ہے۔۔۔۔۔ ہوش ہی نہیں رہتا۔۔۔۔۔ میں اس نام سے دور بھاگنا چاہتا ہوں۔۔۔۔۔ سننا ہی نہیں چاہتا۔۔۔۔۔ اس نام کے ساتھ ہی میرے پورے وجود میں ایک زلزلہ آ جاتا ہے۔۔۔۔۔ کھوں۔۔۔۔۔ کھوں۔۔۔۔۔

وہ ایک بار پھر ہونٹوں پر ہاتھ رکھ کر کھانس رہا تھا۔ آنکھیں باہر نکل آئی تھیں۔۔۔۔۔ اس نے لڑکھراتے ہوئے میرے ہاتھوں کو ہاتھام لیا۔

‘مجھے کچھ ہو گیا تو میری جینی کی حفاظت کرو گے نا بھیا۔۔۔۔۔ بس مجھے ہاں کہہ دو۔۔۔۔۔ پھر میں آرام سے مر سکوں گا۔۔۔۔۔’

’ہاں۔۔۔۔۔ میں نے مضبوطی سے نور محمد کے ہاتھوں پر ہاتھ رکھا۔۔۔۔۔ میری آنکھوں میں نادرہ کا

چہرہ ابھر رہا تھا۔ کہیں ایک قرض تھا مجھ پر۔ ایک محبت کا قرض۔ شاید پہاڑ میرے لیے فرار کا ایک راستہ تھا۔ یہ قرض مجھے پریشان کر رہا تھا۔  
اور اب جینی کو ساتھ رکھ کر میں اس قرض کو کسی حد تک کم کر سکتا تھا۔ میری آنکھوں میں آنسو تھے۔ آواز لرز رہی تھی۔

”نور محمد۔ کچھ بے رحم سچائیوں نے ہم دونوں کو ایک ہی راستہ کا مسافر بنادیا تھا۔ تم پیار نہ جاتے ہوئے جرم کا احساس کرتے رہے اور میں نہ نہ جاتے ہوئے جرم کے احساس میں شامل رہا۔“ میں نے پلٹ کر نور محمد کی طرف دیکھا۔ لیکن نگار..... اُس کی موت کیسے ہوئی۔؟“  
نور محمد کی آنکھیں گہری دھنڈ میں اُتر گئی تھیں۔ ”نگار زندہ بھی رہے گی، یہ کون کہہ سکتا تھا مگر اللہ کا کرشمہ۔ جس نے ایک بے جان بست میں قدرتی طلب بھی پیدا کر دی اور وہ ایک بچی کی ماں بھی بن گئی۔ وہ منظراب بھی آنکھوں میں ہے جب ہم اسے اپتنال لے گئے تھے۔ اور یہی سب وہ باقی ہوتی ہیں جب ہم اس کے مجرمے کے آگے سر جھکا دیتے ہیں۔“  
”اس کی آنکھیں جھکی تھیں۔“ پھر جینی آگئی۔ وہ اپنی بچی کو ایک ٹلک دیکھا کرتی تھی..... کبھی بھی ہاتھوں سے میری طرف اشارہ کرتی۔ کبھی بھی دوبارہ چیخ کرونا شروع کر دیتی۔ مجھے اس بات کا بھی ڈر تھا کہ کہیں انجانے میں وہ جینی کو اپنے پاگل پن کا شکار نہ بنادے۔ اور ایک بار..... میں نے اسے جینی کو دودھ پلاتے ہوئے بھی دیکھا تھا۔ وہ خوش تھی..... ایک پاگل لڑکی میں قدرت ایسے مجرمے کیسے رکھ دیتی ہے بھیتا؟ اسے کون بتاتا ہے کہ یہاں سینے میں جو دودھ اتر رہا ہے وہ اسی بچے کے لیے ہے؟۔۔۔ قدرت۔ جوسفاک بھی ہے اور رحم دل بھی..... پھر وہ وہ بیمار رہنے لگی۔ یا اس پر دورے کچھ زیادہ ہی پڑنے لگے..... کھوں..... کھوں.....؛“

نور محمد نے اشارے سے مجھے روکا۔۔۔ کچھ لمبے کے لیے ٹھہرے۔ جانے کیوں مجھے محسوس ہوتا تھا کہ قدرت نے چپکے سے جینی کو لے کر ہماری سچائی بھی اس سے بیان کر دی ہے۔ ممکن ہے میں غلط ثابت ہو جاؤں مگر میرا قیاس ہے کہ جینی کی پیدائش کے کچھ ہی دونوں بعد وہ مجھ سے

نفرت کرنے لگی تھی۔ مجھے دیکھتے ہی وہ مجھے مارنے کو آگے بڑھتی یا جو بھی چیز سامنے نظر آتی اسے اٹھا کر مجھ پر پھینک دیتی۔ یہ کیا تھا؟ اگر یہ نفرت تھی تو کیوں تھی۔؟ اور اس نفرت کو کس نے اس کے اندر پیدا کیا تھا۔

اس نے سر جھکا لیا۔ بُس، اس کے بعد کہانی زیادہ نہیں ہے۔ جینی کی پیدائش کے دو سال کے اندر ہی وہ نادرہ کے پاس چلی گئی اور مجھے ایک نئی آزمائش میں ڈال گئی۔ ویسے بھی وہ زندہ رہتی تب بھی جینی کی ذمہ داری تو مجھے ہی ادا کرنی ہوتی..... وہ رورہا تھا۔ جینی کیا لگتی ہے میری۔ بیٹی.....؟ تو پھر نگار کیا تھی.....؟ نگار اگر نادرہ کی بیٹی تھی تو.....

”بس نور محمد.....“ میں نے اس کے کندھے پر ہاتھ رکھا۔ کچھ رشتے انجانے ہوتے ہیں۔ زیادہ کریدو گے تو ہاتھ جل جائیں گے۔ بُس سوچنا بند کرو۔ دنیا کے سارے رشتے اپنے ہیں اور ہر رشتے میں ایک احساس سانس لے رہا ہے۔ کچھ رشتتوں کی تعریف ہم انسانوں نے ہی گڑھی ہے اور کچھی قدرت اس تعریف کو ایک تجربے کے تحت اُلٹ دیتی ہے۔

میں نے اس کے ہاتھوں پر اپنا ہاتھ رکھا۔ ”سوچومت۔“ تمہارا سارا خوف اسی سوچ کو لے کر ہے۔ تہذیبیں اپنی عمارت کا بوجھ خود اٹھانی ہیں نور محمد۔ اور ہاں..... اب دیکھنا تم بہت جلد اچھے ہو جاؤ گے.....؛

اس درمیان کسی کے دوڑ نے کی آواز آئی تھی۔

نور محمد کے ساتھ میں نے بھی پلٹ کے دیکھا۔

جینی دوڑتی اور ہانپتی ہوئی یہ خبر لے کر آئی تھی کہ کھیت والے کنویں میں ایک پچ گر گیا ہے اور چندو میاں بالٹی لے کر کنویں میں اُتر گئے ہیں۔

میری آنکھوں کے آگے سناثا چھا چکا تھا۔

جینی جا چکی ہے۔ کچھ سوچتا ہوا میں نور محمد کی طرف دیکھتا ہوں۔

یہاں گاؤں میں ڈاکٹر ہوتے ہیں۔؟

’ہاں بھیتیا۔ کیوں.....؟‘

’کیونکہ تمہیں ڈاکٹر کو دکھانا ہے۔ تمہیں اور کوئی مرض نہیں ہے۔ کھانی ٹھیک ہو جائے گی تو تم بھی ٹھیک ہو جاؤ گے۔‘ میں اس کے ہاتھوں پر پیار سے اپنا ہاتھ رکھتا ہوں۔ ’اور ہاں۔ جیسی میری پوتی سارہ کی طرح ہے۔ اسے جب بھی میرے پاس بھیجننا چاہو، صحیح سکتے ہو۔ مگر سب سے پہلے تمہارا اعلان ضروری ہے۔‘



ایک بے رحم اور سفاک کھانی نے اپنے پنکھہ سمیٹ لیے تھے۔ اسی دن دو پہر میں، میں اسے لے کر گاؤں کے ڈاکٹر سے ملا۔ وہ ایک شہری نوجوان ڈاکٹر تھا۔ ڈاکٹر نے کچھ ٹھیٹ کرانے کے لیے کہے..... دراصل مسلسل کھانی کی وجہ سے ڈاکٹر کو اس بات کا بھی شک تھا کہ نور محمد کوئی بی ہو سکتی ہے۔ اگر ایسا ہے تو بھی گھبرانے کی کوئی بات نہیں ہے۔ کیوں کہ اب باقاعدہ علاج ہے اور دو ایسا ہیں۔ نور محمد کے ساتھ میں بھی ڈاکٹر سے مل کر مطمئن تھا اور یہ وہ لمحہ تھا، جب اچانک وہ مجھے بدلا ہوا نظر آیا۔ شاید ابرسون کے واقعات کی تیخی اتار کروہ خود کو، بہت ہلاک کر چکا تھا۔ مگر شاید میں یونہی چلا جاتا تو مجھے افسوس ہوتا۔ کیونکہ ابھی ایک ایسا منظر باقی تھا جو شاید میں خواب میں بھی نہیں سوچ سکتا تھا۔

صدیوں میں بنتی اور لمحوں میں اجرتی تہذیب کیا ہمیشہ اپنے لیے کوئی نیاراستہ تلاش کر لیتی ہے۔؟

یا اجرتے، تباہ ہوتے ہوئے ہر بار نئے سرے سے لیسنے کی کوشش کرتی ہے۔؟ اس کا جواب مجھے دوسرے دن صحیح ہی صحیح گیا تھا۔ نور محمد کی طبیعت ٹھیک تھی اور وہ صحیح ہی صحیح جسی کے ساتھ کھیت پر چلا گیا تھا۔

(۲)

جینی.....جینی۔

آواز ہوا میں لہراتی ہوئی گونج رہی تھی.....

”جینی کہاں ہو.....ٹیوب ویل سے پانی کیوں نہیں آ رہا ہے.....؟“

”آئے گا کیسے.....؟ ایک نقری، ہکنکتی ہوئی نہیں مجھے سنائی دی.....چارا کاٹنے والی مشین کے پاس جینی کھڑی تھی۔ گھاس کے چھوٹے چھوٹے حصے بنا کر بھیس کو کھلاتی ہوئی۔“

علی الصباح گاؤں کی خوبصورتی دیکھنے کے لائق ہوتی ہے۔ جب میں سوکراٹھا تو جینی اور نور محمد دونوں غائب تھے۔ میں ان دونوں کے تعاقب میں نیچا آ گیا۔ جانے سے قبل ان کی نئی زندگی کے حال اپنی آنکھوں سے دیکھنے کا خواہ شمند تھا۔ برادرے سے لمحت کھیت میں فضیلیں لہلہ رہی تھیں۔ اور یہیں دائیں طرف چارہ کاٹنے کی مشین کے ساتھ دو تین بھیں بھیں اور گائیں بندھی تھیں۔ میں نے نور محمد کے چلانے کی آواز بھی سنی اور جینی کے ہنسنے کی آواز بھی۔ اس لمحے نادره اور نگار کہیں دور کھو گئے تھے۔

بھیس کے آگے چارہ رکھنے کے بعد میں نے جینی کے الہر، گاؤں کے حسن کو قریب سے محسوس کیا تھا۔ وہ لہراتی ہوئی ٹیوب ویل چلانے کے لیے بھاگ کھڑی ہوئی۔ اس درمیان میں اس نے صرف ایک بار میری طرف دیکھا۔

”بaba بھی نا..... پریشان کر دیتے ہیں اب.....“

کھیت میں فضلوں کے درمیان مریٹھا باندھ نور محمد کو دیکھنا میرے لیے ایک اکنشاف تھا۔ اس چھرے سے تو میں واقف ہی نہیں تھا..... اور شاید کل کے نور محمد کو دیکھنے کے بعد میں چلا گیا ہوتا تو میرے اب تک کے سارے اندازے غلط ثابت ہوتے۔

ولاس پور کے آسمان پر سورج طلوع ہو چکا تھا۔ نیلے آسمان میں پرندوں کے جھنڈ کے جھنڈ پرواز کرتے ہوئے ایک جگہ سے دوسری جگہ جا رہے تھے۔ لہلہاتی فضلوں کے درمیان میں

نے بجوا کو بھی دیکھا۔ اور احساس ہوا، یہ کل والا نور محمد ہے۔ حیران پریشان، سہما ہوا۔ ہر بار دکھ کی ایک نئی فصل کے ساتھ میرے سامنے۔ لیکن یہ نور محمد.....

مولانا روم کی بانسری کی آواز میرے کا نوں میں آہستہ آہستہ گونج رہی تھی۔

ہر نفس نومی شود دنیا و ما.....

ہر آن ایک نئی دنیا تغیر ہو رہی ہے..... ہر آن ایک دنیا بن رہی ہے۔ نور محمد نے مجھے دیکھ لیا تھا۔ وہ زور زور سے ہاتھ ہلاتا ہوا، جتنی پر برس رہا تھا۔

‘آج پھر تم نے اٹھنے میں دیر کی.....؟ جانور کو چارہ کھلا دیا؟ اور.....؟’

وہ مسکرا کر گردان ہلا کر میری طرف دیکھ رہی تھی۔ پہلے ٹیوب و میل کھولو..... اور اب چارہ کھلا دیا.....؟ بابا تو بھلکڑ ہیں۔ ایک کام دے کر دوسرا کام ہی بھول جاتے ہیں۔

آج پہلی بار وہ اس قدر کھل کر مجھ سے بات کر رہی تھی۔

‘مجھے بابا نے سب بتا دیا۔ بابا آپ کو بھیسا کہتے تھے۔ ابھی آپ رہیں گے نا انکل.....؟ نٹ کھٹ سی نادرہ میری آنکھوں کے سامنے تھی۔ بلند حوالی میں ادھر ادھر ناچتی ہوئی.....

چھوٹے چھوٹے نئے منے پاؤں سے سیڑھیاں چڑھتی ہوئی.....

‘دنیہیں بیٹا مجھے والپس لوٹنا ہے..... آج ہی لوٹ جاؤں گا۔ مگر ہاں تمہارے بابا سے بہت ساری باتیں کرنی ہیں.....’

صح کے تازہ تازہ لسی کے گلاس کے بعد..... نور محمد پھر میرے سامنے تھا۔ اس بار مریٹھا سر سے نکال کر اس نے کندھے پر کھلیا تھا۔ اس کی آنکھوں میں سوال تھے.....

‘چاہتا تھا کہ میری یہ زندگی بھی آپ دیکھیں۔ ۱۸۱۸ سال میں ایک دنیا بدل جاتی ہے بھیسا۔ شہر کا آدمی گاؤں آگیا۔ اور میری پوری دنیا بدل گئی۔ تہذیب بھی..... وہ نظریں چرار ہاتھا.....

اکثر خیال آتا ہے جینی کو سب کچھ سچ بنا دوں۔ پھر ڈر جاتا ہوں۔ کیا بتاؤں گا سے۔  
نادرہ.....نگار.....مجھ سے والستہ یہ خوفناک کہانی..... یہ خوفناک حقیقت۔ آج اتنے برسوں بعد  
سوچتا ہوں تو یقین نہیں آتا کہ یہ سب میرے ساتھ گزر چکا ہے.....;  
میں آہستہ آہستہ اس کے کندھے تھپٹھا تا ہوں۔ بجوا کا کے سر کے پاس سے اڑتا ہوا،  
کاؤں کاؤں کرتا ایک کو اگز رگیا ہے۔

دیکھو..... آج تم ہلکے لگ رہے ہو۔ کہیں سے بھی بیمار نظر نہیں آرہے۔ نفس..... نومی  
شود دنیا و ما..... میں اس کی آنکھوں میں جھانکتا ہوں۔ اتیت یا ماضی یاد رکھنے کے لیے نہیں ہوتا نور  
محمد۔ سب بھول جاؤ۔ بلند شہر اور وہاں کی یادوں سے دور نکل کر تم اپنی ایک نئی بستی، نئی دنیا، ایک  
نئی تہذیب آباد کر چکے ہو۔۔۔۔۔ اس تہذیب میں پرانی تہذیب گھونٹنے کی حماقت بھی نہ کرنا۔۔۔۔۔ یہ جینی  
تمہاری بیٹی ہے۔۔۔۔۔ بس۔۔۔۔۔ اتنا ہی یاد رکھنا۔۔۔۔۔ جنگلوں کے بعد اکثر ایک نئی تہذیب کی شروعات  
ہوتی ہے۔ اور ایسی ہی ایک شروعات تمہارے ساتھ بھی ہوئی ہے۔۔۔۔۔  
میں جینی کی طرف مرتا ہوں۔۔۔۔۔

یہ تمہارے بابا کو اتنی گھنی داڑھی رکھنے کے لیے کس نے کہا جینی۔۔۔۔۔؟  
وہ زور سے نہس پڑی۔ آپ ہی سمجھائیے انکل۔ اس داڑھی میں میرے بابا نہیں دادا  
گلتے ہیں۔

’اس کے بال اور داڑھی آج ذرا سیلیقے سے صاف کرو۔۔۔۔۔؛  
نور محمد مسکراتی آنکھوں سے میری طرف دیکھ رہا ہے۔۔۔۔۔  
میں اس کے کندھے پر ہاتھ رکھتا ہوں۔

’پریشان مت ہونا۔ اب سب ٹھیک ہے۔۔۔۔۔ میں نے دوبارہ اس لفظ کو دہرایا۔۔۔۔۔  
سمجھے۔ اب سب ٹھیک ہے۔ اور ہاں۔ ڈاکٹر کے پاس چلے جانا۔ دوا ضرور کھانا۔۔۔۔۔ ایک بات  
اور۔۔۔۔۔ تم پہاڑوں پر آسکتے ہو۔ وہاں تمہیں کوئی نہیں جانتا اور آنا تو۔۔۔۔۔ جینی کو بھی لے کر آنا۔۔۔۔۔

بڑھے.....ابھی مجھ سے زیادہ زندہ رہو گے تم.....اور اگر کبھی ایسی ضرورت پڑی تو.....جینی کو  
میرے پاس بچھ ج دینا۔

ایک لمح کے لیے میری آنکھیں نم ہو گئی تھیں۔ مجھے نادرہ کی یاد آگئی تھی۔ اور اس یاد  
میں جنگلی اسٹرائیری کی خوبصورتی جو تھی۔

سورج کا گولا آگ برسا رہا تھا۔

دوپھر ہو گئی تھا۔

میں نے دونوں سے اجازت مانگ لی۔.....

کھبیت کی میڑوں سے نکل کر آگے بڑھتے ہوئے میں پٹ کر دیکھتا ہوں۔ نور محمد اور جینی  
دونوں اب تک ہاتھ ہلا رہے ہیں.....

میں مسکرا رہا تھا۔ تہذیبیں ہر بارا پنے بھیں بدلتی ہیں۔ کبھی بھیا نک سطح پر اور  
کبھی.....

هر نفس نومی شود دنیا و ما۔.....

ہر آن ایک نئی دنیا تعمیر ہو رہی ہے۔!

# اردو دوست لائبریری

اردو دوست ڈاٹ کوم  
[www.urdudost.com](http://www.urdudost.com)

یہ کتاب اپنے کسی دوست یا رشتہ دار کو  
ای میل کجھے